

eul_wid: utq-ad

Ὀλυμπιόδωρος ὁ Νεώτερος ὁ Ἀλεξανδρεὺς · Olympiodorus the Younger of Alexandria

Commentary-Plato's Gorgias

Σχόλια εἰς τὸν Γοργίαν Πλάτωνος

Period: Ὀψιμαρχία [Late Antique](#)
Dialect: Κοινὴ φιλοσοφικὴ [Philosophical Koine](#)
Domain: Φιλοσοφία [Philosophy](#)
Format: Πραγματεία [Treatise](#)
Affiliation: [Neoplatonist](#)

- ^{p t} Σχόλια σὺν θεῶ εἰς τὸν Γοργίαν ἀπὸ φωνῆς Ὀλυμπιόδωρου τοῦ μεγάλου φιλοσόφου Πολέμου καὶ μάχης φασὶ χρῆνα ι , ὧ Σώκρατες [447 a 1].
- ^{p 1} Ἰστέον ὅτι ὁ διάλογος περιέχει διαλεγόμενα πρόσωπα, καὶ διὰ τοῦτο καὶ οἱ λόγοι Πλάτωνος διάλογοι προσαγορεύονται ὡς ἔχοντες πρόσωπα. καὶ ἄξιον ζητῆσαι διὰ ποίαν αἰτίαν, μεμφόμενος ἐν τῇ Πολιτείᾳ τοὺς κωμωδῖαν ἐπαγγελλομένους καὶ τραγῳδῖαν καὶ ἐκβάλλων αὐτοὺς διὰ τὸ τοὺς μὲν τραγικούς αὖξιν τὸ ἐν ἡμῖν λυπηρόν, τοὺς δὲ κωμωδιοποιούς τὸ ἐν ἡμῖν φιλήδονον, αὐτοὺς μιμεῖται αὐτοὺς καὶ εἰσφέρει πρόσωπα. φαμέν ὅτι εἰ τὴν πολιτείαν Πλάτωνος ἐδιώκομεν, εἶχον ἂν καὶ πληγαῖς ὁμιλεῖν οἱ κακοὺς εἰσηγούμενοι λόγους· ἐπειδὴ δὲ οὐχ οὕτως ζῶμεν, εἰσφέρονται μὲν πρόσωπα, οὐκ ἀνέλεγκτα δὲ ὡς παρ' ἐκείνοις ἀλλ' ἐλεγχόμενα καὶ ἐπιρραπιζόμενα. μέμφεται γὰρ τῷ Γοργίᾳ καὶ τῷ Πῶλῳ καὶ τῷ Καλλικλεῖ καὶ τῷ Θρασυμάχῳ ὡς ἀναιδεῖ καὶ μηδέποτε ἐρυθριῶντι, ἐπαινεῖ δὲ τοὺς χρηστοὺς καὶ ἐμφιλοσόφως ζῶντας. Ταῦτα μὲν οὖν περὶ τούτου. ^[15]
- ^{p 2} δεῖ δὲ ζητῆσαι πρὸ τοῦ διαλόγου πρῶτον μὲν τὴν δραματικὴν διασκευὴν τοῦ διαλόγου· δεύτερον δὲ τὸν σκοπὸν· τρίτον τὴν διαίρεσιν αὐτοῦ· τέταρτον καὶ τὰ πρόσωπα καὶ τὴν ἀναλογίαν τῶν προσώπων· πέμπτον τὸ ὑπὸ τῶν πολλῶν ζητούμενον καὶ οὐκ ἄξιον λόγου οὐδὲ ἠπορημένον παρὰ τοῖς παλαιότεροις, διὰ ποίαν αἰτίαν ὁ Πλάτων περὶ Γοργίου γράφει μὴ ὄντος ἐν τοῖς αὐτοῖς αὐτῷ χρόνοις ἀλλὰ πολλῶ διαφέροντος. Ἡ μὲν οὖν διασκευὴ αὕτη Γοργίας ὁ Λεοντίνος ἀπὸ Λεοντίνων τῶν ἐν τῇ Σικελίᾳ ἦλθε πρεσβευσόμενος πρὸς Ἀθηναίους περὶ συμμαχίας καὶ τοῦ πρὸς Συρακοσίους πολέμου, εἶχε δὲ μετ' αὐτοῦ Πῶλον ῥητορικῇ χαίροντα. ^[5]
- ^{p 3} ἔμειναν δὲ ἐν τῷ οἴκῳ τοῦ Καλλικλέους, δημαγωγῶ τῶν Ἀθηναίων· οὗτος δὲ ὁ Καλλικλῆς ἔχαιρε μὲν τοῖς δεινοῖς ῥήτορσιν, ἡδονὴν δὲ ἐποιεῖτο <τέλος> τοῦ βίου καὶ ἡπάτα τοὺς Ἀθηναίους τὸ Δημοσθενικὸν ἐκεῖνο προάγων αἰεὶ, 'τί βούλεσθε; τί γράψω; τί ὑμῖν χαρίσωμαι;' ὁ τοίνυν Γοργίας ἐπεδείξατο, καὶ οὕτως εἶλεν τὸν Ἀθηναίων δῆμον ὡς τὰς μὲν ἡμέρας ἐν αἷς ἐπεδείκνυτο ἐορτὰς ἀποκαλεῖν, τὰ δὲ κῶλα λαμπάδας. ὅθεν ὁ Σωκράτης ὁρῶν οὕτως ἀπατῶμενον τὸν δῆμον, ὡς ἔχων ἐφηπλωμένον τὸ ἀγαθὸν ἐπὶ πάντας τοὺς νέους προαιρεῖται σῶζειν αὐτῶν τῶν Ἀθηναίων τὰς ψυχὰς καὶ αὐτοῦ τοῦ Γοργίου. οὐκ ἀπαξιοῖ οὖν, ἀλλὰ παραλαβὼν Χαιρεφῶντα, οὗ καὶ ἡ κωμωδία μέμνηται, τὸν φιλόσοφον, ἅπεισιν εἰς τὸν οἶκον

Καλλικλέους κάκειϊσε γίνονται ἐντεύξεις καὶ θεωρημάτων κινήσεις. παρέλαβεν δὲ τὸν Χαιρεφῶντα καὶ οὐ μόνος αὐτὸς ἀπῆλθεν, ἵνα δευχθῇ πῶς ἐπιστήμονες γίνονται καὶ διαλέγονται. Οὐκοῦν ἐν τούτοις ἡ διασκευὴ πληροῦται· ὁ δὲ σκοπὸς ἄλλος ἄλλοις ἔδοξεν εἶναι.

[20]

p 4 οἱ μὲν γὰρ φασιν ὅτι σκοπὸς αὐτῷ περὶ ῥητορικῆς διαλεχθῆναι καὶ ἐπιγράφουσι Ὀργίας ἢ περὶ ῥητορικῆς, κακῶς δέ. οὗτοι γὰρ ἀπὸ μέρους τὸ ὅλον χαρακτηρίζουσιν· ἐπειδὴ γὰρ Ὀργία διηλέχθη περὶ ῥητορικῆς, ἐκ τούτου τὸν σκοπὸν ἐπορίσαντο, καίτοι οὐδὲ πολλοὶ εἰσιν οἱ τοιοῦτοι λόγοι. ἄλλοι δὲ φασιν ὅτι περὶ δικαιοσύνης καὶ ἀδικίας διαλέγεται, ὡς ἂν τῶν μὲν δικαίων εὐδαιμόνων ὄντων τῶν δὲ ἀδίκων ἀτυχῶν καὶ ἀθλίων, καὶ ὅσω ἂν ἄδικός τις εἴη τοσοῦτω ἀθλιώτερος, κἂν πολυχρόνιον ἔχῃ τὴν ἀδικίαν μᾶλλον ἀθλιώτερος, κἂν ἀθάνατος δὲ ἢ ἔτι πολλῷ μᾶλλον ἀθλιώτατος. καὶ οὗτοι δὲ ἀπὸ μέρους τὸν σκοπὸν ἐκλαμβάνουσιν, ἐκ τῶν πρὸς τὸν Πῶλον λόγων. ἄλλοι δὲ λέγουσιν ὅτι σκοπὸν ἔχει περὶ τοῦ δημιουργοῦ διαλεχθῆναι. καὶ οὗτοι δὲ ἀπὸ μέρους λαμβάνουσιν, ἐπειδὴ ἐν τῷ μύθῳ ὡς ἔχομεν μαθεῖν μέμνηται τοῦ δημιουργοῦ· ἀτόπως δὲ καὶ οὗτοι καὶ ἐξηρημένως. φαμέν τοίνυν ὅτι σκοπὸς αὐτῷ περὶ τῶν ἀρχῶν τῶν ἠθικῶν διαλεχθῆναι τῶν φερουσῶν ἡμᾶς ἐπὶ τὴν πολιτικὴν εὐδαιμονίαν. Ἐπεὶ τοίνυν ἀρχῶν τε καὶ πολιτείας ἐμνημονεύσαμεν, φέρε εἵπωμεν περὶ τῶν ἀρχῶν καθόλου καὶ περὶ τῆς πολιτικῆς εὐδαιμονίας καὶ ποῖα τῆς πολιτικῆς ἐπιστήμης ἀρχαί. [20]

p 5 ἀρχαί μὲν οὖν παντὸς πράγματος ἔξ· ὕλη, εἶδος, ποιητικὸν αἷτιον, παράδειγμα, ὄργανον, τέλος. ὕλη μὲν οὖν ὡς ἐπὶ τέκτονος τὰ ξύλα· εἶδος δὲ τὸ ἀβάκιον ἢ τι τοιοῦτον· ποιητικὸν δὲ αὐτὸς ὁ τέκτων· παράδειγμα δὲ πρὸς ὃ τὴν φαντασίαν ἀπαγαγὼν ἐποίησεν· ὄργανον δὲ πρίων τυχὸν ἢ σκέπαρνον· τέλος δὲ δι' ὃ γέγονεν. φασὶ τοίνυν οἱ πολλοὶ καὶ μὴ πρὸς ἀλήθειαν ὁρῶντες ῥήτορες ὅτι τῆς πολιτικῆς ὕλη μὲν τὸ ἐζωωμένον σῶμα, εἶδος δὲ ἡ τρυφή, ποιητικὸν δὲ αἷτιον ἡ ῥητορικὴ, παράδειγμα δὲ ἡ τυραννίς (ὥσπερ γὰρ, φασίν, οἱ τύραννοι πάντων κρατοῦσιν, οὕτως δεῖ κἀνταῦθα κατακρατεῖν), ὄργανον δὲ ἡ πειθῶ, τέλος δὲ ἡ ἡδονή. ταῦτα μὲν ἐκεῖνοι. ἡμεῖς δὲ φάμεν ὕλην μὲν τὴν ψυχὴν, καὶ ταύτην οὐ τὴν λογικὴν ἀλλὰ καὶ τὴν τριμερῆ, πολιτείαν γὰρ μιμεῖται καὶ ὥσπερ ἐν ταῖς πόλεσιν ἐστὶν ἄρχων, εἰσὶ καὶ στρατιῶται, ἔτι δὲ καὶ θῆτες, οὕτως καὶ ἐν ἡμῖν ἀναλογεῖ τῷ μὲν ἄρχοντι ὁ λόγος, τῷ δὲ στρατιώτῃ ὁ θυμὸς μέσος ὢν καὶ ὑπακούων μὲν τῷ λόγῳ κελεύων δὲ καὶ τάττων τοὺς θῆτας, ὃ ἐστὶ τὴν ἐπιθυμίαν. ὕλη οὖν αὕτη ἡ τριμέρεια, θέλει γὰρ ὁ πολιτικὸς καὶ θυμοῦσθαι καὶ ἐπιθυμεῖν, ὅσων τε δεῖ καὶ ὅτε χρή· ὥσπερ γὰρ ἡ νῆπη συμφθέγγεται τῇ ὑπάτῃ καὶ τὸν αὐτὸν ἀφίησιν αὐτῇ φθόγγον, εἰ καὶ ὀξύτερον, οὕτως καὶ ἡ ἐπιθυμία πρὸς τὸν λόγον συνάπτεται. εἶδος δὲ ἡ δικαιοσύνη καὶ σωφροσύνη. ποιητικὸν δὲ αἷτιον ἡ ἐμφιλόσοφος ζωὴ. παράδειγμα δὲ ὁ κόσμος· πρὸς γὰρ τὸ πᾶν τὸ εὐταξίας γέμον τάττει πάντα ὁ πολιτικός, κόσμος γὰρ τὸ πᾶν τοῦτο κατὰ Πλάτωνα, οὐκ ἄκοσμία. ὄργανον δὲ τὰ ἥθη καὶ ἡ παιδεία. τέλος δὲ τὸ ἀγαθόν. ἰστέον δὲ ὅτι τὸ ἀγαθὸν διττόν ἐστι, τὸ μὲν γινομένοις ἡμῖν, τὸ δὲ ἀπογινομένοις ἐρχόμενον· τὸ μὲν οὖν γινομένοις ἐστὶ τὸ πολιτικόν, τὸ δὲ ἀπογινομένοις τὸ θεωρητικόν. [30]

p 6 πρὸς μὲν οὖν τὸν Ὀργίαν περὶ τοῦ ποιητικοῦ διαλέγεται, πρὸς δὲ τὸν Πῶλον περὶ τοῦ εἰδικοῦ, πρὸς δὲ τὸν Καλλικλέα περὶ τοῦ τελικοῦ. πλὴν εἰ καὶ τοῦτο οὕτως ἔχῃ, οὐ δεῖ θαυμάζειν εἰ πάντα ἐν πᾶσιν φαίνεται· ἐν γὰρ τῷ ποιητικῷ καὶ τὰ ἄλλα εὐρίσκεται καὶ ἐν τοῖς ἄλλοις πάντα· κοινωνία γὰρ τίς ἐστὶ καὶ πεφοιτήκασι δι' ἀλλήλων, ἀπὸ δὲ τοῦ πλεονάζοντος τὴν τάξιν εἰλήφασιν. Ἐντεῦθεν τοίνυν καὶ ἡ διαίρεσις ἀναφαίνεται τοῦ διαλόγου· εἰς τρία γὰρ διήρηται, εἰς τοὺς πρὸς Ὀργίαν λόγους καὶ εἰς τὸ μέρος τὸ ἔχον τοὺς πρὸς τὸν Πῶλον καὶ εἰς τὸ πρὸς τὸν Καλλικλέα. Συναναφαίνεται δὲ καὶ ἡ τάξις τῶν διαλόγων. μαθόντες γὰρ ἐν τῷ Ἀλκιβιάδῃ ὅτι ψυχὴ ἑσμεν, καὶ ψυχὴ ἡ λογικὴ, ὀφείλομεν κατορθῶσαι τὰς τε πολιτικὰς αὐτῆς ἀρετὰς καὶ τὰς καθαρτικὰς· οὐκοῦν ἐπειδὴ δεῖ τὰ πολιτικὰ πρότερον εἰδέναι, ἀναγκαίως οὗτος ὁ διάλογος μετ'

ἐκεῖνον ἀναγινώσκεται, καὶ μετὰ τοῦτον ὁ Φαίδων ὡς ἔχων τὰς καθαρτικὰς. Ἰστέον δὲ ὅτι ἰδίως εἴρηται τῆς πολιτικῆς εἶδος ἢ δικαιοσύνη καὶ ἢ σωφροσύνη· δεῖ γὰρ εἰδέναι ὅτι πᾶσαι μὲν αἱ ἀρεταὶ συμβάλλονται, μάλιστα δὲ αὗται. ^[15]

p 7 διὰ γὰρ τοῦτο τούτων ἀεὶ τῶν δύο μέμνηται ὡς ἀμελουμένων παρὰ τοῖς ἀνθρώποις. τὰς γὰρ ἄλλας δύο, εἰ καὶ μὴ ὀλοσχερῶς, ὅμως εἰδωλικῶς καὶ ψευδωνύμως θέλουσιν εἰδέναι, φρονίμους ἑαυτοὺς λέγοντες, ὅθεν φασι ‘φρονιμός ἐστιν, οἶδε κερδᾶναι’· ὡσαύτως καὶ ἐπὶ ἀνδρίας. αἱ δὲ δύο αὗται ἀμελοῦνται· χρεῖα δὲ αὐτῶν, ἐπειδὴ διὰ πάντων τῶν μορίων τῆς ψυχῆς χωροῦσιν. ὥσπερ γὰρ ὁ τὸ οἰκεῖον πράττων ἔργον ἐν τῇ πόλει καὶ τὰ πρὸς ἀξίαν ἐκάστῳ ἀπονέμων λέγεται δίκαιος, οὕτως καὶ ἐν τῇ ψυχῇ δικαιοσύνη κρατεῖ τοῦ λόγου τὸ οἰκεῖον πράττοντος καὶ τοῦ θυμοῦ καὶ τῆς ἐπιθυμίας. εἰ δὲ τοῦτο, καὶ σωφροσύνη ἐστὶν ἐκάστου μέρους τοῦ ἁλλοτρίου μὴ ἐρώντος. Ἄξιον λοιπὸν ζητῆσαι τὸν ἀριθμὸν καὶ τὴν ἀναλογίαν τῶν προσώπων. ^[15]

p 8 πέντε τοίνυν παραλαμβάνεται πρόσωπα, Σωκράτης Χαιρεφῶν Γοργίας Πῶλος Καλλικλῆς. ἀναλογεῖ τοίνυν ὁ μὲν Σωκράτης τῷ νοερῷ καὶ ἐπιστημονικῷ, ὁ δὲ Χαιρεφῶν τῷ ὀρθοδοξαστικῷ, ὁ δὲ Γοργίας τῷ διεστραμμένῳ (οὗτος γὰρ οὐ πάνυ ἦν κατακρατηθεὶς τῇ ἀδικίᾳ ἀλλ’ ἀμφιβόλως εἶχεν εἰ πεισθεῖη ἢ μή), ὁ δὲ Πῶλος τῇ ἀδικίᾳ καὶ τῷ μόνως φιλοτίμῳ, ὁ δὲ Καλλικλῆς τῷ ὑώδει καὶ φιληδόνῳ. ἀποροῦσι δὲ τινες διὰ ποίαν αἰτίαν οἱ μὲν ῥήτορές εἰσι τρεῖς, οἱ δὲ φιλόσοφοι δύο, διὰ τί ὁ μὲν τῶν ῥητόρων ἀριθμὸς ἀδιαίρετος, ὁ δὲ τῶν φιλοσόφων διαιρετός. φαμέν ὅτι οὐκ ἀληθές τοῦτο. ὁ γὰρ Σωκράτης μονάδα μιμεῖται πρὸς τὸ ἐν ὁρῶν· ἀπλοῦς γὰρ ὁ θεὸς ἐξ οὐδενὸς παραγόμενος, ὅθεν καὶ ὕμνος λέγεται εἰς αὐτὸν φάσκων ‘ἐξ οὗ πάντα πέφηνε, σὺ δ’ οὐδενὸς οὐνεκα μούνοσ’· καὶ ὁ Χαιρεφῶν δὲ μονάδα μιμεῖται, ἀλλ’ οὗτος μὲν ἔνυλον καὶ ἀχώριστον ὕλης, ἐκεῖνος δὲ χωριστήν. καὶ ἐπειδὴ ἀμέσως τὰ χεῖρονα πρὸς τὰ κρείττονα οὐ χωρεῖ ἢ τὰ κρείττονα πρὸς τὰ χεῖρονα, διὰ τοῦτό ἐστιν ὁ Χαιρεφῶν μέσην τάξιν ἔχων καὶ ὀφείλων διαπορθμεύειν τὰ παρ’ αὐτῶν. Ὑπόλοιπον ζητῆσαι πῶς μέμνηται Γοργίου. ^[20]

p 9 λέγομεν τοίνυν ὅτι πρῶτον μὲν οὐδὲν ἄτοπον τὸν γράφοντα ἱστορεῖν καὶ ἀγνώστους ἀνθρώπους καὶ ποιεῖν αὐτοὺς διαλεγόμενους. δεῦτερον δὲ ἐροῦμεν ὅτι ἐπὶ τῶν αὐτῶν χρόνων ἦσαν, ὁ μὲν γὰρ Σωκράτης ἐπὶ τῆς οἴζ’ ὀλυμπιάδος τῷ γ’ ἔτει, ὁ δὲ Ἐμπεδοκλῆς ὁ Πυθαγόρειος, ὁ διδάσκαλος Γοργίου, ἐφοίτησεν παρ’ αὐτῶν· ἀμέλει καὶ γράφει ὁ Γοργίας περὶ φύσεως σύγγραμμα οὐκ ἄκομψον τῇ πδ’ ὀλυμπιάδι, ὥστε κη’ ἔτεσιν ἢ ὀλίγῳ πλείοσιν εἶναι πρῶτον τὸν Σωκράτη. ἄλλως τέ φησιν ἐν τῷ Θεαιτήτῳ ὁ Πλάτων ὅτι ‘νέος ὢν κομιδῇ ἐνέτυχον Παρμενίδῃ ὄντι πάνυ πρεσβύτῃ καὶ εὖρον βαθύτατον ἄνδρα’. οὗτος δὲ ὁ Παρμενίδης διδάσκαλος ἐγένετο Ἐμπεδοκλέους τοῦ διδασκάλου Γοργίου. καὶ ὁ Γοργίας δὲ πρεσβύτης ἦν, ὡς γὰρ ἱστόρηται τέθνηκεν ὢν ρθ’ ἐτῶν, ὥστε περὶ τοὺς αὐτοὺς χρόνους ἦσαν. ταῦτα ἔχει ἡ θεωρία. Πρᾶξις σὺν θεῷ α’ Πολέμου καὶ μάχης φασὶν χρῆνα 1, ὧ Σώκρατες [447 a 1—c 4]. ^[15]

1 1 Περὶ ἀνθρώπων διαλέγονται μὲν ποιηταί, διαλέγονται δὲ καὶ φιλόσοφοι. ἀλλ’ ἐπειδὴ διττὸς ὁ ἄνθρωπος, ὁ μὲν κατὰ τὴν ψυχὴν ὀρώμενος, ὁ δὲ κατὰ τὸ φαινόμενον (ἀντὶ τοῦ κατὰ τὸ συναμφοτέρου), οἱ μὲν ποιηταὶ περὶ τοῦ συναμφοτέρου διαλέγονται· οὕτω γοῦν καὶ ὁ ποιητὴς εἰσάγει τὸν Νέστορα λέγοντα ὅτι ‘συνεγενόμην τριῶν γενεῶν ἀνθρώποις’ καὶ φησιν ὅτι ‘τοῦ καὶ ἀπὸ στόματος μέλιτος γλυκίων ῥέεν αὐδὴ’, πανταχοῦ τὸ συναμφοτέρου ἐμφαίνων· οὕτω δὲ καὶ τὴν Ἑλένην ποιεῖ ἐρωτωμένην ‘τίς ἐστὶν ἐκεῖνος;’ καὶ λέγουσαν ὅτι ‘ὁ Αἴας’ ἢ ‘ὁ Μενέλαος’. οἱ δὲ φιλόσοφοι τὴν ψυχὴν τὸν ἄνθρωπον λέγουσιν. ἰστέον οὖν ὅτι εἰσάγουσι πρόσωπα διαλεγόμενα καὶ ἐξ ὧν φθέγγονται τὰς ζωὰς αὐτῶν χαρακτηρίζουσιν· οἷον ὁ Καλλικλῆς φιληδονικοὺς λόγους καταβάλλεται, οὐκοῦν ζωὴν ἔχει τὸ φιλήδονον πάθος· ἀγωνίζεται τοίνυν καὶ ἐκκόπτει τοὺς τοιούτους λόγους. δεῖ γὰρ εἰδέναι ὅτι τὰ ἠθικὰ

παραγγέλματα ὀρθοδοξαστικά εἰσι, τὸ λέγειν ‘ἔθιξε σαυτὸν κρατεῖν θυμοῦ’ καὶ ‘γονεῖς τίμα’· οὐ τούτοις οὖν ἐπαναπαύονται οἱ φιλόσοφοι, ἀλλὰ ταῖς ἀποδείξεσιν· ὁ οὖν Σωκράτης τὰ ῥήματα κρατύνει τὰ τε τοῦ Καλλικλέους ὑπὲρ τοῦ φιληδόνου καὶ τὰ τοῦ Θρασυμάχου ὑπὲρ τῆς ἀναιδεΐας καὶ τὰ τῶν ἄλλων, καὶ οὕτως λοιπὸν ἐλέγχει ταῦτα, ἵνα μὴ ἐρήμη ἡ νίκη γένηται. Καὶ ταῦτα μὲν οὕτως εἰρήσθω. ^[25]

^{1 2} μετὰ δὲ τὸ ἐπιδείξασθαι τὸν Γοργίαν παραγίνεται ὁ Σωκράτης· ἐνταῦθα οὖν κατὰ τὸ προοίμιον τὰ πρόσωπά ἐστιν ταῦτα, Σωκράτης Χαιρεφῶν Καλλικλῆς. προλογίζει δὲ ὁ Καλλικλῆς καὶ λέγει τῷ Σωκράτει ὅτι ‘ὄντος πολέμου καὶ μάχης ἐπικειμένης ἔδει σε ὑστερῆσαι· ἐν γὰρ τοῖς τοιούτοις ἀπολιμπάνεσθαι καλόν’ (ἵνα μὴ ὡς εἰκὸς κατὰ τὸν πόλεμον προλαμβάνων εὐρεθείη πάσχω). ‘νῦν δὲ ἐπιδείξεως οὔσης πῶς ὑστέρησας;’ ἐπιπλήττει οὖν καὶ ἐγκαλεῖ τῷ Σωκράτει μὴ εἰδὼς μήτε τὰ ἑαυτοῦ μέτρα μήτε τὰ τοῦ φιλοσόφου ἐπαναβεβηκότα. ὅρα τοίνυν πῶς ἐκ τῶν λόγων αὐτοῦ ἀναφαίνεται ἡ ζωὴ ἡ φιλήδονος· φησὶν γὰρ ὅτι ‘εἰ ἦν πόλεμος, ἔδει σε ὑστερῆσαι, ἵνα μὴ φονευθῇς’. τοῦτο δὲ φιλοσωμάτου ψυχῆς ἴδιον καὶ οὐδὲν ἐχούσης ἀνδρεῖον μηδὲ πρὸς ἀρετὴν ὁρώσης. μάλιστα γὰρ οὐκ ἔδει ἐν πολέμῳ ὑστερῆσαι, τοῦτο γὰρ ‘φυγοπτολέμου’ κατὰ τὴν ποίησιν καὶ ‘ἀνάλκιδος’ ἔργον· ὡς οὖν φιλοσώματος προφέρει τὸν λόγον. ἐπεὶ οὖν μετὰ τὸ ἐπιδείξασθαι τὸν Γοργίαν, εἴτε ἐν τῷ οἴκῳ τοῦ Καλλικλέους εἴτε καὶ δημοσίᾳ, ἦλθεν ὁ Σωκράτης μετὰ τοῦ Χαιρεφῶντος καὶ εὔρεν τὸν Καλλικλέα πρὸ τῶν θυρῶν τῶν ἰδίων, ἐρωτᾷ αὐτὸν κατὰ τὴν οἰκίαν ζῶν ὁ Καλλικλῆς καὶ λέγει ‘ὡς ἐν πολέμῳ ἦλθες; ὡς ἐν μάχῃ ἦλθες;’ ὡς ἂν τῶν ἐπὶ πόλεμον τολμώντων μεταλαμβάνόντων τὸ ὑστερίζειν· φιλοσωμάτων δὲ τοῦτο. οὕτω γὰρ ἂν οὐδὲ ὑπὲρ πατρίδος οὐδὲ ὑπὲρ φίλων ἀγωνισαίμεθα. Ἄξιον δὲ ζητῆσαι διὰ ποίαν αἰτίαν μετὰ τὴν ἐπίδειξιν ἦλθεν καὶ οὐκ ἐν αὐτῇ τῇ ἐπιδείξει. ^[25]

^{1 3} φαμέν ὅτι εἰ ἦλθεν ἐν αὐτῇ τῇ ἐπιδείξει, δυοῖν θάτερον ἐγίνετο· ἢ γὰρ ἀνάγκην εἶχεν σιωπᾶν καὶ συγκατατίθεσθαι τοῖς ψιλῶς λεγομένοις παρὰ Γοργίου, ἀλλότριον δὲ τοῦτο ἐπιστήμονος· ἢ εἰ μὴ ἐσιώπα, ἐμποδίου καὶ συγχύσεως αἴτιος ἐγίνετο αἰὲ ἀνακόπτων καὶ θέλων διαλέγεσθαι. ἄλλως τε καί, ὡς αὐτός φησιν, ἐν ἀγορᾷ διέτριβεν διὰ μειζόνων πραγμάτων ὠφέλειαν, ὡς μαθησόμεθα· ἄμεινον δὲ τῶν κρειττόνων ἀντιλαμβάνεσθαι ἢ πρὸς τὰ χείρονα τρέχειν. Ἰστέον δὲ ὅτι ἀπαίδευτον βίον ἔχων ὁ Καλλικλῆς ἐκ παροιμίας εὐθέως ἄρχεται· λέγει γὰρ ὅτι ‘φασὶν ἐν πολέμῳ χρῆναι ὑστερίζειν μᾶλλον’. εἴτα ὁ Σωκράτης παροιμίᾳ τὴν παροιμίαν ἰᾶται καὶ λέγει καὶ αὐτὸς παροιμίαν· ἐρεῖ γὰρ ‘ἀλλ’ ἢ, τὸ λεγόμενον, κατόπιν ἐορτῆς ἤκομεν;’ καὶ βλέπε πῶς οὐχ ἡ αὐτὴ παροιμία. ἐκεῖνος μὲν γὰρ πολεμώδῃ καὶ φιλοσώματος καὶ ταραχώδῃ παροιμίαν φέρει, οὗτος δὲ ἐπὶ ἐορτῆς, πρῶτον μὲν ὅτι ἡ ἐορτὴ ἐγγίζει τῷ θεῷ, ἔπειτα καὶ αἰνιττόμενος καὶ σκώπτων τὴν ἄγνοιαν αὐτῶν, ὅτι τὰς ἡμέρας ἐν αἷς ἐπεδείκνυτο ὁ Γοργίας ἐορτὰς ἐκάλουν. Καὶ μάλα γε ἀστείας ἐορτῆς [447 a 5]: ὁ Καλλικλῆς λέγει τοῦτο ἐπαινῶν τὴν ἐορτὴν καὶ τὴν ἐπίδειξιν. ^[20]

^{1 4} φαίνεται δὲ καὶ ἐντεῦθεν τὸ ἀπαίδευτον αὐτοῦ· πάνυ γὰρ ἐπαινεῖ· λέγει γὰρ ‘καὶ μάλα’ καὶ ἐπιφέρει τὸ ‘ἀστείας’. οὐ δεῖ δὲ οὐδὲ εἰς ἄκρον ἐπαινεῖν οὐδὲ εἰς ἄκρον σκώπτειν· δείξει τοίνυν αὐτὸν μετ’ ὀλίγον σκώπτοντα τὴν ῥητορικὴν καὶ λέγοντα μηδενὸς αὐτὴν ἀξίαν. Πολλὰ γὰρ καὶ καλὰ [447 a 5]: ἰδοὺ καὶ τοῦτο ἄχρηστον· οὐ γὰρ τὸ πλῆθος δεῖ ἐπαινεῖν ἀλλὰ τὰ λεγόμενα. ^[5]

^{1 5} ἐπήγαγεν δὲ τὸ ‘καλὰ’ ὡς κριτὴν ἑαυτὸν καθιστάς· ποία δὲ κρίσις Καλλικλέους; ὥστε πάντα ἀπαιδεύτως φθέγγεται. Τούτων μέντο 1, ὦ Καλλίκλεις [447 a 7]: ‘τοῦ μὴ εὐρεθῆναί με’, φησὶν, ‘ὦ Καλλίκλεις, αἴτιος γέγονεν ὁ Χαιρεφῶν ἀναγκάσας με ἐπὶ πολὺ διατρίψαι ἐν ἀγορᾷ’. ^[5]

^{1 6} καὶ ἄξιον ζητῆσαι πῶς φιλόσοφος ἀγοράζει· δεῖ γὰρ ἡσύχιον βίον ἄγειν. φαμέν ὅτι καὶ ὁ φιλήδονος ἀγοράζει καὶ ὁ φιλοχρήματος καὶ ὁ φιλότιμος καὶ ὁ φιλόσοφος, ἀλλ’ οὐχ ὁμοίως πάντες· ὁ μὲν γὰρ φιλήδονος ἀγοράζει ὀπιπεύσων κόρας καλὰς, ἵνα ἀπατήσῃ, ὁ δὲ

φιλοχρήματος περιβλεπόμενος εἰ δυνηθείη πωλούμενόν τι ὠνήσασθαι καλῶς καὶ κερδᾶναι, ὁ δὲ φιλότιμος διὰ τὸ πάντας αὐτῷ προσέχειν ὡς κάλλος ἔχοντι καὶ σῶμα μέγα, ὁ δὲ φιλόσοφος ἵνα νέους πλανωμένους ἐπιστρέφοι καὶ πρὸς τὸ κάλλιον φέροι. οὕτω καὶ Θεαίτητον σωφρονίζει καὶ Χαρμίδην καὶ Ἀλκιβιάδην. ἀμέλει φιλόσοφος τις διψήσας εἰσῆλθεν εἰς καπηλεῖον καὶ ἔπιεν ὕδωρ· εἴτα ἐξιόντι αὐτῷ ἀπήντησέ τις ἀπὸ ἱεροῦ ἐξερχόμενος καὶ λέγει αὐτῷ ὅτι ‘φιλόσοφος ὢν ἀπὸ καπηλείου ἐξέρχῃ;’ ὁ δὲ φησιν ὅτι ‘ἐγὼ μὲν ἀπὸ τοῦ καπηλείου ἐξερχομαι ὡς ἀπὸ ἱεροῦ, σὺ δὲ ἀπὸ τοῦ ἱεροῦ ὡς ἀπὸ καπηλείου’. ἡ πολιτεία οὖν κρίνεται, οὐχ ἡ διατριβή. Πάλιν δὲ κάκεῖνο δεῖ ζητῆσαι, διὰ τί τὸ ‘ἀναγκάσας’ εἶπεν· τί οὖν; ἀναγκάζεται φιλόσοφος; φαμέν οὖν ὅτι ἡ ἀνάγκη διττὴ ἐστίν, ἡ μὲν ὑλική, <ἡ δὲ θεία· ὑλική> μὲν, ὡς ὅταν εἴπωσιν οἱ ἰατροὶ ‘ἀνάγκην ἔχεις φλεβοτομηθῆναι, ἐπεὶ νοσήσεις’, θεία δέ, ὡς ὅταν λέγωμεν ‘ἀνάγκην ἔχει ὁ θεὸς εὐεργετεῖν τὸν κόσμον’, ἀντὶ τοῦ ἀναγκαίως. ταύτην τὴν ἀνάγκην ἠναγκάζετο καὶ ὁ Σωκράτης. Διὰ δὲ τοῦ Χαιρεφῶντος θηρᾷ τοὺς νέους, ἐπειδὴ καὶ οὗτος ὡς νέος καὶ συνήθης τοῖς νέοις ὠμίλει αὐτοῖς καὶ ἔφερεν αὐτοὺς πρὸς τὸν Σωκράτη. Οὐδὲν πρᾶγμα α, ὦ Σώκρατες, ἐγὼ γὰρ καὶ ἰάσομαι [447 b 1]: ὁ Χαιρεφῶν φησὶν ὅτι ‘οὐδὲν γέγονεν· ἐγὼ γὰρ ὁ αἴτιος γενόμενος ἰάσομαι, φίλος γάρ μοι ἐστὶ Γοργίας καὶ πείσω αὐτὸν πάλιν ἐπιδείξασθαι’.

- ^{1 7} βλέπε δὲ πάλιν πῶς καὶ ὁ Χαιρεφῶν παροιμίαν λέγει ἀρμόττουσαν αὐτῷ· τὸ γὰρ ‘ἐγὼ καὶ ἰάσομαι’ παροιμία ἐστὶν ἀπὸ τοῦ Τηλέφου καὶ τοῦ τρώσαντος αὐτὸν Ἀχιλλέως τοῦ καὶ ἱασαμένου λεχθεῖσα, ὅτι ‘ὁ τρώσας καὶ ἰάσεται’. φέρει οὖν ὁ Χαιρεφῶν παροιμίαν πράγματος θεραπευομένου, ἐπειδὴ μέσσην τάξιν ὡς εἴρηται ἔχει. ὅθεν οὐδὲ τραύματος ἐμνήσθη (οὕτω γὰρ ταραχῶδές τι ἔλεγεν καὶ μιμούμενον τὰ τοῦ Καλλικλέους ῥήματα), ἀλλὰ τὸ ἰάσασθαι μόνον· Σωκράτους γὰρ μόνου καὶ τῶν αὐτοῦ μαθητῶν ἀκριβῶς θεραπεύειν τὰ τῆς ψυχῆς πάθη. Φίλος γάρ μοι Γοργίας [447 b 2]: φησὶν ὁ Χαιρεφῶν ὅτι ‘φίλος μοι ἐστὶν ὁ Γοργίας καὶ πείσω αὐτὸν πάλιν ἐπιδείξασθαι, ὦ Σώκρατες· εἰ μὲν βούλει, νῦν, εἰ δὲ μὴ νῦν, ἐσαῦθις’.
- ^{1 8} τὸ δὲ ‘ἐσαῦθις’ ἔμφασιν ἔχει τοῦ ‘ἄλλοις, ὅταν βούλωνται’· οὐ γὰρ ἐπιδείξεως αὐτοῦ ἔχρηζεν. ἐκ δὲ τοῦ εἰπεῖν ὅτι ‘φίλος μοι ἐστὶν καὶ πείθω αὐτὸν’ σημαίνει τὸ ἑτεροκίνητον τοῦ Γοργίου καὶ εἰκῇ παντὶ ἀκολουθοῦντος καὶ πειθομένου. Τί δ’, ὦ Χαιρεφῶν, ἐπιθυμεῖ Σωκράτης [447b 4]: ἐπειδὴ οἶδεν ὁ Καλλικλῆς ὅτι πάντες αὐτοῦ ἠκροάσαντο, μόνος δὲ ὁ Σωκράτης οὐ, ἐπίσταται δὲ αὐτὸν κύρος μέγα πολιτείας εἶναι καὶ ὡς δεῖ καὶ αὐτὸν ἀκοῦσαι, φησὶν ὅτι ‘ἄρα γάρ, ὦ Χαιρεφῶν, ἐπιθυμεῖ ἀκοῦσαι;’ καὶ πάλιν βλέπε ὅτι οὐκ εἶπεν ‘τί γάρ; βούλεται ἀκοῦσαι;’ ἀλλ’ ‘ἐπιθυμεῖ’, ὡς ἂν περὶ ἡδονὰς ἡσυχολημένος καὶ ἐπιθυμίαις αἰσχυραῖς χαίρων.
- ^{1 10} ‘Ἐπ’ αὐτό γέ τοι τοῦτο πάρεσμεν [447 b 6]: ὁ Χαιρεφῶν μέσσην τάξιν ἔχων οὐδὲ εἶπεν ὅτι ‘ναί, ἐρᾷ Σωκράτης τοῦ ἀκοῦσαι’, ἐψεύδετο γάρ, οὐ γὰρ ἔχρηζεν ὁ Σωκράτης ἀκροάσασθαι· οὔτε δὲ πάλιν ὅτι ‘οὐ’, ἄντικρυς γὰρ ὕβριζε Γοργίαν καὶ μάτην ἐδόκει παραγεγονέναι. ὅθεν μέσσην ὁδὸν ἐβάδισεν καὶ εἶπεν ὅτι ‘ἐπὶ τούτῳ ἤλθομεν’. σημαίνει δὲ τοῦτο μέσσην τινὰ ἀπόκρισιν. Οὐκοῦν ὅταν βούλησθε [447 b 7]: ὁ Καλλικλῆς φησὶν ὅτι ‘ὅταν θέλητε, ἔλθετε εἰς τὸν οἶκον καὶ ποιῶ αὐτὸν ἐπιδείξασθαι’.
- ^{1 11} πάλιν δὲ καὶ ἐκ τούτου τὸ ἑτεροκίνητον τοῦ Γοργίου δείκνυται· οὕτω γὰρ περὶ αὐτοῦ τὸν λόγον προφέρει ὁ Καλλικλῆς ὡς διὰ τοῦτο τρέφων αὐτὸν εἰς τὸν οἶκον, ἵνα ὅταν βούληται ποιῇ αὐτὸν ἐπιδείκνυσθαι. Ἀλλὰ ἄρα ἐθελήσει [447 b 9]: ἄρα γὰρ θελήσει διαλεχθῆναι ἡμῖν; οὐ γὰρ ἀνάγκης χρεῖα, ἀλλ’ εἰ προήρηται ἐντυχχανέτω.
- ^{1 12} καλῶς δὲ τὸ ‘διαλεχθῆναι’· οὐ γὰρ ἐθέλει αὐτὸν ἐπιδείξασθαι, ἀλλ’ εἰς διάλεκτον ἐλθεῖν, ἀντὶ τοῦ κατ’ ἐρώτησιν καὶ ἀπόκρισιν προαγαγεῖν τοὺς λόγους. ὁ γὰρ κατὰ ἀποτάδην λόγος ὄχλον τε τῷ μήκει τίκτει καὶ εἰκὸς τὸν ῥάθυμον, εἰ εἴη καὶ ἡγρυπνηκώς, πρὸς ὕπνον ἔλκει. Βούλομαι

γὰρ πυθέσθαι παρ' αὐτοῦ [447 c 1]: ἰδοὺ οὐκ εἶπεν 'ἐπιθυμῶ' ἀλλὰ 'βούλομαι ἐρωτῆσαι αὐτὸν τίς ἡ δύναμις τοῦ ἀνδρὸς καὶ τί ἐστὶν ὃ ἐπαγγέλλεται'. [5]

1 13 ἰστέον τοίνυν ὅτι ἡ ῥητορική διττὴ ἐστίν, ἡ μὲν ἀληθὴς καὶ τεχνική, ἡ δὲ ψευδώνυμος καὶ ἐμπειρία· καὶ τεχνική μὲν ἐστὶν ἡ τῷ πολιτικῷ ἐπομένη, ψευδώνυμος δὲ ἡ πρὸς ἡδονὴν ὁρώσα. διαρθρώσωμεν τοίνυν τὸ λεγόμενον. δεῖ εἰδέναι ὅτι πολλὰ εἶδη πολιτειῶν· ἐπεὶ γὰρ τριμερὴς ἡ ψυχὴ, λόγον τε ἔχουσα καὶ θυμὸν καὶ ἐπιθυμίαν, ὅταν μὲν ὁ λόγος κρατῇ, ποιεῖ τὴν ἀριστοκρατίαν, ὅταν δὲ ὁ θυμὸς, τὴν τιμοκρατίαν. ἡ δὲ ἐπιθυμία διττὴ ἐστίν, ἡ μὲν φιλήδονος, ἡ δὲ φιλοχρήματος· ἡ μὲν οὖν φιλοχρημοσύνη ποιεῖ τὴν ὀλιγαρχίαν, ἐν γὰρ τῇ ὀλιγαρχίᾳ οἱ πλούσιοι καὶ ὀλίγοι· εἰ δὲ φιλήδονον, ἐπειδὴ τοῦτο ἢ ἔννομόν ἐστιν ἢ παράνομον, εἰ μὲν τὸ ἔννομον κρατεῖ, γίνεται δημοκρατία, νόμους γὰρ ἕκαστος τῶν δημοτῶν οὐς βούλεται τίθεται, οἷον ὅτι δεῖ τοὺς ἀριστεὰς τιμᾶσθαι ἢ ἄλλο τι τοιοῦτον· εἰ δὲ τὸ παράνομον, γίνεται ἡ τυραννίς. ταῦτα τὰ εἶδη τῶν πολιτειῶν· μᾶλλον δὲ τὸ μὲν εἶδος τὸ πρῶτον ὄντως ἐστὶ πολιτικόν, τὸ τῆς ἀριστοκρατίας, τὰ δὲ λοιπὰ ψευδώνυμα καὶ οὐ κυρίως εἶδη τῆς πολιτικῆς. Ἰστέον δὲ ὅτι ἕκαστον εἶδος τούτων οἰκείαν ἔχει ῥητορικὴν, ὥστε εἰσὶν ῥητορικά. καὶ ἀληθὴς τοίνυν ἐστὶν ῥητορική ἡ τῆς ἀριστοκρατικῆς, ἐφ' ἧς ὁ πολιτικὸς ἄρχει· τότε γὰρ ὑπηρετεῖ ὁ ῥήτωρ τῷ πολιτικῷ πρὸς τὸ πείθειν ὃ ἂν κελεύσῃ, οἷον ὅτι 'πέισον ἱατρὸν εἶναι ἐν τῇ πόλει', 'πέισον μὴ εἶναι κωμωδίαν'. καὶ ὥσπερ ἱατρὸς πρὸς ἐν μὲν τέλος ὄρα, τὸ πάντα κάμνοντα θεραπεῦσαι, ποικίλοις δὲ καὶ οὐ τοῖς αὐτοῖς κέχρηται βοηθήμασιν, οὕτως καὶ ὁ ῥήτωρ πείσαι μὲν ὀφείλει πάντως, διαφόροις δὲ λόγοις κέχρηται, ἄλλοις γὰρ πρὸς ἱατρόν, ἄλλοις πρὸς στρατιώτην, ἄλλοις πρὸς θῆτα. αὕτη οὖν ἐστὶν ἡ ἀληθὴς ῥητορική, αἱ δὲ ἄλλαι ψευδώνυμοι· πλην καὶ ἐπὶ τῶν ἄλλων πολιτειῶν οὐ τὰ αὐτὰ εἰσὶν τὰ πάθη, ἀλλὰ τὰ μὲν μᾶλλον τὰ δὲ ἥττον. οἷον τὸ φιλήδονον κάκιστον, οὐκοῦν καὶ ἡ περὶ τούτου ῥητορική κακίστη· διὰ τοῦτο καὶ Δημοσθένης ἐκβάλλει αὐτὴν καὶ σκώπτει τὸν λέγοντα 'τί βούλεσθε; τί γράψω; τί ὑμῖν χαρίσωμαι;' ὅσαι δὲ ῥητορικά περὶ τὸ φιλότιμον μᾶλλον καὶ τὸ σῶζειν ὅπως οὐδὲποτε τὴν πόλιν καταγίνονται, αὗται ὡς ἐνδέχεται κρεῖττους εἰσὶ. τούτων τῶν ῥητορικῶν ἦσαν αἷς ἐκέχρητο οἱ περὶ Δημοσθένην καὶ Περικλέα καὶ Θεμιστοκλέα· ὅτι μὲν γὰρ ὅλως ἔσφωζον τὴν πόλιν καλῶς ἐποίουν, ὅτι δὲ ἠνείχοντο δημοκρατουμένης αὐτῆς καὶ οὐκ ἐλάμβανον ἑαυτοὺς, κακῶς. Ἰστέον δὲ ὅτι οὐ διὰ τοῦτο κόλακας αὐτοὺς ὁ Πλάτων λέγει, ὥς φησὶν ὁ Ἀριστείδης (πῶς γὰρ κόλακες οἱ ἐξοστρακισθέντες;), διακόνους δὲ αὐτοὺς καλεῖ. δεῖ γὰρ εἰδέναι ὅτι ὁ διακόνων τοῦ κελεύοντος διακονεῖν χείρων ἐστίν. ὥσπερ οὖν ὁ μὲν ἱατρὸς ἐπιτάττει, ὁ δὲ πιμεντάριος διακονεῖ τὰ πρὸς τὴν χρείαν εὐτρεπίζων, οὕτως καὶ οἱ περὶ τὸν Θεμιστοκλέα ἔσφωζον μὲν τὴν πόλιν, διακόνων δὲ διὰ τοῦτο χρείαν παρεῖχον· πολιτικοῦ γὰρ τὸ κελεύειν σῶζειν· οὐκέτι δὲ καὶ πολιτικοὶ ἦσαν, ψυχὰς γὰρ οὐκ ἔσφωζον. [45]

1 13 (50) ὥστε Πύθωνος τοῦ ῥήτορος Φιλίππου τοῦ ἀκροασαμένου Ἰσοκράτους, τοῦ θαυμαζομένου ὑπὸ Δημοσθένους, καὶ τῶν ἄλλων φιληδόνων κρεῖττους ἦσαν· οἱ μὲν γὰρ μηδὲν σῶζοντες ἀλλὰ καὶ κολακεύοντες καὶ πάντα πρὸς ἡδονὴν ποιοῦντες εἰκόασιν ἱατροῖς τοῖς ἔχουσι κάμνοντας ἀτάκτους περὶ τὴν δίαιταν αὐτῶν καὶ μὴ ἀναχαιτίζουσιν αὐτοὺς, ἀλλὰ τούναντίον καὶ προτρέπουσιν ἐπὶ πολλῶν ὄψων βρῶσιν, ἵνα καὶ αὐτοὶ μετ' αὐτῶν φάγωσιν· οἱ δὲ περὶ Θεμιστοκλέα ἐμιμοῦντο ἱατροὺς ἔχοντας μὲν ἀβροδιαίτους κάμνοντας, μὴ καταλιμπάνοντας δὲ αὐτοὺς πλημμελοῦντας, μὴ μέντοι μηδὲ ἀμελοῦντας, ἀλλὰ πρὸς ἐν ἕκαστον γινόμενον ἐκ τῆς διαίτης ἀμάρτημα ἐνισταμένους. ταῦτα τοίνυν εἴρηται, ἐπειδὴ ἠλέχθη ὅτι χρεῖα πυθέσθαι τοῦ Γοργίου, ποῖαν ῥητορικὴν ἐπαγγέλλεται καὶ τίς ἡ δύναμις τῆς τέχνης αὐτοῦ καὶ εἰ ἄρα τῷ ὄντι τέχνην ἔχει ἢ δύναμιν μόνην· οὐ ταῦτόν γὰρ δύναμις καὶ τέχνη. ἀμέλει ταύτην τὴν δημῶδη ῥητορικὴν δύναμιν ὀρίζονται τοῦ περὶ ἕκαστον ἐνδεχομένου πιθανοῦ λόγου. Ἐπαγγέλλεται τε καὶ διδάσκει [447c 2—3]: τὸ μὲν 'ἐπαγγέλλεται' τῶν ἐντός ἐστὶ, τὸ δὲ 'διδάσκειν' τῶν ἐκτός ὁ

μὲν γὰρ διδάσκων προφέρει ἔξω τοὺς λόγους, ὁ δὲ ἐπαγγελλόμενος εἰκὸς μὲν οἶδεν ὃ ἐπαγγέλλεται, οὐ πάντως δὲ διδάσκει. ^[5]

² ^t Πρᾶξις σὺν θεῷ β' Οὐδὲν οἶον τὸ αὐτὸν ἐρωτᾶν, ὧς Σώκρατες [447c 5—448c 3].

² ¹ Ἦδη εἰρήκαμεν ὅτι διττὴ ἐστὶν ἡ ῥητορική, ἡ μὲν τέχνη, ἡ δὲ ἐμπειρία. ἄξιον οὖν ζητῆσαι πῶς οὐκ ἔστιν ἡ ἐμπειρία τέχνη· καὶ γὰρ καὶ αὐτὸς ὁ Πλάτων εἰπεῖν ἔχει ὅτι 'τέχνην αὐτὴν οὐ καλῶ'. ἵνα οὖν τοῦτο εὖρωμεν, διακρίνομεν τὰς τέχνας· εἴρηται καλῶς ἐν τῷ Φαίδρῳ ὅτι δεῖ τὸν περὶ τίνος διαλεγόμενον πρότερον διορίζειν, εἴθ' οὕτως διδάσκειν, ἐπεὶ τὸν μὴ τοῦτο ποιοῦντα ἀνάγκη τοῦ παντὸς ἀμαρτάνειν. οἶον ζητοῦμεν εἰ ἡ ψυχὴ ἀθάνατος· οὐκ ὀφείλομεν ἀποφῆνασθαι, ἀλλὰ πρότερον διακρίναι καὶ εἰπεῖν ὅτι ἡ ψυχὴ οὐχ ἓν τί ἐστὶν ἀλλὰ πολλά· ἔστι γὰρ ψυχὴ καὶ λογικὴ καὶ ἄλογος, ἔτι δὲ καὶ φυτική, ὅθεν καὶ τὰ φυτὰ ζῆν λέγομεν. φαιμέν οὖν ὅτι ἡ μὲν λογικὴ ἀθάνατος, αἱ δὲ λοιπαὶ δύο θνηταί. καὶ πάλιν λέγομεν ὅτι ἡ λογικὴ ἀθάνατος καὶ οὐκ ἀθάνατος· οὐκ ἀθάνατος μὲν, εἰ τὸ ἀθάνατον λάβοιμεν κατὰ τὸ ἀεὶ καὶ ὡσαύτως ἔχον, ἀθάνατος δὲ κατὰ τὸ αἰδῖον καὶ κατὰ τὴν οὐσίαν καὶ κατὰ τὴν ἐνέργειαν. Δεῖ οὖν καὶ ἐπὶ τῶν τεχνῶν τοῦτο ζητῆσαι. ^[15]

² ² ἰστέον ὅτι διττὸς ὁ ὅρος τῆς τέχνης. τέχνη γάρ ἐστι μέθοδος ὁδῶ καὶ τάξει μετὰ φαντασίας προϊοῦσα· τὸ δὲ 'μετὰ φαντασίας' προσέθηκεν ὁ φιλόσοφος πρὸς ἀντιδιαστολὴν τῆς φύσεως, καὶ ἡ φύσις γὰρ ὁδῶ καὶ τάξει πρόεισιν, ἀλλ' οὐ μετὰ φαντασίας. ἔστι δὲ πάλιν τέχνη σύστημα ἐκ καταλήψεων συγγεγυμνασμένων πρὸς τι τέλος εὐχρηστον τῶν ἐν τῷ βίῳ. κατὰ μὲν οὖν τὸν πρῶτον ὅρον καὶ ἡ ψευδώνυμος ῥητορική τέχνη ἂν κληθεῖη· ὁδῶ γὰρ κέχρηται καὶ τάξει, προοίμια πρότερον τάττουσα εἶτα κατάστασιν καὶ τὰ ἐφεξῆς. κατὰ δὲ τὸν δεῦτερον οὐκ ἔστιν τέχνη αὕτη, ἀλλὰ μόνη ἡ ἀληθὴς ῥητορική ἡ τὰς αἰτίας ἀποδίδουσα. ^[10]

² ³ τί δὲ λέγω ὅτι ἡ ῥητορική ἡ ψευδώνυμος κατὰ τὸν πρῶτον ὅρον τέχνη ἐστίν; ὅπου γε καὶ ἡ ὀψοποιητική καὶ ἡ κομμωτική. καὶ γὰρ οὐ τυχόντος ἐστὶν ὀψοποιῆσαι, ἀλλὰ τοῦ ἐμπείρου καὶ ὁδῶ τινὶ προϊόντος καὶ ἀρμοζομένου πρὸς τὸν δεσπότην ἢ γλυκέσιν ἢ τοιοῖς χαίροντα· ὡσαύτως ἡ κομμώτρια οἶδε τὰ ἀλείμματα καὶ γινώσκει πῶς δεῖ κοσμήσαι τὰς τρίχας. ἡ οὖν μὴ δυναμένη ἀποδοῦναι αἰτίαν ῥητορική ἀλλ' ἐφ' ἑκάτερα χωροῦσα ἐπὶ τε τὸ ἀληθὲς καὶ τὸ ψεῦδος οὐκ ἔστιν τέχνη (τέχνης γὰρ τὸ δι' ἐν τέλος ἀγαθὸν ἔχειν), ἡ δὲ ἀληθὴς ῥητορική ἡ ὑπὸ τὸν πολιτικὸν τέχνη ἐστίν. ὥσπερ γὰρ ὁ λογικὸς ἰατρός οἶδεν ὅτι τοῖς πυρέττουσιν αἱ ὕγραὶ δαίται συμβάλλονται, οὕτως καὶ οἱ ἐμπειρικοὶ, καὶ ὥσπερ ὁ λογικὸς οἶδεν ὅτι ὁ ὀφθαλμίων χρῆζει ἀκρατοποσίας ἢ λουτροῦ ἢ πυρίας, οὕτω καὶ ὁ ἐμπειρικός. ἀλλ' ὁ μὲν λογικὸς καὶ τεχνίτης καὶ τὰς αἰτίας ἀποδίδωσιν, ὁ δὲ ἐμπειρικός οὐκ οἶδεν· οὕτως οὖν καὶ ὁ μὲν ἀληθὴς ῥήτωρ τὰς αἰτίας οἶδεν, ὁ δὲ ψευδὴς οὐ. Εἰ οὖν καὶ ὁ ῥήτωρ ὁ ἀληθὴς τὰς αἰτίας οἶδεν καὶ ὁ πολιτικός, τί διαφέρουσιν ἀλλήλων; φαιμέν ὅτι διαφέρουσι καθὼς ὁ ῥήτωρ ὠφελεῖται ἐκ τοῦ πολιτικοῦ οὐκ οἴκοθεν ἔχων τὴν γνῶσιν· ὁ γὰρ πολιτικὸς ἀκριβῶς οἶδεν καὶ κελεύει αὐτῷ. ^[5]

² ⁴ πάλιν εἴ τις εἴποι 'τί οὖν διαφέρει τέχνη ἐπιστήμης, εἴ γε καὶ ἡ τέχνη τὰς αἰτίας ἀποδίδωσιν;' εἰπέ ὅτι ἡ ἐπιστήμη ἀεὶ καὶ ὡσαύτως ἐχόντων πραγμάτων ποιεῖται τὰς γνώσεις, ἡ δὲ τέχνη καὶ ῥευστῶν. ἄρα οὖν ὁ φυσιολόγος οὐκ ἔστιν ἐπιστήμων ῥευστῶν ποιούμενος καὶ ἐνύλων πραγμάτων ζήτησιν; φαιμέν ὅτι 'ναί, ἐπιστήμων ἐστίν, οὐχ ἢ ἐνύλων πραγμάτων ἐστὶ ζητητής, ἀλλ' ἢ ἐπὶ τὰ καθόλου αὐτὰ ἀναφέρει καὶ ζητεῖ τῶν καθόλου φυσικῶν πραγμάτων τὴν ὑπόστασιν'. Ὡστε ἰστέον ὅτι τὴν ψευδῇ διαβάλλει ῥητορικήν, οὐ τὴν ἀληθῆ. ἀμέλει αὐτὸς λέξει ὅτι 'ταῦτα δὲ λέγω οὐ περὶ τῆς ἀληθινῆς ῥητορικῆς'. εἰ οὖν καὶ ἔσφζον οἱ περὶ Θεμιστοκλέα, οὐκ ἦσαν ῥήτορες ἀληθεῖς ὡς μὴ ἄγοντες τὴν δημοκρατίαν ἐπὶ τὴν ἀριστοκρατίαν. εἰ δέ τις εἴποι ὅτι οὐκ ἠδύναντο, αὐτὸ τοῦτο λέγει ὅτι οὐκ ἦσαν ἀληθεῖς καὶ συνηγορεῖ ἡμῖν· ὥστε διακονικοὶ ἦσαν ἀναλογοῦντες φαρμακοπώλαις πρὸς ἰατρούς. Τὸ αὐτὸν

ἐρωτᾶν [447 c 5]: ἐπεικῶς ὁ Καλλικλῆς ἀποκρίνεται· ἵνα γὰρ μὴ δόξη ἀποφαίνεσθαι ὑπὲρ ἄλλου, λέγει ὅτι καλόν ἐστὶν αὐτὸν τὸν Γοργίαν ἐρωτῆσαι εἰ ἡδέως ἔχει διαλεχθῆναι. ^[20]

- ^{2 5} καὶ γὰρ τοῦτο ἔν ἐστι τῆς ἐπιδείξεως αὐτοῦ, τὸ λέγειν ὅτι ‘ὁ θέλων ἐρωτάτω καὶ πρὸς πάντα ἀποκρίνομαι ἐτοίμως’. ταῦτα δὲ διελέγοντο εἰσιόντες ἔσω εἰς τὸν οἶκον τοῦ Καλλικλέους. Ὡς Χαιρεφῶν ἐροῦ αὐτόν [447 c 9]: ὡς εἰρήκαμεν μέσην ἔχει τάξιν ὁ Χαιρεφῶν καὶ διὰ τοῦτο κελεύει τῷ Χαιρεφῶντι ἐρωτῆσαι τὸν Γοργίαν. ^[5]
- ^{2 7} Τί ἔρωμαι [447 c 10]: δείκνυσιν ὁ Χαιρεφῶν τὴν πρὸς τὸν διδάσκαλον αἰδῶ· οὐκ ἐρωτᾷ γὰρ τὸν Γοργίαν προπετῶς, ἀλλὰ πρότερον μανθάνει παρὰ τοῦ Σωκράτους τί ὀφείλει ἐρωτῆσαι. Ὅστις ἐστίν [447 d 1]: ἰστέον ὅτι ὁ ἄνθρωπος καὶ πολυμερὴς καὶ ἀμερὴς ἐστίν· ἀμερὴς μὲν κατὰ τὸ ὄνομα, ἄνθρωπος γὰρ καλεῖται ἐνὶ τινὶ ὀνόματι, πολυμερὴς δὲ κατὰ τὸν ὀρισμὸν, ζῶν λογικὸν θνητόν.
- ^{2 8} λέγει οὖν αὐτῷ ὅτι ‘ἐρώτησον ὅστις ἐστίν’, ἀντὶ τοῦ ‘τίς τε καλεῖται καὶ τίνα ῥητορικὴν ἐπαγγέλλεται’. ἰστέον δὲ ὅτι κατὰ τὸν Ἀριστοτέλην δεῖ πρότερον ζητεῖν, εἰ ὃν τί ἐστίν, εἴτα τί ἐστὶ καὶ ὁποῖόν τί ἐστὶ καὶ διὰ τί ἐστὶ. τὸ οὖν εἰ ἔστιν ἐγνωσμένον ἦν, ‘λοιπὸν μάθε ὅστις ἐστίν’. Εἴτα λέγει ὁ Χαιρεφῶν ὅτι ‘πῶς λέγεις;’ ἀντὶ τοῦ ‘πῶς ἐρωτήσω τίς ἐστίν;’ ὁ Σωκράτης οὖν ὡς ἔθος ἔχων παραδείγμασι κεχρησθαι εἰωθόσι φῶς ἀνάπτειν λέγει ὅτι ‘ὥσπερ εἰ δημιουργὸν ὑποδημάτων ἠρώτησας τίς ἐστίν ἀπεκρίθη ἄν ὅτι σκυτοτόμος, οὕτως καὶ τοῦτον ἐρώτησον τίς ἐστίν’. λέγει τοίνυν ὁ Χαιρεφῶν ὅτι ‘νῦν μανθάνω καὶ ἐρήσομαι’. ἐντεῦθεν δὲ ἠθικὸν ἡμῖν θεώρημα παραδίδεται συμβαλλόμενον πρὸς εὐδαιμονίαν. ποῖον τοῦτο; ὅτι οὐ δεῖ φήμαις πιστεῦειν ἀλλ’ αὐτὸν ἐκεῖνον περὶ οὗ ὁ λόγος ἐρωτᾶν. οἷον εἰ λέγοιεν μυρίοι ἄνθρωποι ὅτι ‘ὅδε τις δισχυρίζεται ὡς δις δύο γίνεται ρ’, μὴ πιστεύσωμεν τῷ πλήθει, ἀλλ’ ἐκεῖνον ἐρωτήσωμεν· εἰκὸς γὰρ ψευδὸς ἐστίν. ‘οὕτως οὖν καὶ νῦν μὴ πεισθῶμεν’, φησί, ‘Καλλικλεῖ, ἀλλ’ αὐτὸν ἐκεῖνον ἐρωτήσωμεν’. Εἰπέ μοι, ὦ Γοργίαν, ἀληθῆ λέγει [447 d 6—7]: εἶπεν ὅτι ‘ἀληθῆ λέγει;’ θέλων καταιδῆσαι τὸν Γοργίαν, ὅτι τοσαῦτα ὑπέρογκα περὶ αὐτοῦ λέγουσιν. ^[20]
- ^{2 9} ὁ δὲ Γοργίας οὐκ ἠδέσθη, ἀλλὰ ἀνάπτει τὸ πάθος· λέγει γὰρ ὅτι ‘ναί, ἀληθῆ λέγει, πρὸς ἅπαντα γὰρ ἀποκρίνομαι καὶ οὐκ ἔστι τι νέον ὃ ὀφείλω ἐρωτηθῆναι’. τοῦτο δὲ φθέγγεται ὡς ἀποδυσπετῶν πρὸς τοὺς ἀνθρώπους καὶ οἰονεῖ λέγων ὅτι ‘πάντα ἠρωτήθην καὶ πάντα ἐπελυσάμην, καὶ οὐκ ἔστιν τι ὃ λοιπὸν ὀφείλω ἐρωτηθῆναι’. Ἡ ποῦ ἄρα ῥαδίως ἀποκρίνη, ὦ Γοργία [448 a 4]: ἄρα οὖν, ‘φησὶν, ‘ῥᾶστα ἀποκρίνη ἡμῖν, ὦ Γοργία;’ ὁ δὲ φησιν ὅτι ‘πάρεστι τούτου πεῖραν λαβεῖν’. ^[5]
- ^{2 10} ὁ δὲ Πῶλος ὡς φιλότιμος προπηδᾷ τοῦ ἰδίου διδασκάλου καὶ φησιν ὅτι ‘μὰ τὸν Δία, ἐὰν βούλῃ, ἐγὼ σοι διαλέγομαι’. ἰστέον δὲ ὅτι εἰκὸς μὴ ὡς φιλότιμον καὶ καταφρονοῦντα τοῦ ἰδίου διδασκάλου τοῦτο λέγειν, ἀλλ’ ἐπειδὴ τοῦ μὲν φιλοσόφου διδασκαλείου ἡγεῖτο μὲν ὁ Σωκράτης εἶπετο δὲ ὁ Χαιρεφῶν, τοῦ δὲ ῥητορικοῦ ἡγεῖτο μὲν ὁ Γοργίας εἶπετο δὲ ὁ Πῶλος, φησὶν ὅτι ‘σὺ ἐπόμενος ὦν μὴ διαλέγου τῷ ἡγουμένῳ ἀλλ’ ἐμοὶ τῷ ἐπομένῳ’. δεῖ δὲ εἰδέναι ὅτι οἱ μαθηταὶ ὀφείλουσι παρόντων <τῶν> διδασκάλων τότε ἀποκρίνεσθαι, ὅταν κελεύσωσιν οἱ διδάσκαλοι καὶ ὅταν οἱ μὲν διδάσκαλοι μὴ πρόχειρα ἔχωσι τὰ μαθήματα, οἱ δὲ μαθηταὶ ναί. πρὸς τούτοις δὲ καὶ τοῦτο ἰστέον ὅτι ὁ Σωκράτης τὸν Χαιρεφῶντα ἐποίησεν ἐρωτῆσαι, οὐχ ὡς μὴ ἀξίων αὐτὸς ἐρωτῆσαι, μωρὸν γάρ, ἀλλ’ ὡς θέλων λαμπρῦναι τὸ διδασκαλεῖον αὐτοῦ ἅπαν καὶ κοσμεῖν καὶ ζητῶν μανθάνειν εἰ οἱοί τέ εἰσιν οἱ μαθηταὶ αὐτοῦ εὐρίσκειν τι χρηστόν. Γοργίας μὲν γάρ [448 a 7]: ‘ὁ γὰρ Γοργίας καὶ ἀπειρηκέναι μοι δοκεῖ πρὸς ὑμᾶς διαλέγεσθαι’. ^[15]
- ^{2 12} Τί δέ, ὦ Πῶλε [448 a 9]: ‘τί οὖν, ὦ Πῶλε’, φησὶν ὁ Χαιρεφῶν, ‘κάλλιον τοῦ διδασκάλου ἀποκρίνη;’ ὁ δὲ Πῶλος οὔτε ναί φησιν, ὕβριζεν γὰρ αὐτόν, οὔτε δὲ οὐ, τὸ φιλότιμον μὴ θέλων καθελεῖν, ἀλλὰ μέσην ἀπόκρισιν δίδωσιν· λέγει γὰρ ὅτι ‘εἴτε κρεῖττον εἴτε χεῖρον ἀποκρίνωμαι,

τί ζητεῖς, εἰ μὴ ἵνα ἀρκέσω σοὶ καὶ πρὸς πάντα τὰ λεγόμενα ἀπαντήσω; Εἰ ἐτύγχανε Γοργίας ἐπιστήμων ὦν τῆς τέχνης ἥσπερ ὁ ἀδελφὸς αὐτοῦ Ἡρόδικος [448 b 4–5]: ἄρχεται ἐρωτᾶν. ^[5]

2 13 ἰστέον δὲ ὅτι δύο Ἡροδίκους οἶδεν ὁ Πλάτων, ἓνα τὸν ἀδελφὸν Γοργίου τὸν Λεοντῖνον καὶ ἄλλον Ἡρόδικον τὸν Σηλυμβριανόν· μὴ οὖν εὐρίσκοντες ἐν τοῖς διαλόγοις νομίσητε ἓνα εἶναι καὶ ταραχθῆτε. ἐνταῦθα τοίνυν περὶ τοῦ Λεοντίνου φησὶν λέγει οὖν ὅτι ‘εἰ ἐπιστήμων ἦν ὁ Γοργίας τῆς τέχνης τοῦ Ἡροδίκου τοῦ ἀδελφοῦ αὐτοῦ’ (ὅ ἐστι τῆς ἱατρικῆς, ἱατρὸς γὰρ ἦν), ‘τί ἂν αὐτὸν ὠνομάζομεν; ἄρα οὐχ ὅπερ ἦν ἐκεῖνος;’ (ἀντὶ τοῦ ἱατροῦ). φησὶν ὁ Πῶλος ὅτι ‘πάνυ γε’. ‘ἱατρὸν οὖν αὐτὸν φάσκοντες’, φησὶν ὁ Χαιρεφῶν, ‘καλῶς ἂν ἐλέγομεν;’ φησὶν ὁ Πῶλος ‘ναί’. πάλιν φησὶν ὁ Χαιρεφῶν ὅτι ‘εἰ δὲ ἥς τέχνης ὁ παῖς Ἀγλαοφῶντος, Ἀριστοφῶν λέγω, ἢ ὁ ἀδελφὸς αὐτοῦ, ὁ Πολύγνωτός φημι, ἔμπειρος ἦν’ (ὁ Πολύγνωτος γὰρ ἦν ὁ ἀδελφὸς αὐτοῦ, ὡς τὸ ἐπίγραμμα δηλοῖ· ὅπου οὖν εὗρης τὸν ἀδελφὸν τοῦ Ἀριστοφῶντος, τὸν Πολύγνωτον νόει), ‘οὐκ ἂν ζωγράφον αὐτὸν ἐκαλέσαμεν;’ φησὶν ὁ Πῶλος ὅτι ‘δῆλον ὅτι ζωγράφον’. ‘νῦν οὖν ἐπειδὴ τέχνης τίνος ὁ Γοργίας ἐπιστήμων ἐστὶ, τίνα ἂν καλοῦντες αὐτὸν ὀρθῶς καλέσοιμεν;’ ἰστέον δὲ ὅτι ἀρμοδίως παρέλαβεν τὰ δύο ταῦτα παραδείγματα, τὸ τῆς ἱατρικῆς καὶ τὸ τῆς γραφικῆς, ἐπειδὴ διττὴ ἡ ῥητορική, ἵνα τὴν μὲν ἀληθεῖ ῥητορικὴν ἀπεικάζῃ τῇ ἱατρικῇ, τὴν δὲ ψευδεῖ καὶ συῶδῃ τῇ γραφικῇ. Πρᾶξις σὺν θεῷ γ’ Ω Χαιρεφῶν, πολλὰ τέχνηαι [448 c 4–449 c 8]. ^[25]

3 1 Νεωτεροπρεπῶς ἀποκρίνεται ὁ Πῶλος. τοῦ γὰρ Χαιρεφῶντος προτρεψαμένου αὐτὸν διαλεκτικώτερον ἀποκρίνασθαι αὐτὸς θεατρικῶς προφέρει τὸν λόγον· καὶ οὐ μόνον τοῦτο, ἀλλὰ καὶ παρὰ θύρας ἀπαντᾷ, ὅπερ μάλιστα σκώπτει αὐτοῦ ὁ Σωκράτης. ἐρωτήσαντος γὰρ αὐτὸν τοῦ Χαιρεφῶντος τίς ἐστὶν ἡ τέχνη ἣν ἐπαγγέλλεται, αὐτὸς τὸ ὁποῖόν τί ἐστὶν ἡ τέχνη λέγει, μὴ εἰδὼς τὴν τῶν προβλημάτων τάξιν τῶν τεσσάρων μηδὲ τὴν τούτων μέθοδον. Ἰστέον γὰρ ὅτι, ὡς πολλάκις εἴρηται, τέσσαρες μέθοδοί εἰσιν. πρώτη μὲν ἡ διαιρετική· δεῖ γὰρ πρότερον διαιρεῖν τὰ γένη εἰς τὰ εἶδη καὶ ἄχρι τῶν ἀτόμων ἔρχεσθαι· οὕτω τὴν οὐσίαν διαιροῦμεν εὐτάκτως. δευτέρα ἐστὶν ἡ ὀριστική, ἣτις λαβοῦσα τὰ ἀρμόζοντα ἐκάστῳ πράγματα ὅρον οἰκεῖον ἐπιτίθησιν, καὶ διὰ τοῦτο ὀρισμὸς λέγεται ἀπὸ μεταφορᾶς τῶν ὄρων τούτων τῶν περιοριζόντων τὰς πόλεις καὶ τὰ χωρία. ἢ δὲ ἀποδεικτική· λοιπὸν τὸν ὀρισμὸν λαβοῦσα πρόεισιν ἐκ τῶν κοινῶν ἐννοιῶν καὶ ἀποδείκνυσιν. ἢ δὲ ἀναλυτική· ἀπὸ τῶν συνθέτων ἐπὶ τὰ ἀπλᾶ χωρεῖ· οἷον φαμεν ὅτι ‘ὁ λέγων λόγος “ὁ Σωκράτης περιπατεῖ, τὸ περιπατοῦν κινεῖται, ὁ Σωκράτης ἄρα κινεῖται” σύνθετός ἐστιν ἢ ἀπλοῦς;’ λέγομεν ὅτι σύνθετος, ἐκ προτάσεων γὰρ σύγκειται, αἱ δὲ προτάσεις ἐξ ὀνομάτων καὶ ῥημάτων, τὰ δὲ ὀνόματα καὶ τὰ ῥήματα καὶ αὐτὰ σύνθετα, ἐκ συλλαβῶν γάρ, καὶ αὗται σύνθετοι, ἐκ στοιχείων γάρ, τὰ δὲ στοιχεῖα ἀπλᾶ. Ταῦτα τοίνυν εἴρηται ἵνα δείξωμεν ὅτι ὁ Πῶλος ἀντὶ τῆς ὀριστικῆς τῇ ἀποδεικτικῇ ἐχρήσατο· ἐρωτηθεὶς γὰρ τίς ἐστὶν ἡ τέχνη τοῦ Γοργίου, ὁ ὀριστικῆς ἐστὶν ἴδιον, τὸ ὁποῖόν τί ἐστὶ λέγει, ὁ ἀποδεικτικῆς ὃν τυγχάνει. ^[25]

3 2 μέμφεται οὖν αὐτῷ διὰ τοῦτο· ἄλλως τε καὶ διὰ τὰ πάρισα καὶ ὁμοιοκατάληκτα, κατακορῇ γὰρ ταῦτα γινόμενα ἀηδῆ εἰσίν, εἰ καὶ τῆς εὐπρεποῦς ἰδέας οἶονται ταῦτα εἶναι, οἷον ‘Παυσανίου δὲ παυσαμένου’ καὶ τὰ τοιαῦτα. οὕτω γοῦν καὶ αὐτὸς νῦν κέχρηται· φησὶν γὰρ ‘ἐμπειρία’ καὶ ‘ἀπειρία’ καὶ ‘κατὰ τέχνην’ καὶ ‘κατὰ τύχην’ καὶ πάλιν ‘ἄλλοι ἄλλων ἄλλως’. ταῦτα δὲ ὁμοιοκατάληκτα. ἰστέον δὲ ὅτι, ὡς φησὶν ὁ Σωκράτης, ταῦτα τὰ ῥήματα ὡς ἐξ αὐτοσχεδίου λέγει, κατὰ ἀλήθειαν δὲ προσκεψάμενος ἦν καὶ ἀπογραφάμενος ἐν χάρτῃ καὶ ἐμμελετήσας. δεῖ δὲ κάκεῖνο εἰδέναι, ὅτι οὐδὲ τὸ ὁποῖόν τί ἐστὶν ἔσωσεν ὁ Πῶλος. ἔδει γὰρ τὸ κατ’ οὐσίαν εἰπεῖν, αὐτὸς δὲ τὸ κατὰ συμβεβηκὸς ἔλαβεν, ἐπήνεσεν γὰρ τὴν ῥητορικὴν ἐγκώμιον οὖν εἶπεν αὐτῆς καὶ οὐ τὴν οὐσίαν ἐζήτησεν. Κάκεῖνο δὲ ἤμαρτεν εἰρηκῶς ὅτι ‘ἡ ἐμπειρία ποιεῖ τὸν αἰῶνα ἡμῶν’ (ἀντὶ τοῦ τὸν χρόνον ἡμῶν) ‘πορεύεσθαι κατὰ τέχνην, ἀπειρία δὲ κατὰ τύχην’. κακῶς

οὖν εἶπεν· δεῖ γὰρ εἰδέναι ὅτι πέντε ταῦτά ἐστιν, αἴσθησις μνήμη πείρα ἐμπειρία τέχνη· καὶ ἡ μὲν αἴσθησις ὑποφαίνει ἡμῖν πάντα, λοιπὸν δὲ ἡ μνήμη κρατεῖ, εἴτα πείρα παραδίδωσιν, ἐντεῦθεν ἔμπειροι γινόμεθα, εἴτα τεχνῖται. διαφέρει τοίνυν ἐμπειρία πείρας ὅτι ἡ μὲν ἐμπειρία καὶ ἐπὶ πράξεων λέγεται, ἡ δὲ πείρα ἐπὶ τῶν κατὰ μέρος τεχνιτῶν· καὶ πάλιν ἡ πείρα μὲν ἐστὶν ἡ περὶ τὰ κατὰ μέρος καταγινομένη, ἐμπειρία δὲ ἡ περὶ τὰ καθολικώτερα· πάλιν δὲ ἐμπειρία μὲν ἐστὶν ἡ τὸ ὅτι εἰδυῖα, τέχνη δὲ ἡ καὶ τὸ διότι. κακῶς τοίνυν εἶπεν ὅτι ἡ ἐμπειρία τὴν τέχνην ποιεῖ, εἴ γε χεῖρων ἡ ἐμπειρία· εἰ γὰρ τοῦτο, τὰ κρείττονα ἐκ τῶν χειρόνων γίνεται καὶ ἄνω ποταμῶν ἱερῶν χωροῦσι παγαί. ὡσαύτως οὐδὲ ἡ πείρα τὴν ἐμπειρίαν. τί οὖν; οὐκ ἀπὸ πείρας ἐπὶ ἐμπειρίαν ἐρχόμεθα καὶ ἀπὸ ἐμπειρίας ἐπὶ τέχνην; φαμέν ὅτι ναί· ὥστε συμβάλλεται μὲν ἡ πείρα πρὸς τὴν ἐμπειρίαν καὶ ἡ ἐμπειρία πρὸς τὴν τέχνην, οὐ μὴν ποιητικά εἰσιν αἷτια. τοῦτο δὲ γίνεται, ἐπειδὴ ἔχομεν τοὺς λόγους τοὺς γνωστικούς καὶ ἀνακινουμένους. ὥσπερ οὖν τοὺς σπινθῆρας τοὺς πάλοι ὑπὸ τέφρας κρυπτομένους εἴ τις διαδήλους ποιήσῃ λαβὼν τὴν τέφραν, οὐ λέγεται πεποιηκέναι τὸ φῶς ἀλλὰ δεδειχέναι· καὶ ὁ λήμην ὀφθαλμοῦ καθάρας συνεβάλετο, ἐπεὶ οὐκ ἐποίησεν αὐτὸς τὸ φῶς· οὕτως καὶ οἱ ἐν ἡμῖν λόγοι χρεῖαν ἔχουσι τοῦ ἀναμιμνήσκοντος, ἀναλογοῦμεν γὰρ γεωμέτρῃ καθεύδοντι. ὥστε οὐκ ἔστι ποιητικὸν ἡ ἐμπειρία. πλὴν εἰ καὶ ὁ Πῶλος μὴ εἰδὼς λέγει, δυνατόν τὴν ἐμπειρίαν ποιεῖν τέχνην, ὥς ἐπὶ τῆς γεωργίας. τῶν γὰρ γεωργομένων τὰ μὲν ὑπὸ τοῦ παντὸς μόνου γίνεται, τὰ δὲ καὶ ὑπὸ τοῦ παντὸς καὶ ὑπὸ τέχνης, οἷον αἱ βοτάναι αἱ αὐτομάτως φυόμεναι ὑπὸ μόνου τοῦ παντός, τὰ δὲ σπέρματα καὶ ὑπὸ τοῦ παντὸς καὶ ὑπὸ τῆς ἐπιμελείας· πάλιν δὲ κἀνταῦθα ἡ ἐμπειρία καὶ ἡ ἐπιμέλεια συμβάλλεται τῇ τέχνῃ. ^[45]

3 3 Ἄλλοι ἄλλων ἄλλως [448 c 7—8]: ἰδοὺ τὰ παρισάζοντα. ‘ἐκάστων δὲ τούτων’ φησὶν ‘ἄλλοι ἄλλων ἄλλως μεταλαμβάνουσι· διὰ μὲν τοῦ ‘ἄλλοι’ ἐσήμανε τὰ μεταλαμβάνοντα πρόσωπα, διὰ δὲ τοῦ ‘ἄλλων’ τὰ πράγματα, διὰ δὲ τοῦ ‘ἄλλως’ τὸν τρόπον τῆς μεταλήψεως. ‘τῶν δὲ ἀρίστων’ φησὶ ‘πραγμάτων οἱ ἄριστοι ἄνδρες μεταλαμβάνουσι· τούτων τοίνυν τῶν ἀρίστων καὶ ὁ Γοργίας ἐστὶν καὶ μετέχει τῆς καλλίστης τῶν τεχνῶν καὶ ἀρίστης’. Καλῶς γ ε , ὦ Γοργί α , φαίνεται Πῶλος [448 d 1]: ἐρωτήσαντος τοῦ Χαιρεφῶντος τὸν Πῶλον τίς ἐστὶν ἡ τέχνη ἣν ἐπαγγέλλεται ὁ Γοργίας, ὁ Πῶλος παρὰ θύρας ἀπαντᾷ λέγων ὅτι ‘θαυμαστή ἐστὶν ἡ ῥητορικὴ’, καὶ θεατρικώτερον μᾶλλον ἢ διαλεκτικώτερον. ^[5]

3 4 ἐπεὶ οὖν ὁ Πῶλος ἀτάκτως ἀπεκρίθη, ὁ Σωκράτης τὴν πρόνοιαν μιμούμενος τὴν τάττουσαν τὰ ἄτακτα καὶ μηδὲν ἐῷσαν ἄτακτον ἢ ἀόριστον, τάττει καὶ ἐπιπλήττει. καὶ ἐπειδὴ οἶδεν {ἡ} ἐπιπλήξεις σφοδρὰ μῖσος ἀποτίκτειν καὶ ἀποστροφὴν, διὰ τοῦτο οὐκ ἄρχεται ἀπὸ ἐπιπλήξεως, ἵνα μὴ ἀποσκοιρήσῃ ὁ Γοργίας (οὕτως δὲ ἐποίησεν καὶ ἐπὶ τοῦ Ἀλκιβιάδου), ἀλλὰ ἐπαινεῖ πρότερον καὶ λέγει ὅτι ‘καλῶς ὁ Πῶλος παρεσκευάσται πρὸς λόγους· καὶ γὰρ κατὰ τὸ ἀληθὲς ῥητορικῶς προήνεγκεν τὸν λόγον χρησάμενος παρίσοις τε καὶ ὁμοιοκαταλήκτοις. καὶ ἐν αὐτῷ δὲ τῷ ἐλέγχῳ μίγνυσιν ἐπιεικῆ ῥήματα ὁ Σωκράτης· οὐκ εἶπεν γὰρ ὅτι παρὰ θύρας ἀπήντησε τῷ Χαιρεφῶντι, ἀλλὰ φησὶν ὅτι ὁ ὑπέσχετο αὐτῷ οὐκ ἐποίησεν. ἐνταῦθα δὲ παραδίδοται ἡμῖν θεωρήματα ἠθικὰ μὲν δύο, διαλεκτικὸν δὲ ἓν· διαλεκτικὸν μὲν ὅτι δεῖ αἰεὶ πρὸς τὰς ἐρωτήσεις ποιεῖσθαι τὰς ἀποκρίσεις, ἠθικὰ δὲ πρῶτον μὲν ὅτι δεῖ ὁ ὑπὸ σπινθῆραί τις ἐκπληροῦν καὶ μὴ ψεύδεσθαι, δεύτερον δὲ ὅτι τοῖς αἰδημονεστέροις δεῖ σπεύδειν ὁμιλεῖν καὶ μὴ τοῖς ἀναιδεστέροις· οὕτω γοῦν καὶ ὁ Σωκράτης πρὸς τὸν Γοργίαν ποιεῖται τὸν λόγον ἐάσας τὸ ἀναιδὲς τοῦ Πῶλου. Τὴν καλουμένην ῥητορικὴν [448 d 9]: τὴν ψευδώνυμόν φησι καὶ ἐμπειρίαν. ^[25]

3 6 Τί δ ἡ , ὦ Σώκρατες [448 e 1]: ὁ Πῶλος τοῦτο λέγει. Ὅτι δ ἡ , ὦ Πῶλε [448 e 2]: ‘τοῦτό φημι, ὦ Πῶλε, ὅτι ἐρομένου σε Χαιρεφῶντος τίς ἡ τέχνη ἣν ἐπαγγέλλεται Γοργίας, σὺ τὸ ὁποῖα τίς ἐστὶν εἶπας ἐγκωμιάζων αὐτήν, ὥς δή τινος σκώψαντος αὐτήν’.

- 3 7 ὄρα τοίνυν πῶς καὶ ὁ Πλάτων διακρίνει καὶ πρὸ Ἀριστοτέλους τὰ προβλήματα. Οὐ γὰρ ἀπεκρινάμην [448 e 5]: ‘τί οὖν; οὐκ εἶπον ὅτι καλή;’ φησὶν ὁ Σωκράτης ὅτι ‘καὶ μάλα· ἀλλ’ οὐκ ἔδει οὕτως τὸ ὁποῖόν τί ἐστὶν ἀποκρίνασθαι, ἀλλὰ τίς, καὶ οἷόν τινα δεῖ τὸν Γοργίαν καλεῖν. [5]
- 3 8 ὥσπερ οὖν ἔμπροσθεν συντόμως ἀπεκρίνου τῷ Χαιρεφῶντι ὅτι ἀπὸ τῆς ἱατρικῆς ἱατρὸς καλεῖται ὁ Ἡρόδικος καὶ ἀπὸ τῆς ζωγραφικῆς ὁ ζωγράφος, οὕτως καὶ νῦν εἰπέ τίς ἡ τέχνη Γοργίου’. Τῆς ῥητορικῆς, ὧς Σώκρατες [449 a 5]: ὁ Γοργίας καλῶς ἀπεκρίθη· εἶπεν γὰρ ὅτι ‘τῆς ῥητορικῆς ἐπιστήμων εἰμί’. [5]
- 3 9 ‘ῥήτορα τοίνυν’, ἔφη ὁ Σωκράτης, ‘χρή σε καλεῖν;’ ὁ Γοργίας λέγει ὅτι ‘ναί, καὶ ἀγαθὸν ῥήτορα· ἀγαθὸς γὰρ εὖχομαι εἶναι, ὡς Ὅμηρος λέγει’. ἰστέον τοίνυν ὅτι δύο εἰσὶν ῥητορικαί· τούτων δὲ καὶ τὰ γένη καὶ τὰ τέλη καὶ αἱ ὁδοὶ διάφοροι. τῆς μὲν γὰρ ἀληθοῦς γένος ἡ τέχνη, τῆς δὲ ψευδοῦς ἡ ἐμπειρία· πάλιν τῆς μὲν ἀληθοῦς τέλος τὸ ἀγαθόν, τῆς δὲ ἄλλης τὸ πείσαι, εἴτε κακὸν ἐστὶν εἴτε οὐ· καὶ πάλιν τῆς μὲν ἀληθοῦς ὁδὸς τὸ εἰδέναι τὰς δυνάμεις τῆς ψυχῆς, τῆς δὲ ἄλλης οὐ· καὶ τῆς μὲν ἀληθοῦς ὁδὸς ἡ διδασκαλικὴ πίστις, τῆς δὲ ἄλλης ἡ πιστευτική. θέλει γὰρ καὶ ὁ γεωμέτρης πείσαι, ἀλλὰ ἀποδεικτικῶς καὶ οὐ πιστευτικῶς ὡς ὁ ῥήτωρ. ὥσπερ οὖν ἡ ἱατρικὴ ὑγίειαν ἐπαγγέλλεται, δι’ ἄλλων μέντοι καὶ ἄλλων βοηθημάτων, οὕτως καὶ αἱ ῥητορικαὶ δι’ ἄλλων καὶ ἄλλων ὁδῶν βαδίζουσιν. δεῖ τοίνυν εἰδέναι ὅτι, ὥσπερ ξίφος αὐτὸ καθ’ αὐτὸ οὐκ ἔστιν οὔτε καλὸν οὔτε κακόν, πρὸς δὲ τὸν χρώμενον ἢ καλὸν ἐστὶν ἢ κακόν, οὕτως καὶ ἡ ῥητορικὴ αὐτὴ μὲν καθ’ αὐτὴν οὐκ ἔστιν καλή, πρὸς δὲ τὸν χρώμενον γίνεται ἀγαθή. εἰδὼς οὖν τοῦτο ὁ Γοργίας λέγει ὅτι ‘ἀγαθὸς εἰμι ῥήτωρ’ ἀντὶ τοῦ ‘ἐγὼ ὡς δεῖ κέχρημαι αὐτῇ’. Οὐκοῦν καὶ ἄλλους σε φῶμεν [449 b 1]: ‘οὐκοῦν’, φησὶν ὁ Σωκράτης, ‘καὶ ἄλλους τοιοῦτους δύνασαι ποιῆσαι;’ τοῦτο δὲ προκατασκευάζει ὡς μέλλων χρῆζειν αὐτοῦ εἰς τὴν ἀπόδειξιν τοῦ ὅτι κακὸν μὲν τὸ ἄδικον καλὸν δὲ τὸ δίκαιον, καὶ ὅτι τὸ μὲν ἄδικον θέσει τὸ δὲ δίκαιον φύσει. [5]
- 3 10 εἰ γὰρ τὸ δίκαιον ἦν θέσει, ὁ αὐτὸς ἂν ἦν καὶ δίκαιος καὶ ἄδικος καὶ θεοφιλὴς καὶ θεομισῆς· ὁ γὰρ παρὰ Πέρσαις δίκαιος, ὁ κελεύων μίγνυσθαι ταῖς μητράσιν, παρ’ ἡμῖν ἄδικός ἐστι, καὶ ὁ παρ’ ἡμῖν ἄδικος παρ’ ἐκείνοις δίκαιος. οὐκ ἄρα οὖν θέσει ἀλλὰ φύσει, ὡς τελειότερον εἴρηται ἐν τῷ Ἀλκιβιάδῃ. καὶ ὁ λέγων τὸ ἄδικον καλὸν τὸ δὲ δίκαιον κακὸν ἔοικεν, ὡς φησὶν ὁ Πλάτων ἐν τῷ Φαίδρῳ, τῷ λέγοντι ὅτι ὁ ἵππος φαίνεται ἵππος ἐπεὶ ὄνου ἔργα ἔχει, καὶ ὁ ὄνος ἵππου ἔργα ἔχει· ὁ τοιοῦτος γὰρ τῷ μὲν ἵππῳ ἀντὶ ὄνου χρήσεται, τῷ δὲ ὄνῳ ἀντὶ ἵππου, καὶ ἐκβαλὼν ἐν πολέμῳ τὸν ὄνον ὡς ἵππον πειραθήσεται πολλῶν κακῶν. καλῶς δὲ ἐπήγαγεν ‘οὐκοῦν καὶ ἄλλους δύνασαι ποιῆσαι;’ διότι ἔν ἐστι τῶν χαρακτηριζόντων τὸν ἐπιστήμονα τὸ καὶ ἄλλους δύνασθαι ποιεῖν ἐπιστήμονας, ὡς καὶ ἐν τῷ Ἀλκιβιάδῃ εἴρηται. Τὸ μὲν ἐρωτῶν, τὸ δὲ ἀποκρινόμενος [449 b 5]: τῶν ἐρωτήσεων αἱ μὲν εἰσὶ διαλεκτικαί, αἱ τὸ ναὶ ἢ οὐ ἔχουσι μόνον πρὸς ἀπόκρισιν, αἱ δὲ πυσματικά, αἱ διὰ μακρῶν λόγων ἔχουσαι τὰς ἀποκρίσεις. [20]
- 3 11 φησὶν οὖν ὅτι ‘διατέλεσον οὕτως, ὧς Γοργία, κατὰ ἐρώτησιν καὶ ἀπόκρισιν διαλεγόμενος’. θαυμαστὸν γὰρ τοῦτο, ἑαυτοῦ γὰρ κατήγορος γίνεται ὁ νικώμενος· ἐν γὰρ τοῖς κατὰ ἀποτάδην λόγοις φησὶν ὅτι ‘οὐκ ἐγὼ τοῦτο εἶπον ἀλλὰ σὺ συνεπέρανas’. Εἰσὶ μέν, ὧς Σώκρατες [449 b 9]: λέγει ὁ Γοργίας ὅτι ‘ὑπάρχουσι μὲν τινες τῶν ἐρωτήσεων καὶ μακροῦ λόγου χρῆζουσαι, ὅμως δὲ καὶ ἐν ταύταις διὰ βραχυτάτου προαγάγω τὸν λόγον, οὕτως κεκόσμημαι. [5]
- 3 12 ‘κατὰ ἀλήθειαν γὰρ θαυμαστὸν τὸ πολλὰ δι’ ὀλίγων περιλαμβάνειν. Τούτου μέντοι δεῖ, ὧς Γοργία [449 c 4]: ἔστιν ὅτε καὶ τοῖς πάθεσιν εἰς ἀγαθὸν κεκρήμεθα. [5]
- 3 13 οἷον λέγει τις ὅτι ‘καλὸν ἢ ἡδονή’· φαμέν ὅτι ‘ναὶ καλόν, ἀλλὰ σκοπήσωμεν ποία ἡδονή· οὐ γὰρ ἡ αἰσχροῦ, ἀλλ’ ἡ πρὸς θεὸν ὁρῶσα’. καὶ πάλιν ἐστὶ τις φιλότιμος· φαμέν ὅτι ‘καλὸν τὸ εἶναι φιλότιμον, ἀλλ’ οὐ κατὰ τὸ σῶμα ἀλλὰ κατὰ τὴν ψυχὴν· ὥστε δεῖ σπεύδειν ὑπὸ ὀλίγων μὲν

φιλεῖσθαι, σπουδαίων δέ, ἥπερ ὑπὸ πολλῶν καὶ ἀτάκτων· οὕτως οὖν καὶ ἐνταῦθα πάθους ὄντος τοῦ ἑαυτὸν ἐπαινεῖν τὸν Γοργίαν καὶ λέγειν ὅτι ‘δι’ ὀλίγων ἀποκρίνομαι’, ὁ Σωκράτης ἀποδέχεται καὶ λέγει ὅτι ‘ἐμοὶ τοῦτο ἐπίδειξον, χαρίζη γὰρ δι’ ὀλίγων ἀποκρινόμενος’. Ἀλλὰ ποιήσω [449 c 7]: ‘ἀλλὰ βραχύλογος γενήσομαι, καὶ οὕτω βραχύλογος ὡς φῆσαί σε ὅτι οὐδενὸς τοιούτου ποτὲ ἤκουσας’.^[10]

4 t Πρᾶξις σὺν θεῷ δ’ Φέρε δὴ· ῥητορικῆς γὰρ φῆς ἐπιστήμων τέχνης εἶναι [449 c 9–451 d 6].

4 1 Σαφῶς εἰρηκότος τοῦ Γοργίου ὅτι ‘ῥητορικὴν ἐπαγγέλλομαι’, ὁ Σωκράτης λοιπὸν τὴν ἐνέργειαν ἐρωτᾷ· ὥσπερ γὰρ τῆς ἱατρικῆς ἐνέργειά ἐστὶ τὸ ὑγιάζειν καὶ τῆς μουσικῆς τὸ μελίζειν καὶ τῆς τεκτονικῆς τὸ τεκταίνεσθαι, οὕτω καὶ τῆς ῥητορικῆς τὸ πείθειν. θέλει οὖν ὁ Σωκράτης τοῦτο ἀκοῦσαι παρὰ τοῦ Γοργίου, ἵνα εὗρεθῇ λοιπὸν ἡ ἀρχὴ τῆς πολιτικῆς εὐδαιμονίας· ὡς γὰρ εἴρηται, σκοπὸς τοῦ διαλόγου τὸ περὶ τῶν ἠθικῶν ἀρχῶν τῆς πολιτικῆς εὐδαιμονίας διδάξαι. ὁ τοίνυν Γοργίας παρὰ θύρας ἀπαντᾷ καὶ λέγει ὅτι ἐνέργεια τῆς ῥητορικῆς οἱ λόγοι. ἵνα δὲ γνῶμεν τί ἐστὶ τὸ λεγόμενον, προλάβωμεν ταῦτα. τῶν τεχνῶν αἱ μὲν τῷ ὑποκειμένῳ διαφέρουσιν, ὡς τεκτονικὴ καὶ χαλκευτικὴ· αἱ δὲ τῷ τέλει μόνον, οἷον ναυπηγικὴ καὶ κλινοποιικὴ (ἀμφοτέραις γὰρ ξύλα ὑπόκεινται, τὸ δὲ τέλος διάφορον)· αἱ δὲ τῷ τρόπῳ, ὡς ἀμφιβληστροικὴ καὶ ἀγκιστρευτικὴ (ἀμφοτέραι γὰρ θηρῶσιν ἰχθύας, ἀλλ’ ὁ τρόπος τῆς ἄγρας διάφορος· ἡ μὲν γὰρ δι’ ἀμφιβλήστρου, ἡ δὲ δι’ ἀγκίστρου).^[15]

4 2 ζητεῖ τοίνυν καὶ ἐνταῦθα ὁ Σωκράτης, τί δὴ ὑπόκειται τῇ ῥητορικῇ, οἷον ὅτι τὸ δίκαιον καὶ τὸ συμφέρον· καὶ τὸ ποιητικὸν αὐτῆς καὶ τὸ τελικόν, οἷον τὸ πεῖσαι, καὶ πεῖσαι ἄρα ἐπὶ ἀγαθῷ ἢ ἐπὶ φαύλῳ καὶ <τὸν> τρόπον· καὶ εἰ οἶδεν τί ἐστὶ δίκαιον καὶ τί ἄδικον. ὁ γὰρ μὴ εἰδὼς ἑαυτὸν βλάπτει, αἰρεῖται γὰρ τὸ ἄδικον ὡς δίκαιον. Ἐρωτηθεὶς τοίνυν τὴν ἐνέργειαν ὁ Γοργίας οὐκ ἀποδίδωσι ταύτην· λέγει γὰρ <περὶ> λόγους ἔχειν τὴν ῥητορικὴν. διττῶς οὖν ἐστὶν ἐπιλαβέσθαι τοῦ Γοργίου. πρῶτον μὲν ὅτι ἀντὶ τῆς ἐνέργειας τὸ ὄργανον ἀποδέδωκεν· ὄργανα γὰρ τῆς ῥητορικῆς οἱ λόγοι. δεύτερον δὲ ὅτι τὰ ἰδίως ὑπάρχοντα τῇ ῥητορικῇ οὐκ εἶπεν, ὅπερ ἴδιον ὀρισμοῦ· ὥσπερ γὰρ τῆς ὑφαντικῆς ἴδιον ἢ τῶν ἱματίων ἐργασία καὶ τῆς μουσικῆς ἴδιον τὸ περὶ τὰ μέλη καταγίνεσθαι, οὕτω καὶ τῆς ῥητορικῆς ἔδει ἴδιόν τι εἰπεῖν· τὸ γὰρ περὶ λόγους καταγίνεσθαι καὶ γραμματικῆς ἐστὶ καὶ ἱατρικῆς. δεῖ τοίνυν εἰδέναι ὅτι τὰ δύο αὐτῷ οὐκ ἐγκαλεῖ, ἀλλὰ μόνον ὅτι ἰδίως οὐκ ἀποδέδωκεν, παρέλιπε γὰρ τὸ εἰπεῖν ὅτι ἀντὶ ἐνέργειας ὄργανον εἶπεν, ἢ ὅτι ἀσαφὲς ἦν τοῦτο καὶ παρῆκεν διὰ τοῦτο, ἢ ὅτι αὐτὸς ὁ Γοργίας εἰς τοῦτο ἐπελάβετο ἑαυτοῦ, ἢ, τὸ ἀληθέστερον, ἵνα μὴ πολλαῖς ἐπιπλήξεσιν αὐτὸν πλήξῃ. Ἄξιον δὲ ζητῆσαι πόθεν ἦλθεν ὁ Γοργίας εἰς τὴν φαντασίαν τοῦ εἰπεῖν λόγους ὑποκεῖσθαι τῇ ῥητορικῇ. φαμὲν ὅτι ἐπειδὴ μάλιστα αὕτη φροντίζει λόγων καὶ ζητεῖ προοιμίων τάξιν, καταστάσεως, ἀγώνων καὶ τῶν τοιούτων· ἔδει οὖν αὐτὸν μὴ ἀπλῶς εἰπεῖν λόγους ἀλλὰ τοιούτους λόγους. ἰστέον γὰρ ὅτι οὐ μόνον διὰ λόγων πείθει ἀλλὰ καὶ διὰ σιγῆς, ὥστε καὶ σιγὴ ὑπόκειται αὐτῇ· λέγει γοῦν ‘τάδε δὲ σιωπῶ· τί γὰρ χρὴ καὶ λέγειν;’ ὑπόκειται δὲ αὐτῇ καὶ ὑπόκρισις ἔλκουσα πρὸς πειθῶ, οἷον ‘Ἀνδροτίων, ὦ γῆ καὶ θεοί’. ὥστε οὐχ ἀπλῶς λόγοι ὑπόκεινται. Νῆ τὴν Ἥραν [449d 5]: ἐπειδὴ τῷ ὄντι κατὰ τὰς ὑποσχέσεις βραχυλογία ἐχρήσατο (‘ναί’ γὰρ μόνον εἶπεν), ἐπαινεῖ καὶ μετὰ ὄρκων, ἐπειδὴ εἰώθασιν οἱ ὅρκοι πείθειν καὶ ποιεῖν μένειν ἐπὶ τῶν αὐτῶν.^[30]

4 3 ἰστέον δὲ ὅτι Ἥρα ἐστὶν ὁ ἀῆρ ὁ καθαρὸς καὶ ἀπλῶς ἡ λογικὴ ψυχὴ, ἥτις τὸ περιπέζιον καὶ γεῶδες τῆς ἀλόγου ψυχῆς ἐάσασα κάτω φέρεται ἄνω καθαρά. ὁμνυσιν οὖν κατ’ αὐτῆς ὡς ἂν ἐκκόπτων τὰ ἄλογα πάθη καὶ θέλων ψυχὴν λογικὴν καὶ νοερὰν χαρίζεσθαι, καὶ ἄλλως ἐπειδὴ περὶ λόγων ἐστὶν ἡ ὁμιλία. Οὐ δεῖ οὖν τὰ ἐν μύθων σχήματι λεγόμενα οὕτως ἐπιπολαίως ἐκλαμβάνειν. καὶ γὰρ ἴσμεν καὶ ἡμεῖς ἐν τῷ πρῶτον αἴτιον τὸν θεόν, οὐδὲ γὰρ πολλὰ πρῶτα· καὶ τοῦτο τὸ πρῶτον οὐδὲ ὀνόματος ἔτυχεν, τὰ γὰρ ὀνόματα ἰδιοτήτων τινῶν εἰσὶ σημαντικά· εἰ δὲ ἐπὶ θεοῦ οὐκ ἔστιν ἰδιότης (ὑπὲρ ἰδιότητα γὰρ ἐστὶν), οὐδὲ ὄνομα ᾧ προσαγορεύεται. ἀμέλει

λέγων τις ὕμνον εἰς τὸν θεόν φησιν ὃ πάντων ἐπέκεινα· τί γὰρ πλέον ἄλλο σε μέλψω; πῶς σε τὸν ἐν πάντεσσι ὑπείροχον ὕμνοπολεύσω; πῶς σε λόγῳ μέλψαιμι τὸν οὐδὲ νόῳ περιληπτόν; ἀλλ' οὐδὲ δυνατόν ἐπ' αὐτοῦ τὸ ἄρρεν καὶ τὸ θῆλυ λέγεσθαι, ταῦτα γὰρ σύστοιχά εἰσι· τὸ γὰρ ἄρρεν ὡς πρὸς τὸ θῆλυ λέγομεν καὶ τὸ θῆλυ ὡς πρὸς τὸ ἄρρεν· ἐκεῖ δὲ οὐδὲν σύστοιχον αὐτῷ. ἐπεὶ οὖν εὐθέως μεθ' ἡμᾶς ἄτοπόν ἐστιν εἰπεῖν τὸ θεῖον, διὰ τοῦτο ἄλλας δυνάμεις λέγομεν εἶναι, τὰς μὲν προσεχεῖς ἡμῖν, τὰς δὲ πόρρω. τὸ οὖν κάτω δεδέσθαι ὡς ἐν ἄκμονι κατὰ τὸν ποιητὴν τοὺς πόδας τῆς Ἥρας σημαίνει τὰ βαρύτατα δύο στοιχεῖα, τὸ δὲ ἐκ τῶν χειρῶν ἐξήφθαι τοῦ αἰθέρος σημαίνει τὸ αἰκίνητον, εἴ γε αἱ χεῖρες κινήσεώς εἰσιν αἴτιαι. ὥστε τοὺς μύθους λαμβάνομεν διὰ τὰ ἐπιμύθια. μὴ οὖν νόμιζε ἐκεῖ παιδοποιίας εἶναι· εἰ γὰρ ἐστὶ παρ' αὐτοῖς παίδων σπορά, πῶς αἰὲν ἐόντες εἰσίν; ἢ γὰρ σπορά τῶν ἀκμαζόντων ἐστίν, ὅπου δὲ ἀκμή, ἐκεῖ καὶ παρακμή, ὅπου δὲ παρακμή, ἐκεῖ καὶ φθορά. οὐδὲν οὖν ἐκεῖ σωματικόν, ὡς καὶ αὐτὸς ὁ Ἑμπεδοκλῆς λέγει πρὸ Πλάτωνος· φησὶ γὰρ ὅτι οὐδὲ γὰρ ἀνδρομέη κεφαλὴ κατὰ γυῖα κέκασται καὶ τὰ ἐξῆς. Λέγει τοίνυν ὁ Σωκράτης τῷ Γοργίᾳ· εἰπέ ποῖαν ῥητορικὴν ἐπαγγέλλῃ καὶ τί ὑπόκειται τῇ ῥητορικῇ, ἵνα γινώμεν εἰ τὴν ἀληθεῖ ῥητορικὴν πρεσβεύῃς. ^[35]

4 4 ὑπόκειται δὲ κατὰ μὲν τὸ δικανικόν τὸ δίκαιον καὶ τὸ συμφέρον, κατὰ δὲ τὸ πανηγυρικόν τὸ καλὸν καὶ τὸ αἰσχρόν, κατὰ δὲ τὸ συμβουλευτικόν τὸ ἀγαθὸν καὶ τὸ κακόν· προτροπὴν γὰρ καὶ ἀποτροπὴν ἔχει τὸ συμβουλευτικόν, ἔστι δὲ τῆς μὲν προτροπῆς τὸ ἀγαθὸν τῆς δὲ ἀποτροπῆς τὸ κακόν. εἰρηκότος τοίνυν τοῦ Σωκράτους· περὶ τί τῶν ὄντων ἐστὶν ἐπιστήμη ἡ ῥητορικὴ; λέγει ὁ Γοργίας ὅτι· περὶ λόγους· καὶ ὡς ἤδη εἴρηται διττὴν ἔχει ἔγκλησιν ἢ ἀπόκρισιν. ὁ τοίνυν Σωκράτης, ἐπειδὴ οὐκ ἐβούλετο ἀδοξῆσαι τὸν Γοργίαν ἀλλὰ ὠφελῆσθαι, φησὶν ὅτι· ἐπειδὴ καὶ ἡ ἱατρικὴ περὶ λόγους τῶν καμνόντων καταγίνεται καὶ ἄλλαι πολλαί, διόρισαι περὶ ποίους λόγους καταγίνῃ. Ἀλλὰ μὴν λέγειν γε ποιεῖ δυνατός [449e 4—5]: φησὶν ὅτι· ἄρα καὶ διδάσκειν δύναται ἄλλους λέγειν; Οὐκοῦν περὶ ὧν [449e 5]: οὐκοῦν, φησὶν, ὦ Γοργία, περὶ ἐκείνων τῶν λόγων ποιῇ τὴν ἐπιστήμην περὶ ὧν καὶ λέγειν καὶ φρονεῖν ἐπαγγέλλῃ; εἰ δὲ τοῦτο, ὁρῶμεν δὲ καὶ τὴν ἱατρικὴν καὶ λέγειν καὶ φρονεῖν ἐπαγγελλομένην περὶ τῶν καμνόντων, κακείνη περὶ λόγους καταγίνεται καὶ οὐκέτι μόνῃ ἡ ῥητορικῇ. ^[5]

4 7 Οὐκοῦν καὶ ἡ γυμναστικὴ [450 a 5]: οὐ περὶ τῶν παιδοτριβῶν τούτων λέγει, ἀλλὰ περὶ τῶν πάλαι· ἢ μὲν γὰρ ἱατρικὴ ἀποῦσαν ὑγίειαν ἀνεκαλεῖτο, ἢ δὲ γυμναστικὴ τὴν παροῦσαν ἐφύλαττε· νῦν δὲ συγκέχυνται ταῦτα. Ὅτ' ἰ, ὦ Σώκρατες [450 b 6]: ὁ Γοργίας φησὶν ὅτι· διὰ τοῦτο τὰς ἄλλας ῥητορικὰς οὐ καλῶ, ἐπειδὴ ἐκείναι καὶ περὶ χειρουργίας (ἀντὶ τοῦ καὶ περὶ πράξεις) καταγίνονται, αὕτη δὲ μόνῃ περὶ λόγους μόνου.

4 8 ψεύδεται δέ· ὡς γὰρ εἰρήκαμεν, οὐ περὶ λόγους μόνους καταγίνεται ἀλλὰ καὶ περὶ σιωπὴν καὶ περὶ ὑπόκρισιν. εἴτα λοιπὸν ὁ Σωκράτης ἐπιεικῶς διαρθροῖ τὸν λόγον καὶ παραδίδωσι πάσας τὰς τέχνας ἐκ διαιρέσεως οὕτως [Start of a diagram] τῶν τεχνῶν [Start of a diagram section] αἱ μὲν περὶ ἔργα μόνα καταγίνονται, ὡς ζωγραφικὴ ἀνδριαντοποιικὴ [End of a diagram section] [Start of a diagram section] ἢ δὲ περὶ λόγους, ὡς ἡ διαλεκτικὴ [End of a diagram section] [Start of a diagram section] ἢ δὲ καὶ περὶ ἔργα καὶ περὶ λόγους, ὡς ἱατρικὴ γεωμετρία καὶ ἀριθμητικὴ [End of a diagram section] [Start of a diagram section] αἱ μὲν μᾶλλον μὲν περὶ ἔργα ἦττον δὲ περὶ λόγους, ὥσπερ ἡ ἱατρικὴ [End of a diagram section] [Start of a diagram section] αἱ δὲ μᾶλλον μὲν περὶ λόγους, ἦττον δὲ περὶ ἔργα, ὡς ἀριθμητικὴ γεωμετρία καὶ λογιστικὴ [End of a diagram section] [Start of a diagram section] αἱ δὲ ἐξ ἴσου, ὡς πεττευτικὴ [End of a diagram section] [End of a diagram] περὶ ἔργα μὲν οὖν μόνα καταγίνεται ζωγραφικὴ ἀνδριαντοποιικὴ καὶ αἱ τοιαῦται· περὶ λόγους δὲ μόνους ἡ διαλεκτικὴ· περὶ λόγους δὲ καὶ ἔργα ἱατρικὴ τε καὶ γεωμετρία καὶ ἀριθμητικὴ καὶ ἡ λογιστικὴ. ^[20]

ἀλλ' ἡ μὲν ἱατρικὴ πλεῖον μὲν περὶ τὰ ἔργα, ἦττον δὲ περὶ τοὺς λόγους· ἡ δὲ γεωμετρία καὶ ἡ ἀριθμητικὴ καὶ ἡ λογιστικὴ πλεον μὲν περὶ τοὺς λόγους, ἦττον δὲ περὶ τὰ ἔργα· πεττευτικὴ δέ, ἥτις διαφέρει τῆς κυβικῆς κατὰ τὸ σχῆμα (ὁ γὰρ πεσσοὺς διεστηκῶς κύβος ἐστὶν ἐκ τριῶν τριγώνων περιεχόμενος), ἐξ ἴσου ἔχει τὸ τε ἔργον καὶ τὸν λόγον, ἅμα γὰρ τῷ ῥίπτειν τὰς ψήφους καὶ ἐπιλέγουσιν τινα, οἷον, 'ζ' ε' δ' ἢ 'τρίεκτα' ἢ τι τοιοῦτον. Ἐπειδὴ δὲ ἐμνημονεύσαμεν ἀριθμητικῆς τε καὶ λογιστικῆς, δεῖ εἰδέναι ὅτι διαφέρουσι τῷ τὴν μὲν ἀριθμητικὴν περὶ τὰ εἶδη τῶν ἀριθμῶν καταγίνεσθαι, τὴν δὲ λογιστικὴν περὶ τὴν ὕλην. εἶδη δὲ ἀριθμοῦ δύο, τὸ τε ἄρτιον καὶ τὸ περιττόν· καὶ πάλιν τοῦ μὲν ἀρτίου εἶδη τρία, τὸ τε ἀρτιάκις ἄρτιον τὸ ἄχρι μονάδος διαιρούμενον, καὶ τὸ περισσάρτιον τὸ ἐπιδεχόμενον μὲν πλείους διαιρέσεις οὐ μὴν ἄχρι μονάδος, ἀρτιοπέριττον δὲ τὸ μίαν μόνον διαίρεσιν δεχόμενον· τὸ δὲ περιττόν καὶ αὐτὸ εἰς γ', εἷς τε τὸ πρῶτον καὶ ἀσύνθετον καὶ εἰς ἄλλα δύο, περὶ ὧν ἀκριβῶς ὁ Νικόμαχος παραδίδωσιν. ὕλη δὲ ἐστὶ τὸ πλῆθος τῶν μονάδων, οἷον ὁ πολλαπλασιασμός, ὃ ἐστὶ τετράκι δ' καὶ πεντάκι ε' καὶ τὰ τοιαῦτα. καὶ οὐ μόνον τοῦτο· οὕτω γὰρ ἂν εὐεπίβατος ἦν πᾶσιν, εἴ γε καὶ οἱ μικροὶ παῖδες ἴσασι τοὺς πολλαπλασιασμούς· ἀλλὰ καὶ γλαφυρά τινα διδάσκει, ὡς ἐπὶ τῶν ἀνδριάντων ἐν οἷς ἐπεγέγραπτο 'ἔχω τὸν ἐξῆς καὶ τὸ τοῦ τρίτου τρίτον' καὶ ἐπὶ τοῦ β' 'κάγῳ τὸν ἐξῆς καὶ τὸ τοῦ πρώτου τρίτον' καὶ ἐπὶ τοῦ γ' 'ὀκτώ δ' ἐγὼ μνάς καὶ τὸ τοῦ μέσου τρίτον'· καὶ ἐπὶ τῶν κρουνῶν τοῦ λέοντος τῶν εἰς τὴν δεξαμενὴν ἐμβαλλόντων, καὶ περὶ ἄλλων μεθόδων. Ὁ τοίνυν Σωκράτης φησὶν—οὐ πρὸς ἀδοξίαν τοῦ ῥήτορος ὁρῶν εἰς ἑαυτὸν ἀναφέρει τὸν λόγον ὃν εἶπεν ὁ Γοργίας, καὶ φησιν ὅτι 'εἰ ἡρώτησέ με τις "περὶ τί καταγίνεται ἡ διαλεκτική;" εἶχον εἰπεῖν "περὶ λόγους"· εἰ δὲ εἶπεν "περὶ ποίους;" ἔλεγον ἂν· ὡσαύτως καὶ ἐπὶ ἱατρικῆς καὶ τῶν ἄλλων. ^[55]

- 4 8 (50) ὡσαύτως οὖν καὶ σὺ εἰπέ περὶ ποίους λόγους καταγίνεται ἡ ῥητορική'. Χειρουργήμα [450 b 9]: οἱ περὶ τὰς λέξεις δεινοὶ λαμβάνονται τῶν δύο λέξεων, τοῦ τε 'χειρουργήματος' καὶ τῆς 'κυρώσεως', ὡς μὴ λεγομένων· κατὰ ἀλήθειαν γὰρ οὐδὲ λέγονται.
- 4 9 φαμέν οὖν ὅτι ἐπειδὴ Γοργίας ὁ λέγων, ὡς ἀπ' ἐκείνου προφέρει τὰς λέξεις ἐγχωρίους οὕσας· Λεοντίνος γὰρ ἦν. οὕτω καὶ ἐν τῷ Φαίδωνι τὸν Κέβητα ἐγχωρίῳ γλώττῃ κεχρημένον εἰσφέρει· λέγει γοῦν 'ἴττω Ζεύς'. Καὶ γεωμετρικῇ [450 d 6—7]: τελείαν ἀνάγνωσιν ποιήσον ἕως ἐνταῦθα καὶ οὕτως ἄρξαι ἐπὶ τῆς πεττευτικῆς, ἵνα ἦ τὸ λεγόμενον οὕτως 'καὶ πεττευτικὴ γε καὶ ἄλλα τέχνη ἐξ ἴσου ἔχουσιν'. ^[5]
- 4 11 Καὶ τὸ κύρος αὐταῖς διὰ λόγων [450 d 9—e 1]: ἰδοὺ ἐπειδὴ Σωκράτης ὁ λέγων, οὐκ εἶπεν 'κύρωσις' ἀλλὰ 'κύρος'. Καὶ ὑπολάβοι ἂν τις εἰ βούλοιο δυσχεραίνειν [450 e 6—7]: 'εἴ τις θέλει δυσχεραίνειν καὶ φιλονεικεῖν, ὑπολάβοι ἂν σε τὴν ἀριθμητικὴν ῥητορικὴν λέγειν, ἐπειδὴ κακείνη περὶ λόγους· ἐγὼ δὲ οὐκ οἶμαι σε τοῦτο λέγειν'.
- 4 12 δυνατὸν δὲ ἐκ τούτων ἐν πρώτῳ σχήματι συλλογίσασθαι οὕτως: 'ἡ ἀριθμητικὴ τὸ κύρος περὶ λόγους ἔχει· ἡ περὶ τοὺς λόγους τὸ κύρος ἔχουσα ῥητορική ἐστίν· ἡ ἀριθμητικὴ ἄρα ῥητορική ἐστίν'. Ὡςπερ ἂν εἴ τις με ἔροιτο [451 a 7]: ὁρᾷς πῶς εἰς ἑαυτὸν ἀναφέρει τὸ ἀμάρτημα; διαφαίνεται οὖν ἐντεῦθεν τὸ ἦθος τοῦ Σωκράτους. ^[5]
- 4 14 Ὡςπερ οἱ ἐν τῷ δήμῳ συγγραφόμενοι [451 b 7 u. ad c 1]: πάλαί εἰ εἶχε τις ψήφισμα ἢ νόμον ἢ ἄλλο τι εἰπεῖν, ὁ κῆρυξ ἔλεγε τὸ ὄνομα αὐτοῦ καὶ τὸν δῆμον καὶ τὸν πατέρα, οἷον 'Δημοσθένης Δημοσθένους Παιανιεύς'. εἰ τοίνυν πλείονα εἶχεν ἀναγνῶναι ψηφίσματα, ἐν τῷ α' ψηφίσματι ὁ κῆρυξ ἔλεγεν τὸ ὄνομα τοῦ γράψαντος καὶ τοῦ πατρὸς τούτου καὶ τοῦ δήμου, ἐν δὲ τοῖς λοιποῖς ψηφίσμασιν, ἵνα μὴ περιττολογῇ, ἔλεγεν 'τὰ μὲν ἄλλα ὁμοίως, ἀναγινωσκέτω δὲ ἕτερον ψηφίσμα'. οὕτως οὖν καὶ ὁ Σωκράτης φησὶν 'εἰ δὲ πάλιν ἔροιτό μέ τις ὅτι "περὶ τί καταγίνεται ἡ λογιστική;" εἴποιμι τὴν τῶν κηρύκων φωνήν, ὅτι "τὰ μὲν ἄλλα τὰ αὐτά"'. ἰστέον

γὰρ ὅτι περὶ ἃ ἡ ἀριθμητικὴ καταγίνεται, περὶ ταῦτα καὶ ἡ λογιστικὴ, περὶ τὸ ἄρτιον καὶ περὶ τὸ περιττόν, ἀλλ' ἡ μὲν ἀριθμητικὴ περὶ τὸ εἶδος αὐτῶν, ἡ δὲ λογιστικὴ περὶ τὴν ὕλην. Τῷ μὴ μόνον καὶ θ' αὐτὰ ἀλλὰ καὶ πρὸς ἄλληλα πῶς ἔχει πλήθους ἐπισκοπεῖν [451 c 3—4]: ὁ γὰρ πολλαπλασιασμός ἢ πρὸς ἑαυτὸν γίνεται ἢ πρὸς ἄλλα· πρὸς ἑαυτὸν μὲν ὅταν πολλαπλασιάσω τὸν ἄρτιον ἐπὶ ἄρτιον ἢ περιττόν ἐπὶ περιττόν, πρὸς ἄλλα δὲ ὅταν περιττόν ἐπὶ ἄρτιον ἢ ἄρτιον ἐπὶ περιττόν. ^[5]

- 4 16 Καὶ εἰ περὶ ἀστρονομίας [451 c 5]: τὴν μὲν ἀριθμητικὴν παρέλαβεν διὰ τὸ ἀκριβές, τὴν δὲ ἀστρονομίαν διὰ τὸ τίμιον. Καὶ ἡλίου καὶ σελήνης [451 c 9]: τούτων ἐμνημόνευσεν ὅτι τε φωστῆρές εἰσι, καὶ ὅτι διὰ τῆς τούτων γνώσεως καὶ τοὺς ἄλλους γινώσκουμεν, καὶ ὅτι αἱ ἐκλείψεις αὐτῶν δυσχερεῖς εἰσὶ πρὸς γνῶσιν, καὶ ὅτι τῇ τούτων τροπῇ ἀλλοιοῦται αἰσθητῶς πάντα τὰ τῆδε. ^[5]
- 4 18 Τῶν περὶ τί ἐστίν [451 d 5]: 'εἰπέ', φησὶν, 'καὶ σύ, ὦ Γοργία, τί ἐστὶ τοῦτο τῶν ὄντων περὶ οὗ εἰσὶν οἱ λόγοι οὗτοι, οἷς ἡ ῥητορικὴ χρῆσθαι ἐπαγγέλλεται'. Πρᾶξις σὺν θεῷ ε' Τὰ μέγιστα τῶν ἀνθρωπείων πραγμάτων ν, ὦ Σώκρατες [451 d 7—454 b 4].
- 5 1 Παιδαγωγηθεὶς ὁ Γοργίας ὑπὸ τῶν Σωκρατικῶν παραδειγμάτων ἐγγίζει πρὸς τὴν ἀλήθειαν· ὅμως καὶ αὐτὸς τὸ χαῦνον τοῦ Πώλου μιμεῖται, καὶ ὥσπερ ἐκεῖνος ἐνεκωμίασε τὴν ῥητορικὴν καὶ οὐκ ἀποδέδωκε τίς ἐστίν, οὕτως καὶ οὗτος οὐ λέγει περὶ ποίους λόγους καταγίνεται ἡ ῥητορικὴ ἢ περὶ ποίων πραγμάτων ποιεῖται τοὺς λόγους, ἀλλ' ἐγκωμιάζει τὰ πράγματα. Ἰστέον δὲ ὅτι οὐκ εἰδότης προφέρεται τὸν λόγον· ἐπεὶ κατὰ ἀλήθειαν καλῶς λέγει μέγιστα εἶναι πράγματα ταῦτα καὶ ἄριστα, τοῦ γὰρ ἀγαθοῦ καὶ τοῦ καλοῦ καὶ τοῦ δίκαιου οὐδὲν μεῖζον. τὸ μὲν γὰρ ἀγαθὸν ἀπὸ θεοῦ ἐπὶ πάντα ἐκτέταται, ὥς καὶ ἐπὶ τὴν ὕλην αὐτὴν φέρεσθαι, εἴ γε πρὸς δημιουργίαν συμβάλλεται, καὶ φαμεν αὐτὴν ἀγαθὴν εἶναι. τὸ δὲ καλὸν οὐκ ἐπὶ πάντα· ἡ γὰρ ὕλη ἀγαθὴ μὲν, οὐ καλὴ δέ, αἰσχροὶ γάρ. τὸ γὰρ καλὸν ἐπὶ τῶν εἰδῶν μόνων λέγεται· ἀμέλει εἶδος <οὐ> πρόπον αἰσχροὺν καλοῦμεν· οὕτω γοῦν περὶ τοῦ Θερσίτου ὁ ποιητὴς φησιν 'αἰσχιστος δὲ ἀνὴρ ὑπὸ Ἴλιον ἦλθε'. τὸ δὲ δίκαιον ἐπὶ τῶν ἐμψύχων, καὶ τούτων οὐ πάντων, ἀλλὰ τῶν δυναμένων ἐκάστω τὰ πρὸς ἀξίαν νέμειν, οὐδὲ ὅλως δὲ ἐπὶ τῶν ἀψύχων· οὐδεὶς γοῦν λειμῶνα δίκαιον λέγει. ^[20]
- 5 2 καὶ ἀπλῶς, <ὡς> εἴρηται ἐν τῷ Ἀλκιβιάδῃ, εἰ μὲν ἐπὶ τὰ ὁρατὰ πάντα ἐκτείνωμεν ἑαυτούς, οὐκ ἀντιστρέφει τὰ γ' αὐτὰ, εἰ δὲ ἐπὶ τὰς πράξεις ναί· πᾶσα γὰρ ἀγαθὴ πρᾶξις καὶ δικαία ἐστίν καὶ καλὴ, καὶ πᾶσα καλὴ καὶ ἀγαθὴ καὶ δικαία, καὶ πᾶσα δικαία καὶ ἀγαθὴ καὶ καλὴ. Μέμφεται οὖν τῇ ἀποκρίσει διττῶς, ὅτι τε ἀμφίβολός ἐστι καὶ ὅτι ἀσαφής· δεῖ γὰρ εἰδέναι ὅτι ὁ ὀρισμὸν ἀποδιδούς τινος καὶ ἀναμφίβολον θέλει λέγειν καὶ σαφῆ. ὥς γὰρ ἐν ἑτέροις φησὶν ὁ Πλάτων, δεῖ τὸν περὶ τινος σκοποῦντα εἰδέναι τὴν οὐσίαν αὐτοῦ, ἐπεὶ τὸν ἀγνοοῦντα τὴν οὐσίαν τοῦ ζητουμένου ἀνάγκη τοῦ παντὸς ἀμαρτεῖν· οἷον ὁ ζητῶν τὴν ἀθανασίαν τῆς ψυχῆς ὀφείλει πρότερον τὴν οὐσίαν αὐτῆς ζητῆσαι. τὴν δὲ οὐσίαν οἱ ὀρισμοὶ διδάσκουσιν· θέλουσι τοίνυν οἱ ὀρισμοὶ ὁμολογούμενοι εἶναι, ὥς ἂν ἀποδείξωσι ἀρχαὶ γινόμενοι. ἀμφίβολος μὲν οὖν ἐστὶν ὁ λόγος τοῦ Γοργίου ὅτι οὐ μόνον οἱ λόγοι αὐτοῦ μέγιστοί εἰσι καὶ ἄριστοι· καὶ γὰρ καὶ ὁ ἰατρός τὸ αὐτὸ λέγει, ὅτι 'ἐγὼ περὶ μέγιστα πράγματα ἔχω, τί γὰρ μεῖζον ὑγιείας;' καὶ ὁ παιδοτρίβης δὲ φησιν ὅτι 'ἐγὼ περὶ μέγιστα ἔχω, τί γὰρ κρεῖττον κάλλους;' καὶ ὁ χρηματιστὴς δὲ ὡσαύτως τὰ χρήματα ἐπαινεῖ. καὶ ὁ μὲν ἰατρός καὶ ὁ γυμναστής πρὸς τὸν Γοργίαν μάχονται (οὐ γὰρ πρὸς ἑαυτούς· ἡ ὑγίεια γὰρ μετὰ κάλλους τινὸς καὶ ἁρμονίας, εἰ καὶ μὴ σωματικοῦ κάλλους), ὁ δὲ χρηματιστὴς καὶ πρὸς Γοργίαν μάχεται καὶ πρὸς πάντας. οὕτω μὲν οὖν ἀμφίβολος ἀσαφής δὲ ὅτι οὐ διήρθρωσε τὰ πράγματα ἀλλ' εἰς ἔπαινον ἐχώρησεν. Ἰστέον δὲ ὅτι οὐκ αὐτὸς σκώπτει αὐτόν, ἀλλ' ὥς ἀπὸ καπῆλων τινῶν καὶ ἀνδρῶν ἐν συμποσίῳ εὕρισκομένων γράφει τὸν λόγον.

[25]

- 5 3 εἶτα ἐπειδὴ μέμνηται σκολιοῦ, δεῖ μνησθῆναι ἱστορίας καὶ οὕτως ἀποδοῦναι τὴν ἐξήγησιν. δεῖ εἰδέναι ὅτι πάλαι ἡ μουσικὴ περισπούδαστος ἦν· τὰ γὰρ πάθη ἐκλήλει· μουσικὴ δὲ ἡ θεία καὶ οὐχ ἡ ἔκπτωσις. ὅτι γὰρ θεία ἦν δηλοῦσι τὰ ἴχνη τὰ ἔτι σωζόμενα. οὕτω γοῦν σάλπιγγος ἀκούοντες πρὸς πόλεμον ἐγειρόμεθα, καὶ αὐλῶν ἡ κιθάρας πρὸς ἡδονήν. πάλαι οὖν ἦσαν μέλη ἱατικά τῶν παθῶν· οὕτω γοῦν κάμνοντες ἄδοντες ἀνακωχὴν τοῦ κόπου ἐλάμβανον, καὶ ἐν τοῖς ἱεροῖς δὲ πρέποντα μέλη ἐλέγοντο, καὶ ἔρωτες δὲ ἐπαύοντο ἐκ τοιῶνδε μελῶν. οὕτω γοῦν ὁ Πυθαγόρας ἀπαντήσας νέῳ ὄντι μετὰ κιθαριζούσης κόρης καὶ γνοὺς ὡς φυσιογνωμονικὸς ὅτι φύσεώς ἐστι δεξιᾶς ὁ νέος καὶ δύναται ὠφελῆσθαι, ἠλέησεν αὐτὸν καὶ ἐπέτρεψεν τῇ κόρῃ μεταστρέψαι τὸν αὐλὸν ἥτοι τὴν κιθάραν καὶ τοιῶσδε χρῆσασθαι, καὶ μέλος κατεσκεύασεν εὐθέως ἀποπαῦσαν τὸν νέον τοῦ ἔρωτος. ^[15]
- 5 4 διὰ τοῦτο τοίνυν καὶ ὁ Πλάτων μουσικὴν ἐκέλευεν ζηλοῦν τοὺς ἐν τῇ Πολιτείᾳ, ἀλλὰ μουσικὴν οὐ τὴν δημώδη ἀλλὰ τὴν κοσμοῦσαν τὴν ψυχὴν. ἔλεγεν οὖν φροντίζειν νοημάτων, ἀπαγγελίας, ἀρμονίας, ῥυθμοῦ, σχήματος καὶ τῶν τοιούτων. νοημάτων μὲν ὡς μὴ τὰ ποιητικὰ ἄδῃν, ὅτι ὁ Ἀχιλλεὺς θρηνῶν καὶ λυπούμενος ἦν παρὰ τὰς ναῦς, ἀλλὰ τὰ κατακρατοῦντα τῶν παθῶν, οἷον ‘τέτλαθι δῆ, κραδίη· καὶ κύντερον ἄλλο ποτ’ ἔτλησ’· καὶ ἀπαγγελίαν δὲ ἐκέλευεν θεῖαν εἶναι καὶ μὴ αἰσχράν, ὡσαύτως καὶ ἀρμονίαν, καὶ ῥυθμὸν πρέποντα, καὶ σχῆμα σεμνόν. Μάλιστα τοίνυν ἐν τοῖς συμποσίοις μουσικῇ ἐκέχρητο, ἐπειδὴ τὰ συμπόσια οἷά τε ἦν εἰς πάθη κινῆσαι. ^[10]
- 5 5 χορὸς οὖν ἐγίνετο, καὶ εἰ μὲν ἀπὸ ἀριστερῶν ἐπὶ τὸ δεξιὸν μέρος ἐφέροντο, ἐκαλεῖτο προῳδός τὸ τοιοῦτον, εἰ δὲ ἐπὶ ἀριστερὸν ἐπωδός, εἰ δὲ ἐπὶ τὸ μέσον μεσῳδός· καὶ πάλιν εἰ ἐπὶ τὰ ὀπισθεν στραφέντες ἐπὶ τὸ δεξιὸν μέρος ἦσαν, στροφὴ ἐκαλεῖτο, εἰ δὲ ἐπὶ τὸ μέσον μεσῳδός, εἰ δὲ ἐπὶ τὸ ἀριστερὸν ἀντιστροφή. τούτων μὲν οὖν καὶ Στησίχορος μέμνηται. συμβολικὰ δὲ ταῦτα ἦσαν, ἐμιμοῦντο γὰρ τὰς οὐρανίας κινήσεις· ἡ μὲν γὰρ ἀπὸ τῶν ἀριστερῶν εἰς τὰ δεξιὰ δυτικὴ ἐστίν, ἡ δὲ ἀπὸ τῶν δεξιῶν ἐπὶ τὰ ἀριστερὰ ἀνατολική· ὡσαύτως καὶ οἱ ἀρχόμενοι ἄδῃν καὶ μεσοῦντες καὶ λήγοντες τὴν γῆν ἠνίττοντο, ἥτις ἀρχὴ μὲν ἐστίν ὡς κέντρον, μέση δὲ διὰ τὴν θέσιν, τελευταία δὲ ὡς ὑποστάθμη τοῦ παντός. ἐπεὶ τοίνυν ἐξελίμπανε κατὰ μέρος ἡ μουσικὴ, μυρρίναις ἐκέχρητο· καὶ ἐλάμβανέ τις αὐτὴν καὶ ἄδων οὐ παρῆχε τῷ μετ’ αὐτὸν ἀλλὰ τῷ κατὰ ἀντικρὺ αὐτοῦ, εἶτα ἐκεῖνος τῷ πρώτῳ καὶ πάλιν ἐκεῖνος τῷ δευτέρῳ, καὶ σκολιὰ ἡ μετάδοσις ἐγίνετο καὶ ἐντεῦθεν τὸ σκολιὸν μέλος εἴρηται. Ἰστέον τοίνυν ὅτι μέλη ἔλεγον· καὶ ὁ μὲν ἰατρὸς ἔλεγεν ὅτι ‘μέγιστον τὸ ἐμὸν ἔργον· τίς γὰρ οὐκ ἀγαπᾷ ἔχειν ὑγίειαν;’ ὁ δὲ γυμναστὴς περὶ κάλλους ἔφασκεν, ὁ δὲ χρηματιστὴς περὶ χρημάτων, ἄλλος δὲ ὅτι καλὸν τὸ ἡβᾶν μετὰ φίλων. ^[5]
- 5 6 τοῦτο τοίνυν παραλιμπάνει ὡς μὴ χρησιμεῖον αὐτῷ, τοῖς δὲ τρισὶ κέχρηται. ὁ οὖν λέγει τοιοῦτόν ἐστιν, ὅτι ‘εἰρηκότος σου, ὦ Γοργία, ὅτι “περὶ τὰ μέγιστα τῶν πραγμάτων καταγίνομαι”, εἴποι μοι ὁ ἰατρὸς ὅτι “ἀνέχῃ αὐτοῦ ταῦτα λέγοντος; ψεύδεται, ἐγὼ γὰρ περὶ τὰ μέγιστα καταγίνομαι· καὶ γὰρ καὶ σὺ καὶ Γοργίας μεῖζον ὑγείας οὐκ ἔχετε”. ὡσαύτως δὲ τὸ ἴδιον αὐτοῦ ἔργον καὶ ὁ γυμναστὴς ἐπαινέσει καὶ ὁ χρηματιστὴς τὸ οἰκεῖον. ἐπεὶ οὖν ταῦτα λέγουσι, πειρῶ ἐκείνοις τε καὶ ἐμοὶ λέγειν σαφῶς τὸ ὑποκείμενον τῇ ῥητορικῇ’. ὁ δὲ ἀποκρίνεται ἐγγὺς μὲν τῆς ἀληθείας, οὐ μὴν σαφῶς καὶ διηρθρωμένως· λέγει γὰρ ὅτι ‘τὸ πείθειν ἐστὶν ἔν τε δικαστηρίῳ δικαστὰς καὶ ἐν βουλευτηρίῳ βουλευτὰς καὶ ἐν ἐκκλησίᾳ ἐκκλησιαστάς’. ἰδοὺ οὖν ὅτι ἀσαφῶς λέγει. πλὴν διὰ μὲν τοῦ δικαστηρίου τὸ δίκαιον αἰνίττεται, διὰ δὲ τοῦ βουλευτηρίου τὸ συμφέρον, διὰ δὲ τοῦ ἐκκλησιαστοῦ τὸ καλόν. εἶπεν δὲ καὶ τὸ ‘πείθειν’, ὅ ἐστι τὴν ἐνέργειαν, καλῶς καὶ τοῦτο· ἐνέργειαν μὲν γὰρ θέλει ἔχειν, οὐ πάντως δὲ τὸ τέλος. οὕτω γοῦν καὶ ὁ ἰατρὸς ὑγιάζει μὲν, ἀντὶ τοῦ ‘ἐνέργειαν ἔχει ὑγείας περιποιητικὴν’, οὐ πάντως δὲ πάντα ἄνθρωπον ὑγιάζει· οὕτω καὶ ὁ ῥήτωρ πείθειν μὲν

ἐπαγγέλλεται, οὐ πάντως δὲ τέλος ἔχει τὸ πείσαι. Τὸ πλουτεῖν ἀδόλως [451e 5]: ὁ μὲν χρηματιστὴς οὐ θέλει πλουτεῖν ἀδόλως ἀλλὰ μετὰ πολλῆς τυραννίδος· ἀλλ' ἐπειδὴ ὡς ἀπὸ τοῦ ποιητοῦ τοῦ τὸ μέλος λέγοντος προφέρει τὸν λόγον, τὸ 'ἀδόλως' προσέθηκεν. ^[25]

5 8 Εἰ δὲ αὖ μετὰ τοῦτο ὁ παιδοτρίβης [452b 1]: τὸν παιδοτρίβην μετὰ τὸν ἱατρὸν εἶπεν, ἐπειδὴ ὁ μὲν ἱατρὸς περὶ τὰ στοιχεῖα αὐτὰ καθ' αὐτὰ καταγίνεται, ὁ δὲ παιδοτρίβης περὶ τὴν σύνθεσιν αὐτῶν καὶ τὴν τοιάνδε τῶν μορίων συνθήκην καὶ τὸ κάλλος αὐτῶν. Καταφρονῶν ἀπάντων [452b 8]: ἰδοὺ οὐκέτι τὸ 'ἀδόλως' προσέθηκεν, ἐπειδὴ αὐτὸς ὁ χρηματιστὴς λέγει, ὅς πάντων καταφρονεῖ. ^[5]

5 10 Ὅπερ ἐστὶ ν, ὦ Σώκρατες [452d 5]: ὁ Γοργίας ἀποκρίνεται καὶ φησιν ὅτι 'ἐκεῖνό μου ἐστὶ τὸ ἔργον, ὅπερ τῇ ἀληθείᾳ μέγιστόν ἐστιν ἀγαθὸν καὶ αἴτιον ἅμα μὲν τῆς ἐλευθερίας τοῖς ἀνθρώποις, ἅμα δὲ τοῦ ἄλλων ἄρχειν ἕκαστον ῥήτορα ἐν τῇ αὐτοῦ πόλει'. ἰστέον δὲ ὅτι κακῶς λέγει· πῶς γὰρ ἐλευθερίας ἐστὶν αἴτιος ὁ τὴν ἑαυτοῦ δουλείαν μὴ ἀποβάλλων, λέγω δὴ τὴν τῶν παθῶν; ὡς γὰρ εἴρηται ἐν ταῖς Πολιτείαις ὑπὸ τοῦ Σοφοκλέους, λυττῶντι κυνὶ καὶ ἀγρίῳ δεσπότη τὰ πάθη ἐοίκασιν. ἢ οὖν ῥητορικὴ αὕτη καὶ πρὸς τὸ κακὸν ὁρῶσα οὐ δύναται ἐλευθερίαν τίκτειν. ἄλλως τε οὐδὲ κρατεῖ πάντων, ἀλλὰ καὶ κρατεῖται· αἱ γὰρ τέχναι ἀλλήλων χρῆζουσιν, ὥστε εἰ καὶ ὁ ἱατρὸς πρᾶγμα ἔχων χρήξῃ τοῦ ῥήτορος, ἀλλὰ καὶ ὁ ῥήτωρ νοσῶν χρήζει τοῦ ἱατροῦ καὶ παρακαλεῖ αὐτόν. Καίτοι ἐν ταύτῃ τῇ δυνάμει [452e 4—5]: ἰδοὺ ὁ Σωκράτης νῦν δύναμιν αὐτὴν καλεῖ, προΐων δὲ δεῖξει αὐτὴν μὴ οὔσαν δύναμιν· ἢ γὰρ δύναμις αἰεὶ πρὸς τὸ ἀγαθὸν ὁρᾷ. ^[10]

5 11 λέγει οὖν αὐτῷ ὅτι 'εἰ οὕτως ἐπαγγέλλῃ, ἔξεις πάντας δούλους, καὶ τὸν ἱατρὸν καὶ τὸν παιδοτρίβην καὶ τὸν χρηματιστήν'. εἴρηται δὲ ὅπως ἀλλήλων αἱ τέχναι δέονται. Ἐγὼ γὰρ εὖ ἴσθι ὅτι ἰ, ὡς ἑμαυτὸν πείθω [453a 8—b 1]: ἔχει δεῖξαι τὸν τρόπον τῆς κατὰ πεῦσιν καὶ ἀπόκρισιν προφορᾶς διττόν, τὸν μὲν πρὸς νίκην ὁρῶντα, τὸν δὲ πρὸς εὕρεσιν ἀληθείας. ^[5]

5 12 διαφέρουσι τοίνυν ἀλλήλων οὗτοι οἱ τρόποι κατὰ τε τὴν γνῶσιν καὶ τὴν ζωὴν· κατὰ μὲν <τὴν> ζωὴν, ὅτι ὁ μὲν διὰ τὴν εὕρεσιν τῆς ἀληθείας θέλει καὶ ἐλέγχεσθαι καὶ μετὰ φιλίας ἀναχωρεῖν, ὁ δὲ πρὸς νίκην ὁρῶν οὐ θέλει ἐλέγχεσθαι ἀλλ' εἰκὸς καὶ τύπτειν τὸν προσδιαλεγόμενον, <ὡς> καὶ τοὺς ἀκροατὰς ἄχθεσθαι· κατὰ δὲ τὴν γνῶσιν, ὅτι θέλει μετὰ ἀγνοίας νικᾶν ὁ πρὸς νίκην ὁρῶν, ὁ δὲ πρὸς εὕρεσιν πειρᾶται μανθάνειν. παρακαλεῖ οὖν ὁ Σωκράτης ἐλέγχεσθαι μᾶλλον ἢ ἐλέγχειν· ὁ γὰρ ἐλεγχόμενος ὠφελεῖται. λέγει οὖν ὅτι 'ἐγὼ ταύτης εἰμὶ τῆς προαιρέσεως· εἰπέ οὖν καὶ σὺ πρῶτος εἰ προήρησαι οὕτως διαλεχθῆναι, ἵνα εἰ μὲν πείσης ἀκολουθήσω τοῖς σοῖς δόγμασιν, εἰ δὲ ἐλέγξω καὶ πείσω σὺ ἀκολουθήσεις τοῖς ἐμοῖς'. ὁ Γοργίας τοίνυν θέλων φυγεῖν τὴν συνουσίαν λέγει ὅτι 'πολλοὶ εἰσιν οἱ θέλοντες ἐρωτῆσαί με καὶ δεῖ ἐκείνοις ἀποκριθῆναι ὡς ἐρῶσιν, ἵνα μὴ ἀναχωρήσωσιν'. εἶτα ἐκείνων εἰπόντων ὅτι 'οὐκ ὀκνοῦμεν, ἀλλὰ καὶ χαίρομεν ἐπὶ τῇ συνουσίᾳ' καὶ τῷ ὄντι προσφόρως λεγόντων τὸ 'οὐδεὶς κάμνει σοῦ ἀκροώμενος', αἰδεσθεὶς συντίθεται ποιεῖσθαι τὴν ἐρώτησιν καὶ τὴν ἀπόκρισιν. ἐπεὶ οὖν, ὡς εἴρηται, ἔχει ταῦτα εἰπεῖν, προλέγει αὐτῷ ὁ Σωκράτης ὅτι 'διὰ σαυτοῦ λέγε τὰ ἀρέσκοντά σοι, καὶ ἐγὼ δι' ἑμαυτοῦ, διδάσκων ἐνταῦθα ὅτι οὐ δεῖ προπηδᾶν τὸν διαλεγόμενον καὶ λέγειν ὅτι 'οἶδα τί θέλεις εἰπεῖν καὶ οὐκ ἔστιν οὕτως'. ἔαν γὰρ εἴπῃ τοῦτο καὶ ἄρξηται ἀνατρέπειν, ἑαυτὸν ἀνατρέπει καὶ οὐ τὸν προσδιαλεγόμενον· λέγει γὰρ ὅτι 'οὐκ ἐγὼ τοῦτο εἶπον ἀλλὰ σύ'. Ὅ τὰ ποῖα τῶν ζώων γράφων [453c 7—8]: εἰ μὲν γὰρ μόνος ἦν ὁ Ζεῦξις, δηλὸν ὅτι αὐτὸς πάντα τὰ ζῶα ἔγραψεν, καὶ οὐκ ἦν πρόσφορον ἐρωτῆσαι ὁποῖα ζῶα. ^[30]

5 13 νῦν δὲ ἐπειδὴ καὶ ἄλλοι ἦσαν, ἐρωτῶν τὸ ὁποῖα οὐχ ἁμαρτάνει. 'εἰπέ μοι οὖν καὶ σὺ περὶ ποῖα τὴν πειθῶ ποιῇ, ἐπειδὴ ἐστὶν καὶ ἡ ἀριθμητικὴ περὶ πειθῶ καταγινομένη· πείθει γὰρ περὶ τῶν

θεωρημάτων τοῦ τε ἀρτίου καὶ τοῦ περιττοῦ. δεῖ οὖν εἰδέναι ὅτι ἡ μὲν τῆς ῥητορικῆς πειθὴ πιστευτική ἐστίν, ἡ δὲ τῆς ἀριθμητικῆς καὶ τῶν ἐπιστημῶν τούτων διδασκαλική. Ἀποκρίναι δὲ ἡ, ὧς Γοργία [454 b 3]: ‘ἐπειδὴ καὶ σοί, ὦ Γοργία, δοκεῖ ὅτι καὶ ἄλλων τεχνῶν ἐστὶν ἡ πειθὴ, θέλησον εἰπεῖν ποίας πειθοῦς ἡ ῥητορικὴ τυγχάνει οὔσα δημιουργός’. [10]

6 t Πρᾶξις σὺν θεῷ ζ’ Ταύτης τοίνυν τῆς πειθοῦς [454 b 5—455 d 5].

6 1 Παιδαγωγηθέντος τοῦ Γοργίου καὶ εἰρηκότος τὴν τε ἐνέργειαν τῆς ῥητορικῆς, ὅτι τὸ πείθειν, καὶ τὸ τέλος, ὅτι ἡ πειθὴ, καὶ τὸ ὑποκείμενον τῇ ῥητορικῇ, νῦν ὁ Σωκράτης ζητεῖ πόσοι τρόποι εἰσὶ τῆς πειθοῦς. ὡς γὰρ λέξει αὐτὸς ὁ Σωκράτης, τῆς πειθοῦς ἡ μὲν ἐστὶ διδασκαλική, ἡ δὲ πιστευτική· καὶ ἡ μὲν διδασκαλικὴ αὐτοκίνητος τέ ἐστι καὶ τῶν βλεπόντων, ἡ δὲ πιστευτικὴ ἑτεροκίνητος τε καὶ τυφλώττους ἐοικυῖα. οἷον τὸν ἐπιστήμονα ἐὰν τις ἐρωτήσῃ εἰ ἡ ψυχὴ ἀθάνατος, οὐχ ἑτεροκίνητως φέρεται καὶ λέγει ὅτι ‘ναὶ ἀθάνατος, Πλάτων γὰρ καὶ Ἀριστοτέλης οὕτως δοξάζει’, ἀλλὰ πειράται αὐτοκίνητως οἰκοθεν τὰς ἀποδείξεις προβάλλεσθαι. ἡ δὲ πιστευτικὴ ἑτεροκίνητος ἐστὶν ἄλλοις πιστεύουσα· καὶ εἰ μὲν ἀγαθὸν εἴη τὸ πρᾶγμα περὶ οὗ ἑτέρω πιστεύει, ἔοικε τυφλῷ ὁδηγούμενῳ ὑπὸ βλέποντος, εἰ δὲ φαῦλον ἢ τὸ δόγμα καὶ ἑτεροδόξως φέροιτο πρὸς αὐτό, ὁμοιοῦται τυφλῷ ὑπὸ τυφλοῦ ἀγομένῳ. ὥστε τοίνυν δεῖ εἰδέναι ὅτι ἡ μὲν πιστευτικὴ καὶ περὶ τὰ ἀληθῆ καὶ περὶ τὰ ψευδῆ καταγίνεται, ἡ δὲ μάθησις, ὅ ἐστιν ἡ διδασκαλική, περὶ μόνον τὰ ἀληθῆ. ἐστὶν οὖν ἐν β’ σχήματι συλλογίσασθαι οὕτως ‘ἡ πιστευτικὴ ἀληθῆ καὶ ψευδῆ δοξάζει, ἡ ἐπιστημονικὴ ἀληθῆ καὶ ψευδῆ οὐ δοξάζει, ἡ πιστευτικὴ ἄρα ἐπιστημονικὴ οὐκ ἔστιν’. Λέγει τοίνυν ὁ Γοργίας ὅτι ‘περὶ πειθῶν καταγίνομαι ὁρῶσαν πρὸς πλῆθος’. [20]

6 2 ὥστε ἐκ τριῶν δέικνυται ὅτι τῇ πιστευτικῇ ἐχρήτο ὁ Γοργίας· πρῶτον μὲν ἐκ τῆς ποιότητος τῶν προσώπων, ὅτι πρὸς ιδιώτας καὶ δημοκρατίαν ἔλεγεν καὶ οὐ πρὸς ἀριστοκρατίαν· δεύτερον ἐκ τῶν ‘μεγίστων πραγμάτων’, ὅτι πράγματα μέγιστα ιδιώται ἤκουον· τρίτον ἐκ τοῦ χρόνου, ὅτι ἐν ὀλίγῳ χρόνῳ ἔλεγον, πρὸς κλειψύδραν γὰρ ἔλεγον. εἰ τοίνυν καὶ πρὸς ιδιώτας περὶ μεγίστων πραγμάτων ἔλεγον καὶ ἐν ὀλίγῳ χρόνῳ ἐπειρῶντο πείθειν, οὐκ ἐπιστημονικὴ. εἰκὸς μὲν γὰρ ἐστὶ καὶ ιδιώτας πεισθῆναι, ἀλλ’ οὐκ ἐν ὀλίγῳ χρόνῳ δυνατόν αὐτοὺς ἐπιστήμονας γενέσθαι, ἀλλὰ πλείονος χρεία· ὥστε οὐκ ἔσκει διδασκαλικὴν πειθὴ. Ἄξιον δὲ ἀπορῆσαι διὰ τί μεμφόμεθα τῇ ῥητορικῇ ὡς μὴ οὕση διδασκαλικῇ· εἰ γὰρ αἱ ἀποδείξεις καὶ αἱ ἐπιστήμαι τῶν καθόλου εἰσὶν, αὕτη δὲ περὶ τὰ καθέκαστα καταγίνεται, εἰκότως οὐκ ἔστι διδασκαλικὴ ἀλλὰ πιστευτικὴ. φαμέν ὅτι καὶ οἱ περὶ τὰ καθέκαστα καταγινόμενοι δύνανται κεχρηῆσθαι συλλογισμοῖς, οἱ δὲ συλλογισμοὶ οὐ δύνανται ἐκ δύο μερικῶν προτάσεων εἶναι, ἀλλὰ πάντως ἡ μία καθολικὴ θέλει εἶναι· οἷον ‘ὁ δεῖνα κλέπτης, πᾶς κλέπτης ἄδικος’ (ἰδοὺ ἡ καθόλου), ‘ὁ δεῖνα ἄρα ἄδικος’. ἔδει οὖν καὶ αὐτοὺς καθολικῇ προτάσει κεχρηῆσθαι, οὐκ ἡδύναντο δέ, ἐπειδὴ πρὸς ιδιώτας ἔχοντες οὕτω ποιοῦνται τοὺς λόγους. Καὶ περὶ τούτων ἅ ἐστι δίκαια τε καὶ ἄδικα [454 b 7]: δίκαιων καὶ ἀδίκων μόνον ἐμνημόνευσεν ἑάσας τὸ καλὸν καὶ τὸ συμφέρον, ἐπειδὴ μάλιστα ἡ ῥητορικὴ περὶ τὸ δίκαιον καὶ ἄδικον καταγίνεται. [25]

6 4 Καὶ ἐγὼ τοι ὑπώπτειν [454 b 8]: ἤδη εἰρήκαμεν ὅτι οὐ δεῖ τὸν προσδιαλεγόμενον προαρπάζειν καὶ λέγειν τῷ ἄλλῳ ὅτι ‘οἶδα τί θέλεις εἰπεῖν’, ἐπεὶ εἰ θελήσοι ἐλέγξει, ἑαυτὸν ἐλέγχει καὶ οὐκ ἄλλον. ὁ οὖν λέγει ὁ Σωκράτης τοῦτό ἐστιν· ‘ὑπώπτειν καὶ ἥδιν ὅτι τοῦτο ἔχεις εἰπεῖν, ἀλλ’ οὐ προεῖπον, ἵνα καὶ σὺ φυλάξης μοι τοῦτο καὶ μὴ προαρπάσῃς τὰ ἐμά· οὐ γὰρ διὰ σέ ταῦτα λέγω, ἀλλὰ βούλομαι τὸ μέλλον καλῶς περανθῆναι’. Καλεῖς τι μεμαθηκέναι [454 c 7—8]: ἄρχεται ἐντεῦθεν διαιρεῖν τὴν πειθὴ εἰς τε τὴν πιστευτικὴν καὶ εἰς τὴν διδασκαλικήν. [5]

6 5 πρότερον γὰρ διαιρεῖ, εἴτα ἀποδείκνυσιν, ἐπειδὴ ἐκ τῆς διαιρέσεως αἱ ἀποδείξεις. ἰστέον δὲ ὅτι δύναται καὶ διττὴ εἶναι ἡ πειθὴ, ὡς ἤδη εἴρηται· δύναται καὶ τριττὴ, ἐὰν λάβωμεν καὶ τὴν ὑπὲρ

ἀποδείξιν πίστιν τὴν ἀπὸ τῶν κοινῶν ἐννοιῶν ὀρμωμένην, τὴν λέγουσαν ‘τὰ τῷ αὐτῷ ἴσα καὶ ἀλλήλοις ἴσα’ καὶ ‘ἐὰν ἴσοις ἴσα προστεθῇ τὰ ὅλα ἐστὶν ἴσα’. Καλῶς γὰρ οἶει [454 d 4]: ὁ μὲν Γοργίας ἔλαβεν αὐτὸ οὕτως ἔχον, ὁ δὲ Σωκράτης ἀποδείκνυσιν αὐτό. ^[5]

6 7 Πίστις ψευδῆς καὶ ἀληθῆς [454 d 5]: ἰδοὺ μία πρότασις τοῦ συλλογισμοῦ. Τί δ’ ἐ; ἐπιστήμη ἐστὶν [454 d 6—7]: ἐνταῦθα ἡ ἐτέρα πρότασις ἢ λέγουσα ὅτι ἡ ἐπιστήμη οὐκ ἔστι καὶ ἀληθῆς καὶ ψευδῆς.

6 9 Δῆλον ἄρα ὅτι οὐ ταῦτά εἰσιν [454 d 7—8]: τὸ συμπέρασμα, ὅτι οὐκ ἔστιν ἡ πιστευτική καὶ ἐπιστημονική. Ἄνευ τοῦ εἰδέναι [454 e 4]: τὸ εἰδέναι ἀντὶ τῆς ἐπιστήμης παραλαμβάνει, ὥς καὶ ὁ Ἀριστοτέλης ἐν τοῖς Ἀποδεικτικοῖς φησὶν, ‘ἐπειδὴ τὸ εἰδέναι καὶ τὸ ἐπίστασθαι ταὐτόν ἐστι’.

6 10 μέμνησο οὖν τοῦτο, ἐπειδὴ μέλλομεν χρεῖαν τούτου ἔχειν. Οὐκ ἄρα διδασκαλικὸς ὁ ρήτωρ [455 a 2—3]: ‘οὐκ ἔστιν οὗτος διδασκαλικός’, φησὶν, ‘ἀλλὰ πιστευτικός’. τοῦτο δὲ γίνεται, ἐπειδὴ σύγχυσις ἐστὶ. ^[5]

6 11 δεῖ γὰρ εἰδέναι ὅτι περὶ τοῦ αὐτοῦ πράγματος δυνατόν φροντίσαι καὶ τὸν πολιτικὸν καὶ τὸν ρήτορα καὶ τὸν κατέκαστα τεχνίτην κατ’ ἄλλο καὶ ἄλλο. ἀλλ’ ὁ μὲν πολιτικὸς κελεύει ὅτι δεῖ ἱατρὸν εἶναι ἐν τῇ πόλει, καὶ ἱατρὸν χειρουργόν, ἵνα ‘ἰοὺς τ’ ἐκτάμνη ἐπὶ τ’ ἥπια φάρμακα πάσῃ’. λοιπὸν ὁ ρήτωρ πείθει μόνον· καὶ ὥσπερ ὁ ἱατρός διαφόροις βοηθήμασι κέχρηται πρὸς τὰ διάφορα πάθη, οὕτως καὶ ὁ ρήτωρ πρὸς τὰ κατέκαστα ἄλλως καὶ ἄλλως πείθει· ἐτέροις μὲν γὰρ λόγοις πείθει ἱατρὸν, ἄλλοις δὲ ἀρχιτέκτονα. λοιπὸν πεισθέντος τοῦ ἱατροῦ οὐκέτι ὀφείλει τι λέγειν ὁ ρήτωρ ἕνεκεν ἱατρικῶν λόγων, ἀλλ’ ὁ ἱατρός, ἐπεὶ οὕτω σύγχυσις ἔσται. ἀμέλει αὐτὸς ὁ Γοργίας λέγει ὅτι ‘καὶ ἱατρῶν ἱατρικώτερός εἰμι, τοῦ γὰρ ἀδελφοῦ μου Ἡροδίκου μὴ δυνηθέντος πείσαι τὸν κάμνοντα δέξασθαι φάρμακον, ἐγὼ ἔπεισα’. ἰστέον δὲ ὅτι οὐ δεῖ οὕτως, οὐδὲ γὰρ ἐπιστήμη ἱατρικὴ ἔπεισεν· εἰ οὖν ἱατρός ἐπαγγέλλεται εἶναι, ἔσται καὶ ἀρχιτέκτων καὶ οἰκοδόμος, καὶ σύγχυσις ἔσται. δεῖ οὖν τάξιν εἶναι. οὕτω γοῦν καὶ ὁ Δημοσθένης ρήτωρ ὢν σύγχυσιν ἐποίησεν εἰπὼν ὅτι δεῖ ἐν Μακεδονίᾳ πολεμῆσαι, οὐ ρήτορος γὰρ τοῦτο ἀλλὰ στρατηγοῦ· οὗτος γὰρ λέγει ποῦ τε δεῖ πολεμῆσαι καὶ πῶς, ὥσπερ ὁ ἀρχιτέκτων ποῦ τε δεῖ λιμένα εἶναι ἢ τεῖχος καὶ ποῦ οὐ χρή. δεῖ οὖν ἕκαστον ἐπὶ τῶν οἰκείων βαθμῶν μένειν, τὸν ἱατρὸν ἐπὶ τῶν ἱατρικῶν ἔργων, τὸν ἀρχιτέκτονα ἐπὶ τῶν ἀρχιτεκτονικῶν, τὸν μουσικὸν ἐπὶ τῶν ἔργων τῶν ἰδίων, ἵνα μὴ μόνον ἀρμονίας (ὃ ἐστὶ κιθάρας) φροντίζη, ἀλλὰ καὶ νοημάτων καλλίστων, ἐπειδὴ πρὸς ἀνθρώπους ἡ μουσικὴ καὶ οὐ πρὸς ἄλογα. καὶ γὰρ καὶ τὰ ἄλογα ἡδονταί μέλει· ἀμέλει οἱ ποιμένες μέλει κέχρηται ἐγείροντι πρὸς νομὴν τὰ πρόβατα καὶ πάλιν ἄλλω προσκαλουμένῳ αὐτὰ καὶ φέροντι εἰς ἓνα τόπον. δεῖ οὖν μὴ οὕτως ἀπλῶς ἀσκεῖν μουσικὴν, ἀλλὰ καὶ τὰ νοήματα ἀστέϊα εἶναι, καὶ μήτε μυθώδη ἃ περὶ θεῶν λέγονται μήτε μὴν οἷα περὶ ἡρώων δακρυόντων, ὅπου γε οὐδὲ περὶ αὐτῶν ἀνθρώπων χρὴ λέγειν ἄσματα ὅτι τε κρέα ἐσθίουσι καὶ πίνουσιν οἶνον· ταῦτα γὰρ ἀρμόζει τοῖς δίκην βοσκημάτων ζῶσιν. πανταχοῦ οὖν ἕκαστος τοῦ οἰκείου ἔργου φροντιζέτω καὶ μὴ ἀρπαζέτω τὰ ἄλλου, ἐπεὶ σύγχυσις ἀνάγκη γίνεσθαι. Ἐγὼ γάρ τοι οὐδὲ αὐτός πω δύναμαι [455 b 1]: ποιεῖ ἑαυτὸν συμφυρόμενον ὁ Σωκράτης, ἵνα προκαλέσῃται εἰς διαλεκτικὴν συνουσίαν τὸν Γοργίαν. ^[40]

6 13 Καὶ ἐμὲ νῦν νόμισον [455 c 5]: ἐν τοῖς προλαβοῦσιν εἴρηται ὅτι τοῖς πάθεσιν ἔστιν ὅτε κεκρήμεθα ἐν καιρῷ πρὸς τὸ συμφέρον· οὕτω γοῦν ἀνωτέρω τὸ βραχυλογῆσαι ἤτησεν αὐτὸν ὁ Σωκράτης. καὶ νῦν οὖν τῷ φιλοτίμῳ αὐτοῦ ἐν συμφέροντι κέχρηται· φησὶ γοῦν ὅτι ‘εἰσὶν ἐνταῦθα οἱ βουλόμενοί σου ἀκροάσασθαι· ἐγὼ οὖν τῶν μαθητῶν ἡγεμὼν γίνομαι καὶ ὑπὲρ αὐτῶν ἐρωτῶ σε. εἰκὸς γὰρ αὐτοὶ αἰσχύνονται ἐρωτῆσαί σε· ὑπ’ ἐμοῦ οὖν ἐρωτώμενος νόμισον καὶ ὑπ’ ἐκείνων ἐρωτᾶσθαι, καὶ τοιαῦτά τινα· “τί ἡμῖν γενήσεται, ὦ Γοργία, ἐάν σοι συνῶμεν; ἄρα περὶ τίνων ἔχομεν δυνατοὶ γενέσθαι τῇ πόλει συμβουλευῶσαι; ἄρα περὶ δικαίου μόνου καὶ

ἀδίκου ἢ καὶ περὶ ὧν ὁ Σωκράτης ἔλεγεν;” πειρῶ οὖν, ὦ Γοργία, ἀποκρίνεσθαι ἐμοί τε καὶ αὐτοῖς. ὅρα τοίνυν ἦθος Σωκρατικόν, ὅτι καὶ μαθητὴν ἑαυτὸν ἀποκαλεῖ τὴν ὠφέλειαν ἀσπαζόμενος. Πρᾶξις σὺν θεῷ ζ’ Ἄλ λ’ ἐγὼ σοι πειράσομαι, ὦ Σώκρατες [455 d 6—457 c 3]. ^[15]

7 1 Ἐπαρθεὶς ὁ Γοργίας ὑπὸ τῶν Σωκρατικῶν λόγων ἀποκαλύπτειν ὑπὸσχνείται τῷ Σωκράτει πάντα τὰ μυστήρια τῆς ῥητορικῆς. λέγει οὖν ὅτι ‘τὴν δύναμιν τῆς ῥητορικῆς σαφῶς ἀποκαλύπτω σοί’. καὶ ἰδοὺ ‘δύναμιν’ αὐτὴν ἐκάλεσεν· ἡ δὲ δύναμις ἐφ’ ἐκάτερα ἐπιχειρεῖ, ἐπὶ τε τὸ ἀγαθὸν καὶ τὸ κακόν, τὸ δὲ ἐφ’ ἐκάτερα ἐπιχειροῦν οὐκ ἔστιν ἀγαθόν. τί οὖν; ἔχοντες ἐκ τοῦ θεοῦ τὸ αὐτοκίνητον οὐκ ὀφείλομεν ἀεὶ ἀγαθὸν ἔχειν; φαμέν ὅτι αὐτὸς μὲν τὸ αὐτοκίνητον δέδωκεν, καὶ οὐκ ἔστιν αἴτιος ἡμῶν ἀμαρτανόντων· δέδωκεν δὲ ἡμῖν καὶ κοινὰς ἐννοίας, καθ’ ἃς ὀφείλομεν κρίνοντας παραβάλλειν τὰ πραττόμενα καὶ μὴ διαπράττεσθαι τὸ χεῖρον. οὕτως οὖν καὶ ὀφθαλμοὺς ἐπ’ ἀγαθῷ δέδωκεν ἡμῖν, ἀλλ’ ἡμεῖς ἐπὶ κακῷ ἔστιν ὅτε χρώμεθα αὐτοῖς· οὕτω γοῦν καὶ ὁ Ἀλέξανδρος ἀκολάστοις ὀφθαλμοῖς ἐθεάσατο τὴν Ἑλένην. Ἰστέον δὲ ὅτι καὶ ἀπολογεῖται ὑπὲρ τῆς ἰδίας τέχνης ὁ Γοργίας. ^[15]

7 2 δεῖ γὰρ εἰδέναι ὅτι εἰς τὸ Ἄργος ἀπῆλθεν ὁ Γοργίας, καὶ οὕτως ἀπεχθῶς εἶχον ἐκεῖνοι πρὸς αὐτὸν ὅτι καὶ ποινὴν ὑπέβαλον τοὺς φοιτῶντας παρ’ αὐτῷ. λέγει οὖν ὅτι ‘οὐ δεῖ μισεῖν τοὺς διδασκάλους τῆς ῥητορικῆς· ὥσπερ γὰρ ὁ παιδοτρίβης καὶ ὁ παγκρατιαστής καὶ ὁ διδάσκων ὅπλοις μάχεσθαι οὐκ εἰσιν μεμπέοι, ἀλλ’ οἱ μαθόντες καὶ κακῶς αὐτοῖς κεχρημένοι, οὕτως καὶ ὁ διδάσκαλος τῆς ῥητορικῆς οὐκ ἔστιν αἴτιος, ἀλλ’ οἱ μανθάνοντες καὶ κακῶς αὐτῇ χρώμενοι’. φαμέν δὲ ὅτι καὶ οἱ διδάσκοντες αὐτὴν αἰτιοὶ εἰσιν· εἰ γὰρ ἔλεγον ὅτι ‘μὴ χρῆσις ἐπὶ κακῷ’, ἄμεμπτοι ἦσαν, νῦν δὲ οὐ παραγγέλλουσιν αὐτοῖς. οὐδ’ εἰ παρήγγελλον δέ, ἀγαθοὶ ἦσαν, ἐπεὶ δὲ ἐπιστημονικῶς οὐκ ἴσασι τὰ πράγματα. ὅτι δὲ οὐ παραγγέλλουσιν ἀγαθῷ χρῆσθαι, δῆλον ἐκ τοῦ καὶ ἀσύστατα λέγειν τὰ ζητήματα τῶν ἴσων γερῶν ἀξιούμενοι. ὥστε μάτην μεγαλαυχεῖ ὑφαρπάζων τὰ τῶν κατὰ μέρος τεχνιτῶν· φησὶ γοῦν ὅτι ‘ἡμεῖς περὶ νευρίων πείθομεν καὶ περὶ ἄλλων πραγμάτων καὶ κάμνοντας δέξασθαι φάρμακα’. ἰστέον γὰρ ὅτι οὐκ ἴδιον τοῦτο ῥητόρων· ὁ μὲν γὰρ πολιτικὸς κελεύει εἶναι ἱατρόν, ὁ δὲ ῥήτωρ πείσαι ὀφείλει μόνον, ὁ δὲ κατὰ μέρος τεχνίτης λοιπὸν ὡς βούλεται κατασκευάζει. Λέγεται ταῦτα, ὦ Γοργία, περὶ Θεμιστοκλέους [455 e 4]: παλαιότερος ὁ Θεμιστοκλῆς τοῦ Σωκράτους, ὅθεν καὶ τὸ ‘λέγεται’ εἶπεν. ^[20]

7 3 ὁ δὲ Περικλῆς τῶν αὐτοῦ χρόνων ἦν, ὡς ἐν τῷ Ἀλκιβιάδῃ μέμνηται. ‘διάμεσον’ δὲ ‘τεῖχος’ λέγει, ὃ καὶ ἄχρι νῦν ἐστὶν ἐν Ἑλλάδι· ἐν τῇ Μουνυχίᾳ γὰρ ἐποίησεν καὶ τὸ μέσον τεῖχος, τὸ μὲν βάλλον ἐπὶ τὸν Πειραιᾶ, τὸ δὲ ἐπὶ Φάληρα, ἵνα εἰς τὸ ἐν καταβληθῇ τὸ ἄλλο ὑπηρετοίῃ ἄχρι πολλοῦ. Ταῦτα καὶ θαυμάζω, ὦ Γοργία, πάλιν ἐρωτῶ [456 a 4]: ‘δαιμονίαν’ αὐτὴν καλεῖ οὐκ ἐπαινῶν ἀλλὰ σκώπτων· λαμβάνεται γὰρ καὶ ἐπὶ ὕβρεως. ^[5]

7 4 ἰστέον γὰρ ὅτι τὰ αἰδία ἀεὶ ἀγαθὰ καὶ οἱ ἄγγελοι, ὅθεν οὐ λέγομεν ἄγγελον κακόν· ἡ δὲ τοῦ ἀγαθοῦ καὶ τοῦ κακοῦ διαίρεσις ἀπὸ τῶν δαιμόνων ἤρξατο γίνεσθαι, κακοὶ γὰρ οἱ δαίμονες· ‘δαιμονίαν’ οὖν ἀντὶ τοῦ ‘κακὴν’. εἰ δὲ τις εἴποι ὅτι ‘καὶ εἰ σκώπτει, διὰ τί θαυμάζει αὐτήν;’ εἰπέ ὅτι καὶ ἐπὶ κακοῦ τὸ θαυμάζειν παραλαμβάνεται. Εἰ πάντα γε εἰδείης [456 a 7]: ὥήθη ἐκεῖνος ὅτι κατὰ ἀλήθειαν ἐπήνεσεν αὐτὴν καὶ φησιν ὅτι ‘εἰ πάντα ἦδεις τῆς ῥητορικῆς, μάλιστα ἂν αὐτὴν ἐπήνεσας. ^[5]

7 5 ‘Φημί δὴ καὶ εἰς πόλιν [456 b 6]: ἀπὸ τοῦ μερικοῦ παραδείγματος ἐπὶ τὸ καθόλου ἄνεισιν καὶ ὑπὸσχνείται πάντα ἄνθρωπον πείθειν.

7 7 Εἰ δέοι λόγῳ διαγωνίζεσθαι [456 b 7]: καλῶς τὸ ‘λόγῳ’, ἐν γὰρ τοῖς ἔργοις οὐκέτι· οὐδὲ γὰρ ὁ ῥήτωρ οἶδεν ποῖον δεῖ καθάρσιον δοθῆναι. Ἐν πλήθει [456 c 6]: καλῶς τὸ ‘ἐν πλήθει’, ὡς ἂν πρὸς ἀπαιδεύτους ἀνθρώπους καὶ συρφετὸν πολὺν ἔχων.

- ^{7 9} Ἐν τοῖς πλήθεσιν [457 a 6]: ἰδοὺ πάλιν πρὸς πλήθος λέγειν ἐπαγγέλλεται. ‘ἔμβραχυν’ δὲ ἀντὶ τοῦ ‘σύντομον’. Πρᾶξις σὺν θεῷ ἡ Οἶμα 1, ὦ Γοργία [457 c 4—458 e 2].
- ^{8 1} Ὁ ἀνωτέρω εἰρήκαμεν, τοῦτο ἐνταῦθα βούλεται εἰπεῖν· ἐπειδὴ γὰρ ἐλέγξει αὐτὸν προήρηται, ἵνα μὴ λυπηθῇ ἐλεγχόμενος πρότερον διορίζεται τὸν τρόπον τῆς συνουσίας, καὶ φησιν ὅτι διττός ἐστιν, ὁ μὲν πρὸς ἀλήθειας εὖρεσιν ὁρῶν, ὁ δὲ πρὸς νίκην. δεῖ τοίνυν εἰδέναι ὅτι οἱ τρόποι οὗτοι καὶ τῇ ὁδῷ καὶ τῷ τέλει κατὰ τε τὴν γνῶσιν καὶ τὴν ζωὴν διαφέρουσιν· ἐν μὲν τῇ ὁδῷ κατὰ τὴν ζωὴν, ὅτι ὁ μὲν πρὸς ἀλήθειαν ὁρῶν μετὰ εὐνοίας προβάλλεται τοὺς λόγους, ὁ δὲ ἕτερος πρὸς μάχην· κατὰ δὲ τὴν γνῶσιν, ὅτι ὁ μὲν ἀλήθειαν ἀσπαζόμενος πρὸς ὠφέλειαν οἰκείαν ὁρᾷ, ὁ δὲ ἄλλος πρὸς μάχην καὶ κατάλυσιν· κατὰ δὲ τὸ τέλος ἐν ζωῇ μὲν διαφέρουσιν, ὅτι οἱ μὲν πρὸς ἀλήθειαν ὁρῶντες βεβαιωτάτην φιλίαν κτησάμενοι ἀπέρχονται, οἱ δὲ πρὸς νίκην μαχόμενοι καὶ τύπτοντες ἀλλήλους, ὥς καὶ τοὺς ἀκροατὰς δυσχεραίνειν καὶ μέμφεσθαι ἑαυτοῖς διότι ὅλως ἠκροάσαντο. φησὶν οὖν ὅτι ‘ἐλεγχθῆναι τε καὶ ἐλέγξει προήρηται· ἐλεγχθῆναι μέντοι μάλιστα, εἴπερ κακῶς λέγω, ἐπειδὴ κρεῖττον τὸ ὠφελεῖσθαι’ (καὶ γὰρ ὁ ἱατρὸς ὑγιάζεσθαι μᾶλλον προήρηται ἢ ὑγιάζειν)—ἐλέγξει δὲ κακῶς αὐτὸν λέγοντα, ἀσεβὲς γὰρ περιδεῖν. εἰ γὰρ οἱ ἱατροὶ τὰς κακοχυμίας τῶν σωμάτων ἐκμοχλεύουσι, πολλῷ μᾶλλον οἱ φιλόσοφοι τὰς μοχθηρὰς τῆς ψυχῆς δόξας ἐκκαθαίρουν σπεύδουσιν. Πρὸς ταῦτα τοίνυν ἀποφυγεῖν θέλων ὁ Γοργίας φησὶν· ‘ἀλλ’ οἱ παρόντες εἰκὸς οὐ λόγων ἐρῶσιν ἀλλὰ πραγμάτων, καὶ δεῖ φροντίσαι καὶ αὐτῶν καὶ ἀπολῦσαι αὐτούς’. ^[20]
- ^{8 2} εἶτα ἐπειδὴ εἶπεν τοῦτο, θόρυβος ἐγένετο λεγόντων τῶν παρόντων ὅτι ‘χαίρομεν ἀκούοντες’. ὁ τοίνυν Χαιρεφῶν λέγει ὅτι ‘θέλουσιν καὶ οἱ παρόντες πάντες καγὼ ἀκοῦσαι’· εἶτα ὁ Καλλικλῆς φησὶν ὅτι ‘ἡδέως ἔχω πᾶσαν τὴν ἡμέραν ἀκροάσασθαι’· ἐπεὶ οὖν εἶπον ταῦτα, καὶ ἄκων διὰ τὴν αἰσχύνην ὁμολογεῖ χαίρειν τῷ ἐλέγχεσθαι· καὶ λοιπὸν προβάλλονται τοὺς λόγους καὶ ἔρχονται εἰς τὴν συνουσίαν, καὶ ἐλέγχει αὐτόν. Ὁρθῶς λέγειν ἢ μὴ σαφῶς [457 d 2—3]: τὸ μὲν ‘ὀρθῶς’ περὶ τὴν διάνοιαν θεωρεῖται, τὸ δὲ ‘σαφῶς’ περὶ τὴν φράσιν. ^[10]
- ^{8 4} Οὐ πάνυ ἀκόλουθα λέγειν [457 e 2]: ὅρα ἦθος θεῖον τοῦ Σωκράτους· οὐκ εἶπεν γὰρ ὅτι ‘ἀνακόλουθα καὶ ψευδῇ λέγεις’, ἀλλὰ ‘οὐ πάνυ ἀκόλουθα’, τῷ μετρίῳ κολάζων τὸ δριμύ τῆς ἐγκλήσεως. Ἡ ἄλλον ἀπαλλάξαι [458 a 7]: ὁ γὰρ μὴ ἑαυτὸν πρότερον καθάρας ἄλλον οὐκ ἂν ποτε καθάροι.
- ^{8 6} Ὅσον δόξα ψευδῆς [458 a 8—b 1]: τοῦτο καὶ ἐν τῷ Θεαιτήτῳ λέγει. οὐδὲν γὰρ χειρὸν ψευδοῦς δόξης· καὶ εἰ μὲν περὶ ὀνόματα ἦν μόνον ἡ δόξα ἢ ψευδῆς, οὐδὲν μέγα λυμαίνεται, εἰ δὲ περὶ μέγιστα πράγματα, κακῶν παμπολλῶν αἰτία γίνεται. Ἴσως μέντοι χρή ἐννοεῖν καὶ τὸ τῶν παρόντων [458 b 5—6]: φιλαύτου γὰρ ἐστὶ τὸ ἑαυτοῦ μόνου φροντίζειν καὶ μὴ καὶ τῶν παρόντων· δεῖ γὰρ σπεύδειν πάντας ὠφελεῖσθαι. ^[5]
- ^{8 8} Ἀποτενοῦμεν [458 b 7—c 1]: ‘μή’, φησὶν, ‘ἐκτείνωμεν τὸν λόγον καὶ εὐρεθῶσιν οἱ παρόντες μηδὲν ὠφελοῦμενοι’. Τοῦ μὲν θορύβου [458 c 3]: φησὶν ὁ Χαιρεφῶν· ‘ὦ Γοργία τε καὶ Σώκρατες, ὥς οἶμαι ἀκούετε τοῦ θορύβου, πῶς θέλουσι πάντες ὑμῶν ἀκοῦσαι’, Ἐμοὶ γοῦν καὶ αὐτῷ μὴ γένοιτο τοιαύτη ἀσχολία [458 c 5]: ὥς φιλόσοφος ὁ Χαιρεφῶν ἥδει καὶ ἤθελεν ἀκροάσασθαι τῶν τοιούτων λόγων.
- ^{8 11} Οὐκ οἶδα εἴ ποτε ἦσθην [458 d 2]: οὐκ εἶπεν ὁ Καλλικλῆς ὅτι ‘ὠφελήθην’, ἀλλ’ ‘ἦσθην’, σημαίνων αὐτοῦ τὸ φιλήδονον. Αἰσχρὸν δὴ τὸ λοιπὸν, ὦ Σώκρατες [458 d 7]: λοιπὸν ὁ Γοργίας φησὶν ὅτι ‘εἰ θέλουσι πάντες ἀκροάσασθαι, αἰσχρὸν τὸ μὴ διαλεχθῆναι.
- ^{8 12} ὑπεσχόμεν γὰρ πρὸς πάντας ἀποκρίνεσθαι· θελόντων οὖν αὐτῶν ἀνάγκη ὁ ὑπεσχόμεν ποιῆσαι· παραδίδοται τοίνυν ἐνταῦθα ἠθικὸν θεώρημα, ὅτι δεῖ τὸν ὑποσχόμενόν τι ποιῆσαι

αὐτὸ καὶ μὴ ψεύσασθαι ἀλλὰ πάντως εἰς πέρας ἐνέγκαι. Πρᾶξις σὺν θεῷ θ' Ἄκουε δ' ἡ, ὦ Γοργί
α, <ᾱ> θαυμάζω ἐν τοῖς λεγομένοις [458 e 3—460 a 4]. ^[5]

9 1 Ἀκούσας ὁ Σωκράτης τοῦ Γοργίου ἀνακόλουθα ῥήματα ἐπιπλήττει αὐτῷ· προφέρεται δὲ οὐκ
ἐπαχθῶς τὸν ἔλεγχον ἀλλὰ πρᾶως καὶ ἐπεικῶς. οὐκ εἶπεν γὰρ ὅτι 'ὕβριζω' ἢ 'καταγινώσκω' ἢ
ἄλλο τι τοιοῦτον, ἀλλὰ 'θαυμάζω ἐν τοῖς λεγομένοις ὑπὸ σοῦ· ἴσως γάρ τοι σοῦ ὀρθῶς λέγοντος
ἐγὼ κακῶς ἐνόησα'. ἄξιον οὖν ἐστὶν εἰπεῖν πῶς μὲν ἡδύνατο ὁ Γοργίας καλῶς λέγειν ὁ δὲ
Σωκράτης μὴ καλῶς νοεῖν, πῶς δὲ ὁ μὲν Γοργίας ἡδύνατο μὴ καλῶς λέγειν ὁ δὲ Σωκράτης
καλῶς λαμβάνεσθαι. εἶπεν ὅτι ὁ ῥήτωρ περὶ τὰ δίκαιά τε καὶ τὰ ἄδικοι καταγίνεται· πάλιν ἔφη
ὑποκατιῶν ὅτι δύναμιν ἔχει ἡ ῥητορική ἐφ' ἐκάτερα ῥέπουσαν, καὶ ἐπὶ τὸ ἄδικον καὶ ἐπὶ τὸ
δίκαιον, ἀλλὰ τοῦ ἀδίκου καταφρονεῖ. εἰ τοίνυν περὶ τὸ ἄδικον καὶ τὸ δίκαιον ἔχει ἡ ῥητορική,
οἶδεν τὴν φύσιν αὐτῶν· ὁ δὲ εἰδὼς τὴν φύσιν αὐτῶν, οὗτος ἐπιστήμων ἐστίν· ὁ δὲ ἐπιστήμων
ἀμεταθέτως ἔχει (αἱ γὰρ δόξαι εἰσὶν αἱ δραπετίδες, οὐχ αἱ ἐπιστῆμαι)· ὁ δὲ ἀμετάπειστος ἀεὶ
ἐκεῖνο διώκει οὗ ἐστὶν ἐπιστήμων· ὥστε καὶ ἡ ῥητορική ἀεὶ προσαγκαλίζεται τὸ δίκαιον· πῶς
οὖν καὶ ἐπὶ τὸ κακὸν ῥέπει; Οὕτως μὲν οὖν ἐλέγχεται κακῶς λέγων. ^[20]

9 2 ἀλλ' ἴσως ἐκεῖνος μὲν καλῶς λέγει, ὁ δὲ Σωκράτης ἄλλως νοῶν ἐλέγχει. δύναται γὰρ λέγειν ὅτι
'τί οὖν; ἐπειδὴ καὶ ὄρκος προτέτακται τῶν ἱατρικῶν ὁ κελεύων φθόρια μὴ δίδοσθαι, καὶ
παρέχουσί τινες καταφρονοῦντες, ἤδη ἀνατέτραπται ἡ ἱατρική; ὥστε εἰ καὶ εἰσὶ τινες ἐπὶ κακῷ
κεχρημένοι τῇ ῥητορικῇ, οὐκ ὀφείλει αὕτη εὐθύνεσθαι'. φαμέν πρὸς τοῦτο ὅτι οὐχ ὥσπερ ἐκεῖ
αὐτὸ τοῦτο προκεκήρυκται ὅτι οὐ δεῖ φθόρια δίδοι, οὕτως καὶ σὺ προλέγεις ὅτι "μηδεὶς ἐπὶ
κακῷ χρήσεται"· καὶ γὰρ οὗτος αὐτός ἐστιν ὅρος τῆς ῥητορικῆς ὁ κελεύων δύναμιν αὐτὴν εἶναι
τεχνικὴν τοῦ περὶ ἕκαστα πιθανοῦ λόγου'. ὥστε δέδεικται διὰ πάντων ὅτι ἀνακολουθῶς
ἐφθέγγετο. Λοιπὸν τοίνυν διττὸν προφέρει τὸν ἔλεγχον, τὸν μὲν ἐκ τῶν πραγμάτων, ὡς
μαθησόμεθα προϊόντος τοῦ λόγου, τὸν δὲ ἐξ αὐτοῦ τοῦ τρόπου τῆς ἀποκρίσεως καὶ ὁ ἐκ τοῦ
τρόπου διττός ἐστιν, ὁ μὲν ἐντρεπτικός, ὁ δὲ ἀποδεικτικός. καὶ ὁ ἐντρεπτικὸς μὲν ἐστὶν ὁ τὸ
ἀπαίδευτον μόνον καὶ οὐ καλὸν δεικνύς, οὐ μὴν τὸ ἐναντίον, ὁ δὲ ἀποδεικτικὸς αὐτὸ τὸ
ἐναντίον ἐξ ἀντιφάσεως, ὅτι ὅλως οὐκ οἶδεν τὸ δίκαιον. Τὸν δὲ ἐντρεπτικὸν ἐκτίθεται
μεταλήψει χρησάμενος. οἷόν τι λέγω· εἶπεν ὁ Γοργίας ὅτι 'ἐν πλήθει λέγω' καὶ ὅτι 'καὶ τῶν
καθέκαστα τεχνιτῶν μείζων εἰμί· οὕτω γοῦν τοῦ ἀδελφοῦ μου Ἡροδίκου μὴ πείσαντος τὸν
κάμνοντα λαβεῖν φάρμακον ἐγὼ ἔπεισα'. ἐρωτῶμεν οὖν αὐτὸν ὅτι 'τί οὖν; ἱατροῦ κρείττων εἶ;
λέγει ὅτι 'οὐ· οὐ γὰρ οἶδα ἱατρικὴν, ἀλλὰ ἔπεισα'. 'ὁ δὲ ἱατρὸς ἐπιστήμων ἐστίν; ναὶ ἢ οὐ'; ἐρεῖ
ὅτι 'ναί'. 'ἔπεισας τοίνυν σὺ ἢ ὁ ἀδελφός σου ἐν πλήθει· τὸ δὲ πλῆθος ἀπαίδευτον· πλῆθος δὲ
λαμβάνεις καὶ αὐτὸν τὸν κάμνοντα, εἰ γὰρ ἥδει ἱατρικὴν ἐπιστήμην, ἐπέισθη ἂν τῷ ἱατρῷ. εἰ
οὖν σὺ οὐκ οἶσθα, ὦ Γοργία, ἐπιστήμην ἱατρικὴν, ὁ δὲ ἱατρὸς οἶδεν, ἔπεισας δὲ μᾶλλον αὐτοῦ τὸ
πλῆθος, ὃ ἐστὶ τοὺς οὐκ εἰδότας, δῆλον ὅτι συνάγεται τοῦτο ὡς ὁ μὴ εἰδὼς τοῦ εἰδότος ἐν οὐκ
εἰδόσι πολὺ πιθανώτερος'. ^[35]

9 3 ἔδει οὖν οὕτως εἰπεῖν· ὁ δὲ Σωκράτης οὐκ ἄρχειται ἀπὸ τοῦ μὴ εἰδότος, ἵνα μὴ ἐνδῷ τῇ συνουσίᾳ
ὁ Γοργίας ὡς ὑβριζόμενος, ἀλλὰ ἀπὸ τοῦ πλήθους ἤρξατο, εἵτα ἦλθεν ἐπὶ τὸν ἱατρὸν εἰδότα, καὶ
οὕτως ἐπὶ τὸν μὴ εἰδότα μὲν πείσαντα δέ. ἀμέλει ἐν μὲν ταῖς προτάσεσιν οὕτως προάγει τὸν
λόγον, ἀπὸ τοῦ πλήθους ἀρξάμενος, ἐν δὲ τῷ συμπεράσματι ἀπὸ τοῦ μὴ εἰδότος. Οὕτως μὲν οὖν
ὁ ἐντρεπτικὸς προέρχεται λόγος, ὁ δὲ ἀποδεικτικὸς τοιοῦτός ἐστιν. 'οἱ ῥήτορες οἱ ἐρχόμενοι
πρὸς σὲ εἰδότες τὰ δίκαια ἔρχονται πρὸς σὲ ἢ οὐκ εἰδότες; εἰ μὲν μὴ εἰδότες, θέλουσιν
ὠφελῆσθαι· εἰ δὲ εἰδότες, ἄρα τὰ μὲν δίκαια ἴσασιν αὐτοί, ὅτι φύσει εἰσὶν, τοὺς δὲ λόγους οἷς
χρήσονται περὶ αὐτῶν θέλουσι μαθεῖν, ἢ τοὺς μὲν λόγους ἴσασιν, τὰ δὲ δίκαια θέλουσι μαθεῖν; εἰ
μὲν γὰρ μὴδὲν ἴσασιν, μαθεῖν δὲ θέλουσιν παρὰ σοῦ, δίδαξον αὐτούς· εἰ δὲ τὰ δίκαια μὲν ἴσασιν,
τοὺς δὲ λόγους οὐ, δίδαξον τοὺς λόγους· εἰ δὲ τὰ δίκαια θέλουσιν αὐτά, δίδαξον ταῦτα. δεῖ γὰρ

πρὸ πάντων τὰ ὑποβεβλημένα τῇ τέχνῃ εἰδέναι· νῦν δὲ ὀρῶμεν ὅτι οὐδὲν τούτων διδάσκεται ὁ ἐρχόμενος· πανταχοῦ γὰρ οἴεσθε τὸ δίκαιον θέσει εἶναι, ὥστε οὐδὲ ὅλως περὶ δικαίων ποιείσθε τοὺς λόγους· καὶ ὁ μὲν Γοργίας δίδωσιν ὅτι ‘περὶ δίκαια ἔχομεν’, ὁ δὲ Πῶλος ἀγανακτεῖ καὶ λέγει ὅτι ‘κακῶς, ὦ Γοργία, εἶπας ὅτι περὶ ταῦτα μόνον, καὶ γὰρ καὶ περὶ ἄδικα’. πῶς δὲ ἐλέγξει τὸν Πῶλον, ἐν ἐκείνοις τοῖς λόγοις μαθησόμεθα. Οὐ διδάσκοντα ἀλλὰ πείθοντα [458 e 7—459 a 1]: καὶ μὴν καὶ ὁ διδάσκων πείθει, ἀλλ’ ὁ μὲν διδάσκων μετὰ ἐπιστήμης, ὁ δὲ ῥήτωρ ὁ ψευδὴς αὐτὸ τοῦτο πεῖσαι θέλει. ^[25]

- 9 4 ‘ψευδῆς’ δὲ εἶπον, ἐπειδὴ καὶ ἐν τῷ Φαίδρῳ ἐπαινεῖ τὴν ἀληθῆ ῥητορικὴν καὶ ἐν τούτῳ τῷ διαλόγῳ. Οὐκοῦν τὸ ‘ἐν ὅλῳ’ τοῦτό ἐστιν [459 a 3—4]: ἰδοὺ ἀπὸ τοῦ ὅλῳ ἤρξατο καὶ οὐκ ἀπὸ τοῦ μὴ εἰδότος. ^[5]
- 9 6 Οὐκ εἰδὼς ἄρα [459 b 3]: ὅρα ὅτι νῦν συμπεραίνων ἀπὸ τοῦ μὴ εἰδότος ἤρξατο. Οὐκοῦν πολλὰ ῥαστώνῃ [459 c 3]: ‘μεγάλη οὖν ἡδονὴ τὸ μίαν τέχνην εἰδότα καὶ μὴ μαθόντα τὰς ἄλλας μὴ εἶναι ἐλάττονα τῶν δημιουργῶν’.
- 9 7 ταῦτα μὲν ὁ Γοργίας δεῖ δὲ εἰδέναι ὅτι οὐδὲ ὁ νοῦς ἄνευ ἡδονῆς ἐστὶν οὐδὲ καθ’ αὐτὴν ἡ ἡδονὴ καλὸν τί ἐστίν. ἡ μὲν γὰρ καθ’ αὐτὴν αἰσchrά τίς ἐστι καὶ πρὸς κακίαν ὀρώσα, ἡ δὲ μετὰ τῶν λόγων καλλίστη. καὶ πάλιν ὁ νοῦς ἄνευ ἡδονῆς ἀγλευκὴς ἐστὶ· δεῖ οὖν αὐτὸν ἔχειν ἡδονὴν θείαν· ὅτι δὲ ἔχει, δηλὸν ἐκ τοῦ εὐρίσκοντος ἡμᾶς θεώρημά τι ἡδεσθαι ὡς καὶ χεῖσθαι καὶ δακρύνειν καὶ χροάν ἀρίστην φέρειν. Ἐάν τι ἡμῖν πρὸ λόγου ἢ νῦν [459 c 7—8]: ἀντὶ τοῦ ‘ἐὰν ἡμῖν χρησίμον ἢ τὸ ὑπὲρ λόγου ζητεῖν’. ^[10]
- 9 9 Ἄρα τυγχάνει καὶ περὶ τὸ δίκαιον [459 c 8—d 1]: τοῦ ἀποδεικτικοῦ ἐπιχειρήματος ἄρχεται, λέγων ὅτι ‘ἄρα περὶ τὸ ἄδικον καὶ τὸ δίκαιον οὕτως ἔχων τυγχάνει ὁ ῥήτωρ ὥσπερ καὶ ὁ ἰατρὸς καὶ αἱ ἄλλαι τέχναι, οὐκ εἰδὼς μὲν τί ἐστὶν ἀγαθὸν ἢ τί κακὸν ἢ τί δίκαιον ἢ ἄδικον, πειθῶ δὲ ἔχων αὐτῶν ὥστε δοκεῖν εἰδέναι μὴ εἰδὼς; ἢ ἀνάγκη εἰδέναι, καὶ δεῖ προεπιστάμενον αὐτὸν οὕτως ἐλθεῖν πρὸς σὲ ὡς μέλλοντα μαθήσεσθαι ῥητορικὴν; εἰ δὲ μὴ οἶδας σὺ ὁ τῆς ῥητορικῆς διδάσκαλος, τούτων μὲν οὐδὲν διδάξεις αὐτόν (οὐ γὰρ σὸν ἔργον), ποιήσεις δὲ ἐν τοῖς πολλοῖς δοκεῖν εἰδέναι αὐτὸν τὰ τοιαῦτα; ἢ τὸ παράπαν οὐδὲν δυνήσῃ αὐτὸν διδάξαι, ἐὰν μὴ προειδῇ περὶ τούτων τὸ ἀληθές; ἢ ἀπλῶς εἰπέ μοι πῶς ταῦτα ἔχει, καὶ πρὸς τοῦ Διός, ὡς εἶπας πρὸ ὀλίγου, ἀποκάλυψόν μοι πάντα τὰ τῆς ῥητορικῆς’. Ἀλλ’ ἐγὼ μὲν οἶμα ἰ, ὦ Σώκρατες [460 a 3]: ἀμφιβόλως τε καὶ μετὰ δειλίας προφέρει τοὺς λόγους καὶ ἀμαθῶς· ἰδοὺ γὰρ εἶπεν ‘ὡς οἶμαι’, τοῦτο δὲ ἀμφιβάλλοντος, καὶ ‘ἐὰν τύχη’, δειλίας τοῦτο· τῇ γὰρ τύχῃ ταῦτα ἀνατίθησιν κρίσιν ἐπιστήμης μὴ ἔχων. ^[5]
- 9 11 Καὶ ταῦτα παρ’ ἐμοῦ μαθήσεται [460 a 4]: ἰδοὺ πῶς ἀμαθῶς φησὶ γὰρ ‘καὶ ταῦτα ὡς ἐν παρέργῳ ἐρῶ· καίτοι πρὸ πάντων δεῖ τὰ ὑποβεβλημένα τῇ τέχνῃ περὶ ἧς ὁ λόγος εἰδέναι. Πρᾶξις σὺν θεῷ ἰ’ ἔχε δὴ· καλῶς γὰρ λέγεις [460 a 5—461 b 2].
- 10 1 Ἐντεῦθεν ἄρχεται τοῦ δευτέρου ἐλέγχου, τοῦ ἀποδεικτικοῦ, λέγων τοῦ εἰς ἀντίφασιν φέροντος τὸν λόγον. ἰστέον δὲ ὅτι ἐστὶ δίκαιον ἀγαθὸν καλόν, καὶ τὸ ἀγαθὸν ἐφήλωται ἐπὶ πάντα. ἐκάστῳ οὖν προσώπῳ πρεπόντως ἡφόρισεν ὁ Πλάτων τὸν λόγον. ἐπειδὴ γὰρ εἰσὶ τινες τὸ δίκαιον καὶ ἀγαθὸν καὶ καλὸν εἶναι λέγοντες, ἕτεροι δὲ καλὸν μὲν οὐκ ἀγαθὸν δέ, ἄλλοι δὲ οὔτε ἀγαθὸν οὔτε καλόν, ὁ μὲν Γοργίας ὡς ἐπεικὴς τὸ δίκαιον καὶ ἀγαθὸν καὶ καλὸν λέγει, ὁ δὲ Πῶλος καλὸν μὲν οὐ μὴν ἀγαθόν, ὁ δὲ Καλλικλῆς κατὰ τὸ φιλήδονον τὸ ἑαυτοῦ ζῶν οὔτε ἀγαθὸν οὔτε καλὸν αὐτὸ λέγει. ὁ μὲν οὖν Γοργίας λέγει ἐπιστήμονα εἶναι τὸν ῥήτορα τῶν δικαίων, ὁ δὲ Πῶλος οὐδὲ τοῦτο δίδωσιν. Ἄρχεται τοίνυν συλλογιστικῶς οὕτως· ‘ὁ ῥητορικὸς ἐπιστήμων ἐστὶ τῶν δικαίων’ (τοῦτο γὰρ ὁ Γοργίας ὡμολόγησε κατ’ ἀρχάς, ὕστερον δὲ ἔφη ὅτι καὶ ἐφ’ ἐκάτερα ἐπιχειρεῖ)—‘ὁ οὖν ῥητορικὸς ἐπιστήμων τῶν δικαίων, ὁ ἐπιστήμων τῶν

δικαίων βούλεται τὸ δίκαιον, ὁ βουλόμενος τὰ δίκαια δίκαια <πράττει, ὁ δίκαια> πράττων ἄδικος οὐκ ἔστιν, ὁ ἄρα ῥητορικός ἄδικος οὐκ ἔστιν'. ^[15]

10 2 τούτων τῶν προτάσεων αἱ μὲν ἄκραι ὠμολόγηνται, αἱ δὲ μεταξὺ δύο ἀμφιβάλλονται· ὅτι μὲν γὰρ ὁ ῥήτωρ ἐπιστήμων ἐστὶ τῶν δικαίων, αὐτὸς ὁ Γοργίας δέδωκεν· ὅτι δὲ καὶ ὁ δίκαια πράττων ἄδικος οὐκ ἔστι, πάντες ὁμολογοῦσιν. πόθεν λοιπὸν δῆλον ὅτι ὁ ἐπιστήμων τῶν δικαίων τὰ δίκαια βούλεται; ἰστέον ὅτι τριττόν ἐστι τὸ δίκαιον, τὸ μὲν ἐν δόξῃ θεωρούμενον, τὸ δὲ ἐν προαιρέσει, τὸ δὲ ἐν ἐπιστήμῃ. ἐν δόξῃ μὲν, ὡς ὅταν δοξάζωμεν ὅτι τὸ δίκαιον καλὸν ἐπὶ πλεον, ἔχοντες τοῦ ὅτι μόνου γινώσκιν καὶ μεταπειθόμενοι πολλάκις· αἱ γὰρ δόξαι δραπετίδες εἰσιν. ἐν προαιρέσει δέ, ὡς ὅταν ἐπιεικὴς μὲν τις ᾗ καὶ βουλόμενος δίκαιος εἶναι, ἀναγκασθῇ δὲ πολλάκις ἀπελθεῖν πρὸς τὰς θύρας τῶν δικαζόντων καὶ παρακαλῶσιν αὐτὸν ἀδικῆσαι. ἐν ἐπιστήμῃ δὲ ἐστὶ τὸ εἰδέναι τὸ ὅτι καὶ τὸ διότι καὶ δυσεκνίπτως ἔχειν μηδέποτε μεταπεισθῆναι. ὁ οὖν ἐπιστήμην ἔχων τοῦ δικαίου οἶδεν τὴν φύσιν αὐτοῦ, ὁ δὲ εἰδὼς τὴν φύσιν αὐτοῦ οὐδέποτε ἀποστήσεται αὐτοῦ ἀλλ' αἰεὶ διώξει αὐτὸ καὶ προσαγκαλίσεται μηδέποτε ἀμάρτημα ποιῶν μήτε ἐκούσιον μήτε ἀκούσιον. Καὶ ἐπειδὴ παρὰ τὸ ἀκούσιον γεγόναμεν, ἰστέον ὅτι ὁ Πλάτων πάντα τὰ ἀμαρτήματα ἀκούσια λέγει. ^[20]

10 3 τί οὖν; οὐκ εἰσιν καὶ ἐκούσια; φαμέν ὅτι ναί· ἀλλὰ ἀκούσια λέγει ἐπειδὴ πάντως χρεῖα ψευδοῦς προτάσεως, ἵνα γένηται τὸ ἀμάρτημα· τὸ δὲ ψεῦδος περὶ τὴν μείζονα πρότασιν γίνεται. οἶον Ὅρεσθης λέγει ὅτι ἡ μήτηρ ἐφόνευσεν τὸν πατέρα, πᾶσα φονεύσασα ἴδιον ἄνδρα φονεύεσθαι ὀφείλει, φονευθήσεται ἄρα ἡ μήτηρ'. ἰδοὺ διὰ τὴν μείζονα πρότασιν ἤμαρτεν· εἰ γὰρ καὶ πᾶσα φονεύεται φονεύουσα, ἀλλ' οὐχ ὑπὸ ἰδίου υἱοῦ. ἐπεὶ οὖν ψεύδεται ἡ πρότασις, διὰ τοῦτο ἀκουσίως ἡμαρτηκέναι λέγεται, ἐπειδὴ ἀκουσίως περιπίπτομεν τῷ ψεύδει· οὐδεὶς γὰρ ἐκὼν θέλει τὸ ψεῦδος, εἴ γε πάντες ἀληθείας ἐρῶμεν. Ὁ οὖν ἐπιστήμων τοῦ δικαίου δίκαια βούλεται, ἐπειδὴ οἶδεν τὴν φύσιν τῶν δικαίων· εἰ δὲ δίκαια βούλεται ἐπιστήμων γενόμενος, δῆλον ὅτι καὶ πράξει αὐτά, ὥστε καλῶς προῆλθεν ὁ συλλογισμός· εἰ δὲ τοῦτο, δέδεικται ἡ ἀντίφασις. ^[15]

10 4 'εἰ γὰρ τὰ δίκαια οἶδεν ὁ ῥήτωρ, οὐδέποτε ἀδικήσει· σὺ δὲ ἔλεγες ὅτι δύναται καὶ ἀδικεῖν, ὅπερ ἄτοπον'. Δεῖ δὲ προσέχειν τῇ τάξει τοῦ συλλογισμοῦ. εἶπεν γὰρ ὁ ῥήτωρ ἐπιστήμων ἐστὶ τῶν δικαίων, ἰδοὺ ἀπὸ ἐπιστήμης ἤρξατο· πάλιν ἔφη ὅτι ὁ ἐπιστήμων τῶν δικαίων βούλεται τὰ δίκαια, ὅρα δευτέραν τὴν ἔξιν, τὸ γὰρ βούλεσθαι ἔξεως ἐστίν· εἴτα λέγει ὅτι ὁ βουλόμενος τὰ δίκαια <δίκαια> πράττει, τὴν ἐνέργειαν δεικνύς· ἐπαγαγὼν δὲ τὸ ὅτι τὰ δίκαια πράττων οὐδέποτε ἀδικεῖ τὴν στέρησιν εἶπεν. τάξις οὖν πολλή· ἔστιν γὰρ πρώτη ἐπιστήμη, εἴτα ἔξις καὶ ἐνέργεια καὶ τελευταία στέρησις. Ἄρα γὰρ διὰ ποίαν ἔννοιαν ὁ Γοργίας ἦλθεν εἰς τὸ εἰπεῖν ὅτι καὶ ἐπιστήμων ἐστὶν ὁ ῥήτωρ τῶν δικαίων καὶ ὅτι δύναται καὶ ἀδικεῖν; φαμέν ὅτι τὸ μὲν ὅτι ἐπιστήμων ἐστὶν ἐκ τῆς κοινῆς ἐννοίας ἔλαβεν, τὸ δὲ ὅτι δύναται καὶ ἀδικεῖν, ἐξ ἀγνοίας· ὥστε ἐντεῦθεν εἰς ταῦτα ἐξηνέχθη ὁ Γοργίας καὶ περιέπεσεν τῇ ἀντιφάσει. Ἄξιον δὲ ζητῆσαι διὰ ποίαν αἰτίαν ὁ μὲν ἱατρὸς παραβαίνων τὸν ὄρκον καὶ διδοὺς φθόρια οὐκ ἐγκαλεῖται ὡς μὴ ἱατρός, ἀλλ' οὐδὲν ἦττον ἱατρός ἐστίν, ὁ δὲ ῥήτωρ περὶ τὸ ἄδικον καταγινόμενος σκώπτεται.

[15]

10 5 φαμέν ὅτι ὁ ἱατρὸς περὶ σῶμα ἔχει, οὐ πάντως ὅτι φροντίζει καὶ τῆς ψυχῆς, τὸ δὲ δίκαιον τῆς ψυχῆς ἐστίν· τί δὲ ψυχῆς τιμιώτερον; οὐ δεῖ οὖν τὸ τῆς ψυχῆς προδιδόναι. Ἰστέον δὲ ὅτι δυνατόν καὶ ἐκ τοῦ ἐναντίου συμπερᾶναι καὶ εἰπεῖν· ὁ ῥήτωρ ἐπιστήμων τοῦ ἀδίκου, ὁ ἐπιστήμων τοῦ ἀδίκου ἄδικα βούλεται, ὁ ἄδικα βουλόμενος ἄδικα διαπράττεται, ὁ διαπραττόμενος ἄδικα οὐκ ἔστι ποτὲ δίκαιος· ὁ ἄρα ῥήτωρ οὐδέποτε δίκαιός ἐστιν'. ἀλλὰ φαμεν ὅτι δύναται ὁ ῥήτωρ εἰδέναι τὸ ἄδικον, οὐχ ἵνα χρησθῇ, ἀλλ' ἵνα φύγῃ αὐτὸ καὶ μὴ ἀγνοῶν περιπέσῃ. Οὕτω θαυμάσας καὶ ἡγησάμενος [461 a 1—2]: ὅρα μετὰ τὸν ἔλεγχον οὐδὲν ὑβριστικὸν

ῥῆμα ἢ πληκτικὸν προφέρει ὁ Σωκράτης, ὅπερ εἰκὸς ἄλλον εἰπεῖν ἐπαιρόμενον· ‘θαυμάσας’ γὰρ μόνον φησίν. ^[10]

10 7 Μὰ τὸν κύν α , ὦ Γοργία [461 a 7—b 1]: συμβολικῶς τοῦτο· ὁ γὰρ κύων σύμβολόν ἐστι τῆς λογικῆς ζωῆς, ὡς εἴρηται ἐν ταῖς Πολιτείαις· ἔχει τι ὁ κύων φιλόσοφον, τὸ διακριτικόν, διακρίνει γὰρ τοὺς οἰκείους ἀπὸ τῶν ἀλλοτρίων· ἀμέλει ὑπὸ μὲν τῶν οἰκείων ἀνέχεται τύπτεσθαι, ὑπὸ δὲ τῶν ἀλλοτρίων οὐδαμῶς ἀλλὰ πρὸς θυμὸν ἐγείρεται· ἐπεὶ οὖν ἡ λογικὴ ζωὴ διακρίνει τὰ καλὰ ἀπὸ τῶν αἰσχυρῶν, διὰ τοῦτο συμβολικῶς τὴν ζωὴν ταύτην τῷ τοῦ κυνὸς ὀνόματι προσηγόρευσεν. ἔτι δὲ καὶ ἐπειδὴ ὁ Σωκράτης ἀποδεικτικῇ μεθόδῳ τὰ παρὰ τοῦ Γοργίου συγκεχυμένως εἰρημένα διέκρινεν καὶ τὸ ἀληθὲς συνεπέρανεν, διὰ τοῦτο τοῦ κυνὸς ἐμνήσθη. Ὡστε ἱκανῶς διασκέψασθαι [461 b 1—2]: πεπλήρωται ἕως ἐνταῦθα τὰ περὶ τοῦ Γοργίου. ^[10]

10 9 Ἡμῶν ἐπισκοπούμενων [461 a 5]: ἰδοὺ πῶς κοινὴν ποιεῖται τὴν εὕρεσιν. Πρᾶξις σὺν θεῷ ια’ Τί δέ , ὦ Σώκρατες [461 b 3—462 b 10].

11 1 Ἐπιστήμονος ἀνδρὸς ἔργον ἐστὶ τό τε τὰ ψευδῶς ὑπολαμβανόμενα ἐκκόπτειν δίκην μοχθηρῶν χυμῶν ἐνοχλοῦντα τῇ ψυχῇ καὶ τὸ ὑψηλεῖσθαι τὸ ὄντως ποιητικὸν αἷτιον τῶν ὑποβεβλημένων ἐκάστῳ πραγμάτων. οὕτω τοίνυν κἀνταῦθα τίς μὲν οὐκ ἔστι τῆς πολιτικῆς εὐδαιμονίας ποιητικὴ αἰτία ἔδειξεν, ὅτι οὐχ ἡ ῥητορικὴ, λοιπὸν δὲ ἐντεῦθεν εἰσηγεῖται τίς ἐστίν· ἔδει γὰρ πρότερον εἰπεῖν τίς οὐκ ἔστιν, εἴθ’ οὕτως τίς ἐστίν. ὅτι δὲ οὐκ ἔστιν ἡ ῥητορικὴ, ἔδειξε διὰ συλλογισμῶν τοιούτων· ὁ ῥήτωρ κατὰ τὸν Γοργίαν ἐπιστήμων ἐστὶ τῶν δικαίων, ὁ ῥήτωρ πάλιν κατὰ τὸν Γοργίαν δύναται ἀδικεῖν, τίς ἄρα ἐπιστήμων δύναται ἀδικεῖν· μερικὸν γὰρ συνάγεται, ἐπειδὴ ἐν τρίτῳ σχήματί ἐστιν. εἴτα τὸ συμπέρασμα τούτου τοῦ συλλογισμοῦ ἀρχὴ γίνεται ἐτέρου συλλογισμοῦ ἐν πρώτῳ σχήματι ἔχοντος οὕτως· ‘τίς ἐπιστήμων δύναται ἀδικεῖν, ὁ δυνάμενος ἀδικεῖν ἐπιστήμων οὐκ ἔστι, τίς ἄρα ἐπιστήμων ἐπιστήμων οὐκ ἔστιν, ὅπερ ἄτοπον’. Ἐπεὶ τοίνυν ταῦτα εἴρηται, ὁ Πῶλος τῇ μὲν ἀπὸ τῆς κοινῆς ἐννοίας ληφθείσῃ προτάσει ὑπὸ τοῦ Γοργίου οὐ συγχωρεῖ, τῇ λεγομένῃ ὅτι ὁ ῥήτωρ ἐπιστήμων ἐστὶ τῶν δικαίων (κοινὴ γὰρ ἔννοια ὅτι θέλει τὰ ὑποβεβλημένα ἑαυτῇ εἰδέναι ἐκάστη τέχνῃ), τῇ δὲ ἐτέρᾳ τῇ κακῶς δοθείσῃ ὑπὸ τοῦ Γοργίου, ὅτι δύναται καὶ ἀδικεῖν, τίθεται, καὶ ἐκ ταύτης βούλεται ἀνασκευάζειν τὸν λόγον. ^[5]

11 2 Καὶ ἀπλῶς ἰστέον ὅτι παρὰ τῷ δημιουργῷ ἐστὶ τρία ταῦτα· ἀγαθόν, ὡς καὶ οἱ ποιηταὶ μαρτυροῦσι λέγοντες ‘θεοὶ δωτῆρες ἐάων’, καὶ γνῶσις, ὅθεν εἴρηται ‘θεοὶ δέ τε πάντα ἴσασιν’, καὶ δύναμις, ἐπειδὴ ‘θεοὶ δέ τε πάντα δύνανται’. ἐντεῦθεν οὖν ἐστὶ διελέγχειν καὶ τοὺς λέγοντας ὅτι ἡδύνατο μὲν ὁ θεὸς ποιῆσαι τὸ κακόν, οὐκ ἡβουλήθη δέ, ἢ φθαρτὸν τὸν κόσμον. ἰστέον γὰρ ὅτι οὐ δυνάμεως ἐστὶ τὸ κακὸν ἀλλὰ ἀδυναμίας· εἰ οὖν ὁ θεὸς οὐκ ἔχει ἀδυναμίαν, πῶς κακὸν ἡδύνατο ποιῆσαι; ‘διὰ τί’ γὰρ φασὶ ‘φθαρτὸς οὐκ ἔστιν ὁ κόσμος; ἐπειδὴ ἀγαθὸς ὁ θεός, ἀγαθῷ δὲ περὶ οὐδενὸς ἐγγίνεται φθόνος’. ἄλλως τε καὶ ἐνέργειαί εἰσιν ἐκεῖ χωρὶς δυνάμεων. ἰστέον οὖν ὅτι ὁ μὲν Γοργίας ὡς πρὸς τῷ τελείῳ ὦν τὰ γ’ ἐπὶ τῆς ῥητορικῆς λαμβάνει (λέγει γὰρ καὶ ἀγαθὸν τὸν ῥήτορα· οὕτω γοῦν εἶπεν περὶ ἑαυτοῦ ὅτι ‘ἀγαθὸς εἰμι ῥήτωρ’· καὶ τὴν δύναμιν, ἔφη γὰρ ὅτι δύναται ἀδικῆσαι· καὶ τὴν γνῶσιν δέ, ἔφη γὰρ ὅτι ὁ ῥήτωρ ἐπιστήμων ἐστὶ τῶν δικαίων)· ὁ δὲ Πῶλος ὡς ἀτελέστερος τῷ μὲν ἀγαθῷ καὶ τῇ δυνάμει τίθεται, τῇ δὲ ἐπιστήμῃ οὐ· ὁ δὲ Καλλικλῆς τῷ ἀγαθῷ μόνῳ τίθεται, κατὰ τὸ φιλήδονον τὸ ἑαυτοῦ νομίζων πᾶν ἀγαθὸν ἡδονὴν εἶναι καὶ πᾶσαν ἡδονὴν ἀγαθόν. ^[5]

11 3 πῶς δὲ ἐλέγξει αὐτόν, μαθησόμεθα. Ἰστέον δὲ ὅτι νῦν πρὸς τὸν Πῶλον ποιεῖται τὸν λόγον· ὁ γὰρ Πῶλος ἔφη ὅτι ‘σύ τε, ὦ Σώκρατες, κακούργως ἐχρήσω τῇ ἐρωτήσῃ ὃ τε Γοργίας ἐρυθρίασας κακῶς δέδωκεν ὅτι ἐπιστήμων ἐστὶ τῶν δικαίων, καὶ ἔβλαψεν αὐτὸν ἡ αἰσχύνῃ

παρὰ τὸ ποιητικὸν “αἰδώς, ἢ τ’ ἄνδρας μέγα σίνεται”· ἐπεὶ ἐγὼ λέγω ὅτι δύναται ἀδικεῖν· πρὸς ταῦτα ὁ Σωκράτης οὐ τραχύνεται, ἀλλ’ ἐπειδὴ οἶδεν ὅτι, ὥσπερ ἐν μιᾷ ψυχῇ τὰ μὲν ἄνωθεν ἐστὶ, τὰ ἀγαθὰ, τὰ δὲ κάτωθεν, τὰ πάθη, οὕτως καὶ ἐν τῷ Πῶλῳ τὰ πάθη σφριγᾷ, αὐτὸς τὰ ἄνωθεν ἀγαθὰ μιμούμενος ἐπιστρέφει πρὸς ἑαυτὸν τὸν Πῶλον καὶ καταψήχει αὐτοῦ τὰ πάθη. φησὶ γὰρ ὅτι ‘ὦ Πῶλε, διὰ τοῦτο καὶ υἱοὺς ποιοῦμεν καὶ ἐταίρους κτώμεθα, ἵνα ἡμᾶς ὕστερον γηράσαντας ἀναμνησκωσιν· καλῶς οὖν ποιεῖς καὶ σὺ ἐπιστρέφων καὶ ἀναπαλαίωον ταῖς προτάσεσιν’· (‘ἀναθέσθαι’ γὰρ ἐστὶ τὸ ταῖς προτάσεσιν ἀναπαλαῖσαι· θέσις γὰρ ἐστὶν ἡ πρότασις, ὥς καὶ ὁ ὀρισμὸς τοῦ συλλογισμοῦ δηλοῖ λέγων ὅτι ‘συλλογισμὸς ἐστὶν ἐν ᾧ τεθέντων τινῶν ἕτερον τι ἐξ ἀνάγκης συμβαίνει’·) ‘γυμνάσωμεν τοίνυν τὰς προτάσεις ἄνωθεν καὶ ἔλεγχον ἃς βούλει, ἐν μόνον χαριζόμενος τὸ παύσασθαι μὲν τοῦ θεατρικοῦ καὶ μακροῦ λόγου, κατὰ πεῦσιν δὲ καὶ ἀπόκρισιν, ὥς καὶ ὁ Γοργίας, ποιήσασθαι τὴν συνουσίαν’· πρὸς ταῦτα ὁ Πῶλός φησιν ὅτι ‘τί οὖν; οὐκ ἔξεστί μοι πλείονα λέγειν;’ πάλιν πρὸς τοῦτο χαριέντως ὁ Σωκράτης φησὶν ὅτι ‘αἰσχρόν, εἰ οἱ μὲν Ἀθηναῖοι παρὰ πάντας τοὺς Ἑλλήνας ἐπιτρέπουσι πολλὰ λέγειν, ἐγὼ δέ σε ἐν Ἀθήναις ὄντα κωλύσω λέγειν. πλήν ἐξουσίαν μὲν ἔχεις πολλὰ λέγειν, ἐγὼ δέ σου οὐκ ἀκούσω’· αἰνίττεται δὲ καὶ ὑβρίζει τοὺς Ἀθηναίους ὥς ὅλον τὸν ἐνιαυτὸν δίκαις σχολάζοντας διὰ τὸ χαίρειν τῷ φιλοδίκῳ· οὕτω γοῦν καὶ οἱ κωμωδιοποιοὶ σκώπτοντες τοὺς Ἀθηναίους φασὶν ὅτι οἱ μὲν τέττιγες δύο μόνους ἢ τρεῖς μῆνας ἄδουσιν, οἱ δὲ Ἀθηναῖοι ὅλον τὸν ἐνιαυτὸν δίκας λέγουσιν. λέγει τοίνυν τῷ Πῶλῳ ὅτι ‘εἰ βούλει διαλεχθῆναι, ἢ ἐρώτησον καὶ ἀποκρίνομαι, ἢ ἐρωτῶ’· [40]

11 4 τοῦτο δὲ ποιεῖ θαρρῶν ταῖς ἀποδείξεσιν. ὁ δὲ οἰόμενος ὅτι ὁ ἐρωτῶν κρείττων ἐστὶ τοῦ ἐρωτωμένου προτρέχει εἰς τὸ ἐρωτῆσαι, οὐκ εἰδὼς ὅτι ὁ μὲν ἐρωτῶμενος εἰ καὶ ἀγνοήσῃ συγγνώμης τυγχάνει ὥς ἂν τοῦ ἐρωτῶντος μὴ διαστελλομένου εἰκὸς τὰς ὁμωνυμίας ἢ τι τοιοῦτον, ὁ δὲ ἐρωτῶν καὶ πταίων ἀσύγνωστός ἐστιν, εἴ γε τὰ οἰκεῖα προενεγκεῖν οὐ δύναται. ἀμέλει καὶ αὐτὸς οὗτος ὁ Πῶλος κακῶς ἐρωτᾷ· τὸν γὰρ Σωκράτην κελεύει ἀποκρίνασθαι τίς ἢ ῥητορική, καίτοι ὁ Σωκράτης οὐ ῥητορικὴν ἐπαγγέλλεται. ὅμως ὁ Σωκράτης φιλοσόφως ἀποκρίνεται· ἐπειδὴ γὰρ τὸ τί καὶ ἐπὶ γένους λαμβάνεται, ὥς ὅταν εἴπωμεν ‘τί ἐστὶν ὁ ἄνθρωπος;’ τὸ ‘ζῶον’ μόνον θέλοντες ἀκοῦσαι, καὶ ἐπὶ ὀρισμοῦ δέ, ὥς ὅταν μετὰ τοῦ γένους καὶ τὰς διαφορὰς θελήσωμεν ἀκοῦσαι, οἷον ‘ζῶον λογικὸν θνητόν’, —λέγει οὖν αὐτῷ ὅτι ‘〈τί〉 ἐστὶν ὁ ἐρωτᾷς με, πότερον ἵνα ἀποκριθῶ σοι ὅτι τέχνη ἐστὶν ἢ ὅτι τέχνη τοιάδε;’ ὅτι δὲ ἡ μὲν τις αὐτῆς ἐστὶ τέχνη, ἢ δὲ ἐμπειρία, καὶ ὅτι καὶ αὕτη ἢ ἐμπειρία δύναται καὶ τέχνη εἶναι καὶ οὐκ ἔστιν, ἐν ἄλλῃ θεωρίᾳ μαθησόμεθα. Ἴσως τῆς ὁμολογίας [461 b 8]: μὴ θέλων ἦτταν ὁμολογήσαι τὸ ‘ἴσως’ λέγει ὥς ἀμφιβάλλων καὶ λέγων ὅτι ‘ἴσως ἐκ ταύτης τῆς ὁμολογίας ἐναντίον τι συνέβη’· [20]

11 5 καὶ πάλιν ‘ἐναντίον τι’ φησὶν σμικρύνων τοὺς λόγους καὶ μηδὲν αὐτοὺς οἰόμενος εἶναι. ‘τοῦτο δὲ γέγονεν ἐπειδὴ ἐκακούργησας ἀγαγὼν τοιαῦτα ῥήματα· τίς γὰρ οὐκ αἰσχύνεται λέγων ὅτι “〈τὰ〉 δίκαια οὐκ ἐπίσταμαι”; παθὼν τοῦτο Γοργίας συγκατέθετο· ἀγροικία οὖν ἐστὶν εἰς τοῦτο φέρειν τοὺς λόγους’· Ὡ κάλλιστε Πῶλε [461 c 5]: κάλλιστον αὐτὸν εἶπεν, ἐπειδὴ τῷ κάλλει τῆς ἰδέας χαίρει τὰ πάρισα καὶ ὁμοιοκατάληκτα ἀγαπῶν. [5]

11 7 Ἐὰν καθέρξης [461 d 6]: ὥσπερ θηρίον ἀποκλείων τὴν μακρολογίαν καὶ θεατρικὴν ἐπίδειξιν. Δεινὰ μεντὰν πάθοις [461 e 1]: ‘εἰ ἀπιὼν παρὰ τοῖς Ἀθηναίοις λαμβάνεις παρρησίαν τοῦ λέγειν, πάνυ βιάζῃ ἐνταῦθα μόνος ὢν καὶ μὴ λέγων.

11 8 ἐξουσίαν οὖν ἔχεις λέγειν, ἀλλ’ οὐκ ἀκούσομαι· καὶ γὰρ καὶ ἐγὼ τούτου ἐξουσίαν ἔχω’. Ἐλεγχέ τε καὶ ἐλέγχου [462a 4—5]: ὅρα πάλιν τὸ μέτριον ἦθος τοῦ φιλοσόφου καὶ ἐκ τῆς τάξεως τῶν λέξεων. [5]

Φῆς γὰρ δήπου καὶ σύ [462a 5]: οὐ δεῖ πρὸς τὸν τυχόντα ποιεῖσθαι τὰς συνουσίας διὰ τοῦτο οὖν λέγει ὅτι ‘οὐκ εἶ τῶν τυχόντων, λέγεις γὰρ καὶ σὺ ἐπίστασθαι ἅ καὶ Γοργίας, ὥστε διαλέξομαί σοι’. Οὐκοῦν καὶ σὺ κελεύεις [462a 8]: ‘οὐκοῦν καὶ σὺ ἕκαστον ἐρωτᾷν σε κελεύεις, ἵνα ἀποκριθῇς πρὸς πάντα ἃ βούλεται τις;’ Καί μοι ἀποκρίναι [462b 3]: ἰδοὺ προαρπάζει τὴν ἐρώτησιν.

11 13 ἼΑρα ἐρωτᾷς [462b 6]: ἰδοὺ ὁ Σωκράτης ὀρίζει τὸ τί καὶ φησιν ‘ἄρα ἐρωτᾷς με τί ἐστὶν ἡ ῥητορικὴ ἢ τίς τέχνη ἐστίν;’ ὁ δὲ Πῶλός φησιν ὅτι ‘ναί, ποία τέχνη ἐστίν’. ὁ δὲ Σωκράτης φησὶν ὅτι ‘εἰ δεῖ τὸ ἀληθὲς εἰπεῖν πρὸς σέ, οὐδεμία ἔμοιγε δοκεῖ’. Πρᾶξις σὺν θεῷ ἰβ’ Πρᾶγμα ὃ φῆς σὺ ποιῆσαι [462b 11–463a 5]. ^[5]

12 1 Εἰρηκότος τοῦ Πῶλου ὅτι ‘εἰπέ μοι, Σώκρατες, τί ἐστὶν ἡ ῥητορικὴ;’ αὐτὸς ἐρώτησιν ἐρωτήσῃ συνῆψε καὶ εἶπεν ὅτι ** οὐκ ἔστι τέχνη. ἵνα τοίνυν γνῶμεν, πῶς τε τέχνη ἐστὶ καὶ πῶς οὐ σκοπήσωμεν· εἰσὶ γὰρ λόγοι κατασκευάζοντες ὅτι τέχνη ἐστὶν καὶ εἰσιν οἱ ἀνασκευάζοντες. οἱ μὲν οὖν κατασκευάζοντές εἰσιν οὗτοι· δεῖ τοὺς τῆς τέχνης ὅρους εἰπεῖν, καὶ εἰ ἀρμόζουσιν ἐπὶ τῆς ῥητορικῆς δῆλον ὅτι τέχνη ἐστίν. Κλεάνθης τοίνυν λέγει ὅτι ‘τέχνη ἐστὶν ἕξις ὁδῶ πάντα ἀνύουσα’. ἀτελὴς δ’ ἐστὶν οὗτος ὁ ὅρος, καὶ γὰρ ἡ φύσις ἕξις τίς ἐστὶν ὁδῶ πάντα ποιοῦσα· ὅθεν ὁ Χρύσιππος προσθεὶς τὸ ‘μετὰ φαντασιῶν’ εἶπεν ὅτι ‘τέχνη ἐστὶν ἕξις ὁδῶ προϊοῦσα μετὰ φαντασιῶν’. ἡ τοίνυν ῥητορικὴ ὑποπίπτει τῷ ὅρῳ τούτῳ, ἕξις γάρ ἐστὶν ὁδῶ καὶ τάξει προϊοῦσα· οὕτω γοῦν ὁ ῥήτωρ προοιμίους πρότερον κέχρηται, εἴτα προκαταστάσει καὶ καταστάσει καὶ τοῖς ἐξῆς, τάξιν ἀσπαζόμενος. Ζήνων δὲ φησιν ὅτι ‘τέχνη ἐστὶ σύστημα ἐκ καταλήψεων συγγεγυμνασμένον πρὸς τι τέλος εὐχρηστον τῶν ἐν τῷ βίῳ’. πίπτει τοίνυν καὶ ὑπὸ τοῦτον τὸν ὅρισμόν ἡ ῥητορικὴ, ἔσχεν γὰρ καὶ σύστημα καὶ κατελήφθη καὶ συνεγυμνάσθη καὶ πρὸς τέλος χρήσιμον ὁρᾷ· πρεσβεύονται γὰρ οἱ ῥήτορες ὑπὲρ πόλεων καὶ τῶν τοιούτων, ὥσπερ Δημοσθένης, ὥσπερ Πύθων, ὥσπερ Αἰσχίνης, καὶ οἱ τοιοῦτοι, ὥστε τέχνη ἐστίν. Φαμέν τοίνυν ὅτι εἰ μὲν κατὰ ταῦτα χαρακτηρίζονται αἱ τέχναι, τέχνη ἐστίν· εἰ δὲ προσθεῖημεν τὸ καὶ θέλειν εἰδέναι τὴν τέχνην τὰ ὑποβεβλημένα αὐτῇ καὶ τοὺς λογισμοὺς καὶ αἰτίας ἀποδιδόναι ὧν ποιεῖ, οὐκ ἔστι τέχνη. ^[20]

12 2 οὐδὲ γὰρ τὰ δίκαια οἶδεν οὐδὲ αἰτίας ἀποδίδωσιν, ὥς δὲ καὶ αὐτὸς ὁ Πλάτων ἔχει εἰπεῖν, ‘τέχνη οὐ καλεῖται ὃ ἂν ᾗ ἄλογον πρᾶγμα’. οὕτω γοῦν καὶ ὁ μὲν ἰατρός ἔχει τέχνην ὥς εἰδὼς λόγον ἀποδοῦναι· ὁ δὲ ἐμπειρικός, οἷον οἰκέτης αὐτοῦ ἢ τις ἄλλος τὰ κατὰ χεῖρα ἐπιστάμενος, οὐκέτι, ἐπειδὴ αἰτίαν οὐκ ἀποδίδωσιν. ἀλλ’ οὐδὲ τοὺς λόγους ἐπίσταται ὁ ῥήτωρ περὶ ὧν σπεύδει πεῖσαι, εἰ δὲ καὶ οἶδεν αὐτούς, οὐκ εἰσὶ τελικοὶ ἀλλ’ ὀργανικοί. καὶ πάλιν ἡ πειθὼ οὐκ ἔστιν δικαία ἀλλὰ ἄδικος. ἄλλως τε ἡ τέχνη κανόνα θέλει ἔχειν ἀστραβῇ, δι’ οὗ τὰ ὑποβεβλημένα αὐτῇ φυλάττει, ἡ δὲ ῥητορικὴ διαφθείρει τὸν ἴδιον κανόνα· κανὼν δὲ αὐτῆς ὁ δικαστής· σπεύδει οὖν ἀπατῆσαι αὐτὸν ἐλεεινολογουμένη. ὡσαύτως καὶ νόμους παραβαίνει κατὰ ῥητὸν καὶ διάνοιαν λέγουσα ὅτι ‘ἡ διάνοια ἄλλη ἐστὶ τοῦ νόμου’. Οὕτως μὲν οὖν ἐστὶ τέχνη καὶ οὐκ ἔστιν. ^[15]

12 3 ἐπειδὴ δ’ ὁ Σωκράτης σποραδικῶς ἀποδέδωκε τὸν ὅρισμόν τῆς ῥητορικῆς, δεῖ ἡμᾶς συναγαγεῖν αὐτὸν καὶ εἰπεῖν οὕτως, ὅτι ἐστὶ τρία ταῦτα, ἐπιστήμη τέχνη ἐμπειρία. καὶ ἐπιστήμη μὲν τέχνης διαφέρει τῷ ὑποκειμένῳ, ὅτι τῇ μὲν ἐπιστήμῃ αἰδία καὶ ἄπταιστα ὑπόκειται, ὥς τῇ γεωμετρίας, τῇ δὲ τέχνῃ ῥευστὰ καὶ ἄλλοτε ἄλλως ἔχοντα, καὶ διὰ τοῦτο τῶν ὥς ἐπὶ τὸ πολὺ αἱ τέχναι. πάλιν τέχνη ἐμπειρίας διαφέρει ὅτι ἡ μὲν τέχνη ὥσπερ καὶ ἡ ἐπιστήμη ἀποδίδωσι τὰς αἰτίας, ἡ δὲ ἐμπειρία οὔ. τούτων οὕτως ἐχόντων ἰστέον ὅτι ἐστὶν ἐπιτήδευσις ἐν τῇ ψυχῇ, ἐπιτήδευσις δὲ λέγεται παρὰ τὸ ἐπιτηδεῖως ἔχειν τὸδε τι ποιῆσαι. δεῖ τοίνυν εἰδέναι ὅτι τῆς ψυχῆς δυνάμεις δύο, αἱ μὲν γνωστικαί, αἱ δὲ ζωτικαὶ καὶ ὀρεκτικαί. γνωστικαὶ μὲν οὖν εἰσὶ νοῦς διάνοια δόξα φαντασία αἴσθησις, ὀρεκτικαὶ δὲ θυμὸς ἐπιθυμία βούλησις. ἐν μὲν οὖν τῇ γνώσει θεωρεῖται ἡ

ἐμπειρία, ἐν δὲ τῇ ζωῇ ἡ κολακεία. εἰ μὲν οὖν ὑπάλλληλα ἦσαν ταῦτα, ἢ τε ἐμπειρία καὶ ἡ κολακεία, καλῶς ἂν ἀμφοτέρω ἅμα παρελαμβάνομεν, ὥσπερ τὸν ἄνθρωπον ὑπὸ τὸ ζῶν καὶ τὴν οὐσίαν, ἐπειδὴ καὶ τὸ ζῶν οὐσία· ἐπειδὴ δὲ διάφορά εἰσι, πῶς ἅμα; ὅτι δὲ ὑπὸ τὸ αὐτὸ γένος οὐκ εἰσι, δηλόν· οὐδὲ γὰρ ἡ ἐμπειρία πάντως καὶ κολακεία, οὔτω γοῦν ὁ ἐμπειρικός ἱατρός καὶ κάει καὶ τέμνει μὴ πρὸς κολακείαν ὁρῶν· οὐδὲ ὁ κόλαξ ἐμπειρικός ἐστίν, ἀμέλει ἀπείρως φερόμενος ἔστιν ὅτε καὶ μισεῖται καὶ ἐκβάλλεται. καὶ γίνωσκε θαυμαστὸν θεώρημα, ὅτι τοσοῦτον φίλος κρείττων κόλακος ὅσον τὸ ἀγαθὸν τοῦ ἡδέος· ὁ μὲν γὰρ φίλος διὰ τὸ ἀγαθὸν καὶ λυπῆσαι ἀνέχεται, ὁ δὲ κόλαξ πρὸς τὸ ἡδὺ βλέπων βλάπτει τὸν πλησιάζοντα. αὕτη τοίνυν ἡ κολακεία ἢ περὶ ψυχὴν θεωρεῖται ἢ περὶ σῶμα. καὶ εἰ μὲν περὶ σῶμα, ποιεῖ τὴν ὀψοποιητικὴν καὶ τὴν κομμωτικὴν (κολακεύει γὰρ ὁ τὰ ὄψα ποιῶν τὸ ἡδὺ μνηστευόμενος τῷ ἐσθίοντι, κἂν βλαβερὸν ᾖ· ὡσαύτως καὶ ἡ κομμωτικὴ τὸ κάλλος τῶν τριχῶν φυλάττουσα)· εἰ δὲ περὶ ψυχὴν, ποιεῖ τὴν σοφιστικὴν τε καὶ τὴν ῥητορικὴν. εἰ τοίνυν τοῦ πολιτικοῦ τὸ μὲν ἐστὶ περὶ νομοθετικόν, τὸ δὲ δικαστικόν, τὸ μὲν νομοθετικὸν ὅμοιον τῇ γυμναστικῇ, φυλάττει γὰρ τοὺς καλῶς κειμένους νόμους, ὥσπερ ἐκείνη τὴν ὑγείαν· τὸ δὲ δικαστικὸν τῇ ἱατρικῇ, ἐπανορθοῦται γὰρ τὰ πλημμεληθέντα, ὥσπερ ἐκείνη τὰ παρὰ φύσιν ἐπὶ τὰ κατὰ φύσιν ἄγει. ἰστέον οὖν ὅτι τὴν μὲν νομοθετικὴν ὑποδύεται ἡ σοφιστικὴ, τὴν δὲ δικαστικὴν ἡ ῥητορικὴ. ὥστε ἐστὶν συναγαγεῖν καὶ εἰπεῖν ὅτι ῥητορικὴ ἐστὶν ἐμπειρία κολακικὴ περὶ τὴν ψυχὴν, τῆς πολιτικῆς μορίου τοῦ δικαστικοῦ εἶδωλον· ταῦτα τοίνυν περὶ τῆς δημώδους εἴρηται ῥητορικῆς· ἡ γὰρ ὄντως ῥητορικὴ ἢ τῷ πολιτικῷ ἀκολουθοῦσα θεία ἐστίν, ἣν ἀδύνατον κατορθῶσαι τινα μὴ πρότερον φιλοσοφήσαντα. Πρᾶγμα δ' φησὶ σύ [462 b 11]: ἐρωτήσαντος τοῦ Πῶλου ὅτι ‘μετὰ τὸ γένος τῆς ῥητορικῆς, ὃ ἐστὶ τὴν τέχνην, εἰπέ τὰς διαφοράς’, ὁ Σωκράτης λέγει ὅτι ‘οὐ τίθημι τὸ γένος, οὐδὲ γὰρ τέχνην λέγω τὴν ῥητορικὴν, ἀλλ’ ἐμπειρίαν’.

12 4 εἶτα πρὸς ἀλήθειαν ὁρῶν ὁ Σωκράτης καὶ οὐ πρὸς μάχην οὐ λέγει ἀντικρυς ὅτι ἐμπειρία ἐστίν, ἀλλὰ φησιν ὅτι ‘πρᾶγμα ἐστὶν ἡ ῥητορικὴ ὃ σὺ φῆς’. ὁ γὰρ Πῶλος, ὡς ἔγνωμεν ἄνω, ἐμπειρίαν ὠνόμασε λέγων ὅτι ‘ἐμπειρία ποιεῖ τὸν αἰῶνα ἡμῶν πορεύεσθαι κατὰ τέχνην’· εἰ τοίνυν ἡ ἐμπειρία τῆς τέχνης ἐστὶ ποιητικὸν αἶτιον, τὸ δὲ ποιητικὸν κρεῖττον τοῦ ἀποτελέσματος, ἐμπειρίαν ἄρα δεῖ καλεῖν τὴν ῥητορικὴν, καὶ ἐμπειρίαν τινά· καὶ γὰρ ἡ ὀψοποιητικὴ καὶ ἡ κομμωτικὴ ἐμπειρίαι, ἀλλ’ οὐ τοιαῦται. ἐμπειρία τοίνυν ἐστὶ χάριτος καὶ ἡδονῆς, χαρίζεται γὰρ ἡ ῥητορικὴ τὰ ἡδέα· οὕτως δὲ καὶ ἡ ὀψοποιητικὴ ἀναφαίνεται καὶ ἡ κομμωτικὴ, καὶ γὰρ αὗται ἐμπειρίαι τὸ ἡδὺ χαρίζονται. ἡδὺ δὲ παρέχει ἡ ῥητορικὴ τὸ πρὸς κακίαν ὁρῶν, οὐ γὰρ τὸ ὄντως· ἐκεῖνο γὰρ μετὰ τοῦ νοῦ ἐστί. σύνθετος γὰρ ἡμῶν ὁ βίος ἔκ τε τοῦ νοῦ καὶ τῆς ἡδονῆς· οὔτε γὰρ ὁ νοῦς ὡς εἴρηται ἀγλευκῆς καθ’ ἑαυτὸν θέλει εἶναι οὔτε ἡ ἡδονὴ ἄνευ νοῦ. ἐπεὶ οὖν ἔχοντες τὸ ἀνεμπόδιστον ἡδόμεθα, ὅσῳ ἂν εἴη τὸ ἀνεμπόδιστον τοσοῦτω πλέον ἡδόμεθα· ἐπεὶ οὖν ὁ νοῦς ἄυλος ὢν ἀνεμπόδιστος πάντη, αἰεὶ ἡδονὴν ἀπλῆν ἔχει. πρὸς ἡδονὴν οὖν ὁρᾷ ἡ ῥητορικὴ. εἰ δέ τις εἴποι ‘καὶ μὴν ὁ Δημοσθένης διαβάλλει τοὺς πρὸς ἡδονὴν ὁρῶντας καὶ λέγοντας “τί βούλεσθε; τί γράψω; τί δὲ ὑμῖν χαρίσωμαι;”’ εἰπέ πρὸς αὐτὸν ὅτι τὰ πάθη πολλὰ ἐστίν. ἔστιν γὰρ πάθος φιλότιμον, ἔστιν πάθος κολακικόν, ἔστιν πάθος ἀκόλαστον· εἰ οὖν καὶ τὸ κολακικὸν πάθος οὐκ εἶχεν ὁ Δημοσθένης, ἀλλ’ οὖν ἡδονὴν φιλοτιμίας εἶχεν. καὶ ἄλλως ἀναστρεφόμενος ἐν δημοκρατίᾳ πῶς οὐ κόλαξ ἦν ἀριστοκρατίας ἀμελῶν; Ὁ μὲν οὖν Σωκράτης λέγει τὰ δύο, ὅτι χάριτος ἔχει ἡδονήν· ὁ δὲ Πῶλος κακούργως καὶ ἀπαιδεύτως τὸ μὲν ‘ἡδονῆς’ παραλιμπάνει, τὸ δὲ ‘χάριτος’ λαμβάνει, καὶ συλλογίζεται ὅτι ‘ἡ ῥητορικὴ χαρίζεται, πᾶν τὸ χαριζόμενον ἀγαθὸν ἐστίν, ἡ ῥητορικὴ ἄρα ἀγαθὸν ἐστί’. πρῶτον μὲν οὖν τὸ ἕτερον τῆς προτάσεως λαβὼν κακῶς ποιεῖ· ἔπειτα τὴν μείζονα πρότασιν τὴν λέγουσαν ὅτι ‘πᾶν τὸ χαριζόμενον καλόν ἐστίν’ παραλαμβάνει, μήτε τοῦ Σωκράτους τοῦτο δεδωκότος μήτε τοῦ Πῶλου αὐτὸ κατασκευάσαντος. καὶ πάλιν ἑαυτὸν παραλογίζεται· εἰρηκότος γὰρ τοῦ Σωκράτους

ὅτι ἡ ῥητορική ἐμπειρία ἐστίν, ἡ ὁψοποιητική ἐμπειρία ἐστίν, ἐκεῖνος συνάγει ὅτι ἡ ῥητορική ὁψοποιητική ἐστίν, ἐν δευτέρῳ σχήματι ἐκ δύο καταφατικῶν ὄντος τοῦ συλλογισμοῦ, <οὐκ> εἰδὼς ὅτι οὐ τὰ ὑπὸ τὸ αὐτὸ ἀναγόμενα ἤδη καὶ ταῦτά εἰσιν. οὐδὲ γὰρ ἐπειδὴ καὶ ἄνθρωπος καὶ ἵππος ὑπὸ τὸ αὐτὸ ἀνάγονται, τουτέστι τὸ ζῶον, ἤδη καὶ ταυτόν ἐστίν ἄνθρωπος καὶ ἵππος· ὥστε οὐδὲ ὁψοποιητική καὶ ῥητορική ταυτόν, εἰ καὶ ἐμπειρίαὶ ἀμφοτέραι. ^[45]

12 5 Ἐν τῷ συγγράμματι [462 b 11]: εἰ μέμνησθε, ἐλέγομεν ὅτι οὐκ εἶπεν ὁ Πῶλος ἐξ αὐτοσχεδίου τοὺς λόγους τοὺς ἀνωτέρω, ἀλλ' ἦν αὐτοὺς προγράψας καὶ μελετήσας· αἰνιττόμενος οὖν λέγει ὅτι ἐνέτυχον τῷ συγγράμματι ἔναγχος. Εἰ μὴ τι σὺ ἄλλο λέγεις [462c 5]: ὁρᾷς ὅτι περὶ τῆς δημῶδους ῥητορικῆς ἐστίν ὁ λόγος· φησὶ γὰρ ὅτι 'ναί, ἐμπειρίαν αὐτὴν λέγω, εἰ μὴ τι σὺ ἄλλο λέγῃς', ἀντὶ τοῦ 'εἰ μὴ περὶ τῆς ἀληθινῆς διαλέγῃ'. ^[5]

12 7 Ἐροῦ νῦν με [462d 8]: προτρέπεται αὐτὸν ἐρωτᾶν· καὶ ὁ Σωκράτης λέγει αὐτῷ τὰς ἐρωτήσεις ἃς ὀφείλει ἐρωτῆσαι αὐτὸν τὸν Σωκράτην. καὶ βλέπε ὅτι ἀνωτέρω θέλων ἡγεῖσθαι καὶ μὴ ἀξίων ἐρωτᾶσθαι νῦν οὐδὲ δύναται ἐρωτῆσαι, ἀλλ' ἐκ τοῦ Σωκράτους τὰς ἐρωτήσεις λαμβάνει. Ἀλλὰ τί ; φαθί [462d 10]: τοῦ Σωκράτους ἐστὶ τοῦτο λέγοντος ὅτι 'εἰπέ μοι σύ, ὦ Πῶλε, ἀλλὰ τί ἐστίν;' Ταυτόν ἄρα ἐστίν [462e 2]: ἰδοὺ πῶς κακῶς συμπεραίνει· οὐκ ἔστι γὰρ ταυτόν, εἰ καὶ τῆς αὐτῆς ἐπιτηδεύσεως μόνιον ἐστὶ, τῆς ἐμπειρίας. ^[5]

12 10 Μὴ ἀγροικότερον [462e 6]: ὁ μὲν Καλλικλῆς ὡς ἀλογίαν πᾶσαν νοσῶν οὐκ ἐρυθριᾷ, ἀλλὰ παρόντος τοῦ Σωκράτους ὑβρίζει τὴν φιλοσοφίαν, ὡς μαθησόμεθα· ὁ δὲ Σωκράτης ὡς θεῖος οὐχ οὕτως, ἀλλὰ διὰ τὸ φιλομαθὲς τοῦ Γοργίου φησὶν ὅτι 'ἀγροϊκόν ἐστὶ Γοργίου παρόντος διασύρειν τὴν ῥητορικὴν, οὐ γὰρ οἶδα ποίαν πρεσβεύει, καὶ οἰηθήσεται με διακωμῶδεῖν τὸ ἑαυτοῦ ἐπιτήδευμα. ὥστε τί μὲν πρεσβεύει οὐκ οἶδα· μόνιον δὲ ἐστὶν ἡ ῥητορική οὐδενὸς τῶν καλῶν'. αἰσχροὶ γὰρ ἐστὶ· τὸ γὰρ καλὸν πρὸς τοῦ ἀγαθοῦ καὶ τοῦ εἵδους, ἀμέλει καὶ τὰ ἀκαλλέστερα τῶν εἰδῶν αἰσχροὶ φαμεν· 'αἰσχιστος δ' ἀνὴρ ὑπὸ Ἴλιον ἦλθεν'. Ἐπειδὴ παρήκαμεν ῥῆσιν ἐκθώμεθα αὐτήν. ^[10]

12 11 τί δ' ἡ , ὦ Πῶλε ; ἤδη πέπυσαι [462c 10]: μήπω δεδειγμένον τί ἐστὶν ῥητορική, ὁ Πῶλος ἐρωτᾷ τὸ ὁποῖόν τί ἐστὶ. μέμφεται οὖν αὐτῷ ὅτι 'ἄλλο ἐρωτᾷς τούτου μὴ δειχθέντος'. καὶ ἐντεῦθεν ἀναφαίνεται ἡ τάξις τῶν τεσσάρων προβλημάτων. Τίνο ς , ὦ Σώκρατες [463a 5]: 'τίνος τῶν οὐ καλῶν ἐστὶν εἰπέ, ὦ Σώκρατες'. ^[5]

13 t Πρᾶξις σὺν θεῷ ἰγ' ὁκεῖ τοίνυν μοι [463a 6—464c 3]: Ἐνταῦθα τὸν καθολικὸν ὅρον τῆς ῥητορικῆς βούλεται ἀποδοῦναι ὁ Σωκράτης.

13 1 εἶτα λαμβάνει δύο γένη, τὸ μὲν προσεχές, τὸ δὲ πόρρω· ὥσπερ γὰρ τοῦ ἀνθρώπου δύο γένη εἰσίν, ἀλλὰ τὸ μὲν προσεχές, ὡς τὸ ζῶον, τὸ δὲ πόρρω, ὡς ἡ οὐσία, οὕτως καὶ ἐπὶ τῆς ῥητορικῆς προσεχές μὲν λαμβάνει τὴν κολακείαν, πόρρω δὲ τὴν ἐπιτήδευσιν. ἰστέον τοίνυν ὅτι ὁ κολακικὸς τρία ταῦτα θέλει ἔχειν, στοχαστικόν, δεινόν, ἀνδρεῖον· στοχαστικὸν μὲν ἵνα στοχάζεται τῆς φύσεως τοῦ κολακευομένου, ποίοις χαίρει, ἵνα <τοῦ> τοῖς κέχρηται· δεινὸν δὲ ἵνα εἰδείῃ τὰς ὁδοὺς δι' ὧν ὀφείλει ἐπὶ τὸ κολακεύειν ἰέναι· ἀνδρεῖον δὲ ἵνα ἐμμένῃ καὶ μὴ χαύνῳ φρονήματι κεκρημένος ἀπαναχωρῇ, ἐπεὶ οὕτως καὶ φωρᾶται. Ἐπεὶ τοίνυν πλείους εἰσὶ κολακεῖαι, δεῖ εἰπεῖν ποία κολακεία ἐστὶν ἡ ῥητορική· θέλοντες τοίνυν τοῦτο εὑρεῖν ὀφείλομεν λαβεῖν τὰ τε ὑποκείμενα τοῖς κόλαξι καὶ τὰς ἔξεις δι' ὧν ἐρχόμεθα ἐπὶ τοῦτο. ἰστέον τοίνυν ὅτι ἡ ἐπιτήδευσις διττή ἐστίν, ἡ μὲν γνωστική, ἡ δὲ ζωτική. καὶ ἡ γνωστικὴ ἢ τὰς αἰτίας παραδίδωσιν ἢ οὐ· καὶ ἡ τὰς αἰτίας ἀποδιδούσα ἢ τῶν αἰεὶ καὶ ὡσαύτως ἐχόντων ἢ τῶν ῥευστῶν. ἀλλ' ἡ μὲν περὶ τὰ αἰεὶ καὶ ὡσαύτως ἔχοντα καλεῖται ἐπιστήμη, ἡ δὲ περὶ τὰ ῥευστὰ τέχνη, ἡ δὲ μὴ τὰς αἰτίας ἀποδιδούσα ἐστὶν ἐμπειρία. πάλιν ἡ ζωὴ ἢ περὶ τὸ σῶμα ἢ περὶ τὴν ψυχὴν ἐξετάζεται· καὶ περὶ τὸ σῶμα ἢ τὸ ἀγαθὸν ἢ τὸ ἡδύ, καὶ περὶ τὴν ψυχὴν ὁμοίως καὶ περὶ

τὸ σῶμα ἢ τῷ φυλάττειν αὐτὸ ὑγιαῖνον ἢ τῷ νοσοῦν ἐπανορθοῦσθαι. καὶ τὸ μὲν ἐπανορθοῦν ἐστὶν ἰατρικῆς ἀγαθόν, τὸ δὲ φυλάττειν γυμναστικῆς· ὅτι γὰρ οὐ φυλάττει ὁ ἰατρός, αὐτὸ τὸ ὄνομα δηλοῖ, ἰατρικὴ γὰρ λέγεται οἷον ἰατρικὴ τις οὔσα· ὥστε μή, ἐπειδὴ νῦν συγκεχυμένα εἰσίν, οἰηθῆς ταῦτόν εἶναι γυμναστικὴν καὶ ἰατρικὴν. [25]

13 2 περὶ δὲ τὴν ψυχὴν τὸ μὲν φυλάττον αὐτὴν ἐστὶ τὸ νομοθετικόν, τὸ δὲ ἐπανορθοῦν τὸ δικαστικόν, τὰ δύο δὲ ταῦτα ὑπὸ τὸ πολιτικὸν ἀνάγεται· γυμναστικῆς δὲ καὶ ἰατρικῆς οὐκ ἔστι κοινὸν γένος, ἐπειδὴ τὰ μὲν δύο ταῦτα, ἢ τε γυμναστικὴ καὶ ἡ ἰατρικὴ, τοῦ σώματος ἐστὶ, τοῦτο δὲ μεμερισμένον καὶ οὐκ ἔχον ἐνότητα, τὸ δὲ νομοθετικὸν καὶ δικαστικὸν τῆς ψυχῆς, ἥτις ἀμερὴς ἐστὶ καὶ ἐνωτικὴ καὶ κοινὸν γένος ποιοῦσα ἐπιδέχεσθαι τὰ αὐτῇ ἀρμόζοντα. Ποῖαι τοίνυν εἰσὶν ἔξεις μιμούμεναι ταύτας καὶ πρὸς τὸ φαινόμενον ἀγαθὸν ὀρῶσαι, ὃ ἐστὶ τὸ ἡδύ; πᾶν γὰρ πάθος ἀπὸ ἐκπτώσεως γίνεται ὑποκρινόμενον τὸ ἀγαθόν. ὑποδύεται τοίνυν τὴν μὲν γυμναστικὴν ἢ κομμωτικὴν, καὶ γὰρ αὕτη τὸ παρὸν κάλλος τῶν τριχῶν διαφυλάττει διὰ τῶν ἀλλοτρίων χρωμάτων· τὴν δὲ ἰατρικὴν ἢ ὀψοποιητικὴν, καὶ γὰρ αὕτη τὴν ὄρεξιν ἀνακινεῖ, ἀλλ' αὕτη πρὸς τὸ ἡδὺ ὀρῶσα, καὶ πολλάκις ἐν μόνον οἷον τὸ ἄκρον τῆς γλώττης εἰς ὄρεξιν φέρει, τὸ δὲ ὅλον σῶμα ἀνατρέπει. πάλιν ἐπὶ τῆς ψυχῆς τὴν μὲν νομοθετικὴν ὑποδύεται ἡ σοφιστικὴ, ἐπειδὴ καὶ αὕτη περὶ τὰ καθόλου καταγίνεται (οὕτω γοῦν καὶ Πρωταγόρας σοφίζεται ὅτι οὐδὲν ἐστὶ ψεῦδος ἀλλὰ πάντα ἀληθῆ ἐστίν, καὶ ὅτι ἡ αἴσθησις ἐπιστήμη ἐστίν)· ἡ δὲ ῥητορικὴ ὑποδύεται τὴν δικαστικὴν, ἐπειδὴ περὶ τὰ μερικὰ καταγίνεται. ἔστι τοίνυν ἡ ῥητορικὴ ἐπιτήδευσις ἐμπειρικὴ κολακικὴ τῆς ψυχῆς, τῆς πολιτικῆς μορίου εἰδωλον τοῦ δικαστικοῦ· 'τοῦ' μὲν οὖν 'δικαστικοῦ' πρόσκειται, ἐπειδὴ ἐστὶ καὶ τὸ νομοθετικόν, 'τῆς' δὲ 'ψυχῆς' πρὸς ἀντιδιαστολὴν τοῦ σώματος, 'κολακικὴ' δὲ πρὸς ἀντιδιαστολὴν τοῦ ἀγαθοῦ. 'Ὁ δοκεῖ μὲν εἶναι τέχνη [463 b 3]: ἀμέλει καὶ μέχρι τοῦ παρόντος φαμέν 'ὁ μάγειρος τεχνίτης ἐστίν'. [30]

13 4 Οὐ γὰρ δίκαιο ν , ὡ Πῶλε [463 c 6]: ὥσπερ ἐν τοῖς πράγμασι θεωρεῖται τὸ δίκαιον, οὕτω καὶ ἐν τοῖς λόγοις· φησὶν ὅτι οὐ δίκαιόν ἐστι πρὶν μαθεῖν τὸ τί ἐστίν, τὸ ὁποῖόν τί ἐστίν ἐρευνᾶν. Ἄρα οὖν μάθοις ἀποκρινάμενου [463 d 1]: ἐπίτηδες ἀσαφέστερον ὁ Σωκράτης ἀποκρίνεται θέλων γινῶναι εἰ ὠφέληται τι ὁ Πῶλος· εὐρίσκεται δὲ μηδὲν πλέον κατορθώσας.

13 6 Αἰσχρὸν ἔγωγε [463 d 4]: ποικίλαι μὲν εἰσὶν αἱ ἰάσεις τῶν παθῶν, μία δὲ ἐστὶ καὶ αὕτη, τὸ ἐνδιδόναι τοῖς πάθεσι, καὶ λοιπὸν ὁ κόρος παύει οὕτω καὶ ἐπὶ γέλωτος ἀμέτρου ποιοῦμεν πολλάκις. ἐπεὶ οὖν ἐκρατεῖτο ὁ Πῶλος τῷ πάθει τῷ ἀντὶ τοῦ τί ἐστίν ἐρωτᾶν τὸ ὁποῖόν τί ἐστίν, ἐνδίδωσιν αὐτῷ ὁ Σωκράτης καὶ λέγει ὅτι αἰσχρὸν, ἀποπληρῶν αὐτοῦ τὴν ἐρώτησιν. Δεῖ δὲ εἰδέναι ὅτι τρία εἰσὶ ταῦτα, ἀγαθὸν δίκαιον καλόν· καὶ ἐπὶ μὲν τῶν πράξεων ἀντιστρέφουσιν, ἐπὶ δὲ τῶν πραγμάτων οὐ, ἀλλὰ τὸ μὲν ἀγαθὸν ἐπὶ πλέον ἀπάντων, τὸ δὲ καλὸν μετ' αὐτό, εἴτα τὸ δίκαιον. ὥστε καὶ εἴ τι μὲν καλόν, τοῦτο καὶ ἀγαθόν, οὐκέτι δὲ εἴ τι ἀγαθόν, τοῦτο καὶ καλόν· ἰδοὺ γὰρ ἡ ὕλη ἀγαθὴ μὲν, ἐπειδὴ συνεισφέρει τῇ γενέσει τι καὶ συντελεῖ, οὐ καλὴ δέ, ἀλλὰ καὶ αἰσχροὶ. ἐπεὶ τοίνυν τῷ μὲν ἀγαθῷ ἀντίκειται τὸ κακόν, τῷ δὲ καλῷ τὸ αἰσχρὸν, ἐπὶ πλέον δὲ τὸ ἀγαθὸν τοῦ καλοῦ, δηλὸν ὅτι τὸ κακὸν ἀντικείμενον τῷ ἀγαθῷ ἐπὶ πλέον ὄντι ἐπ' ἔλαττον ἔσται, τὸ δὲ αἰσχρὸν ἐπὶ πλέον. ὅθεν εἴ τι μὲν κακόν, πάντως καὶ αἰσχρὸν, οὐκ εἴ τι δὲ αἰσχρὸν, πάντως καὶ κακόν· οὕτως οὖν ἡ ὕλη αἰσχροὶ μὲν ἐστίν, οὐ κακὴ δέ. ἐπεὶ οὖν τοῦτο οἶδεν ὁ Σωκράτης, διὰ τοῦτο εἶπεν ὅτι 'τὰ γὰρ κακὰ αἰσχροὶ καλῶ'. Μὰ τὸν Δί α , ὡ Σώκρατες [463 d 6]: ὡς φιλομαθὴς ὁ Γοργίας φησὶν ὅτι 'ἐγὼ οὐκ οἶδα τί λέγεις, ὡ Σώκρατες· θέλησον οὖν μετ' ἐμοῦ διαλεχθῆναι'. [20]

13 8 "Ὅδε ἐλέγξει [463e 6—464a 1]: ἰδοὺ μέτριον ἦθος, ὅτι θέλει καὶ ὑπὸ Πῶλου ἐλεγχθῆναι εἰ κακῶς λέγει. Μίαν μὲν οὕτως ὀνομάσαι οὐκ ἔχω [464 b 4—5]: εἴρηται γὰρ ὅτι γυμναστικῆς καὶ ἰατρικῆς κοινὸν γένος οὐκ ἔστιν.

13 10

Ἐπειδὴ παρελείπομέν τινα ἀνωτέρω, δεῖ αὐτὰ εἰπεῖν. ἰστέον ὡς, ὅτε ἐλέγομεν ὅτι τρία ταῦτα ἔχει ὁ κόλαξ στοιχεῖα, στοχαστικὸν δεινὸν ἀνδρεῖον, —ταῦτα οὖν ἐστὶ τοῦ κόλακος στοιχεῖα, ὥσπερ τοῦ πολιτικοῦ, ὡς εἴρηται ἐν ταῖς Πολιτείαις, τοῦ φιλόσοφον ἔχοντος ἦθος, τὸ εὖμαθές τὸ μνημονευτικὸν τὸ πρὸς τὰ καθολικὰ ὁρᾶν· ταῦτα γὰρ τὰ τρία θέλει ἔχειν ὁ φιλοσοφῶν. Πρᾶξις σὺν θεῷ ιδ' Τεττάρων δὲ τούτων οὐσῶν [464c 3—466a 3]. ^[5]

14 1 Ἦδη εἰρήκαμεν τὸν ὀρισμὸν τῆς ῥητορικῆς καὶ τίς τίνα ὑποδύεται. βούλεται οὖν ἐντεῦθεν περὶ τῆς κολακειᾶς εἰπεῖν, ὅτι αὕτη εἰς τέσσαρα διαιρεθεῖσα ὑποδύεται ἄλλα, ἡ μὲν γὰρ ὀψοποιητικὴ τὴν ἰατρικὴν, ἡ δὲ κομμωτικὴ τὴν γυμναστικὴν. ὥσπερ γὰρ ὁ γυμναστής ῥιπίζων τὸ ἐν ἡμῖν ἔμφυτον θερμὸν ἀνθεῖν ποιεῖ τὴν εὐχροίαν ἐν τῷ παντὶ σώματι, οὕτως καὶ ἡ κομμωτικὴ σπεύδει ἀλλοτρίῳ κόσμῳ καὶ χρώμασι κοσμεῖν τὰς τρίχας. καὶ ταῦτα μὲν τὰ εἶδωλα περὶ τὸ σῶμα· τὰ δὲ περὶ τὴν ψυχὴν εἰσιν, ὡς εἴρηται, ἢ τε σοφιστικὴ καὶ ἡ ῥητορικὴ, ἡ μὲν σοφιστικὴ ὑποδυομένη τὴν νομοθετικὴν, ἡ δὲ ῥητορικὴ τὴν δικαστικὴν. λέγει τοίνυν τὴν κολακευτικὴν αἰσθάνεσθαι καὶ στοχάζεσθαι τίσιν χαίρει ὁ κολακευόμενος, οὐ γινώσκειν· γινῶσιν γὰρ οὐκ ἔχει, εἴ γε αὕτη πρὸς τῷ νῷ ἐστίν· οὐ γνοῦσα οὖν ἀλλὰ στοχαζομένη καὶ αἰσθανομένη ἐνεργεῖ. Ἰστέον δὲ ὅτι τοσοῦτον διαφέρει, ὡς φησιν Ἀριστοτέλης, φίλος κόλακος, ὅσον τὸ ἀγαθὸν τοῦ ἡδέος· ὁ μὲν γὰρ φίλος καὶ λυπεῖ διὰ τὸ ἀγαθόν, ὁ δὲ κόλαξ καὶ βλάπτει διὰ τὸ ἡδύ. ^[15]

14 2 καὶ λέγει κριτήριον διακρίνον τὸν τε φίλον καὶ τὸν κόλακα· φησὶ γὰρ ὅτι ‘προβαλοῦ ἐναντία, καὶ εἰ μὲν τὸ ἐν ἀποδέξεται τὸ δὲ ἕτερον οὐ, φίλος ὁ τοιοῦτος, εἰ δὲ ἀμφοτέρω κόλαξ’. οἷόν τι λέγω, εἰπὲ ὅτι ‘<θέλω> εἰς προάστειον ἀπελθεῖν’ καὶ ἴδε τί λέγει· εἰ μὲν εἴποι ὅτι ‘ναί· καὶ γὰρ ἐστὶν ἐνταῦθα πολλὴν καὶ τῶν ἐπιτηδείων ἀφθονίαν εὐρεῖν καὶ τῶν ἀέρων εὐκρασίαν’, εἰπὲ σὺ ὅτι ‘ἀληθῶς τάχα οὐκ ἄπειμι· πολλὴ γὰρ ἐστὶν ἐνταῦθα θερμασία καὶ τῶν ἐπιτηδείων οὐκ ἀπολαύομεν’. εἰ μὲν οὖν ἐναντιωθῇ κατὰ κράτος καὶ εἴπῃ ὅτι ‘δεῖ πάντως ἀπελθεῖν’, ὁ τοιοῦτος φίλος ἐστίν· εἰ δὲ πάλιν εἴποι ὅτι ‘ἀληθῶς καλῶς λέγεις, οὐ δεῖ ἀπελθεῖν, καὶ γὰρ ἔχομεν ἀσχολίας’ καὶ τὰ τοιαῦτα, γίνωσκε κόλακα τὸν τοιοῦτον πρὸς τὸν λόγον τοῦ κολακευομένου βλέποντα. Ὡς τ’ εἰ δέοι ἐν παισὶν [464 d 5]: ‘ὥστε’, φησὶν, ‘εἰ ἀνοήτων θέατρον συγκροτήσομεν καὶ ἐπὶ αὐτῶν κρινοῦμεν ἰατρὸν καὶ ὀψοποιῶντα, ὁ μὲν ἰατρὸς ἐξοστρακισθήσεται ὑπὸ τῶν παίδων, τὰ γὰρ παιδία καὶ φρίττουσι τὸν ἰατρὸν ὡς πολλὰκις καὶ ἀσιτίαν ἐπιτάττοντα, ὁ δὲ ὀψοποιὸς φιληθήσεται ὡς πρὸς τὸ ἡδὺ ὁρῶν’. ^[5]

14 3 εἶπεν δὲ ‘ἢ ἐν παισὶν ἢ ἐν ἀνδράσιν’, ἐπειδὴ καὶ Ἀριστοτέλης φησὶν ὅτι ἡ ἄνοια γίνεται ἢ παρὰ τὴν ἡλικίαν, ὡς ἐπὶ τῶν παιδίων (ταῦτα γὰρ ἀνόητα διὰ τὴν ἡλικίαν), ἢ διὰ τὸν λογισμόν, ὡς ἐπὶ τῶν τελείων μὲν ἀνδρῶν ἀπαιδεύτων δέ, ἐφ’ ὧν ἐστὶν εἰπεῖν ὅτι δις παῖδα ἔδει γενέσθαι ἕκαστον ἵνα ἐν τῷ δεδιέναι κατετρίβητο. Καὶ αἰσχρόν φημι εἶναι [464 e 2—465 a 1]: ἐκ συλλογισμοῦ δείκνυται ὁ κόλαξ αἰσχρὸς οὕτως· ὁ κόλαξ πρὸς τὸ ἡδὺ βλέπει, ὁ πρὸς τὸ ἡδὺ βλέπων ἐκκαλεῖται τὸ πάθος, ὁ ἐκκαλούμενος τὸ πάθος ἐπίπροσθεν ἑαυτοῦ ἄγει τὸ πάθος, ὁ ἐπίπροσθεν ἑαυτοῦ ἄγων τὸ πάθος ἐπίπροσθεν φέρει τὸ πάθος τοῦ λογισμοῦ, ὁ ἐπίπροσθεν φέρων τὸ πάθος τοῦ λογισμοῦ ἐπίπροσθεν φέρει τὴν ὕλην τοῦ εἶδους, ὁ ἐπίπροσθεν φέρων τὴν ὕλην τοῦ εἶδους αἰσχρὸς ἐστὶν (ἡ γὰρ ὕλη αἰσχροῦ), ὁ κόλαξ ἄρα αἰσχροῦς. ^[5]

14 4 ἵνα δὲ μή τις ἡμᾶς εἴπῃ ἀσυλλόγιστόν τι ποιῆσαι διὰ τοσούτων συμπεράναντας τὸ ζητούμενον, φαμέν ὅτι δυνατόν διὰ προσυλλογισμῶν τὰς πάσας προτάσεις κατατεμόντας οὕτως ἐπιστημόνως τοῦτο συμπερᾶναι. Ἰστέον δὲ ὅτι πρὸς τὸν Πῶλον προάγει τὸν λόγον τοῦτον καὶ φησιν ὅτι ‘αἰσχρόν φημι, ὦ Πῶλε’, ἐπειδὴ αὐτὸς ἄνω καὶ κάτω ** μαθεῖν ὁποῖόν τί ἐστὶν ἡ ῥητορικὴ. ὅρα δὲ τὸ φιλόσοφον ἦθος τοῦ Σωκράτους· πρὸς μὲν τὸν Γοργίαν ὡς ἐπικὴ διδασκαλικῶς διαλέγεται, πρὸς δὲ τὸν Πῶλον ὡς προπετὴ ἀγωνιστικῶς. Τέχνην δὲ αὐτὴν [465 a 2]: ἰδοὺ βοᾷ μὴ εἶναι ταύτην τὴν δημῶδη ῥητορικὴν τέχνην ὡς ἂν μὴ εἰδυῖαν τὰ

ὑποβεβλημένα αὐτῇ πράγματα μηδὲ λόγον παρέχουσιν· οὐκ ἔστιν γὰρ τέχνη ἐκεῖνο πᾶν ὃ ἂν ᾗ ἄλογον. ^[15]

14 6 Τούτων δὲ περί ἐι ἀμφισβητεῖς [465 a 6]: ἐπειδὴ ἀποφαίνεται ὁ Σωκράτης, θέλει δεῖξαι ὅτι διὰ τὰς ἀποδείξεις ἀποφαίνεται καὶ φησιν ὅτι ‘εἰ κακῶς λέγω, θέλω ὑποσχεῖν λόγον’. Κακοῦργός τε [465 b 3]: ‘κακοῦργος’ μὲν ὡς κακοποιητική, ‘ἀπατηλὴ’ δὲ ὡς πρὸς τὸ ἡδὺ βλέπουσα, ‘ἀγεννήσ’ δὲ διὰ τὸ μαλθακὸν καὶ οὐ σταθερόν, ‘ἀνελεύθερος’ δὲ διὰ τὸ ἀνδραποδῶδες.

14 8 Σχήμασι καὶ χρώμασιν [465 b 4]: ἡ γὰρ κομμωτική κελεύει καὶ σχήματος καὶ χρώματος καὶ τοῦ λείου τοῦ προσώπου καὶ αὐτοῦ τοῦ βλέμματος φροντίζειν· οὕτω κάκεῖνος ἔφη ‘τῷ σχήματι, τῷ βλέμματι, τῇ φωνῇ’. ταῦτα οὖν ἀσκεῖται ἡ κομμωτική. Ἐθέλω σοι εἰπεῖν ὥσπερ οἱ γεωμέτραι [465 b 7]: γεωμετρικὴ ἀναλογία ἐστὶν ‘ὡς τότε πρὸς τότε, οὕτως τότε πρὸς τότε’, ἀντὶ τοῦ ‘ὡς κ’ πρὸς ι’, οὕτως καὶ δ’ πρὸς β’’. ^[5]

14 9 φησὶν οὖν ὅτι ‘γεωμετρικὴ ἀναλογία ἐπὶ τούτων θέλω χρῆσασθαι διὰ τὸ σαφέες’. δεῖ τοίνυν εἰδέναι ὅτι ἡ τὰ εἰδῶλα πρὸς τὰ εἰδῶλα παραβάλλει ἢ τὰ παραδείγματα πρὸς τὰ παραδείγματα ἢ τὰ παραδείγματα πρὸς τὰ εἰδῶλα· καὶ ἡ τὰ τοῦ σώματος εἰδῶλα πρὸς τὰ παραδείγματα αὐτοῦ τοῦ σώματος ἢ πρὸς τὰ παραδείγματα τῆς ψυχῆς, ἢ τὰ εἰδῶλα τῆς ψυχῆς πρὸς τὰ παραδείγματα αὐτῆς τῆς ψυχῆς ἢ πρὸς τὰ παραδείγματα τοῦ σώματος. οἷόν τι λέγω, εἰσὶ ψυχῆς παραδείγματα τὸ νομοθετικὸν καὶ τὸ δικαστικόν, σώματος δὲ ἡ ἱατρικὴ καὶ ἡ γυμναστική· πάλιν ψυχῆς μὲν εἰδῶλα σοφιστικὴ καὶ ῥητορικὴ, σώματος δὲ ὁψοποιητικὴ καὶ κομμωτικὴ. πῶς οὖν εἰδῶλα πρὸς εἰδῶλα παραβάλλομεν; ἐὰν εἴπω ὅτι ‘ὡς ἔστιν ὁψοποιικὴ πρὸς ῥητορικὴν, οὕτως κομμωτικὴ πρὸς σοφιστικὴν· ἰδοὺ γὰρ εἰδῶλα πάντα, καὶ τὰ μὲν σώματος τὰ δὲ ψυχῆς, παραδείγματα δὲ πρὸς παραδείγματα, ‘ὡς γυμναστικὴ πρὸς νομοθετικὴν, οὕτως ἱατρικὴ πρὸς δικαστικὴν’. πάντα γὰρ παραδείγματα, καὶ τὰ μὲν σώματος τὰ δὲ ψυχῆς, παραδείγματα δὲ πρὸς εἰδῶλα, ‘ὡς γυμναστικὴ πρὸς κομμωτικὴν, οὕτως ἱατρικὴ πρὸς ὁψοποιητικὴν’. γυμναστικὴ μὲν γὰρ καὶ ἱατρικὴ παραδείγματα, ὁψοποιητικὴ δὲ καὶ κομμωτικὴ εἰδῶλα, πάντα δὲ τοῦ σώματος. ἐὰν δὲ εἴπω ‘ὡς νομοθετικὴ πρὸς σοφιστικὴν, οὕτως δικαστικὴ πρὸς ῥητορικὴν’, ἔλαβον μὲν καὶ οὕτως τὰ μὲν παραδείγματα τὰ δὲ εἰδῶλα, ἀλλὰ πάντα ψυχῆς, ἐπεὶ τοίνυν μακρὸν διὰ τούτων ἐποιήσατο τὸν λόγον, ἀπολογεῖται καὶ φησιν ‘ἐπειδὴ, ὦ Πῶλε, οὐκ ἐνόεις τὰ λεγόμενα, ἠναγκάσθην πλατύναι τὸν λόγον, ὡς εἴ γε ἐνόεις, οὐκ ἂν ἐμήκυνα. ὥστε καὶ σύ, εἰ μὲν νοήσω, μὴ μηκύνῃς, εἰ δὲ μὴ δυνῇθω παρακολουθεῖσαι, ἔκτεινον τὸν λόγον’. Ἄτε δὲ ἐγγὺς ὄντων φύρονται [465 c 4]: σύγχυσις γὰρ γίνεται σοφιστικῆς καὶ ῥητορικῆς οὕτω γοῦν καὶ ὁ Γοργίας σοφιστὴς ὦν ἑαυτὸν ῥήτορα ἐποίει. ^[30]

14 10 ἄξιον δὲ ζητῆσαι διὰ τί σοφιστικὴ μὲν καὶ ῥητορικὴ συγχέονται, κομμωτικὴ δὲ καὶ ὁψοποιητικὴ οὐ. φησὶν ὅτι ἡ ὁψοποιητικὴ καὶ ἡ κομμωτικὴ εἰδῶλα ἐστὶ σώματος· εἰ οὖν σῶμα αὐτὰς διεγίνωσκεν, σύγχυσις ἂν καὶ αὐτῶν ἐγίνετο· πῶς γὰρ τὸ σῶμα τὸ κρατούμενον τοῖς ἐξ αὐτῶν πάθεσιν εἶχεν διακρίναι; νυνὶ δὲ ἐπειδὴ σώματος μὲν εἰσὶν εἰδῶλα, ἡ ψυχὴ δὲ ἐστὶν ἡ διακρίνουσα, διὰ τοῦτο οὐ συγχέονται τῆς ψυχῆς διοριζούσης. ῥητορικὴ δὲ καὶ σοφιστικὴ τῆς ψυχῆς εἰδῶλα· εἰ οὖν ψυχὴ ἡ πάσχουσα, πῶς ἔχει διακρίναι κατακρατηθεῖσα καὶ ἀνδραποδισθεῖσα; ὥστε διὰ τοῦτο ἡ σύγχυσις. Πρὸς δικαιοσύνην [465 c 3]: ἀντὶ τοῦ ‘πρὸς δικαστικὴν’. ^[10]

14 12 Πρὸς αὐτὸ ὅ, τὸ τοῦ Ἀναξαγόρου [465 d 3—4]: ὁ Ἀναξαγόρας ὁμοιομερείας ἐπρέσβευεν· καὶ ὁρῶν ὅτι πάντα ἐκ πάντων γίνονται, μὴ δυνάμενος τῇ ἀναλύσει προσσχεῖν ὥετο πάντα ἐν πᾶσιν εἶναι καὶ ἔφασκεν ‘ἦν ἄρα ὁμοῦ πάντα χρήματα’. φησὶν οὖν ὅτι ‘εἰ τὸ σῶμα ἔκρινε τὰ τοῦ σώματος, ἦν ἅπαντα ἐν πᾶσιν’, ἀντὶ τοῦ ‘σύγχυσις ἐγίνετο’. ‘ταῦτα δὲ λέγω σοι, ὦ Πῶλε, ἐπειδὴ ἔμπειρος εἶ τῶν Ἀναξαγόρου λόγων’. ἰστέον γὰρ ὅτι ὁ μὲν Γοργίας Ἐμπεδόκλειος ἦν, ὁ δὲ

Πῶλος τοῖς δόγμασιν Ἀναξαγόρου ἔχαιρεν. Ὁ μὲν οὖν ἐγὼ φημι [465 d 7]: νῦν ἄλλον ὀρισμὸν ἐκ τῶν εἰδῶλων ἀποδίδωσι λέγων ὅτι ῥητορικὴ ἐστὶν ἀντίστροφος ὁποιοῖα περὶ ψυχὴν· ὁ γὰρ ἐστὶν ὁποιοῖα ἐν σώματι, τοῦτο ῥητορικὴ ἐν ψυχῇ. ^[10]

14 13 ἰστέον δὲ ὅτι περὶ τῆς δημῶδους λέγει, ἐπεὶ ἐν τῷ Φαίδρῳ τὴν ἀληθῆ τῇ ἱατρικῇ ἀντίστροφον λέγει. Ἴσως μὲν οὖν ἄτοπον [465 e 1—2]: ἰδοὺ ἀπολογεῖται διὰ τί μακρῷ λόγῳ ἐχρήσατο τὴν βραχυλογίαν φιλεῖν ἐπαγγειλάμενος. ^[5]

14 15 Καὶ νῦν ταύτῃ τῇ ἀποκρίσει [466 a 2—3]: ‘εἰ ἔχεις’, φησὶν, ‘τίποτε χρήσασθαι ταύτῃ τῇ ἀποκρίσει καὶ ἐναντιωθῆναι, χρῶ καὶ πειρῶ ἀντιλέγειν’. Ὁ μὲν οὖν ἐγὼ φημι [465 d 7]: ὁ Πλάτων ἐνταῦθα κατακόρως τῷ Ἀττικῷ σχήματι κέχρηται τῷ καλουμένῳ ἀμερίστῳ ἀμέριστον δέ ἐστιν, ὅταν πολλοὶ μὲν λέγονται ‘μὲν’ σύνδεσμοι, μηδαμοῦ δὲ ὁ ‘δέ’.

14 16 ‘ὁ μὲν οὖν ἐγὼ φημι· ἰδοὺ εἷς ‘μὲν’ σύνδεσμος. Ἴσως μὲν οὖν ἄτοπον· ἰδοὺ ἄλλος ‘μὲν’ καὶ οὐδαμοῦ ὁ ‘δέ’. ἄξιον μὲν οὖν μοι συγγνώμην· ἰδοὺ ἄλλος ‘μὲν’· τινὲς δὲ γράφουσιν ‘ἄξιον μέντοι’, κακῶς δέ, δεῖ γὰρ ‘ἄξιον μὲν οὖν’ γράφειν. ‘ἐὰν μὲν οὖν καὶ ἐγὼ σου· ἰδοὺ καὶ ἄλλος ‘μὲν’ σύνδεσμος. Πρᾶξις σὺν θεῷ ιε’ Τί οὖν φήσ; ; κολακεία δοκεῖ σοι [466 a 4—467 c 4]. ^[5]

15 1 Ὁ σκοπὸς ὡς εἴρηται τοῦ διαλόγου ἐστὶν ἐπισκέψασθαι τὰς ἠθικὰς ἀρχὰς τῆς πολιτικῆς εὐδαιμονίας· εἴρηται τοίνυν ὅτι οὐχ ἡ ῥητορικὴ ἀλλ’ ὅτι ἡ πολιτικὴ ἐπιστήμη. ἰστέον τοίνυν ὅτι διὰ μὲν τῶν προλαβόντων τὸ ποιητικὸν αἴτιον ἀποδέδοται, διὰ δὲ τούτων τὸ εἰδικὸν ζητοῦμεν. ἐπεὶ γὰρ εἴρηται τί οὐκ ἔστιν ἡ ῥητορικὴ, ἔδει εἰπεῖν καὶ τί ἐστὶν· ἐπεὶ τοίνυν κολακείαν αὐτὴν εἶπεν ὁ Σωκράτης, ὁ Πῶλος ἐναντιοῦται. ἀλλὰ δεῖ εἰδέναι ὅτι ἡ ἐναντίωσις τῶν συλλογισμῶν τριττὴ ἐστὶν· ἢ γὰρ ταῖς προτάσεσιν ἐναντιούμεθα ἢ τῷ σχήματι ἢ, εἰ μὴδὲ ταῖς προτάσεσι μὴδὲ τῷ σχήματι δυνάμεθα ἐναντιωθῆναι, ἕτερον τρόπον ἀνασκευαστικὸν ζητοῦμεν. οἷον εἰ μὲν εἴποι τις ὅτι ‘ὁ ἄνθρωπος λίθος, ὁ λίθος ἵππος, ὁ ἄρα ἄνθρωπος ἵππος’, ταῖς προτάσεσιν ἐναντιούμεθα ὡς ψευδέσιν. εἰ δὲ εἴποι τις ὅτι ‘ὁ ἄνθρωπος ζῶν, ὁ ἵππος ζῶν, ὁ ἄνθρωπος ἄρα ἵππος’, ἐνταῦθα αἱ μὲν προτάσεις ἔρρωνται (ἀληθεῖς γάρ· καὶ γὰρ καὶ ἡ λέγουσα ὅτι ὁ ἵππος ζῶν καὶ ἡ λέγουσα ὅτι ὁ ἄνθρωπος ζῶν), τὸ δὲ σχῆμά ἐστι τὸ ψευδές· ἐν γὰρ δευτέρῳ σχήματι ἀμφότεραι καταφατικά. εἰ δὲ καὶ τὸ σχῆμα καλῶς ἔχοι καὶ αἱ προτάσεις μὴ ψευδεῖς ὦσιν, ἔδει τότε ἐτέρως ἀνασκευάζειν, ὥσπερ καὶ Ἀριστοτέλης ἐν ταῖς Φυσικαῖς ποιεῖ, δι’ ὧν ἀποροῦσι διὰ τούτων ἐπιλύων καὶ ἐλέγχων τὰ σοφίσματα αὐτῶν. Οὕτω τοίνυν καὶ ἐνταῦθα ὁ Πῶλος μήτε τῶν προτάσεων δυνηθεὶς ἐπιλαβέσθαι μήτε τοῦ σχήματος δι’ ἄλλων ἀνασκευάζειν πειρᾶται. ^[20]

15 2 προέρχονται τοίνυν οἱ συλλογισμοὶ τοῦ Πῶλου οὕτως· ‘εἰ ὁ κόλαξ φαῦλος νομίζεται ἐν ταῖς πόλεσιν, ὁ ῥήτωρ δὲ φαῦλος οὐ νομίζεται ἐν ταῖς πόλεσιν, ὁ ῥήτωρ ἄρα οὐ κόλαξ’. λαμβάνεται τοίνυν ὁ Σωκράτης τῆς ἐλάττονος προτάσεως τῆς ἀποφατικῆς καὶ λέγει ὅτι ‘οὐ μόνον δείκνυμι ὅτι φαῦλοι νομίζονται οἱ ῥήτορες ἐν τῇ πόλει, ἀλλ’ ὅτι ὅλως οὐδὲ γινώσκονται αὐτὸ τοῦτο ὡς ῥήτορες ἐν πόλει’. εἴτα ὁ Πῶλος τοῦτο κατασκευάζει δι’ ἐτέρων προτάσεων οὕτως· ‘ὁ ῥήτωρ μεγάλα δύναται, ὁ μεγάλα δυνάμενος φαῦλος οὐ νομίζεται, ὁ ἄρα ῥήτωρ φαῦλος οὐ νομίζεται’. πάλιν κἀνταῦθα τῆς ἐλάττονος λαμβάνεται, ὡς δείξομεν, καὶ λέγει ὅτι ‘οἱ ῥήτορες μεγάλα οὐ δύνανται’. πάλιν ὁ Πῶλος κατασκευάζει τοῦτο οὕτως ὅτι ‘οἱ ῥήτορες ἂ βούλονται ποιοῦσιν, οἱ ποιοῦντες ἂ βούλονται μεγάλα δύνανται, οἱ ῥήτορες ἄρα μεγάλα δύνανται’. πάλιν λαμβάνεται τῆς ἐλάττονος, ὅτι ‘ἂ βούλονται οὐ ποιοῦσιν’. εἴτα πάλιν κατασκευάζει τοῦτο ὁ Πῶλος οὕτως· ‘οἱ ῥήτορες τὰ ἑαυτοῖς δοκοῦντα ποιοῦσιν, οἱ τὰ ἑαυτοῖς δοκοῦντα ποιοῦντες ἂ βούλονται ποιοῦσιν, οἱ ῥήτορες ἄρα ἂ βούλονται ποιοῦσιν’. ἐνταῦθα τῆς μείζονος λαμβάνεται, ὅτι ‘οὐχ ἂ δοκεῖ αὐτοῖς ταῦτα καὶ βούλονται’. πρὸς τοῦτο οὐκέτι οὐδὲν ὁ Πῶλος λέγει. Ἄξιον δὲ ζητῆσαι

πῶς οὐκ εἰσιν εὐδαίμονες οἱ ῥήτορες ἐν ταῖς πόλεσιν· ὀρώμεν γὰρ ὅτι οὐ φαύλως εἰσίν, καὶ γὰρ νόμων κρατοῦσι καὶ ἀρχόντων καὶ πάντων. ^[20]

15 3 φαμέν ὅτι ᾧ πρόσεχε τί εἶπεν ὁ Σωκράτης, ὅτι φαῦλοί εἰσιν ἐν ταῖς πόλεσι ταῖς ὄντως, οὐκ ἐν ταῖς ὀχλοπολιτείαις καὶ στασιοποιίαις ἀλλ' ἐν ταῖς εὐτάκτοις. ἀμέλει καὶ αὐτὸς ἔφη ὅτι ἡ πόλις μὲν οὐκ ἔστι, πόλεις δὲ εἰσίν, ἀντὶ τοῦ ᾧ πλῆθος ἄτακτον, οὐχ ἐνότης ἀλλὰ διαφωνία. ὥστε ἐν τῇ ὄντως πόλει οὐ νομίζονται οἱ ῥήτορες, εἴ γε καὶ ἐν αὐταῖς ταῖς ἀτάκτοις τὸ ἀκριβέστερον ἀκροατήριον, τὸ τοῦ Ἀρείου πάγου, ἀπήλλακτο τῆς τοιαύτης ῥητορικῆς· οὐδὲ γὰρ προοίμια ἐκεῖ ἐλέγοντο οὐδὲ ἄλλο τι περιττόν. ὥστε καλῶς εἶπεν ὅτι φαῦλοι νομίζονται. Πάλιν πῶς μεγάλα οὐ δύνανται; δεῖ ὁμολογούμενον λαβεῖν τοῦτο, ὅτι ἡ δύναμις πρὸς τοῦ ἀγαθοῦ ἐστίν, ὡς καὶ αὐτὸς ὁ Πῶλος οἶεται, ἡ δὲ ἀδυναμία πρὸς τοῦ κακοῦ. ἀμέλει οὐδὲ δεῖ λέγειν ὅτι ἡ δύνατο μὲν ὁ θεὸς κακοποιῆσαι, οὐκ ἐβουλήθη δέ· ὅλως γὰρ οὐδὲ δύναται ἔχειν ταύτην τὴν κακοποιὸν δύναμιν, μᾶλλον δὲ ἀδυναμίαν· ἡ γὰρ οὐσία αὐτοῦ ἐν τῇ ἀγαθότητί ἐστιν. ὥστε καὶ ἡμεῖς δύναμιν ἔχομεν καθόσον ὅπως δὴποτε ἀγαθοῦ μετέχομεν. ὁ οὖν κακόν τι ποιῶν οὐ λέγεται ἔχειν δύναμιν· εἰ οὖν εἴη τις τύραννος νοσῶν καὶ μὴ βούλοιο ἄψασθαι αὐτοῦ ἱατρόν, ἀλλὰ φονεῦοι, αὕτη ἀδυναμία μᾶλλον ἐστίν ἢ δύναμις· ὡσαύτως καὶ εἰ ἀνιάτρῳ δῶς τέμνον φλεβοτόμον ἢ ἀμούσῳ χρυσὴν κιθάραν ἢ μελαγχολῶντι ξίφος ὀξύ, οὗτοι οὐ λέγονται ἔχειν δύναμιν ἀλλὰ ἀδυναμίαν, ἐπειδὴ οὐδὲν χρηστὸν ποιοῦσιν. οὕτως καὶ οἱ ῥήτορες καὶ ἐπὶ κακῷ τῇ δυνάμει κεχρημένοι οὐ λέγονται δύνασθαι ἀλλὰ μᾶλλον ἀδυναμίαν ἀσκοῦσιν. Πῶς τοίνυν πάλιν ἂν δοκοῦσιν οὐ βούλονται; δεῖ εἰδέναι ὅτι πάντες αὐτοφυῶς τοῦ ἀγαθοῦ ἐφίενται· ἀμέλει καὶ αὐτὰ τὰ ἄψυχα οὕτω γοῦν καὶ ἡ βῶλος διὰ τὸ οἰκεῖον ἀγαθὸν τὸ ἐκ τοῦ τόπου ἐπείγεται κάτω καὶ ὁ σπινθήρ <ἄνω> . ^[5]

15 4 ὁ οὖν τύραννος ἢ ὁ κλέπτης ἢ τις ἕτερος ὡς ἀγαθῷ τῷ κακῷ κέχρηται, καὶ δοκεῖ μὲν ἀγαθὸν ποιεῖν, οὐ βούλεται δὲ τοῦτο· τὸ γὰρ φαινόμενον ἀγαθὸν διώκει. ἀμέλει τοσοῦτον ὅτι οὐ βούλεται τοῦτο, ὅτι εἰ χαλιναγωγηθεῖ ἐπιστρέφει ἐπὶ τὸ ὄντως ἀγαθόν· οὐκ ἄρα οὖν ἂν δοκοῦσι ταῦτα καὶ βούλονται. καὶ οἱ ῥήτορες οὖν κακοῖς ἐπιχειροῦσιν καὶ οὐχ ἂν δοκοῦσι ταῦτα καὶ βούλονται. πρὸς τοῦτο τοίνυν μηδὲν ἔχων εἰπεῖν ὁ Πῶλος πρῶτον μὲν σχετλιάζει καὶ λέγει ὅτι ἡ ναί, ταῦτα τολμᾷς λέγειν; τί οὖν; οὐχ ὅτι τις οἶεται, τοῦτο καὶ βούλεται; λοιπὸν δὲ ἀξιοῖ ἀποδείκνυειν τὸν Σωκράτην, καὶ ὁ πάλαι μὴ ἀξιῶν ἐρωτᾶσθαι νῦν ἐρωτᾶται ὑπὸ τοῦ Σωκράτους καὶ ἀποκρίνεται. Τί οὖν φησὶ ; κολακεία δοκεῖ σοι εἶναι [466 a 4]: τὰ ἤδη τεθεωρημένα βούλεται εἰπεῖν καὶ ὅτι οὐ τρυφή καὶ χρήματα καὶ τὰ τοιαῦτά ἐστιν εἰδικὸν αἴτιον τῆς πολιτικῆς εὐδαιμονίας, ἀλλ' ὅτι αἰ ἀρεταί, καὶ ὅτι οὐχ ὅτι οἶεται ἕκαστος τοῦτο καὶ βούλεται. ^[5]

15 5 ὥσπερ γὰρ ὁ Αἴας ἠβούλετο μὲν φονεῦσαι τὸν Ἀγαμέμνονα καὶ τὸν Ὀδυσσεά, μανεῖς δὲ καὶ ἐλθὼν κατὰ τῶν ποιμνίων ἐδόκει μὲν αὐτοὺς φονεῦειν, κατὰ ἀλήθειαν δὲ οὐκ ἐποίησε ἂν ἐβούλετο· καὶ ὥσπερ ὁ θέλων μὲν ἰατρευθῆναι, μὴ ἔχων δὲ νοῦν ἱατρικὸν ἀλλ' ὕδωρ παρὰ καιρὸν λαμβάνων, τὰ μὲν δοκοῦντα ἑαυτῷ ποιεῖ οὐχ ἂν βούλεται δέ (βούλεται μὲν γὰρ ὑγίειαν, οὐ προσγίνεται δὲ αὐτῷ ὑγίεια ἀλλὰ καὶ αὖξεται ὁ πυρετός)· οὕτως καὶ ὁ ῥήτωρ τὰ μὲν δοκοῦντα ἑαυτῷ πράττει, οὐχ ἂν δὲ βούλεται, τὸ γὰρ δοκεῖν ἀδυναμίας ἐστίν. καθόλου οὖν δέδεικται ὅτι οὐχ ὅτι ἑαυτῷ δοκοῦντα πράττων ἂν βούλεται πράττει. Ἰστέον δὲ κάκεῖνο, ὅτι καὶ ἡ τυραννὶς ὀχλοκρατία λέγεται καὶ οὐκ ὄντως πολιτεία, ἐπειδὴ ἔχει καὶ ὁ τύραννος πλῆθος παθῶν ἐνοχλοῦν αὐτῷ, ὁ δὲ πλῆθος παθῶν ἔχων πολλῶν ἀνθρώπων φαύλων χείρων ἐστίν· τί γὰρ δεινότερον πάθους ἐνοχλοῦντος ἡμῶν τῇ ψυχῇ; Ἰστέον τοίνυν ὅτι ὁ Πῶλος τῶν συλλογισμῶν τὰς προτάσεις λαμβάνει. ἔστιν γὰρ ὅτε δύο ἅμα λαμβάνει, καὶ μέμφεται αὐτῷ ὁ Σωκράτης· δεῖ γὰρ μίαν ἐκάστην ἰδίαν προφέρειν, ἵνα καὶ ὁ ἀποκρινόμενος οἶδεν πρὸς ποῖαν

ὀφείλει τὸν λόγον προενεγκεῖν. Κολακείας μὲν οὖν ἔγωγε [466 a 6]: λέγει οὖν ὅτι μῦθόν ἐστι κολακείας· οὐ γὰρ ἀπλῶς κολακεία, ἐπειδὴ ὡς ἐδείξαμεν πολλὰ αἱ κολακεῖαι. ^[25]

15 7 Ἄρα οὖν δοκοῦσίν σοι [466 a 9]: ἰδοὺ ὁ Πῶλος συγκεχυμένως ἐρωτᾷ· εἴτα ὁ Σωκράτης, ἐπειδὴ οἶδεν ὅτι ὁ ἄρα συμπερασματικός ἐστι καὶ ἐρωτηματικός, ἀμφιβάλλει καὶ λέγει ὅτι ἔρωτᾷς ἢ ἀρχὴν λόγου λέγεις; Ἐλάχιστον τοίνυν μοι δοκοῦσιν [466 b 9]: καλῶς τὸ ἔλάχιστον, ἐπειδὴ ὅπως ἂν πέσῃ ψυχὴ, οὐ δύναται μὴ ἔννοιάν τινα καὶ ἵχνος ἀποσῶζειν τοῦ ἀγαθοῦ.

15 9 Μὰ τὸν—οὐ σύ γε [466 e 6]: μέλλων ὁμνῦειν οὐκ ἐτελείωσεν ἀλλ' ἀνέκοψε, διδάσκων ἡμᾶς ὡς δεῖ ἐθίζεσθαι τὸ κρατεῖν τῶν ὀρκων. Πῶς ἂν οὖν οἱ ῥήτορες [467 a 8]: δυνατόν τὸν συλλογισμόν πλέξαι, ὅτι οἱ ῥήτορες οὐ ποιοῦσιν ἃ βούλονται, τοιοῦτον· οἱ ῥήτορες κόλακες, οἱ κόλακες πρὸς τὸ ἡδὺ ὀρῶσιν, οἱ πρὸς τὸ ἡδὺ ὀρῶντες πρὸς τὸ ἀγαθὸν οὐχ ὀρῶσιν, οἱ μὴ πρὸς τὸ ἀγαθὸν ὀρῶντες οὐδὲ τέχνην ἔχουσιν οὐδὲ ἐπιστήμην, οἱ δὲ μήτε τέχνην ἔχοντες μήτε ἐπιστήμην νοῦν οὐκ ἔχουσιν, οἱ μὴ ἔχοντες νοῦν τὰ μὲν δοκοῦντα ἑαυτοῖς πράττουσιν ἃ δὲ βούλονται οὐ, οἱ ἄρα ῥήτορες τὰ μὲν δοκοῦντα ἑαυτοῖς πράττουσιν ἃ δὲ βούλονται οὐ. ^[5]

15 11 Σχέτλιά γε λέγεις [467 b 10]: ἰδοὺ πῶς σχετλιάζει καὶ καταβοᾷ τοῦ Σωκράτους. Μὴ κατηγορεῖ [467 b 11]: ἐπειδὴ τοῖς ὁμοιοκαταλήκτοις χαίρει, διὰ τοῦτο λέγει αὐτῷ ὧς λῶστε Πῶλε·.

15 12 εἴτα ἐν αὐτῷ τῷ θέλειν αὐτῷ ἐπιπλῆξαι καὶ εἰπεῖν ὅτι ὅτι τούτοις χαίρεις τοῖς ὁμοιοκαταλήκτοις· πάλιν κέχρηται τῇ τοιαύτῃ ἰδέᾳ λέγων ἵνα προσεῖπω σε κατὰ σέ· Ἀλλὰ ἐθέλω ἀποκρίνεσθαι [467 c 3]: ἰδοὺ ὁ πάλαι μὴ ἀξιῶν ἀποκρίνεσθαι νῦν ἀποκρίνεσθαι ἐπαγγέλλεται θέλων μαθεῖν τί λέγει ὁ Σωκράτης. ^[5]

16 t Πρᾶξις σὺν θεῷ ιζ' Πότερον οὖν σοι δοκοῦσιν [467 c 5—468 e 5].

16 1 Τὸ προκείμενόν ἐστι δεῖξαι ὅτι ἃ βούλεται τις πράττειν, ταῦτα ἀγαθὰ ἐστίν· ἵνα δὲ τοῦτο δείξῃ, κέχρηται τοιούτῳ συλλογισμῷ· ὁ πράττων ἃ βούλεται οὐ ἔνεκα πράττει, οὐ δὲ ἔνεκα ἀγαθόν ἐστίν, ὁ ἄρα πράττων ἃ βούλεται ἀγαθὸν πράττει· πάλιν ἵνα δείξῃ πῶς ὁ ἃ βούλεται πράττων οὐ ἔνεκα ποιεῖ, κατασκευάζει ἐκ διαιρέσεως καὶ φησιν ὅτι τῶν πραγμάτων πάντων τὰ μὲν οὐ ἔνεκα ἐστίν· μόνως, τὰ δὲ ἔνεκα του μόνως, τὰ δὲ ἐπαμφοτερίζει ὡς εἶναι καὶ οὐ ἔνεκα καὶ ἔνεκα του. οὐ μὲν οὖν ἔνεκα ἐστὶ μόνως τὸ πρῶτον αἴτιον, δι' αὐτὸ γὰρ τέλος ὃν ἀγαθὸν πάντα ἡμῖν πονεῖται· ἔνεκα δὲ του οὐκ ἔστιν οὐδέποτε· εἰ γὰρ τὸ ἔνεκα του παραλαμβανόμενον χειρόν ἐστίν· ἐκείνου οὐ ἔνεκα παραλαμβάνεται, ἔσται χειρόν τινος, ὅπερ οὐ θεμιτόν. ἄλλως τε εἰ ἔσται καὶ οὐ ἔνεκα καὶ ἔνεκα του, δύο ἔσονται τινα, δυὰς δὲ οὐ θεωρεῖται ἐκεῖ· εἰ δὲ ἦνωνται, πάλιν ἔσται τι κρεῖττον τὸ ἐνῶσαν, ὅπερ ἄτοπον· οὐ ἄρα ἔνεκα ἐστὶ μόνως. ἔνεκα δὲ του μόνως ἢ ὕλη, ἔνεκα γὰρ τῶν εἰδῶν ἢ ὕλη παραλαμβάνεται· οὐ δὲ ἔνεκα οὐκ ἔστιν· εἰ γὰρ κρεῖττον τὸ οὐ ἔνεκα τοῦ ἔνεκα του, χειρίστη δὲ ἢ ὕλη, πῶς δύναται οὐ ἔνεκα εἶναι; τὰ δὲ μέσα πάντα ἐπαμφοτερίζει οὕτω γοῦν καὶ τὰ σώματα καὶ οὐ ἔνεκα εἰσιν καὶ ἔνεκα του, ὡς μὲν πρὸς τὴν ὕλην παραβαλλόμενα οὐ ἔνεκα, ὡς δὲ πρὸς τὴν ψυχὴν ἔνεκα του. καὶ ἐπὶ τῶν πράξεων δὲ τὰ τρία θεωρεῖται· ἢ μὲν γὰρ εὐδαιμονία μόνως οὐ ἔνεκα, τὸ δὲ φλεβοτόμον καὶ τὸ φάρμακον μόνως ἔνεκα του, ἢ δὲ ὑγίεια ἐπαμφοτερίζει ὡς μὲν γὰρ πρὸς τὸ φλεβοτόμον καὶ τὸ φάρμακον {μόνως} οὐ ἔνεκα, ὡς δὲ πρὸς τὴν εὐδαιμονίαν ἔνεκα του. δεῖ τοίνυν εἰδέναι ὅτι τὸ τέλος ἐστὶ τὸ οὐ ἔνεκα, τὸ δὲ τέλος ἀγαθόν, καὶ τοῦτο βουλόμεθα πράττειν· ὁ ἄρα πράττων ἃ βούλεται τὸ οὐ ἔνεκα πράττει. εἰ δὲ τις εἴποι ὅτι ὅτι οὐ; οὐ βουλόμεθα καὶ κακόν;· εἶπε ὅτι ὅτι κυρίως, ἀλλ' ἐπειδὴ τὸ ἀγαθὸν ἢ φαινόμενόν ἐστιν ἢ ὄντως, ἔστιν ὅτε τοῦ φαινομένου ἐπιθυμοῦντες νομίζομεν τὸ ὄντως ἀγαθὸν διώκειν· ὥστε τὸ οὐ ἔνεκα κυρίως τὸ ἀγαθόν ἐστίν· ὅτι δὲ ὡς εἴρηται μόνως οὐ ἔνεκα τὸ πρῶτον αἴτιον, δηλοῖ καὶ ὁ ὕμνος ὁ λέγων ἔκ σοῦ πάντα πέφυκε, σὺ δ' οὐδενὸς οὐνεκα μούνοσ'. δέδεικται τοίνυν ὅτι ὁ ἃ βούλεται πράττων τὸ οὐ ἔνεκα πράττει.

Πάλιν τοίνυν ἵνα δείξῃ ὅτι τὸ οὐ ἕνεκα ἀγαθὸν ἐστὶ, λέγει ὅτι ‘τὸ οὐ ἕνεκα ἐφετὸν ἐστὶ, τὸ ἐφετὸν ἀγαθὸν ἐστὶ, τὸ ἄρα οὐ ἕνεκα ἀγαθόν’. [40]

16 2 ὅτι δὲ τὸ ἐφετὸν ἀγαθὸν ἐστὶ, δῆλον ἐκ τοῦ ἐφίεσθαι ἡμᾶς αὐτοφυῶς τοῦ ἀγαθοῦ, ὅθεν καὶ ὁ Ἀριστοτέλης ἐπαινεῖ τοὺς λέγοντας ἀγαθὸν εἶναι οὐ πάντα ἐφίεται. πόθεν τοίνυν δῆλον ὅτι τὸ οὐ ἕνεκα ἐφετὸν ἐστὶ καὶ ἀγαθόν; πάλιν διαίρεσιν λαμβάνει τοιαύτην· τῶν πραγμάτων τὰ μὲν εἰσιν ἀγαθὰ, ὡς εὐδαιμονία, καὶ πλοῦτος δέ, ὡς ὁ Πῶλος οἶεται, τὰ δὲ κακὰ, ὡς τὸ ληστεύειν καὶ τὰ τοιαῦτα, τὰ δὲ μέσα· καὶ τὰ μέσα ἢ ποτὲ μὲν καλὰ εἰσι ποτὲ δὲ κακὰ (δύναται γὰρ καὶ ἐπ’ ἀγαθῷ τις πλεῦσαι θέλων εὐξασθαι ἢ τι ἕτερον εὐσεβῆσαι, δύναται καὶ ἐπὶ κακῷ, ἵνα ληστεύσῃ καὶ ἀπατήσῃ) ἢ οὐδὲ κακὰ οὐδὲ ἀγαθὰ, ὡς τὸ ξύλον καὶ ὁ λίθος καὶ τὰ τοιαῦτα· αὐτὰ γὰρ καθ’ ἑαυτὰ οὔτε ἀγαθὰ εἰσιν οὔτε κακὰ, ἀλλὰ πρὸς τὸν κεχρημένον. ἰστέον τοίνυν ὅτι τὸ κακὸν ἐπὶ τῶν πράξεων θεωρεῖται· τὸ γὰρ μὴ ἔχον πράξιν οὔτε ἀγαθὸν ἂν κληθεῖται οὔτε κακόν. δεῖ τοίνυν εἰδέναι ὅτι τὸ μὲν ἀγαθὸν οὐ ἕνεκά ἐστι, δι’ αὐτὸ γὰρ καὶ ἀναγινώσκομεν καὶ ἐκμανθάνομεν καὶ ἀποδημοῦμεν καὶ πᾶν ὁτιοῦν ποιοῦμεν. τὸ δὲ κακὸν οὐδὲ ἕνεκά του οὐδὲ οὐ ἕνεκα. ὅτι μὲν οὖν οὐκ ἔστιν οὐ ἕνεκα δῆλον, μόνως γὰρ τὸ ἀγαθὸν τοιοῦτον· ὅτι δὲ οὐδὲ ἕνεκά του, ἐντεῦθεν ἐστὶν ἐλεῖν· τὸ ἕνεκά του δι’ ἄλλο παραλαμβάνεται, τὸ δὲ κακὸν οὐ μόνον οὐ φέρει ἐπὶ τὸ ἀγαθόν, ἀλλὰ καὶ πολὺ δίστησιν· ὥστε οὐδὲ ἔστι τὸ κακόν. τὰ δὲ μέσα ἀμφοτέρωθεν δέχονται, οἷον τὸ πλεῖν καὶ τὰ τοιαῦτα. ὥστε τὸ οὐ ἕνεκα ἀγαθὸν ἐστὶν· εἰ δὲ τοῦτο, βουλόμεθα δὲ πάντα τὰ ὦν ἕνεκα, ὁ πράττων ἄρα ἂν βούλεται ἀγαθὸς ἐστὶν. Τούτων οὕτως εἰρημένων δεῖ συμπερᾶναι ὅτι οἱ ῥήτορες μεγάλα οὐ δύνανται. [25]

16 3 ἔστι τοίνυν πρῶτος μὲν συλλογισμὸς οὗτος· ‘οἱ ῥήτορες ἀποκτείνουσι τε καὶ χρήματα ἀφαιροῦνται καὶ προπηλακίζουσιν, οἱ ταῦτα ποιοῦντες πράγμα ποιοῦσιν ὃ καὶ εὖ καὶ κακῶς πέφυκεν, οἱ ποιοῦντες εὖ καὶ κακῶς ἐπιστήμης καὶ νοῦ ἀμοιροῦσι’. δεῦτερος δὲ οὗτος ὑποθετικός· ‘οἱ ῥήτορες εἰ ἀδικοῦσιν, ἐπιστήμη καὶ νῶ οὐ κέχρηται· ἀλλὰ μὴν ἐπιστήμη καὶ νῶ οὐ κέχρηται· οἱ ῥήτορες ἄρα ἀδικοῦσι’. τρίτος δὲ ἐστὶν ἐν δευτέρῳ σχήματι οὗτος· ‘οἱ ῥήτορες κακῶς πράττουσιν, οἱ ἂν βούλονται ποιοῦντες κακῶς οὐ πράττουσιν, οἱ ἄρα ῥήτορες οὐ ποιοῦσιν ἂν βούλονται’. τέταρτος συλλογισμὸς ἐν τρίτῳ σχήματι· ‘οἱ ῥήτορες τὰ δοκοῦντα ἑαυτοῖς ποιοῦσιν, οἱ ῥήτορες ἂν βούλονται οὐ ποιοῦσιν, τινὲς ἄρα ποιοῦντες τὰ δοκοῦντα ἑαυτοῖς ἂν βούλονται οὐ ποιοῦσιν’. πέμπτος συλλογισμὸς· ‘οἱ ῥήτορες ἂν βούλονται οὐ ποιοῦσιν, οἱ μὴ ποιοῦντες ἂν βούλονται μεγάλα οὐ δύνανται, <οἱ ἄρα ῥήτορες μεγάλα οὐ δύνανται>’. ταῦτά ἐστιν ἂν βούλεται διὰ τούτων εἰπεῖν. Πλούτου γὰρ ἕνεκα πλέουσιν [467d 5]: τοῦτο διὰ τὸν Πῶλον οἰόμενον ἀγαθὸν αὐτὸν εἶναι, ὥστε οὐ ἕνεκά ἐστι, διὰ τοῦτο γὰρ πλέουσι· τὸ δὲ πλεῖν ἕνεκά του τυγχάνει ὄν. [15]

16 5 Ἄρα οὖν ἐστὶ τι τῶν ὄντων [467e 1—2]: ἐντεῦθεν ἡ δευτέρα διαίρεσις ἄρχεται, ἡ περὶ τοῦ ἀγαθοῦ. Τὰ γὰρ ἀγαθὰ βουλόμεθα α, ὡς φῆς σὺ [468c 5—6]: τὸ ‘ὡς φῆς σὺ’ εἶπεν οὐχ ὡς αὐτὸς μὴ δεχόμενος ὅτι τὰ ἀγαθὰ βουλόμεθα, ἀλλ’ ὅτι καὶ αὐτὸς ὁ Πῶλος ὡμολόγησε τοῦτο· διὰ τοῦτο οὖν τὸ ‘ὡς σὺ φῆς’, ἀντὶ τοῦ ‘ὡς καὶ σὺ ὁμολογεῖς’. [5]

16 7 Τί οὐκ ἀποκρίνῃ [468c 7—8]: ὁρῶν ὁ Πῶλος ὅτι τὸ συμπέρασμα λοιπὸν ἐγγίζει, ὀκνηρότερον διελέγετο ὡς τῷ ἡτᾶσθαι μέλλων ὁμιλεῖν· διὰ τοῦτο οὖν λέγει αὐτῷ ὅτι ‘<τί> οὐκ ἀποκρίνῃ; Οὐκοῦν εἶπερ ταῦτα ὁμολογοῦμεν [468d 1]: τὸ συμπέρασμα, ἐξ οὗ λοιπὸν δείκνυται ὅτι οἱ μὴ ποιοῦντες ἂν βούλονται οὐδὲ μεγάλα δύνανται.

17 τ Πρᾶξις σὺν θεῷ ἰζ’ Ὡς δὴ σὺ, ὦ Σώκρατες, οὐκ ἂν δέξαιο ἐξεῖναί σοι [468e 6—470a 12].

17 1 Ἰδιωτικόν ἐστὶ καὶ ἀνθρώπων ἐν τριόδοις ἀνατεθραμμένων τὸ μὴ ἔχοντά τινα ἀντειπεῖν πρὸς τὰ λεγόμενα εἰς τὴν ζωὴν ἀνατρέχειν καὶ φάσκειν ὅτι ‘τί οὖν; σὺ τοιοῦτος εἶ οἷον κελεύεις λέγειν;’ δεῖ γὰρ εἰδέναι ὅτι καὶ αἰσχροὺς ἢ Σωκράτους καὶ μοχθηροὺς, δεῖ τοῖς λόγοις προσέχειν

τοῖς παρ' αὐτοῦ, εἰ τὰς ἀποδείξεις ἔχουσι· χρή γὰρ αἰεὶ ἐπὶ τὰ καθόλου φέρεσθαι καὶ τῶν μερικῶν καταφρονεῖν. ἀμέλει καὶ Ἐπίκτητος κελεύει ἐν ταῖς ἐντεύξεσι μὴ πολλὰ ὁμιλεῖν ἀλλ' ὀλίγα καὶ ἀναγκαῖα, καὶ μηδὲν περὶ βρωμάτων ἢ ποτῶν, μηδὲ ἐπαινεῖν τινα ἢ λοιδορεῖν· ταῦτα γὰρ πάντα οἶδεν ποιεῖν καταφρόνησιν μὲν τῶν καθόλου, σπουδὴν δὲ τῶν κατέκαστα. μεμπτὸς οὖν ἐστὶ καὶ Πῶλος λέγων Σωκράτει ὅτι 'οὐ δοκεῖ σοι καλὸν εἶναι ἀποκτείνυναι καὶ ἀρπάζειν;' λέγει τοίνυν ὁ Σωκράτης· 'πῶς λέγεις ἀποκτείνυναι, δικαίως ἢ ἀδίκως;' ὁ Πῶλος πρὸς τοῦτό φησιν ὅτι 'εἴτε δικαίως εἴτε ἀδίκως, ζηλωτός ἐστιν ὁ φονεύων'. πρὸς τοῦτο ὁ Σωκράτης φησὶν 'εὐφήμει, ὦ Πῶλε'. Δεῖ γὰρ εἰδέναι ὅτι τέσσαρά εἰσι ταῦτα· ὁ δικαίως φονεύων, ὁ ἀδίκως φονεύων, ὁ δικαίως ἀποκτείνυνόμενος, ὁ ἀδίκως ἀποκτείνυνόμενος. [20]

17 2 πρῶτος μὲν οὖν ἀθλιώτατός ἐστιν ὁ ἀδίκως φονεύων· διὰ τί; ἐπειδὴ ἑαυτὸν τε ἀδικεῖ καὶ ὃν φονεύει, καὶ πρότερον ἑαυτὸν ἀδικεῖ. ἰστέον γὰρ ὅτι τρία εἰσὶ ταῦτα, ψυχὴ σῶμα χρήματα. τὰ μὲν οὖν χρήματα οὐδὲ ἐν λόγῳ τίθεσθαι δεῖ, ὥστε οὐκ ἔστιν ἄθλιος ἢ ὁ πένης ἢ ὁ ἀπολέσας χρήματα· οὐδὲ γὰρ συντικτόμεθα αὐτοῖς οὐδὲ συναπερχόμεθα. μᾶλλον οὖν τοῦ σώματος φροντιστέον ἢ τῶν χρημάτων. πάλιν ἐπεὶ τῆς ψυχῆς ὄργανον τὸ σῶμα, πολλῶ μᾶλλον ἐπιμελητέον ψυχῆς. ὁ τοίνυν ἀδίκως τι ποιῶν ὑποστρώννυσι τὸν λογισμὸν τοῖς πάθεσι καὶ ταράττει τὴν ἑαυτοῦ ψυχὴν, ὁ δὲ πάσχων τοῦτο ἑαυτὸν ἀδικεῖ. ἐπεὶ οὖν μέγιστον πάθος, διὰ τοῦτο καὶ ἀθλιώτατός ἐστι. δευτέρός ἐστι μετὰ τοῦτον ἄθλιος ὁ δικαίως φονευόμενος. δεύτερος δὲ ἐστὶν ἐπειδὴ ὁ μὲν πρῶτος εἰς τοῦτο ἦλθεν, εἰς τὸ ἀδίκως ποιῆσαι τι, καὶ αἰεὶ ἀπὸ τῆς ὑγιείας ἐπὶ τὴν νόσον ὁδεύει τὸ παρὰ φύσιν ἀσπαζόμενος· ὁ δὲ δικαίως φονευόμενος, εἰ καὶ ἄξιός ἦν, ἀλλ' οὖν ἰατρεύεται καὶ ἐπὶ τὸ κατὰ φύσιν ἐπανέρχεται. τρίτος ἄθλιός ἐστιν ὁ ἀδίκως φονευόμενος. ἰστέον γὰρ ὅτι οὐκ ἔστιν ἐν τῷ παντὶ ἀταξία, ἀλλὰ πρόνοια τὰ πάντα ὁρᾷ, ὥστε καὶ δοκῇ ἀδίκως φονεύεσθαι, ὁ δημιουργὸς οἶδεν τὴν τάξιν αὐτοῦ· ἐπεὶ οὖν ἐπεπλημμέλητο αὐτῷ ἐν τῇ προβιοτή, διὰ τοῦτο ἀπεκτάνθη. ὥστε ὁ μὲν φονεύσας αὐτὸν κακῶς ἐποίησεν ἀδίκως φονεύσας, οὗτος δὲ κατ' ἀξίαν τέθνηκεν. τρίτος δ' ἐστὶν ἐπειδὴ ἀδίκως δοκεῖ φονεύεσθαι· ἀμέλει φέρεται ὅτι εἰπέ τις τῷ Σωκράτει ὅτι 'μὴ γὰρ λυποῦμαι ὅτι ἀποθνήσκεις, ἀλλ' ὅτι ἀδίκωσ', ὁ δὲ Σωκράτης εἶπεν αὐτῷ 'τί οὖν; ἤθελες ἵνα καὶ δικαίως;' ὥστε οὖν ἄγροικος εἰσελθὼν εἰς δικαστήριον καὶ ὁρῶν τοὺς μὲν γερῶν τοὺς δὲ κολάσεως ἀξιουμένους καταγνώσεται μὴ μαθὼν τὴν αἰτίαν δι' ἣν τοῦτο γίνεται, γνοὺς δὲ ἐκάστου τὰς πράξεις ἀποδέξεται, οὕτως καὶ ἡμεῖς ἐπειδὴ μὴ ἴσμεν τὴν ἀξίαν δι' ἣν τέθνηκεν μεμφόμεθα. εἰ τοίνυν εἰδείμεν ὅτι κατὰ ἀξίαν ἕκαστος ἀπολαμβάνει, οὐκ ἂν φθελγασίμεθα ποτε τὸ τραγικὸν τὸ λέγον 'τολμῶ γὰρ εἰπεῖν μήποτ' οὐκ εἰσὶν θεοί· κακοὶ γὰρ εὐτυχοῦντες ἐκπλήττουσιν με'. ὁ οὖν λέγει ὁ Ἐπίκτητος, ὅτι ὥστε ὁ μέλλων ὑποκρίνασθαι δρᾶμα ὀφείλει καλῶς ὑποκρίνασθαι, ἵνα εὐδοκιμήσῃ, οὕτως τὸ πιστευθὲν σῶμα καλῶς δεῖ διοικεῖν. κατ' ἀξίαν μὲν γὰρ δέδοται τὸ σῶμα, χρή δὲ ἡμᾶς αὐτοκινήτους ὄντας τὴν προαίρεσιν ἐπὶ τὸ ἀγαθὸν ἔχειν, ἐπεὶ κολάσεως ἀξιούμεθα καὶ ἀντικαταλλαττόμεθα καὶ λαμβάνομεν τὰ χθόνια ἀντὶ τῶν οὐρανίων, καὶ τὸ Ὀμηρικὸν πάσχομεν τὸ τοῦ Γλαύκου, 'χρῦσεα χαλκείων'. τετάρτην τάξιν ἔχει ὁ δικαίως φονεύων, ὅς ἐστι καὶ 'ἀζήλωτος'· τί γὰρ ἐστὶν ἀζήλωτος; ἀζήλωτός ἐστιν ὃν οὐ δεῖ ζηλοῦν. οὔτε οὖν τὸν δικαίως φονεύοντα δεῖ ζηλοῦν οὔτε τὸν ἄθλιον· ἀλλὰ τὸν μὲν ἀθλιώτατον ὡς πάθεσιν ἀνηκέστοις δουλεύοντα, τὸν δὲ δικαίως φονεύοντα <ἀζήλωτον> ὡς ὅλως εἰς τοῦτο ἐρχόμενον. [45]

17 2 (50) καὶ γὰρ αὐτὸς εὐχεται μὴ ἐλθεῖν εἰς τοῦτο, ὥστε οὖν καὶ ὁ ἰατρὸς εὐχεται μὲν μηδέποτε γυναῖκα δυσχερεῖ πάθει ἀλῶναι, ἀλοῦσαν δὲ αὐτὴν μητρώῳ πάθει ἐμβρυοτομεῖ· ἀζήλωτον οὖν τοῦτο, εἴ γε οὐδὲ αὐτὸς ἠθέλεν εἰς τοῦτο ἐλθεῖν. Δεῖ γὰρ εἰδέναι ὅτι δύο ταῦτά ἐστιν, ἕξις καὶ ἐνέργεια. [55]

17 3 καὶ πάλιν ἡ ἕξις ἢ εὐσύστροφός ἐστι καὶ αἰρετὴ ἢ ἀσύστροφος καὶ φευκτὴ· ὁμοίως καὶ ἡ ἐνέργεια. ἢ καὶ ἡ ἕξις καὶ ἡ ἐνέργειά εἰσιν αἰρεταί, ἢ ἀμφοτέραί εἰσι φευκταί, ἢ ἡ μὲν ἕξις ἐστὶν

αίρετή ἢ δὲ ἐνέργεια φευκτὴ, ἢ ἡ μὲν ἐνέργεια αἰρετὴ ἢ δὲ ἕξις φευκτὴ. ἀλλ' εἰ μὲν ἀμφοτέραι ὥσιν αἰρεταί, ποιοῦσι τὸν πολιτικόν, ὅστις εὐνομεῖσθαι βούλεται τὴν πόλιν καὶ ὁμόνοιαν πάντας ἔχειν ὡς μηδένα φονεύειν, καὶ οὗτός ἐστιν ὁ ζηλωτός. εἰ δὲ ἀμφοτέραι ὥσι φευκταί, ποιοῦσι τὸν ἀθλιώτατον τὸν ἀδίκως ἀποκτείνοντα. εἰ δὲ ἡ μὲν ἕξις εἴη φευκτὴ ἢ δὲ ἐνέργεια αἰρετὴ, γίνεται ἡ κενοδοξία· ταύτης γὰρ ἡ μὲν ἕξις οὐχ αἰρετὴ, ὅτι διὰ τὸ ἀγαθὸν οὐ γέγονεν ἀλλὰ διὰ δόξαν ἀνθρωπίνην, ἢ δὲ ἐνέργεια καλὴ, διότι ἀπλῶς ἐργάζεται. δεῖ οὖν φεύγειν τὴν κενοδοξίαν, ὡς καὶ ὁ Ἐπίκτητος φησιν ὅτι ‘κρατήσας τοὺς ἀνδριάντας καὶ διψήσας ἔκπие καὶ πτύσον, ἵνα κρατήσης τοῦ πάθους τῆς δίψης, μηδενὶ δὲ εἴπῃς’, ἐπεὶ τοῦτο πρὸς δόξαν ὀρεῖ· ὥστε οὐ δεῖ λέγειν ‘ἐγὼ νηστεύω, ἐγὼ σωφρονῶ’. εἰ δὲ ἡ μὲν ἕξις εἴη αἰρετὴ ἢ δὲ ἐνέργεια φευκτὴ, γίνεται ὁ δικαίως φονεύων· ἡ μὲν γὰρ ἕξις αἰρετὴ, οὐδὲ γὰρ ἤθελεν ἐλθεῖν εἰς τοῦτο, ἢ δὲ ἐνέργεια φευκτὴ, τί γὰρ εἶχεν ποιῆσαι; ὥσπερ καὶ ὁ ἰατρός ὁ τῇ ἐμβρυοτομίᾳ χρώμενος. οὐ δεῖ οὖν τοῦτον ζηλοῦν, ἀλλὰ τὸν πολιτικόν, τὸν δὲ ἄθλιον ἐλεεῖν. Ταῦτα μὲν οὖν ἐν τούτοις. ^[20]

17 4 ἔλθωμεν δὲ ἐπὶ τὸ προκείμενον καὶ εἰπώμεν ὅτι μεμπτέος ὁ Πῶλος οἰόμενος τὰς ἀποδείξεις μὴ εἶναι ἀληθεῖς, εἰ ἡ ζωὴ μὴ ὑπάρχοι ἀξία· οὐ δεῖ γὰρ ἐπὶ τὰ καθέκαστα κατιέναι, ἀλλὰ τούτων μὲν καταφρονεῖν, τῶν δὲ καθόλου ἀντιλαμβάνεσθαι, ὡς αὐτός τε κελεύει Πλάτων καὶ Ἐπίκτητος, ὅς φησιν ὅτι ‘ἐντεύξεις ποιούμενος μὴ συνεχῶς φθέγγου, καὶ φθεγγόμενος δὲ περὶ ἀναγκαίων, μὴ περὶ βρωμάτων ἢ πομάτων, ὅτι “ἐγὼ σήμερον τόδε ἔφαγον ἢ ἔπιον”, μηδὲ σκώψης ἢ ἐπαινέσης τινὰ συνεχῶς’, ἐπειδὴ ταῦτα πάντα μερικὰ ὄντα κωλύει σε ἐπὶ τὰ καθόλου ἀναβαίνειν. Ὅστις ἀποκτείνουσιν ὃν ἂν δόξη αὐτῷ [469 a 9]: ὅρα πῶς τεταραγμένως ἐρωτᾷ· τοῦ γὰρ Σωκράτους εἰπόντος περὶ τῶν ἀδίκως ἀποκτείνοντων αὐτὸς καθόλου ἔλαβεν τοῦτο καὶ ἐρωτᾷ αὐτὸν ὅτι ‘τί οὖν; ὅς ἂν ἀποκτείνῃ δικαίως, ἄθλιός ἐστιν; ὁ δὲ Σωκράτης φησὶν ὅτι ‘οὐ· πῶς γάρ;’ Ἡ που ὅ γε ἀποθνήσκων [469 b 3]: λέγει ὁ Σωκράτης ὅτι ὁ ἀποθνήσκων ἦττον ἄθλιός ἐστιν ἢ ὁ φονεύων ἀδίκως, ὁ δὲ Πῶλος τὸ ἐναντίον μᾶλλον ἄθλιον λέγει τὸν ἀποθνήσκοντα ἀδίκως ἢ τὸν ἀποκτείνοντα· καὶ ἐντεῦθεν ἀναφαίνεται τὸ θεώρημα τὸ κελεῦον ἀδικεῖσθαι μᾶλλον ἢ ἀδικεῖν. ^[5]

17 6 ὁ μὲν γὰρ ἀδικῶν ἕτερον πρότερον ἑαυτὸν ἀδικεῖ, ἐπειδὴ ὡς εἴρηται ταραττέται ἡ ψυχὴ καὶ ὑποστρώννυσιν ἑαυτὴν τοῖς πάθεσιν· ὁ δὲ ἀδικούμενος καὶ γενναίως φέρων καὶ μὴ ταραττόμενος ἀλλὰ καταφρονῶν οὐδὲ ἀδικεῖσθαι λέγεται, εἴ γε οὐδὲ ἐταράχθη οὐδὲ ἡδίκησέ τινα. Εἰ τὸ τυραννεῖν γε λέγεις ὅπερ ἐγὼ λέγω [469 c 4]: τὸ εἰπεῖν ‘εἰ λέγῃς τὸ τυραννεῖν ὅπερ ἐγὼ’ ἐδήλωσεν ὅτι ἐστὶ τυραννὶς ἀγαθόν. ^[10]

17 7 φαμέν οὖν ὅτι ὥσπερ ἡ βασιλεία ὁμώνυμον πρᾶγμα ἐστίν, οὕτως καὶ ἡ τυραννὶς. ὥσπερ γὰρ ἡ βασιλεία ἢ νόμους ἀρίστους τίθησιν καὶ λέγεται ὄντως βασιλεία, ἢ μοχθηρούς, οὕτως καὶ ἡ τυραννὶς ἀνατρέπει τοὺς νόμους· ἀλλ' ἡ μὲν τοὺς κακῶς κειμένους ἀνατρέπουσα τυραννὶς ἐστὶν ἀγαθὴ, περὶ ἧς εἶπεν ἐν τῇ Πολιτείᾳ ὅτι χρεῖα εὐφυοῦς καὶ εὐμαθοῦς καὶ μνήμονος καὶ νέου τυράννου, ἢ δὲ τοὺς καλῶς κειμένους ἀνατρέπουσα κακίστη ἐστίν. Ὡ μακάριε [469c 8]: φησὶν ὁ Σωκράτης ὅτι ‘ἐλάβου μου τοῦ λόγου οὕτως· ἔχων ὑπὸ μάλης ἐγχειρίδιον καὶ λύχνον λέγω σοι ὅτι “δύναμίς μοι ἐστίν καὶ τυραννὶς θαυμασία· δύναμαι γὰρ πλήθους ὄντος ἐν ἀγορᾷ πάντας φονεῦσαι καὶ ἔτι ἐμπρῆσαι τὰ νεώρια καὶ τὰς τριήρεις καὶ τὰ πλοῖα καὶ ἀπλῶς καὶ ἱμάτια κατασχίσαι καὶ κεφαλὰς ἀνδρῶν λαβεῖν δύναμαι”’. ^[5]

17 8 εἰ οὖν ἀπιστοῦντί σοι πρὸς τοῦτο δεῖξαιμι τό τε ἐγχειρίδιον καὶ τὸν λύχνον, εἴποις ἂν ὅτι “οὐ τοῦτό ἐστι τὸ μέγα δύνασθαι· οὕτω γὰρ ῥᾶον πάντας φονεύειν καὶ ἅπαντας κάειν”. εἰ δὲ εἶπω “διὰ τί οὐ μέγα δύναμαι;” εἴποις ἂν “ἐπειδὴ ὁ τοιαῦτα πράττων βλάπτεται καὶ φονεύεται ὑπὸ δικαστικῆς κατακρινόμενος ψήφου”. πῶς οὖν, εἰ ταῦτα οὕτως ἔχει, καλὸν ἡγῇ τὸ ἀποκτείνοντα; Ὅτι ἀναγκαῖον τοῦτο πράττοντα ζημιοῦσθαι [470 a 5]: ζημιοῦσθαι ζημίαν οὐ χρημάτων ἀλλὰ ἀπωλείας· εἰ οὖν αὕτη ἡ ζημία κακὴ, πολλῶ πλεον ἢ τῆς ψυχῆς. ^[10]

- 17 9 τὴν μὲν γὰρ τοῦ ἄρχοντος ὀργὴν δυνατόν διὰ χρημάτων δόσεως θωπεῦσαι· πολλὰ γὰρ κλέψας εἰ ὀλίγα δῶς, οὐδὲν ὑπομενεῖς· τὴν δὲ τῆς ψυχῆς ζημίαν οὐδεὶς συγχωρήσει. καὶ οὐ λέγω ὅτι δεῖ ἐνθυμεῖσθαι τὰ μέλλοντα γίνεσθαι ὑπὸ γῆν δικαιοτήρια, ἀλλὰ καὶ νῦν μεγίστη ἐστὶν συμφορὰ τῆς ψυχῆς ταραττομένης. δεῖ οὖν μὴ ἀδικεῖν ἀλλὰ τὴν ψυχὴν ἔχειν σώφρονα· οὐ γὰρ τὰ χρήματα ὀρθὴν πολιτείαν χαρίζεται (οὕτω γοῦν δύναται καὶ πένης ἄριστα διάγειν) οὔτε κάλλος σώματος, καὶ γὰρ λελωβημένοι ἄνθρωποι καὶ αἰσχροὶ τὴν θέαν ἄριστα διάγουσιν εἰ κάλλος ἔχοιεν ψυχῆς. Εἰ δὲ μὴ, κακὸν καὶ σμικρόν [470 a 12]: ‘εἰ δὲ μὴ ἔπεται ὠφέλιμον, οὐκ ἔστι μέγα καὶ ἀγαθόν, ἀλλὰ κακὸν καὶ σμικρόν’. [10]
- 18 t Πρᾶξις σὺν θεῷ ιη΄ Σκεψώμεθα δέ [470 b 1—471 d 2].
- 18 1 Δεῖ διαρθρῶσαι τὰ τε ἤδη προαποδεδειγμένα καὶ τὰ δειχθησόμενα. ἰστέον δ’ οὖν ὅτι εἴρηται ὡς δεῖ ζητεῖν τί τὸ εἶδος τῆς πολιτικῆς εὐδαιμονίας. ἐδείξαμεν οὖν ὅτι οὐκ ἔστιν ἡ ῥητορικὴ· εἴτα ὁ Πῶλος ἔφη ὅτι πᾶς ὁ τὰ δοκοῦντα πράττων καὶ ἃ βούλεται πράττει· ἀπέδειξεν ὁ Σωκράτης ὅτι οὐ, οὐδὲ μεγάλα δύναται ὁ τὰ δοκοῦντα πράττων· καὶ τοῦ Πώλου εἰπόντος ὅτι ‘τί οὖν; ἀπλῶς ὁ τὰ δοκοῦντα πράττων ἃ βούλεται οὐ πράττει;’ ** ἐνταῦθα τοίνυν δεδωκότος τοῦτο τοῦ Πώλου ζητεῖται ποῖα ἐστὶ τὰ ὠφέλιμα· ὁ μὲν γὰρ Σωκράτης λέγει τὰ δίκαια, ὁ δὲ Πῶλος τὰ ἄδिका. καὶ γὰρ ἄλλος ἄλλο οἶεται τὸ ὠφέλιμον· ὁ μὲν γὰρ καθ’ ἡδονὴν ζῶν, ὡς ὁ Καλλικλῆς, τὸ ἡδὺ λέγει ὠφέλιμον, ὁ δὲ κατὰ τὸ ἄδικον, ὡς ὁ Πῶλος, τὴν ἀδικίαν, ὁ δὲ κατὰ τὴν ἀναίδειαν, ταύτην, ὡς ὁ Θρασύμαχος. δείξει τοίνυν ὁ Σωκράτης γραμμικαῖς ἀνάγκαις ὅτι ὁ δίκαιός ἐστιν εὐδαίμων καὶ ὁ μὴ ἔχων δικαιοσύνην οὐκ ἔστιν εὐδαίμων. ἰστέον τοίνυν ὅτι διὰ παντὸς τοῦ λόγου τούτου δειχθήσεται, τί μὲν ἐστὶν ὠφέλιμον, τί δὲ οὐκ ὠφέλιμον. Λέγει τοίνυν ὁ Σωκράτης ὅτι ‘πᾶς δίκαιος εὐδαίμων’. [20]
- 18 2 ἰστέον δὲ ὅτι ἡ καθολικὴ καταφατικὴ δύναται ἀνατραπῆναι καὶ ὑπὸ ἐνὸς μερικοῦ ἄλλως ἔχοντος. οἷόν τι λέγω, φημί ὅτι ‘πᾶσα ψυχὴ ἀνθρωπίνη ἀθάνατος’· εἰ τοίνυν ἐπὶ ἐνὸς ἀνθρώπου δειχθῇ θνητή, ἀνατρέπεται τὸ καθόλου, ἐπεὶ δὲ οὐ δύναται δειχθῆναι, ἔρρωται. ὡσαύτως δὲ καὶ ἐπὶ τῆς καταφάσεως τῆς λεγούσης ὅτι ‘παντὸς τριγώνου αἱ δύο πλευραὶ τῆς λοιπῆς μείζονές εἰσιν’. ἀνατρέπεται δὲ πολλάκις, ὡς ἐπὶ τῆς λεγούσης καταφάσεως ὅτι ‘πᾶν ζῶον τὴν κάτω γένυν κινεῖ’· ὁ γὰρ κροκόδειλος τὴν ἄνω κινῶν ἀνατρέπει τοῦτο. οὕτω τοίνυν κἀνταῦθα εἰρηκότος τοῦ Σωκράτους ὅτι ‘πᾶς δίκαιος εὐδαίμων’, ὁ Πῶλος ῥητορικῶς καὶ ψευδῶς ἐκ παραδείγματος πειρᾶται ἀνατρέψαι. ὥσπερ δὲ ὅταν εἴπω ἄνθρωπον νεκρόν, ψευδός ἐστιν (εἰ γὰρ νεκρός ἐστίν, οὐκ ἄνθρωπος), οὕτως καὶ ὅταν εἴπω ‘ῥήτωρ γινώσκει τὸ ψεῦδος’. λέγει γοῦν ὅτι ‘ψεῦδη φάσκων πάντα δίκαιον εὐδαίμονα εἶναι’, καὶ κατασκευάζει τοῦτο διὰ συλλογισμοῦ ἐν τρίτῳ σχήματι οὕτως· ‘ὁ Ἀρχέλαος ἄδικος, ὁ Ἀρχέλαος εὐδαίμων, τίς ἄρα ἄδικος εὐδαίμων’. ἐνταῦθα τοίνυν τῇ μὲν μιᾷ ἐξ ὑποθέσεως συγχωρεῖ, τὴν δὲ ἐτέραν ἀνασκευάζει· φησὶ γὰρ ὅτι ‘εἰ ἄδικός ἐστιν, ὡς σὺ φής, Ἀρχέλαος, ἀδύνατον, οὐκ ἔστιν εὐδαίμων’. φησὶν οὖν ὁ Πῶλος ‘τί οὖν; εὐδαίμων σοι δοκεῖ εἶναι ἢ ἄθλιος;’ ἀποκρίνεται ὁ Σωκράτης καὶ λέγει ὅτι ‘οὐκ οἶδα, οὐ γὰρ πω συγγέγονα τῷ ἀνδρί’, διὰ τούτου διδάσκων ἡμᾶς ὡς οὐ δεῖ τοῖς λεγομένοις πείθεσθαι· τί γὰρ εἰ οἱ λέγοντες ἢ διὰ τὴν περὶ ἡμᾶς εὐνοίαν ἢ διὰ τὴν περὶ ἡμᾶς ἀπέχθειαν ἢ ἐπαινοῖεν ἢ σκώπτοιεν; δεῖ οὖν ἀναμένειν καὶ πείραν λαμβάνειν καὶ οὕτως ἀποφαίνεσθαι. φησὶν δὲ πρὸς τοῦτο ὁ Πῶλος ‘τί οὖν; οὐδὲ ὁ μέγας βασιλεὺς δοκεῖ σοι εὐδαίμων εἶναι κρατῶν πάντων, ὡς φησὶν ἐκεῖνος, μέχρι Χελιδονίων καὶ Κυανέων;’ ὁ δὲ Σωκράτης λέγει ὅτι ‘οὐδὲν περὶ τούτου ἀποφαίνομαι, οὐ γὰρ οἶδα ὅπως ἔχη παιδείας ἢ δικαιοσύνης’· οὐ γὰρ ὁ κρατῶν πάντων εὐδαίμων, ἀλλ’ ὁ τὰ δύο ταῦτα ἔχων, κἂν ἢ πενέστερος Ἴρου, ἐπιστήμην τε καὶ δικαιοσύνην. ἰστέον γὰρ ὅτι ὁ ἄνθρωπος, ὡς δέδεικται, οὐδὲ τὰ χρήματά ἐστιν οὐδὲ τὸ σῶμα οὐδὲ τὸ συναμφοτέρον ψυχὴ καὶ σῶμα, ἀλλὰ ψυχὴ μόνως, καὶ ψυχὴ οὐ πᾶσα· οὐδὲ γὰρ ἡ ἄλογος οὐδὲ ἡ ἐξ ἀλογίας καὶ λόγου, ἀλλὰ μόνῃ ἡ λογικὴ, ἡ οὕσα

αὐτὸ τὸ αὐτό. οὐκοῦν ἐπειδὴ ψυχὴ ἐστὶ λογικὴ, τῆς δὲ ψυχῆς διτταὶ αἱ δυνάμεις, αἱ μὲν γνωστικαί, αἱ δὲ ὀρεκτικαί, καὶ δεῖ διὰ μὲν τῆς ἐπιστήμης τὰς γνωστικὰς ἀσκεῖν, διὰ δὲ τῆς δικαιοσύνης τὰς ὀρεκτικὰς, ἄλλως οὖν οὐκ ἂν εὐδαιμονήσωμεν εἰ μὴ διὰ τούτων τῶν δύο. Ταῦτα μὲν οὖν περὶ τούτων. ^[45]

- 18 3 ὁ δὲ Πῶλος ῥητορικώτερον ἐκτίθεται τὰ κατὰ τὸν Ἀρχέλαον καὶ φησιν ὅτι ‘οὐ παλαιὰ διηγήματα φέρων ἀνατρέπω σε, τὸ γὰρ παλαιὸν ἀνανταγωνίστω εὐνοία τετίμηται, ἀλλὰ νεωτέρῳ κέχρημαι τῷ τοῦ Ἀρχελάου. δεῖ τοίνυν εἰδέναι ὅτι γεγόνاسι δύο ἀδελφοί, Περδίκκας καὶ Ἀλκέτης· καὶ ὁ Περδίκκας ἔγημεν δούλην τοῦ οἰκείου ἀδελφοῦ καὶ ἐποίησεν ἐξ αὐτῆς νόθον υἱὸν τὸν Ἀρχέλαον, ἐκ δὲ νομίμης ἄλλης γυναικὸς ἄλλο παιδίον, οὗ τὸ ὄνομα οὐ φέρεται, ὁ δὲ Ἀλκέτης ἐποίησεν υἱὸν Ἀλέξανδρον. ὁ τοίνυν Περδίκκας εἶχε τὴν τυραννίδα· τεθνηκότος δὲ ὁ Ἀρχέλαος, ὁ ἐκ δούλης ὢν τοῦ θεοῦ αὐτοῦ, ἀντὶ τοῦ παραδοῦναι τὴν ἀρχὴν τῷ δεσπότῃ τε καὶ θεῷ, καλέσας εἰς δεῖπνον καὶ μεθύσας ἐφόνευσε τὸν τε θεῖον αὐτοῦ καὶ τὸν υἱὸν αὐτοῦ Ἀλέξανδρον, “θεῶν ὅπιν οὐκ ἀλέγων”· λαβὼν δὲ καὶ τὸν γνήσιον τοῦ πατρὸς παῖδα ἐπταέτη εἰς φρέαρ ἔρριψεν καὶ εἶπεν τῇ Κλεοπάτρᾳ ὅτι χὴν αὐτὸν ἔβαλεν κάτω· τοιαῦτα οὖν λέγων περὶ αὐτοῦ ὁ Πῶλος κατ’ εἰρωνείαν φησὶν ὅτι ‘ἄθλιός ἐστιν οὗτος κατὰ σέ· καὶ μὴν εὐδαίμων τοσούτων ἀξιωθείς’. ἰστέον δὲ ὅτι εἰ καὶ ἦν πάντα κατὰ τάξιν ποιήσας καὶ μηδένα φονεύσας ὁ Ἀρχέλαος, ἦν δίκαιος, ἐπειδὴ ὠφείλετο αὐτῷ ταῦτα ποιῆσαι. Τίνα ὅρον ὀρίζη [470 b 10]: οὐχ ὀρισμὸν λέγει, ἀλλὰ περιγραφὴν καὶ διορισμὸν. ^[20]
- 18 5 Σὺ μὲν οὖν ν, ὦ Σώκρατες [470 b 11]: μὴ δυνάμενος ἀποκριθῆναι ἀξιοῖ τὸν Σωκράτην ἀποκριθῆναι. Χαλεπόν τέ σε ἐλέγξει [470 c 4]: κατ’ εἰρωνείαν· φησὶ γὰρ ὅτι ‘ῥᾶστα καὶ παῖς σε ἐλέγξει κακῶς λέγοντα· οὐ γὰρ τὸ δίκαιον ἀλλὰ τὸ ἄδικον εὐδαίμονα ποιεῖ’.
- 18 6 ὁ δὲ Σωκράτης οὐκ ὀργίζεται, ἀλλὰ ἦθος ἔχων φιλόσοφον λέγει ὅτι ‘καὶ παιδί ἐλέγχοντι χάριν ἔχω καὶ εὐεργέτην ἀποκαλῶ τὸν ἐπιστρέφοντα’. Καὶ ἀπαλλάξης φλυαρίας [470 c 7]: διὰ τί εἶπεν φλυαρίας; καὶ μὴν οὐκ εἶπεν πολλά. ^[5]
- 18 7 φαμέν ὅτι φλυαρίαν καλεῖ πᾶν τὸ περιττόν, ὃ τί ποτε ἦ· οὕτω καὶ ἐν τῷ Φαίδωνι. φησὶν οὖν ὅτι ‘περιττῆς καὶ μοχθηρᾶς δόξης ἀπαλλάττων με καλῶς ποιεῖς’. Ὁρᾷς ἄρχοντα [470 d 5—6]: ἐπειδὴ τὸ ὁρᾶν ἀντὶ τοῦ ἀκούειν εἶπεν ὁ Πῶλος, λέγει ὁ Σωκράτης ὅτι ‘εἰ καὶ μὴ ὁρῶ, ἀλλ’ οὖν ἀκούω γε’. ^[5]
- 18 8 καὶ ὁ Πῶλος δὲ κατεχρήσατο τῇ αἰσθήσει. Ἄνδρα καὶ γυναῖκα [470 e 10]: κατ’ οὐδὲν γὰρ διαφέρει γυνὴ ἀνδρός, εἰ μὴ κατὰ τὰ παιδουργὰ μόρια· ὥστε πολλάκις καὶ κρεῖττον ἂν πολιτεύσοιτο γυνὴ ἀνδρός, καὶ οὕτως κρεῖττον ὥστε καὶ ἀνδρίσασθαι καὶ ἀποθανεῖν. ^[5]
- 18 9 δεῖ γὰρ καταφρονεῖν θανάτου καὶ μὴ οἶσθαι ὅτι μόνος καλὸς θάνατος ὁ ὑπὸ πυρετοῦ γινόμενος. οὕτω γοῦν καὶ ὁ φιλόσοφος Πλωτῖνος εἰρηκότος τινὸς ὅτι ‘ὁ δεῖνα ἐσφάγη καὶ οὐ φυσικῶ θανάτῳ τέθνηκεν’ ἐφθέγγετο· ὥ τῆς μικρολογίας, ὅτι οἶονται οἱ ἄνθρωποι τὸν τοιοῦτον θάνατον κάκιστον εἶναι’. Ἀλλὰ μὴν δὴ πῶς οὐκ ἄδικος [471 a 4]: λοιπὸν κατ’ εἰρωνείαν προάγει τὸν λόγον. ^[10]
- 18 11 Δεσπότην καὶ θεῖον [471 b 1—2]: τὸν πατέρα ἡβουλήθησαν πάλοι θεὸν καλέσαι, καὶ διὰ τὸ δύσφημον τὸν ἀδελφὸν ὠνόμασαν θεῖον ἐξ αὐτοῦ εἰς ἔννοιαν τοῦ πατρὸς ἐρχόμενοι. Ἡλικιώτην [471 b 4]: παρὰ τοῦ ἡλικίος τὸ ἡλικιώτης, ὅθεν καὶ λέγεται ‘ἡλιξ ἡλικά τέρπει’.
- 18 13 Ἔλαθεν αὐτὸν ἀθλιώτατος γενόμενος [471 b 6—7]: κατ’ εἰρωνείαν πανταχοῦ προφέρει τὸν λόγον. Παῖδα ὡς ἐπταέτη [471 c 1—2]: προσέθηκε τὸν ἀριθμὸν τῶν ἐτῶν, ἵνα δείξῃ ὅτι οὐδὲν προαδικήσαντα τὸν παῖδα ἐφόνευσεν· τί γὰρ ἦδει ἢ ἡδύνατο ἐπταέτης ὢν; Καὶ ἴσως ἔστιν ὅστις Ἀθηναίων [471 c 8]: κατ’ εἰρωνείαν καὶ τοῦτο; ὅτι ‘ἔστιν ὅστις ἀπὸ σοῦ ἀρξάμενος θέλει ἄλλος

μᾶλλον γενέσθαι ἢ Ἀρχέλαος; Πρᾶξις σὺν θεῷ ιθ' Καὶ κα τ' ἀρχά ς , ὦ Πῶλ ε , τῶν λόγων [471 d 3 u.

19 1 ad 473 b 11]. Ἀποφνημαμένου τοῦ Σωκράτους ὅτι ὁ ἄδικος κακοδαίμων ἐστίν, ὁ Πῶλος λαμβάνεται καὶ ῥητορικῶς καὶ ψευδωνύμως συλλογιζόμενός φησιν ὅτι 'οὐ πᾶς ἄδικος κακοδαίμων· εἰ ἄρα γάρ, τὶς ἄδικος κακοδαίμων, καὶ οὐ πᾶς· ἰδοὺ γὰρ Ἀρχέλαος ἄδικος μὲν ἐστίν, οὐ κακοδαίμων δέ'. καὶ λέγει ὅτι 'μάρτυράς σοι φέρω λέγοντας ὅτι οὐκ ἔστι κακοδαίμων'. λοιπὸν ὁ Σωκράτης φησὶν ὅτι 'συλλαβὼν τὴν ὑπόθεσιν ἀνάγκασόν με ἀποδεικτικοῖς λίνοις ὁμολογῆσαι ὅτι ἐστὶ τις ἄδικος εὐδαίμων, ἐπεὶ ψευδομάρτυσιν οὐ δεῖ πιστεῦειν· οὐδὲν γάρ ἐστίν ἡ τῶν πολλῶν μαρτυρία, εἰ μὴ ἀπόδειξις ἢ προϋσταμένη'. ὥς γὰρ εἶπεν καὶ ἐν τῷ Ἀλκιβιάδῃ· 'εἰ μὴ σὺ σαυτοῦ λέγοντος ἀκούσης, ἄλλω λέγοντι μηδέποτε πιστεύσῃς'. ἐπεὶ τοίνυν ἦν ὁ Πῶλος εἰρηκῶς ὅτι 'καὶ Ἀθηναῖοι θέλουσιν εἶναι τοιοῦτοι οἷος Ἀρχέλαος, οὕτως μαρτυροῦσιν ὅτι εὐδαίμων ἐστίν', φησὶν ὁ Σωκράτης ὅτι 'εἰ Ἀθηναῖοι πάντες εἴτε ὅλος ὁ οἶκος Περικλέους καὶ οἱ ἄλλοι πάντες καὶ οὐ μόνον οἱ Ἀθηναῖοι ἀλλὰ καὶ ξένοι εἴπωσίν μοι, οὐκ ἂν πιστεύσω ἄνευ ἀποδείξεως'. διδασκόμεθα τοίνυν ἐντεῦθεν μὴ ἀπλῶς πείθεσθαι ἄνευ ἀποδείξεως, κἂν βασιλεὺς κἂν στρατηγὸς κἂν ἄλλος τις τῶν ἐν μείζουσιν ἀξιώμασιν εἴῃ ὁ μαρτυρῶν. [20]

19 2 δεῖ τοίνυν μὴ τοῖς πολλοῖς πιστεῦειν· οὕτω γάρ, εἰ πιστεύσοιμεν τοῖς πολλοῖς, ἐσόμεθα καὶ ἡμεῖς πρεσβεύοντες ὅτι ὁ ἥλιος ποδιαῖός ἐστι, καὶ μὴν πολλῶ μείζων ἐστὶ τῆς γῆς· ὥστε οὐ δεῖ ἐκείνοις πιστεῦειν ἀλλὰ ταῖς τῶν ἀστρονόμων ἀποδείξεσιν· ὅτι γὰρ ἀληθεῖς εἰσὶν αἱ αὐτῶν ἀποδείξεις, φανερόν ἐκ τοῦ προλέγειν τὰς ἐκλείψεις καὶ μὴ σφάλλεσθαι, ἀλλὰ πάντως ἐκβαίνειν. οὐ χρὴ οὖν ὀφθαλμοῖς ἀλόγοις πιστεῦειν ἀλλ' ὁμματι ψυχῆς ἀκριβεῖ τε καὶ ἐπιστήμονι. Οὐ μόνον δὲ δείκνυσιν ὁ Σωκράτης ὅτι ὁ ἄδικος ἄθλιος καὶ κακοδαίμων ἐστίν, ἀλλ' ὅτι καὶ εἰ ὥσιν δύο τύραννοι, ὧν ὁ μὲν ἀεὶ ἀδικεῖ, ἀρπάζων χρήματα, ἀποκτείννυς, οὐδέποτε δὲ ἀδικεῖται, ὁ δὲ ἕτερος καὶ ἀδικήσας καὶ ἀδικηθῇ καὶ ἴδοι φονευόμενα μὲν τὰ ἑαυτοῦ τέκνα, σφαττομένην δὲ τὴν ἑαυτοῦ γυναῖκα καὶ πάντα τὰ αὐτοῦ ἀρπαζόμενα, ὁ τύραννος ὁ καὶ πάσχων ἦττον ἀθλιώτερός ἐστι τοῦ μόνως ἀδικοῦντος, {καὶ} ὥσπερ ὁ μαινόμενος μὲν συνδεδεμένος δὲ καὶ μὴ δυνάμενος ἄτοπόν τι διαπραχᾶσθαι ἦττον ἄθλιός ἐστι τοῦ μαινομένου μὲν μὴ συνδεδεμένου δὲ ἀλλὰ πράττοντος βλαβερά τινα. δεῖ οὖν προσέχειν τοῖς παρέχουσι δίκας καὶ τοῖς οὐ· ἐπεὶ πάσχουσιν ἐκεῖνοι ὁ πάσχουσιν οἱ λελωβημένον τινὰ ἐπὶ κλίνης χρυσεῖς ὀρῶντες καὶ ἡμφιεσμένον ἐσθῆτα σηρικὴν ἤγουν ἄλλην τινὰ πολυτελεῖ. ὥσπερ γὰρ ἐκεῖνον διὰ τὸ κεκρύφθαι τὸ πάθος ὑπὸ τῆς περιβολῆς τοῦ ἔξωθεν κόσμου οἴομεθα μέγαν τινὰ καὶ ἀλώβητον εἶναι, οὕτως νομίζουσί τινες καὶ τὸν τυραννοῦντα εὐδαίμονα εἶναι μὴ δυνάμενοι θεωρῆσαι τὸ τῆς ψυχῆς πάθος. ὥστε καὶ τοῦ ἀδικοῦντος καὶ τοῦ πάσχοντος τυράννου ἀθλίων ὄντων μᾶλλον ἄθλιός ἐστιν ὁ ἀδικῶν, ἦττον δὲ ὁ πάσχων, ἐπειδὴ ὁ μὲν ἀεὶ ποιῶν ἐν τῷ παρὰ φύσιν ἐστίν, ὁ δὲ πάσχων ἰατρεύεται, ἰατρευόμενος δὲ ἦττον ἄθλιος. καὶ εἰ ἰατρεύεται, πῶς ἄθλιος; φαμέν ὅτι ἄθλιός ἐστιν ἐπειδὴ ὅλως εἰς τοιαύτην ἦλθεν ἀξίαν ὥστε παθεῖν, ἀθλιώτατος δὲ ἐκεῖνος ὁ ἀδικῶν καὶ κολάζων, ὁ ἀδίκως αὐτὸς ποιεῖ. ὁ μὲν γὰρ ἀδικούμενος {ἀδίκως}, εἰ καὶ δοκεῖ ἀδίκως κολάζεσθαι, οὐκ ἀδίκως πάσχει, ἐπειδὴ οὐδὲν ἄδικον ἐν τῷ παντί· ἀλλὰ πάντως προήμαρτέν τι, ὃ οὐκ ἴσμεν· ἄθλιος δὲ ὁ ἀδικῶν διότι ἀδίκως ὅσον τὸ ἐφ' ἑαυτῷ κολάζει αὐτόν. Εἰ δέ τις εἴποι 'καὶ διὰ τί ὁ θεὸς τόνδε τινὰ ποιῶν κολάζειν αὐτόν ὥς προημαρτηκότα καὶ τῷ κολάσαντι ἐπιφέρει κολάσεις αὐτῷ ὥς ἀδίκως κολάζοντι; αὐτὸς γὰρ ἐκέλευσεν αὐτόν κολάσαι ἐκεῖνον ὥς προημαρτηκότα', φαμέν πρὸς τοῦτο ὅτι δέδοται ἡμῖν τὸ αὐτοπροαίρετόν τε καὶ αὐτεξούσιον· ἥδει οὖν ὁ θεὸς μέλλοντος αὐτοῦ τοῖς ἐπ' ἀγαθῷ δοθεῖσι πάθεσιν ἐπὶ κακῷ κεχρῆσθαι καὶ ὀργάνῳ αὐτῷ κακῷ κέχρηται δι' αὐτοῦ τὸν προημαρτηκότα ἰατρεύων. [5]

- 19 3 ἀθλιώτατος δέ ἐστιν ὅτι ὅλως κακῶς ἐχρήσατο τοῖς πάθεσιν. ὥσπερ οὖν ὁ πολιτικός ἄρχων ἔχει ὑπ' αὐτὸν τὸν δῆμιον καὶ κέχρηται αὐτῷ ὀργάνῳ εἰς τὸ φονεύειν, εἰ δὲ γινῶ ὅτι δημίου πικρότερόν τι ἐποίησεν κολάζει αὐτόν, οὕτω καὶ ὁ δημιουργὸς δέδωκε μὲν τὰ πάθη αὐτῷ ἵνα ἐπ' ἀγαθῷ χρησῆται τῷ θυμῷ καὶ τῇ ἐπιθυμίᾳ, ἐπειδὴ δὲ ὑπὲρ τὸ δέον ἐχρήσατο κολάζει αὐτόν. Εἰ δέ τις εἴποι 'πῶς οὖν ἀδικῶν οὐδὲν φορτικὸν ὑπομένει ἀλλὰ τὸ ἐναντίον καὶ παρρησιάζεται καὶ πλουτεῖ καὶ ἀρπάζει πάντα καὶ τιμᾶται,' εἰπέ ὅτι πρὸς τὸ συμφέρον ἀφορῶν ὁ θεὸς καιρὸν ζητεῖ· ὥσπερ γὰρ ὁ ἰατρὸς ἐπιχυθέντα τινὰ οὐκ εὐθέως ἰᾶται, ἀλλ' ἀναμένει ἄχρι ἂν ἴδῃ πεπηγὸς τὸ ὑγρὸν καὶ ὁ χρόνος τῆς ἀναβολῆς πρὸς ὠφέλειαν ὀρᾷ, οὐ πρὸς βλάβην, οὕτω καὶ ὁ θεὸς ἔἴς πρὸς πλείονα σωφρονισμόν. εἰ οὖν τις εἴποι 'ὁ δεῖνα ἀδικῶν καλῶς πράττει', μὴ ταύτην εὐδαιμονίαν ἡγήσῃ ἀλλὰ λέγε ἢ ὅτι 'ἐν τῇ προβιοτῇ ἦν εὖ πράξας καὶ διὰ τοῦτο γερῶν ἀξιούται' ἢ ὅτι 'οὐκ ἔστιν αὕτη ὄντως εὐδαιμονία, ἀλλὰ πάντως συμβήσεται τι μοχθηρὸν αὐτῷ, ὅτε οἶδεν συμφέρειν'. Ἐγὼ γέ σε ἐπήνεσα [471 d 3—4]: κατὰ ἀλήθειαν γὰρ ἐπήνεσεν αὐτοῦ τὴν συνθήκην τῶν λόγων καὶ τὸ ὕψος τῶν διηγηματικῶν τοῦ Ἀρχελαίου λόγων· σκώπτει δὲ αὐτὸν ὡς μὴ εἰδότα διαλεχθῆναι, {καὶ} ἀντὶ τοῦ ὡς μὴ ἐπιστάμενον διαλεκτικὴν καὶ ἀποδεικτικὴν θεωρίαν. ^[5]
- 19 5 Καὶ νῦν ἄλλο τι [471 d 5]: ἀντὶ τοῦ 'ὁ λόγος ὁ ὑπὸ σοῦ νῦν ῥηθεὶς πρὸς ἄλλο τί ἐστιν καὶ οὐ πρὸς τὸ ὑπὸ σοῦ ἀνωτέρω εἰρημένον, ὅτι καὶ παῖς δύνатаί με ἐλέγξαι ταῦτα λέγοντα'. Ὁ ὑπὸ πολλῶν [472 a 1—2]: καλῶς τὸ 'ὑπὸ πολλῶν' καὶ οὐχ 'ὑπὸ πάντων'. οὐ δυνατόν γὰρ τελείως πάντας ψευδομαρτυρεῖν, οὐ γὰρ ἐκλέποιπεν τὸ ἀγαθόν.
- 19 7 Ἐν τῷ Διονύσῳ [472a 7]: οὕτως ἦσαν λαμπροὶ ὅτι ἐν τῷ ἱερῷ ἴσταντο· θέλει οὖν δεῖξαι ὅτι, ὅπως ἂν ὥσιν τινες λαμπροὶ, οὐ δεῖ ἀβασανίστως αὐτοῖς πιστεύειν. Ἡ Περικλέους ὅλη οἰκία [472 b 2]: οὐκ εἶπεν 'Περικλέα' ἀλλ' 'ἡ Περικλέους ὅλη οἰκία', ἐπειδὴ αὐτὸς ἐτεθνήκει.
- 19 9 Οὐ γάρ με συναναγκάζεις [472 b 4]: ἰδοὺ ἀνάγκην καλεῖ τὴν ἀποδεικτικὴν πίστιν. Ἐκβάλλειν με ἐκ τῆς οὐσίας [472 b 5—6]: ἐπειδὴ ἐν τοῖς δικαστηρίοις περὶ οὐσιῶν καὶ χρημάτων καὶ τῶν τοιούτων ἐδικάζοντο, διὰ τοῦτο εἶπεν 'οὐσίαν'. κυρίως δὲ ὁ Σωκράτης οὐσίαν λέγει τὴν ἀλήθειαν.
- 19 11 Οὐ δῆτ' α, ὦ Πῶλ ε, ἀλλὰ ἀδύνατον [473 b 10]: ἐπειδὴ εἶπεν ὁ Πῶλος ὅτι 'οὐ χαλεπὸν ἐστὶ τὸ ἐλέγξαι σε', ὁ Σωκράτης φησὶν ὅτι 'χαλεπὸν γάρ ἐστιν, ἐπειδὴ καὶ ἀδύνατον'. ὁ μὲν γὰρ Πῶλος κατ' εἰρωνείαν ἔλεγε 'χαλεπὸν' ἀντὶ τοῦ 'εὐχερές', ὁ δὲ Σωκράτης εἰς τὸ ἐναντίον ἄγει τὸν λόγον καὶ λέγει ὅτι 'χαλεπὸν τὸ ἐλέγξαι, ἐπειδὴ ἀδύνατον'. Φίλον γὰρ σε ἡγοῦμαι [473 a 3]: ὁ Σωκράτης φίλον ἡγεῖται τὸν Πῶλον, οὐχ ὡς τὰ αὐτὰ αὐτῷ πρεσβεύοντα, ἀλλ' ὡς ἄνθρωπον αὐτὸν φιλεῖ διὰ τὴν εὐνοίαν. ^[5]
- 19 13 Ἀλλ' ἔτι τοῦτο ἐκείνου χαλεπώτερον [473 b 8]: πάλιν κατ' εἰρωνείαν, ὅτι 'μᾶλλον τοῦτο δύναμαι ἐλέγξαι'. Τὸ γὰρ ἀληθὲς οὐδέποτε ἐλέγχεται [473 b 10 u].
- 19 14 ad 11]: 'ἡ γὰρ ἀλήθεια οὐδέποτε ὑπὸ ἐλέγχου σαλεύεται, ἀλλ' αἰεὶ μένει ἐπὶ τῶν οἰκείων βάθρων σταθερά'. Σὺ ἡγῇ οἷόν τε εἶναι [472 d 1—2]: τὰ ἤδη εἰρημένα πλατικώτερον ἀνακεφαλαιοῦται ὁ Σωκράτης, πρῶτον μὲν διὰ τὴν μνήμην (εἶωθεν γὰρ τὰ μὲν πλατέως λεγόμενα σαφῆνειαν γεννᾶν, τὰ δὲ συντόμως καὶ κεφαλαιωδῶς δεσμεῖν τὴν μνήμην), δεύτερον δὲ καὶ διὰ τὸν Πῶλον, ἵνα ἔξῃ νοῆσαι τὰ παρὰ τοῦ Σωκράτους καὶ προσκορῇ αὐτῷ γένηται καὶ μὴ μέλλῃ ἐξ ὧν οὐκ εἶπεν ὁ Σωκράτης παραλογίζεσθαι. ^[5]
- 19 15 καὶ γὰρ ἐν τοῖς προλαβοῦσι πολλάκις ἂ μὴ δέδωκεν ὁ Σωκράτης, ὁ Πῶλος ὡς δεδομένα ἔλαβεν· ἀναγκάζεται οὖν τὰ αὐτὰ λέγειν, ἵνα γινῶ ὁ Πῶλος ἀκριβῶς τὰ παρ' αὐτοῦ διδόμενα καὶ μὴ παραλογίζεται ἑαυτὸν (οὐ γὰρ τὸν Σωκράτην) λαμβάνων προτάσεις ἃς Σωκράτης οὐχ ὁμολογεῖ. Πρᾶξις σὺν θεῷ κ' Πῶς λέγεις [473 b 12—474 c 3]. ^[10]

20 1 Τοῦ Σωκράτους εἰρηκότος ὅτι ὁ ἀδίκησας καὶ παθὼν ἦττον ἄθλιός ἐστι τοῦ ἀδικήσαντος μὲν μὴ παθόντος δέ, ὁ Πῶλος εἶπεν κατ' εἰρωνείαν ὅτι 'χαλεπὸν ἐστὶν ἐλέγξει σε', καὶ ὁ Σωκράτης τῷ παρ' ὑπόνοιαν χρησάμενος ἔφη ὅτι 'οὐ χαλεπὸν ἀλλὰ ἀδύνατον'. λοιπὸν οὖν ὁ Πῶλος ἄρχεται τοῦ ἀλόντος μὲν τυράννου τὰς συμφορὰς διηγεῖσθαι ἐνθυμηματικῶς αὖξων αὐτὰς καὶ τῷ μεγέθει καὶ τῇ διαφορᾷ, τοῦ δὲ ἀδικήσαντος μὲν μὴ ἀλόντος δὲ τὴν πράξιν· καὶ φησιν ὅτι 'πῶς λέγεις τοῦτον μὲν τὸν τοιαῦτα πάσχοντα εὐδαίμονα, τὸν δὲ φυγόντα κακοδαίμονα;' καὶ ἰστέον ὅτι ὁ μὴ εἶπεν ὁ Σωκράτης συνεπέρανεν· οὐκ εἶπεν γὰρ αὐτὸν εὐδαίμονα ἀλλ' ἦττον ἄθλιον. καὶ ἄξιον ζητῆσαι, διὰ τί μὴ, ὥσπερ ἐστὶν ἐπὶ τοῦ κακοῦ κρεῖττον κακὸν καὶ ἦττον, ὥς καὶ ὁ ποιητής φησιν 'κακὸν δέ κε φέρτερον εἶη', οὕτω καὶ ἐπὶ τοῦ εὐδαίμονος λέγομεν καὶ 'ἦττον εὐδαίμων'. λέγομεν τοίνυν ὅτι ἡ εὐδαιμονία τὸ μέγιστον ἀγαθὸν ἐστίν, ἐπὶ δὲ τοῦ μεγίστου τὸ μᾶλλον καὶ ἦττον χώραν οὐκ ἔχει. Εἴτα ὁ Πῶλος τοῦ Σωκράτους ἐλεγχθῆναι βουλομένου τοὺς πολλοὺς ἀνθρώπους εἰς μαρτυρίαν καλεῖ, κακῶς γε ποιῶν· δεῖ γὰρ ἀποδεικτικῶς συλλογίζεσθαι καὶ μὴ ἀπὸ τοῦ ὅχλου. [20]

20 2 θεῖοι τοίνυν λόγοι παραδίδονται καὶ ἐπωδαὶ μέγισται δυνάμεναι κατευνάσαι ἡμῶν τὰ πάθη καὶ εἰπεῖν αὐτοῖς 'μένετε ἀτρέμας ἐν δεμνίοις'. λέγει τοίνυν ὁ Σωκράτης ὅτι 'ἐγὼ οὐκ εἰμι τῶν πολιτικῶν' (ἀντὶ τοῦ τῶν πολλῶν)· 'ἀμέλει καὶ πάλαι ἀριθμῶν τὰς ψήφους ἐγελώμην'. ἰστέον γὰρ ὅτι δέκα φυλῶν οὐσῶν παρὰ τοῖς Ἀθηναίοις κατὰ φυλὰς ἐπρυτάνευον· οἱ οὖν τῆς φυλῆς καὶ τὰς ψήφους ἡρίθμουν, πόσαι μὲν αἱ λευκαί, πόσαι δὲ αἱ μέλαιναι. ὁ οὖν Σωκράτης φησὶν ὅτι 'πάλαι ἐγὼ ὦν ἐπὶ τῶν ψήφων τοσοῦτον κατεφρόνουν τούτων ὅτι οὐδὲ ᾔδειν, πόσαι μὲν αἱ λευκαί, πόσαι δὲ αἱ μέλαιναι· καὶ λοιπὸν κατεγέλων μου ὥς μὴ θέλοντος τῷ πλήθει διαλέγεσθαι'. καὶ ἄξιον ζητῆσαι τί δήποτε λέγει ὅτι 'οὐ διαλέγομαι τῷ πλήθει'· καὶ μὴν ἐν τῷ Κλειτοφῶντι διαλέγεται αὐτῷ λέγων ὅτι 'ἄνθρωποι, ποῦ φέρεσθε;' λέγομεν οὖν ὅτι ἐστὶν καὶ παραινενικῶς διαλεχθῆναι· οὐ διαλέγεται οὖν ἀποδεικτικῶς ἀλλὰ παραινενικῶς. οὐ δύνανται δὲ οἱ πολλοὶ ἀκοῦσαι ἀποδείξεως, ἐπειδὴ περὶ ἓν τι οὐκ ἔχουσιν, ἀλλ' ἄλλος ἄλλην ἔχει δόξαν· πῶς οὖν δυνατόν ἀποδείξει μὴ οὔση περὶ ἓν χρήσασθαι; λέγει τοίνυν ὁ Πῶλος ὅτι 'ἄμεινόν ἐστιν ἀδικεῖν μόνον καὶ μὴ ἀδικεῖσθαι'· πρὸς δ' φησιν ὁ Σωκράτης ὅτι 'καὶ σὺ, ὦ Πῶλε, καὶ πάντες ἴστε, οὐκ ἐγὼ μόνος, ὅτι κρεῖττον τὸ ἀδικεῖσθαι τοῦ ἀδικεῖν'. καὶ ἄξιον ζητῆσαι διὰ τί εἶπεν τοῦτο· καὶ μὴν ὁ Πῶλος ἔφη ἀδικεῖν μᾶλλον ἢ ἀδικεῖσθαι. φαμέν ὅτι πάντες κατὰ κοινὴν ἔννοιαν τὸ ἀγαθὸν διώκομεν· 'εἰ τοίνυν', φησὶν, 'ὦ Πῶλε, καὶ σὺ καὶ πάντες οἱ κατὰ σέ ἀκολουθήσωσι ταῖς κοιναῖς ἐννοίαις, τὸ ἀγαθὸν προσαγκαλίσονται καὶ βουλευθείησαν ἀδικηθῆναι μᾶλλον ἢ ἀδικῆσαι'. Μορμολύττη αὖ [473 d 3]: ἔκλυτον αὐτὸν ποιεῖ διὰ τοῦ εἰπεῖν ὅτι 'μορμολύττη' ἀντὶ τοῦ 'ὥς παιδίον φοβῆ καὶ οὐ θέλεις ἐλέγχειν'. [30]

20 4 Ἄρτι δὲ ἐμαρτύρου [473 d 4]: ἀντὶ τοῦ 'μάρτυράς μοι Ἀθηναίους ἔφερεσ'. Τί τοῦτ' ο, ὦ Πῶλε; γελαῖς [473 e 2]: ἐγέλασεν ὁ Πῶλος ἐπὶ τούτῳ· λέγει οὖν ὁ Σωκράτης ὅτι 'μὴ καὶ ὁ γέλως ἄλλος ἐλεγχός ἐστι καὶ διὰ τοῦ γέλωτος ἐλέγχεις;' ἰστέον γὰρ ὅτι Γοργίου ἐστὶ παράγγελμα ὅτι 'εἰ μὲν ὁ ἐναντίος σπουδαῖα λέγει, γέλα, καὶ ἐκκρούεις αὐτόν· εἰ δὲ ἐκεῖνος γελαῖ σοῦ σπουδαῖα λέγοντος, σύντεινον σαυτόν, ἵνα μὴ φανῇ αὐτοῦ ὁ γέλωσ'. [5]

20 5 καὶ ὁ Πῶλος οὖν ὥς μαθητὴς τοῦ Γοργίου ἐγέλασεν. Ἄ οὐδεὶς ἂν φήσειεν ἀνθρώπων [473 e 5]: ἰδοὺ ἐπὶ τὸν πολὺν ἄνθρωπον φέρει τὴν μαρτυρίαν.

20 7 Ἐνα μὲν παρέχεσθαι μάρτυρα ἐπίσταμαι [474 a 5—6]: ἰδοὺ τὸ 'ἐπίσταμαι', ἵνα δείξῃ ὅτι ἐπὶ πολλῶν ἐπιστημονικῶς οὐ δυνατόν διαλεχθῆναι, εἷς δὲ μάρτυς ἀκολουθῶν ταῖς κοιναῖς ἐννοίαις μέγας ἐστίν· οὕτω γοῦν καὶ ὁ Ἡράκλειτος ἔλεγεν 'εἷς ἐμοὶ ἀντὶ πολλῶν, καὶ λέγω τοῦτο καὶ παρὰ Περσεφόνῃ ὦν'. Ἐγὼ δὲ γε οὔτε ἐμέ [474 b 6]: ἐπὶ πολὺ λέγει αὐτῷ ὅτι 'οὐδὲ σὺ

οὐδὲ ἄλλος ἀδικεῖν θέλει, ἵνα συντονώτερος ὁ Πῶλος γενόμενος ἀγαπήσῃ τὸ τελείως προσδιαλεχθῆναι τῷ Σωκράτει. ^[5]

21 t Πραῖξις σὺν θεῷ καὶ Λέγε δὴ μοι, ἵνα εἰδῆς [474 c 4—476 a 2].

21 1 Τὸ προκείμενόν ἐστι διὰ τούτων τὰ δύο προβλήματα ἃ εἶπεν ὁ Σωκράτης κατασκευάσαι. τῶν δὲ προβλημάτων τὸ μὲν πρῶτόν ἐστιν ὅτι κρεῖττον τὸ ἀδικεῖσθαι τοῦ ἀδικεῖν, τὸ δὲ δεύτερον ὅτι τῶν ἀδικούντων ὁ μὴ διδούς δίκην πολλῷ ἀθλιώτερός ἐστι τοῦ διδόντος. τὸ πρότερον οὖν τέως κατασκευάζει· τοῦτο δὲ δείκνυται, ὡς εἴρηται ἐν τῷ Ἀλκιβιάδῃ, ἐκ τοῦ ἐπὶ τῶν πράξεων ἀντιστρέφειν τὸ τε δίκαιον καὶ τὸ καλὸν καὶ τὸ ἀγαθόν. ὁ μὲν οὖν Πῶλος ὅπωςδὴποτε ἀκολουθῶν ταῖς κοιναῖς ἐννοίαις τὸ μὲν δίκαιον καλὸν λέγει, οὐκέτι δὲ συγχωρεῖ ὅτι τὸ καλὸν ἀγαθόν, ἀλλὰ πρὸς τοῦτο διαμάχεται· ὁ δὲ Καλλικλῆς οὐδεμιᾷ προτάσει συγχωρεῖ. λέγει τοίνυν ὁ Πῶλος ὅτι τὸ δίκαιον καλόν ἐστιν (ἀμέλει καὶ ἐλεοῦμεν τοὺς ἀδικουμένους, οὕτως αἰσχρὸν τὸ ἀδικεῖν), οὐκέτι δὲ καὶ ἀγαθόν· δυνάμενος γὰρ ὁ δίκαιος χρήματα ἀφελέσθαι καὶ πάμπολλα κερδᾶναι, ὡς δίκαια πράττων οὐδὲν κερδαίνει. ὁ δὲ Σωκράτης πανταχοῦ λέγει ὅτι ἐπὶ τῶν πράξεων πᾶν δίκαιον καλόν, καὶ πᾶν δὲ καλὸν ἀγαθόν, καὶ πᾶν ἄρα δίκαιον ἀγαθόν. ὥστε καὶ ἐπὶ τῶν ἐναντίων τὸ αὐτό ἐστι· καὶ πᾶν ἄδικον αἰσχρὸν, καὶ πᾶν αἰσχρὸν κακόν, καὶ πᾶν ἄρα ἄδικον κακόν. ^[20]

21 2 ταῦτα μὲν οὖν οὔτοι· ὁ δὲ Καλλικλῆς μὴδὲ εἰ εἰσὶν κοιναὶ ἐννοιαί εἰδὼς οὐδὲ τὸ δίκαιον καλὸν λέγει οὐδὲ τὸ καλὸν ἀγαθόν. καὶ ὡς ἀλογίαν νοσῶν ἐκ τῶν ἀλόγων φέρει τὰ παραδείγματα λέγων ὅτι πανταχοῦ ὁ ἰσχυρότερος ὀφείλει πλεονεκτεῖν τὸν ἀσθενέστερον καὶ κατακρατεῖν αὐτοῦ· οὕτω γοῦν καὶ ἐπὶ τῶν ἀλόγων τὰ ἰσχυρότερα κρατεῖ τῶν ἀσθενεστέρων καὶ βοηθοῦσιν αὐτοῖς· ὁ γοῦν λέων οὐ δίκαιος μὴ ἐσθίων τὰ ἀσθενέστερα αὐτοῦ. φησὶν οὖν ὅτι οἱ ἀσθενέστεροι καταγοητεύουσι καὶ ἀπατῶσι τοὺς ἰσχυροτέρους καὶ λέγουσιν αὐτοῖς ὅτι ‘τὸ δίκαιον καλόν, τὸ ἄδικον αἰσχρὸν, τὸ καλὸν ἀγαθόν, τὸ αἰσχρὸν κακόν’, ἵνα ποιῶσι δεῖσθαι αὐτῶν ἐκ τῆς τοιαύτης κολακείας τοὺς ἰσχυροτέρους. ταῦτα μὲν οὖν ὁ Καλλικλῆς πῶς δὲ ἐξελέγχεται, μαθησόμεθα ἐν τοῖς πρὸς αὐτὸν λόγοις. ἰστέον δὲ ὅτι ὁ Σωκράτης ἐνὶ οὐκ εἰδῶσι πάντας τοὺς λόγους, ἐπεὶ οὕτως τὰ ἐναντία ἔμελλον πρεσβεύειν· ἀλλὰ τὸν μὲν Γοργίαν ὑποτίθεται δεχόμενον τὰ τρία, τὸν δὲ Πῶλον τὸ ἓν, ὅτι πᾶν δίκαιον καλόν, τὸν δὲ Καλλικλέα λέγοντα ὅτι οὐδὲν ἀληθές. Ἐπεὶ τοίνυν συγκριτικαῖς φωναῖς κέχρηται λέγων ‘κάκιον’ καὶ ‘αἰσχιον’, δεῖ ταῦτα εἰς τὰ ἀπλᾶ μεταλαμβάνειν, εἰς τὸ κακὸν καὶ τὸ αἰσχρὸν, καὶ ἐπὶ αὐτῶν ποιῆσαι τὸν λόγον, καὶ οὕτως ἐπὶ τῶν συγκριτικῶν πάλιν ἐξετάσαι. ἀλλ’ ἐπειδὴ στερήσεις εἰσὶν αὗται, τὸ τε κακὸν καὶ τὸ αἰσχρὸν, δεῖ ἐπὶ τῶν ἕξεων πᾶν γυμνάσαι, ἐπὶ τε τοῦ καλοῦ καὶ τοῦ ἀγαθοῦ, ἵνα ἀπὸ τοῦ καλοῦ καὶ τοῦ ἀγαθοῦ ἔλθωμεν ἐπὶ τὸ κακὸν καὶ τὸ αἰσχρὸν καὶ οὕτω ἐπὶ τὸ κάκιον καὶ τὸ αἰσχιον. ^[5]

21 3 τὸ οὖν καλὸν διττόν ἐστιν, ἢ τὸ πρὸς ἡδονὴν ὁρῶν ἢ τὸ πρὸς τὴν χρεῖαν. οἷον λέγω καλὸν οἶκον τὸν ἔχοντα μὲν μάρμαρα θαυμαστὰ καὶ πολλὴν εὐπρέπειαν, μὴ μέντοι αὖρας ἔχοντα· οὗτος πρὸς ἡδονὴν μὲν λέγεται καλός, οὐ μὴν πρὸς τὴν χρεῖαν· εἰ δὲ τὸ ἐναντίον εἴη ἀπρεπὴς μὲν, δεχόμενος δὲ πνεύματα, καλὸς μὲν καὶ οὗτος λέγεται, ἀλλ’ οὐ πρὸς ἡδονὴν ἀλλὰ πρὸς τὴν χρεῖαν· εἰ δὲ ἀμφοτέροις κεκόσμηται, τότε καλὸς καὶ πρὸς ἡδονὴν καὶ πρὸς χρεῖαν. ὡσαύτως καὶ ἐπὶ παιδὸς καὶ ἐπὶ τῶν ἄλλων· εἰ μὲν γὰρ εὐπρεπὴς μόνον εἴη ὁ οἰκέτης, οὐκ εὖνους δέ, πρὸς ἡδονὴν μόνον καλός ἐστιν· εἰ δὲ εὖνους μὲν, ἄμορφος δέ, πρὸς χρεῖαν καλός· εἰ δὲ ἀμφοτέρα ἔχοι, καὶ πρὸς ἡδονὴν καὶ πρὸς χρεῖαν καλός. καὶ ἀπλῶς, ὡς φησιν ὁ Σωκράτης, καὶ ἐπὶ σωμάτων ἐστὶν τοῦτο εὐρεῖν καὶ ἐπὶ χρωμάτων καὶ ἐπὶ φωνῆς καὶ ἐπὶ ἐπιτηδευμάτων καὶ ἐπὶ νόμων καὶ ἐπὶ μαθημάτων. καὶ ὅρα τὴν τάξιν. πρότερον μὲν γὰρ τὰ σώματα εἶπεν· εἴτα τὰ χρώματα, ἃ ἐν σώματι μὲν ἐστὶν, ἀσώματα δέ, τούτων δὲ τὰ μὲν ἀπλῶς ἡδέα, τὰ δὲ καὶ πρὸς χρεῖαν, ὡς ἐπὶ ὀφθαλμίας· καλὸν γὰρ τότε τὸ μέλαν χρῶμα. ^[20]

- 21 4 εἶτα καὶ μετὰ τὰ χρώματα αἱ φωναὶ καὶ ἡδεῖαί εἰσι καὶ ὠφέλιμοι (τοῦτο γὰρ ἐστὶ τὸ χρειῶδες)· ἡδεῖαι μὲν ὡς αἱ τῶν τραγῳδῶν, ὠφέλιμοι δὲ ὡς αἱ παραινετικά· αἱ παύουσαι πάθη τὰς φωνὰς δὲ μετὰ τὰ χρώματα, ἐπειδὴ αὗται καὶ ψυχῆς εἰσὶ. λοιπὸν τὰ ἐπιτηδεύματα καὶ νόμοι· ἡ γὰρ ψυχὴ, εἰ μὲν πρὸς τὰ καταδεέστερα ἑαυτὴν δῶ καὶ φροντίσῃ αὐτῶν, ποιεῖ τοὺς νόμους, εἰ δὲ πρὸς ἑαυτήν, τὰ μαθήματα. ταῦτα γὰρ τὴν ψυχὴν ἡμῶν ὠφελεῖ, καὶ ὃ εἶπεν ὁ Πλάτων, ἵνα μηδὲν ἄλλο ὠφέλουν ἡμᾶς, μέγιστον ὠφελῆσαι {ἦ} ὃ <τι> τὴν ψυχὴν ὀξυτέραν ποιεῖ· δεῖ δὲ εἰδέναι ὅτι καὶ πρὸς τὸν βίον ὠφελούσιν, ἡ γὰρ γεωμετρία καταξιώσασα εἰς ὕλην ἐλθεῖν ποιεῖ τὴν μηχανικὴν, ἣτις εὐδοκιμεῖ καὶ κέρδη ἔχει ἐκ τῶν γινομένων ἔργων. τὸ οὖν καλὸν ἢ πρὸς ἡδονὴν ἐστὶν ἢ πρὸς χρεῖαν. ^[15]
- 21 5 ἰστέον δὲ ὅτι τὸ ὄντως καλὸν αἰὲν ὠφέλιμον καὶ πρὸς ἡδονὴν ἀρίστην ὁρᾷ· διὰ τοῦτο γὰρ καὶ καλὸν εἴρηται, ὥς φησιν ἐν τοῖς Νόμοις, ὡς ἐράσμιον καὶ καλοῦν πάντας πρὸς ἑαυτό. ἐν προθύροις γὰρ ἐστὶ τοῦ ἀγαθοῦ ὑπὲρ πάντα ὄντος, ὥστε ὡς πλησιάζον τὸ καλὸν τῷ ἀγαθῷ ἐράσμιόν ἐστὶ καὶ ἡδονὴν ἔχει ἀρίστην, περὶ ἧς ὁ Πλάτων φησὶν περὶ τῆς μουσικῆς <λέγων> . λέγει γὰρ ὅτι μουσικὴ ὀφείλει ὀρθῶς λόγῳ κεκρῆσθαι, εἰ δὲ μὴ ἢ ὀρθὸς λόγος, ἔστω ἡδονὴ οὐκ ἄτακτος ἀλλὰ μιμουμένη ὀρθὸν λόγον. ἐπεὶ τοίνυν τὸ καλὸν ἢ ἡδὺ ἐστὶν ἢ ὠφέλιμον, δεῖ εἰδέναι ὅτι τὸ ἐναντίον αὐτῷ, τὸ αἰσχρόν, ἢ λυπηρόν ἐστὶν ἢ βλαβερὸν ἢ τὸ συναμφοτέρον. ὥστε ἐπειδὴ τὸ ἀδικεῖν, ὡς ὁμολογεῖς, ὦ Πῶλε, αἰσχρόν ἐστὶ, δῆλον ὅτι ἢ λυπηρόν ἐστὶν ἢ βλαβερὸν ἢ τὸ συναμφοτέρον. ἀλλὰ μὴν λυπηρόν οὐκ ἔστιν· οὐ γὰρ διὰ τὸν ἀδικοῦντα λυπούμεθα, ἀλλὰ διὰ τὸν ἀδικούμενον. ἀλλ' οὐδὲ τὸ συναμφοτέρον· ὅλως γὰρ εἰ οὐκ ἔστι λυπηρόν, οὐδὲ τὸ συναμφοτέρον. λείπεται οὖν βλαβερὸν εἶναι· τὸ ἄρα ἀδικεῖν βλαβερὸν, τὸ δὲ βλαβερὸν κάκιον, καὶ κακὸν ἄρα τὸ ἀδικεῖν'. Ἀξίον δὲ ζητῆσαι, πῶς λέγει ὁ Σωκράτης ὅτι ὁ μὲν ἀδικῶν λυπεῖ, ὁ δὲ ἀδικούμενος λυπεῖται καὶ λύπης ἐστὶν ἄξιος. τί οὖν; εἰ ἢ σπουδαῖος, λυπεῖται; φαμέν ὅτι ἄλλο ἐστὶ ζητεῖν τι αὐτὸ καθ' αὐτὸ καὶ ἄλλο κατὰ συμβεβηκός. ἰδοὺ γὰρ τὴν γραμμὴν λέγω καὶ ἔχειν πέρατα τὰ σημεῖα καὶ μὴ ἔχειν· τὴν μὲν γὰρ γραμμὴν τὴν κατ' εὐθὺ λέγω ἔχειν, τὴν δὲ κυκλοφορικὴν οὐκ ἔχειν, εἴ γε οὐδὲ ἀρχὴν ἔχει ὁ κύκλος· ὥστε ὅταν λέγω μὴ ἔχειν αὐτήν, οὐχ ὡς γραμμὴν ἀπλῶς ἐξετάζω, ἀλλ' ὡς ποιότητα ἔχουσιν, ὡς τοιάνδε γραμμὴν, ἐπεὶ ἡ γραμμὴ ἔχει. οὕτως οὖν καὶ νῦν ἢ μὲν ἀδικεῖται ὁ ἀδικούμενος λυπεῖται, ἢ δὲ σπουδαῖος κατακρατῶν τῶν παθῶν οὐ λυπεῖται· ὥστε ὁ ἀδικούμενος ὡς ἀδικούμενος λυπεῖται· οὕτω γοῦν οἱ μὴ σπουδαῖοι λυποῦνται. καὶ ἄλλως αὐτὸς ὁ Σωκράτης εἶπεν ὅτι καλὸν μὲν μῆτε ἀδικεῖν μῆτε ἀδικεῖσθαι, εἰ δὲ ἄρα, κρεῖττον τὸ ἀδικεῖσθαι τοῦ ἀδικεῖν. Ἀποδείξαντος τοίνυν τοῦ Σωκράτους τοῦτο ὁ Πῶλος ἄρχεται ὀκνεῖν καὶ καταπίπτειν. ^[35]
- 21 6 λέγει τοίνυν αὐτῷ ὁ Σωκράτης ὅτι 'μὴ ὀκνήσῃς καὶ πάθῃς τὸ τῶν παιδίων τῶν εἰς ἰατροὺς μὲν φοιτῶντων διὰ τὸ ἰαθῆναι, κλαόντων δέ. ἀλλὰ θάρρει, καλὸν γὰρ ἐστὶ τὸ ὠφεληθῆναι σε καὶ μὴ προσέχειν τοῖς πολλοῖς καὶ τῇ τούτων μαρτυρίᾳ· διὰ τοῦτο γὰρ καὶ ἔλεγόν σοι πρὸ μικροῦ ὅτι καὶ γὰρ καὶ σὺ καὶ πάντες ἴσμεν ὅτι κρεῖττον τὸ ἀδικεῖσθαι τοῦ ἀδικεῖν, ἐὰν προσέχωμεν ταῖς κοιναῖς ἐννοίαις'. ὁ τοίνυν Πῶλος μὴ θέλων ὁμολογῆσαι τὸ ἀληθές, ἀλλὰ μὴν μῆτε δυνάμενος ἀνατρέψαι, φησὶν ὅτι 'οὗτος μὲν ὁ λόγος ὁ νῦν παρὰ σοῦ εἰρημένος δείκνυσι τοῦτο· εἰσὶ δὲ ἄλλοι λόγοι οἱ ὀφείλοντές σε ἀνατρέψαι'. ἰστέον δὲ ὅτι ἀδύνατον εὐρεθῆναι, ἐπειδὴ τὸ ἀληθές οὐδέποτε ἐλέγχεται. Καὶ καλῶς γε νῦν ὀρίζῃ [475 a 2—3]: ἐπειδὴ ὁ Σωκράτης τὸ καλὸν ἡδονῇ ὠρίσατο, ὠήθη ὁ Πῶλος ὅτι ἡδονῇ τῇ κατ' αὐτὸν ἀτάκτῳ, καὶ ἀποδέχεται· ὁ δὲ Σωκράτης τῇ ἀρίστῃ λέγει. ^[10]
- 21 8 Οὐκοῦν τὸ αἰσχρόν [475 a 4]: εἰ τὸ καλὸν τῷ αἰσχυρῷ ἐναντίον, τὸ δὲ καλὸν ἢ ἡδὺ ἢ ὠφέλιμον, καὶ τὸ αἰσχρόν ἢ λυπηρόν ἢ βλαβερὸν· ἔστι γὰρ τόπος ὁ λέγων 'εἰ τῷ ἐναντίῳ τὸ ἐναντίον, καὶ τῷ ἐναντίῳ τὸ ἐναντίον'. ἀλλ' ἴσως ἀνατρέψει τις λέγων ὅτι 'ἰδοὺ τῷ ἀθλητῇ ἡ νόσος ἦτταν παρέχει· εἰ δὲ τῇ νόσῳ ἐναντία ἡ ὑγίεια, τῇ δὲ ἦττι ἡ νίκη, ἡ ὑγίεια ἄρα νίκην αὐτῷ παρέξει·

καὶ μὴν οὐ πάντως νικᾷ ὑγιαίνων· φαμέν πρὸς τοῦτο ὅτι εἰ καθ' αὐτὸ λάβοις τὴν νόσον ποιοῦσαν τὴν ἥτταν, πάντως καὶ ἡ ὑγίεια νίκην ποιήσει· νῦν δὲ μετὰ τῆς νόσου καὶ τὸ ἰσχυρότερον εἶναι τὸν ἀντιπαλαίοντα συνεργεῖ εἰς τὴν ἥτταν, ὥστε ἀληθὴς ὁ τόπος οὗτος. Ἄλλ' οὐκ ἂν δεξαίμην [475 e 1]: ἀντὶ τοῦ 'πῶς ἔχω δέξασθαι; οὐδὲ γὰρ κἂν ὑπὸ τούτου τοῦ λόγου πεισθεῖ τις ἄλλος ἀνθρώπων· εἰσὶ γὰρ λόγοι οἱ ἀνατρέποντες καὶ ἐναντιούμενοι'. [10]

21 9 ἰστέον δ' ὅτι οὐκ ἔστι λόγος ἐναντιούμενος, ἐπειδὴ οὐδὲ τῷ ἀγαθῷ ἔστιν ἀγαθὸν ἐναντίον· κακὸν μὲν γὰρ κακῷ καὶ κακὸν ἀγαθῷ ἀντίκειται, ἀγαθὸν δὲ ἀγαθῷ οὐδέποτε. Ὅρᾳς οὖν, ὦ Πῶλε [475 e 7]: 'ὅρᾳς οὖν ὅτι πολλῷ κρεῖττων ἔστιν ὁ ἔλεγχος ὁ ἐξ ἡμῶν αὐτῶν καὶ οὐχ ὁ ἐκ τῶν πολλῶν; ἀρκεῖς γάρ μοι σὺ ὑπὲρ πάντας ὁμολογῶν'. [5]

22 t Πρᾶξις σὺν θεῷ κβ' Καὶ τοῦτο μὲν ἡμῖν οὕτως ἐχέτω [476 a 2—477 a 8].

22 1 Δύο προβλήματα προεβάλετο ὁ Σωκράτης, ἐν μὲν τὸ λέγον ὅτι κρεῖττον τὸ ἀδικεῖσθαι τοῦ ἀδικεῖν, ἕτερον δὲ τὸ λέγον ὅτι τῶν ἀδικούντων ὁ πάσχων καὶ παρέχων τιμωρίαν ἥττον ἀθλιώτερός ἐστι τοῦ ἀδικούντος μὲν μηδὲν δὲ ὑπομένοντος ἀλλ' αἰὲ ἀδικούντος. τούτων τοίνυν τὸ μὲν πρότερον δέδεικται, νῦν δὲ τὸ δεύτερον κατασκευάζεται, ὅτι ὁ ἀδικήσας καὶ διὰ τοῦτο δικαίως κολαζόμενος ἥττον ἄθλιός ἐστιν, ὡφελεῖται γάρ. λαμβάνει τοίνυν τὸ ποιοῦν καὶ πάσχον, καὶ λέγει ὅτι 'ὡς ποιεῖ τὸ ποιοῦν, οὕτως πάσχει τὸ πάσχον· εἰ σφοδρῶς καίτοι τὸ καὶ, σφοδρῶς καίεται τὸ καίμενον, εἰ διὰ βάθους καίτοι, διὰ βάθους καίεται, εἰ ἐπιπολῆς, κάκεινο ἐπιπολῆς'. ἐπὶ τοῦ ποιοῦντος τοίνυν πρότερον γυμνάζει τὸν λόγον καὶ οὕτως ἐπὶ τὸ πάσχον μεταβαίνει, ἐπειδὴ αἱ ἀποδείξεις ἐκ τῶν αἰτίων λαμβάνονται καὶ οὐκ ἐκ τῶν αἰτιατῶν. λέγει τοίνυν ὅτι 'ὁ δικαίως κολάζων καλῶς ποιεῖ—τοῦτο γὰρ καὶ σὺ ὁμολογεῖς, ὦ Πῶλε, ὅτι τὸ δίκαιον καλόν—ὁ δικαίως οὖν κολάζων καλῶς ποιεῖ· οὐκοῦν καὶ ὁ δικαίως κολαζόμενος καλῶς κολάζεται· τὸ δὲ καλὸν ἢ πρὸς ἡδονὴν βλέπει ἢ πρὸς ὠφέλειαν ἢ πρὸς τὸ συναμφοτέρον· ἀλλὰ μὴν ἡδὺ οὐκ ἔστι τῷ κολαζομένῳ τὸ κολάζεσθαι, οὐδὲ μὴν τὸ συναμφοτέρον, ὅπου γε ὅλως οὐδὲ ἡδύ· λείπεται ἄρα ὠφέλιμον εἶναι· ὁ ἄρα δικαίως κολαζόμενος ὡφελεῖται, εἰ δὲ ὡφελεῖται, ἥττον ἐστὶν ἄθλιος, ἰάσεως γὰρ ἀξιοῦται'. λοιπὸν ἔχει δεῖξαι ὅτι ὡφελεῖται οὐκ ὡφέλειαν χρημάτων, οὐκ ὡφέλειαν σώματος, ἀλλὰ ψυχῆς ὡφέλειαν· δεῖξει τοίνυν πάλιν δι' ἐτέρας θεωρίας ὅτι ἡ μεγίστη ὠφέλεια περὶ ψυχὴν θεωρεῖται, ἐπειδὴ καὶ τὸ μέγιστον πάθος περὶ ψυχὴν. δεῖ τοίνυν δεῖξαι ὅτι ὁ δικαίως κολαζόμενος λέγεται κολάζεσθαι. ὁ γὰρ ἀδίκως οὐδὲ κολάζεσθαι ἂν λεχθεῖν, κόλασις γὰρ λέγεται παρὰ τὸ κολοῦν τῶν παθῶν· ὁ οὖν δικαίως κολαζόμενος διὰ τὰ πάθη, ἐπειδὴ κολοῦται τῶν παθῶν, λέγεται κολάζεσθαι, ὁ δὲ μὴ ἔχων πάθη ἀλλ' ἀδίκως ὑπομένων τι οὐ λέγεται κολάζεσθαι· ὅλως γὰρ οὐκ ἔσχεν πάθη, καὶ τί ἔχει κολουθῆναι; Ἄξιον δὲ ἀπορῆσαι πῶς φησὶν ὁ Σωκράτης ὅτι ὡς δρᾷ τὸ δρῶν, οὕτως καὶ τὸ πάσχον πάσχειν ὁρῶμεν. [35]

22 2 εἰ γὰρ ὑβρίση τις σπουδαῖον, ἡ μὲν ὕβρις ἔδρασεν, οὐδὲν δὲ ἔπαθεν αὐτός, καταφρονεῖ γάρ. οὕτως γὰρ ὕβριζέ τις τὸν Διογένη, καὶ φησιν αὐτῷ ἄλλος 'ὦ Διόγενες, ὑβρίζει σε ὁ ἄνθρωπος· ὁ δὲ ἔφη 'ἐγὼ οὐχ ὑβρίζομαι οὐδὲ γελῶμαι'. τί οὖν λέγομεν; ὅτι κατὰ ἀλήθειαν οὐκ ἔδρασεν ἡ ὕβρις· ἐπεχείρησε μὲν γὰρ ὑβρίσαι, ἐπειδὴ δὲ ψευδῇ ὕβριζεν οὐκ ἡδυνήθη δρᾶσαι. εἰς γὰρ τὸν συνειδότα ἑαυτῷ τὰς ἐπαγομένας ὕβρεις δρᾷ ἡ ὕβρις, καὶ τότε πάντως πάσχει ὁ δικαίως ὑβριζόμενος, εἴ γε μὴ ἀναίσθητος ἦ· εἰ γὰρ ἀναισθητεῖ, κἂν δικαίως ὑβρίζεται οὐ πάσχει. εἰ δέ τις εἴποι ὅτι 'εἰ αἰσchrῶς μὲν ἐπολιτεύσατό τις, κατ' ἐκείνον δὲ τὸν χρόνον καθ' ὃν ὑβρίζεται ἢ σωφρόνως διακείμενος, πάσχει ἢ οὐ'; ἀκουσάτω ὅτι οὐ πάσχει· ὁ μὲν γὰρ ὑβρίζων τὰ πρότερον πραχθέντα ἐλέγχει, ὁ δὲ ὑβριζόμενος οὐ πάσχει εἰδὼς ὅτι ἐν μεταμελείᾳ γενόμενος οὐκέτι ὁμιλεῖ τοῖς κακοῖς. Ἀνάγκη τι εἶναι καὶ πάσχον [476 b 4]: ἰστέον ὅτι Ἀριστοτέλης ἐν ταῖς Κατηγορίαις δύο τρόπους τοῦ πρὸς τι χαρακτηριστικούς λέγει· ἓνα μὲν ὅτι πρὸς τί ἐστι τὸ ἐτέρου τινὸς λεγόμενον, οἷον τὸ ἀριστερὸν πρὸς τι δεξιὸν ἀριστερὸν λέγεται, καὶ ὁ δοῦλος πρὸς

δεσπότην δοῦλος λέγεται· δεύτερον δὲ ὅτι τὸ πρὸς τι πρὸς ἕτερον ἔστιν, οὐ γὰρ λέγεται· εἰ γὰρ εἵπωμεν ‘λέγεται’, συμπεριλαμβάνονται καὶ οὐσίαι (καὶ γὰρ κεφαλὴ τινὸς λέγεται κεφαλὴ), τὸ δὲ ‘ἔστι πρὸς ἕτερον’ κυρίως ἐπὶ τοῦ πρὸς τι. ^[10]

22 3 τινὲς τοίνυν τῶν ἐξηγητῶν τὰ Πλάτωνος μὴ νοήσαντες λέγουσιν ὅτι ἀπὸ Πλάτωνος τὸν πρῶτον τρόπον ἔλαβεν, ὁ γὰρ Πλάτων κατὰ τὸ λέγεται χαρακτηρίζει τὰ πρὸς τι καὶ οὐ κατὰ τὸ ἔστιν. σκοπήσατε οὖν ὅτι ἐστὶ μὲν καὶ ἐξ ἄλλων πολλῶν πιστώσασθαι ὅτι οὐ τοῦτο οἶεται, ἀλλὰ πρὸ Ἀριστοτέλους κατὰ τὸ ἔστιν αὐτὸς λαμβάνει, μάλιστα δὲ καὶ τῶν ἐνταῦθα λεγομένων· οὐκ εἶπεν γὰρ ὅτι ‘εἰ ἔστι τὸ ποιοῦν, ἀνάγκη καὶ τὸ πάσχον λέγεσθαι’, ἀλλὰ ‘ἀνάγκη εἶναι καὶ τὸ πάσχον’ ἵνα ἢ τὸ ποιοῦν πάσχοντος ποιοῦν. ὥστε ἔχε ἐντεῦθεν τοῦτό σοι ποριζόμενον. Κακίας ἄρα ψυχῆς ἀπαλλάττεται [477 a 7]: δέδεικται τοίνυν ὅτι πρὸς ὠφέλειαν κολάζεται ὁ δικαίως κολαζόμενος· τὴν γὰρ τῆς ψυχῆς κακίαν ἐκκόπτει ὁ κολάζων τὸν τοιοῦτον. ^[15]

22 4 εἰ δὲ διδοὺς τιμωρίαν δικαίως ἰᾶται, πῶς οὐκ ἂν ἤττονα αὐτὸν ἄθλιον καλέσομεν τοῦ μηδὲν ὅλως πάσχοντος ἀλλ’ αἰεὶ ἀδικοῦντος ἄλλου; Πρᾶξις σὺν θεῷ κγ’ Ἄρα οὖν τοῦ μεγίστου ἀπαλλάττεται [477 a 8 u. ^[5]

23 1 ad 479 e 9]. Ἦδειξε διὰ τῶν προλαβόντων ὅτι μεῖζόν ἐστιν ἀδικοῦντά τινα διδόναι δίκας ἢ μὴ διδόναι· ἐντεῦθεν τοίνυν βούλεται δεῖξαι ποῖόν ἐστι τὸ μέγιστον κακόν, οὗ ἀπαλλάττεται ὁ παρέχων δίκας. λέγει τοίνυν ὅτι ‘ἐκεῖνα λάβωμεν οἷς τὰ κακὰ ὑπάρχει, καὶ εὐρίσκομεν τὸ ζητούμενον. ἔστι τοίνυν τρία ταῦτα, τὰ ἐκτὸς τὸ σῶμα ἢ ψυχὴ. περὶ μὲν οὖν τὰ χρήματα κακὸν θεωρεῖται ἢ πενία· περὶ δὲ τὸ σῶμα νόσος ἀσθένεια αἰσχος, νόσος μὲν τῶν τεσσάρων στοιχείων στασιαζόντων, ἀσθένεια δὲ τῶν ὁμοιομερῶν οὐκ εὖ ἐχόντων, αἰσχος δὲ τῶν ὁργανικῶν κακῶς συντεθέντων· περὶ δὲ τὴν ψυχὴν ἀδικία καὶ τὰ τοιαῦτα. ἄρα τοίνυν τί μέγιστον κακόν ἐστι τούτων καὶ κακιζόμενον παρ’ ἡμῶν καὶ ἀποστροφῆς ἀξιούμενον; ἄρα πενία; οὐδαμῶς· καὶ γὰρ παρέχομεν τοῖς δεομένοις καὶ ἐλεοῦμεν αὐτούς· ὡσαύτως καὶ τοὺς νοσοῦντας ἰάσεως ἀξιούμεν· μόνους δὲ τοὺς ἐν κακίᾳ ψυχῆς ζῶντας ἀποστρεφόμεθα καὶ κακοὺς νομίζομεν, ὥστε μέγιστον κακόν ἐστι τὸ περὶ τὴν ψυχὴν. ἐπεὶ οὖν περὶ τὴν ψυχὴν βλάπτεται ὁ ἀδικῶν μὲν μὴ παρέχων δὲ δίκην, μέγιστον ἔχει κακόν· ὥστε βλαβερὸν τὸ μὴ διδόναι δίκην. εἴτα ἐπειδὴ τὸ μέγιστον πολὺ πλάτος ἔχει (ἢ γὰρ ἤττον μέγιστον ἢ πολλῶ), ζητεῖ πῶς μέγιστον βλαβερὸν, καὶ λέγει ὅτι ἄφατον βλαβερὸν ἐστὶ. Πιστοῦται δὲ οὕτως τοῦτο. ^[20]

23 2 ἰστέον ὅτι ἐὰν λάβωμεν παραλληλόγραμμον ξδ’ ἀριθμῶν, ὡς τὴν μίαν πλευρὰν εἶναι ιζ’, τὴν δὲ ἑτέραν δ’, πάντως ὅσω μείζων ἐστὶν ἢ πλευρὰ ἢ τῶν ιζ’ τῆς πλευρᾶς τῶν δ’, τοσοῦτω καὶ ἢ ἐλάττων ἐλλείπει τῆς μείζονος, καὶ τοῦτο καθόλου ἀληθές· ὥπερ γὰρ τὰ ιζ’ ὑπερέχει τῶν δ’ ιβ’, οὕτως καὶ τὰ δ’ τῶν ιζ’ ἐλλείπει ιβ’. ἐπεὶ τοίνυν τὸ ἀδικεῖν αἰσχιόν ἐστι, τὸ δὲ αἰσχίον ἢ ἀνιαρόν ἐστιν ἢ βλαβερὸν, ἄρα οὖν τὸ ἀδικεῖν τοῦ πένεσθαι καὶ τοῦ τέμνεσθαι καὶ τῶν τοιούτων ἀνιαρότερόν ἐστιν; οὐδαμῶς, οὐδὲ ὅλως· χαίρει γὰρ ὁ ἀδικῶν. εἰ τοίνυν οὐκ ἔστιν ἀνιαρόν, βλαβερὸν ἐστὶ· καὶ ἐπειδὴ ὅλως οὐκ ἔστιν ἀνιαρόν, οὐ δυνάμεθα παραβαλεῖν τὸ βλαβερὸν καὶ εἰπεῖν ὅτι ἢ πολλῶ ἢ ὀλίγῳ· ὥστε εἰ μὴ ἐστὶν ἀνιαρόν, ἄφατόν ἐστι βλαβερὸν τὸ ἀδικεῖν, τὸ δὲ ἄφατον βλαβερὸν μέγιστον κακόν ἐστιν. ὁ ἄρα ἀδικῶν μέγιστον κακὸν ποιεῖ. Ὡς περ τοίνυν ἀποφέρομεν τοὺς πενομένους παρὰ χρηματιστικὴν τέχνην, ἵνα λάβωσί τι, καὶ τοὺς κάμνοντας παρὰ ἰατρικὴν, οὕτως καὶ τοὺς ἀδικοῦντας ἀπάγομεν πρὸς τοὺς τιμωρουμένους πρὸς τὴν ἀξίαν τῶν πεπραγμένων· εἰ δὲ τοῦτο, ἀπαλλαγῇσεται καὶ ἔσται ἤττων ἄθλιος. ὥστε καὶ ἐντεῦθεν ἐστὶ δεῖξαι ὅτι οὐ δεῖ δυσχεραίνειν ἐπὶ τοῖς ἀδικοῦσι μὲν πλουτοῦσι δὲ· οὐ γὰρ ὁ βίος οὗτος ζηλωτός ἐστιν. ἀμέλει καὶ Σωκράτης φησὶν ὅτι ‘καλὸν μὲν ἐστὶ μηδένα μισεῖν ἀλλὰ πάντας ἔνωσιν ἔχειν· εἰ δὲ ἄρα μισῆς τινὰ καὶ ὀρᾷς αὐτὸν ἀδικοῦντα καὶ χρηματίζοντα καὶ πάντα τὰ πρὸς τρυφὴν ἔχοντα, εὖξαι μὴ δοῦναι αὐτὸν δίκην, κατὰ ἀλήθειαν γὰρ ἀθλιώτερος γίνεται· εἰ δὲ φιλῆς αὐτόν, πειρῶ, ἢ γὰρ φαινομένη τρυφὴ πολλῶν αὐτῷ

κακῶν αἰτία γίνεται. Καὶ πρόσεχε πῶς θειότατα κατασκευάζει τὸ μέγιστον κακὸν εἶναι τὴν κακίαν τῆς ψυχῆς. ^[30]

23 3 τινὲς γὰρ θέλοντες ἡμᾶς ἐπὶ τὸ ἀγαθὸν ἔλθεῖν, ἐπειδὴ ἴσασιν ὅτι εὐκόλως ἐπὶ τὸ κακὸν νεύομεν, ἀποτρέπουσιν ἡμᾶς ἀπὸ τῆς τῶν πολλῶν ἀδοξίας· λέγουσι γὰρ ὅτι ‘μὴ ἀδικήσης, μὴ φονεύσης, ἐπεὶ ἀδοξεῖς’. ἀλλὰ μὴν καὶ ἀπὸ τῶν νόμων πιστοῦνται λέγοντες ὅτι ‘εἰ ποιήσης κακόν, οἱ νόμοι καλοῦσίν σε πρὸς τιμωρίαν’. ἀλλὰ μὴν καὶ ἀπὸ τῶν ὑπὸ γῆν δικαιοτηρίων· λέγουσι γὰρ ὅτι ‘ἔστι Πυριφλεγέθων καὶ Ἀχέρων καὶ Κωκυτός, καὶ μέλλεις ἐν τούτοις κολάζεσθαι’. ἰστέον τοίνυν ὅτι τινὲς ταῦτα ἀνατρέπουσι λέγοντες ὅτι ‘ναί, καὶ ἀδικεῖν ὥστε καὶ γνωρίζεσθαι καὶ ἀδοξεῖν κακόν· δεῖ οὖν οὕτως ἀδικῆσαι ὥς μὴ καταγνωσθῆναι, ἀλλ’ ἐν τῷ πονηρῷ δοκεῖν χρηστόν τι διαπράττεσθαι, ὥστε οὐδὲ νόμοις ὑποπίπτομεν μετὰ μηχανῆς ἀδικοῦντες’. καὶ πάλιν φασὶν ὅτι ‘πόθεν δῆλον ὅτι εἰσὶν ὑπὸ γῆν δικαιοτήρια; τίς ἀπήγγειλεν; τίς ἦλθεν ἐκεῖθεν; εἰ δὲ ἄρα καὶ εἰσὶν κατὰ ἀλήθειαν, ἀργυρίδιον μικρὸν παρέχομεν τοῖς δεομένοις πρὸς ἀφοσίωσιν καὶ οὐκέτι πάσχομεν παρὰ τοῦ θεοῦ’. ὁ τοίνυν Πλάτων εἰδὼς τὰς τοιαύτας μωρὰς ἀντιθέσεις δι’ ἄλλων καὶ οὐ διὰ τούτων πιστοῦται θαυμαστῶς. λέγει γὰρ ὅτι ‘δι’ αὐτὸ τὸ ἡμέτερον ἀγαθὸν σπεύσωμεν ἐκκόψαι τὴν κακίαν· καὶ λαμβάνει τὴν νόσον καὶ φησιν ὅτι ‘τὴν ὑγίειαν διώκομεν καὶ ἐκκόπτομεν τὴν νόσον· διὰ τί; μὴ δι’ ἄλλο τι ἢ δι’ ἡμᾶς αὐτούς, ἵνα ὑγιαίνωμεν; ἀμέλει τοῖς παισὶ μόνον καὶ τοῖς παιδαριώδε νοῦν ἔχουσιν ἀνθρώποις φαμέν ὅτι “ἐὰν μὴ θελήσης χειρουργηθῆναι, ἀποθανεῖν ἔχεις”· ἐπεὶ οἱ εὖ φρονοῦντες ἀφ’ ἑαυτῶν ἔρχονται εἰς τὸ πᾶν ὅτιοῦν ὑπομεῖναι ἔνεκεν τῆς ὑγείας’. οὕτω τοίνυν κἀνταῦθα ὑποθώμεθα μήτε δικαιοτήρια εἶναι (εἰ καὶ ὅτι <εἰσὶν> ἀποδέδεικται ἐν τῷ Φαίδωνι) μήτε νόμους μήτε ἀδοξίαν μήτε ἄλλο τι οὖν εἶναι, οὐκ ὀφείλομεν δι’ αὐτὸ τὸ ἀγαθὸν ἀρετὴν διώκειν; εἰ γὰρ καὶ μηδὲν ὑπομένει ὁ ἀδικῶν, ἀλλ’ οὖν αὐτὸ τοῦτο ἡ ἀδικοῦσα ψυχὴ ἐν τῷ παρὰ φύσιν ἐστὶν ἀεὶ, καὶ ἀρκεῖ αὐτῇ τοῦτο πρὸς μέγιστον κακόν. ὥστε δι’ αὐτὸ τὸ τῆς ψυχῆς ἀγαθὸν ὀφείλομεν ἀεὶ ἀρετὴν διώκειν· ἡ γὰρ κακία ἡμᾶς αὐτοὺς βλάπτει, ἐν τῷ παρὰ φύσιν γὰρ ἔσμεν. ^[35]

23 4 Ἐν χρημάτων κατασκευῇ ἀνθρώπου κακίαν [477 b 1—2]: ἐπειδὴ κυρίως κακία ἐπὶ ψυχῆς λέγεται, νῦν δὲ ἐπὶ χρημάτων ἔλαβεν τὸ ὄνομα, οὐκ ἠρκέσθη τῷ εἰπεῖν ‘χρημάτων’, ἀλλ’ ἐπήγαγεν ‘τοῦ ἀνθρώπου’, ἵνα δείξῃ ὅτι οὐ τοσοῦτον χρημάτων ὅσον ἀνθρώπου (ταὐτὸν δὲ εἰπεῖν ψυχῆς) ἐστὶν ἡ κακία. ^[5]

23 5 { Δίκη δὲ ἀκολασίας καὶ ἀδικίας } Οὐκ ἀλγηδόνι γ ε , ὥς φησιν ὁ σὸς λόγος [477 e 2]: ἀντὶ τοῦ ‘ὥς καὶ σὺ ὠμολόγησας· οὐ γὰρ λέγει ‘ἐγὼ οὐ τίθημι, ἀλλὰ σὺ φῆς’, δέχεται γὰρ καὶ αὐτὸς τοῦτο· οὐκ ἀντιλέγει δὲ ὁ Πῶλος, ἀλλ’ ὁμολογεῖ οὕτως ἔχειν. < Δίκη δὲ ἀκολασίας καὶ ἀδικίας > [478 b 1]: ὥστε κάλλιστον τὸ διδόναι δίκην, ἐπειδὴ ἀπαλλάττεται τοῦ βλαβεροῦ καὶ ἰατρεύεται τὴν ψυχὴν. εἰ οὖν καλῶν ἀπολαύει ὁ πένης χρηματισάμενος καὶ ὁ κάμνων ὑγιάνας, πολλῷ πλεόν ὁ ψυχὴν ἐπὶ τὸ κρεῖττον φέρων γερῶν μεγίστων ἀξιοῦται. εἰ δὲ τις εἴποι ‘διὰ τί οὖν τὸν νοσοῦντα ἰατρεύομεν; ἔδει γὰρ ἔαν αὐτόν, ἵνα τιμωρηθῇ ἐφ’ οἷς ἐπλημμέλησεν’, λέγομεν ὅτι ‘καὶ γὰρ ὁ πολιτικὸς κελεύει τοὺς κακοὺς μὴ ἰᾶσθαι, ὁ μέντοι ἰατρὸς σωμάτων φροντίζων ἰᾶται αὐτόν τὸ τοῦ σώματος ἀγαθὸν ὁρῶν· ἄλλως τε καὶ ἐν αὐτῷ τῷ νοσεῖν δίκας δίδωσιν καὶ δεῖ αὐτόν καὶ ἐπιμελείας ἀξιοῦσθαι’. δεῖ οὖν πανταχοῦ ἐπιστρέφειν πρὸς τὸ ἀγαθόν· καὶ εἰ ἀδικήσωμεν, ὀφείλομεν σπεύδειν ἐπὶ τὸ κρεῖττον φέρεσθαι. οὕτω γὰρ καὶ ἀθλητῆς καταπίπτων ἐλαίῳ κεχηρμένος καὶ γυμναζόμενος πάλιν νικητὴς γίνεται· δεῖ οὖν καὶ ἡμᾶς διδόναι δίκας πλημμελοῦντας, ἵνα ἰατρευθέντες ἐπιγνῶμεν τὸ ἀληθές καὶ φεισώμεθα τοῦ μεγίστου πάθους. Τί οὖν τούτων κάλλιστόν ἐστιν [478b 3]: εἰρηκῶς ὅτι κρεῖττον ἀδικοῦντα δοῦναι δίκην ἢ μὴ δοῦναι νῦν ἐκ τοῦ ἀφερεπόνου κατασκευάζει καὶ φησιν ὅτι ‘ὥσπερ οἱ παῖδες ἢ οἱ παιδαριώδε νοῦν ἔχοντες οὐκ ἀνέχονται διὰ τὸ ἀφερέπονον πιεῖν φάρμακον ἢ τμηθῆναι

καὶ μεγίσταις συμφοραῖς περιπίπτουσιν, οἱ δὲ θαρρήσαντες καὶ παθόντες ἰώνται, οὕτως καὶ ἐνταῦθα οἱ μὲν δόντες δίκην ἰατρεύονται, οἱ δὲ μὴ δόντες ἐν τῷ παρὰ φύσιν εἰσίν'. [5]

23 6 ἄξιον δὲ ἀπορῆσαι τοῦτο· εἴ τις ἐξ ἀρχῆς ἄχρι τέλους εὖ πολιτεύσεται, ἕτερος δὲ κατ' ἀρχὰς μὲν ἔτι νεάζων ἀσέμνως διαγάγοι, ὕστερον δὲ ἐπιστρέψοι καὶ θεῖαν ἀσκήσει πολιτείαν, ἄρα ἀμφοτέρω ὁμοίως εἰσὶν εὐδαίμονες ἢ οὐ; φαμέν ὅτι ἡ αὐτὴ μὲν εὐδαιμονία ἐστίν, πλην τῷ μὲν ἐξ ἀρχῆς εὖ βιοῦντι πλεον, τῷ δὲ ὕστερον οὐχ οὕτως. δεῖ τοίνυν σπεύδειν μὴ ἀδικεῖν, εἰ δὲ ἄρα ἀδικήσωμεν, ὀφείλομεν σπουδάσαι δοῦναι δίκην. εἰ γὰρ ἀπαλλάττονται τοῦ σωματικοῦ πάθους οἱ τμηθέντες καὶ καέντες καὶ πίνοντες φάρμακον, πολλῶ πλεον οἱ καθάραντες τὴν ψυχὴν. ὁ τοίνυν ὅλως μὴ ἀδικήσας, ἐκεῖνος εὖμοιρός ἐστι καὶ εὐδαίμων, ὁ δὲ ὅλως ἀδικήσας καὶ δούς δίκην εὐδαίμων μὲν ἢ εὖμοιρος οὐ λέγεται, ἦττον δὲ ἄθλιος. ἀντίστροφος τοίνυν ἐστὶν ἡ δικαστικὴ τῇ ἱατρικῇ, ὥσπερ γὰρ ἐκεῖνη σώματα ἰᾶται, οὕτως αὕτη ψυχὰς. Καὶ ἱατρικὴ γίνεται πονηρίας ἢ δίκη [478d 6—7]: ἰδοὺ τὴν δικαστικὴν ἱατρικὴν ψυχῆς ἐκάλεσεν. [20]

23 8 Δεύτερος δέ που [478 e 1—2]: τὸ 'δεύτερος' δεῖ μὴ πρὸς τὸ ἄνω εἰρημένον 'εὐδαιμονέστερος' νοῆσαι, ἐπεὶ ἔσται καὶ ὁ διδούς δίκην εὐδαίμων ἀλλὰ ἦττον· μὴ οὖν πρὸς τὸ ἄνω, ἀλλὰ δεύτερος τῇ τάξει, ἀντὶ τοῦ 'οὐ τοιοῦτος, ἀλλὰ ἄθλιος μὲν, ἦττον δὲ ἄθλιος τοῦ μὴ δόντος δίκην'. Καὶ ἀρετὴ σώματος [479b 3—4]: ἰδοὺ τὴν ὑγίειαν σώματος ἀρετὴν καλεῖ καὶ οὐ ψυχῆς. [5]

23 10 Ἄρα αἰσθάνη τὰ συμβαίνοντα [479c 4—5]: ἰδοὺ ἐντεῦθεν Ἀριστοτέλης ὠφελήθη καὶ εἶπεν ὅτι 'συλλογισμός ἐστι λόγος ἐν ᾧ τεθέντων τινῶν τὸ ἕτερον ἐξ ἀνάγκης συμβαίνει'. ὅρα γὰρ πῶς εἶπεν 'ἄρα αἰσθάνη τὰ συμβαίνοντα;' ἀντὶ τοῦ 'παρηκολούθησας τῷ συμπεράσματι;' Εἰ σοί γε ἄλλως δοκεῖ [479c 7]: τοῦτο ὁ Πῶλος λέγει, ὅτι 'εἰ δοκεῖ σοι καὶ ἄλλως συλλογίσασθαι, λέγε'. [5]

23 11 λοιπὸν οὖν ὁ Σωκράτης ἀνακεφαλαιοῦται τὰ λεχθέντα, ἵνα μείνη τὰ δόγματα ἐν τῇ μνήμῃ. ὅρα δὲ ὅτι εἰς μαρτυρίαν οὐκ ἦλθον οἱ πολλοὶ ἄνθρωποι, ἀλλ' ἡ ἀνάγκη τῆς ἀποδείξεως εὔρε τὸ ἀληθές. Οὐκοῦν ἀποδέδεικται [479e 8]: 'κατὰ κράτος οὖν τὸ ἀληθές ἀνεφάνη καὶ ἃ προεχειρισάμεθα ἐξ ἀρχῆς, ὧ Πῶλε, ἀποδέδεικται· καὶ δῆλον ὅτι εἴτε Ἀρχέλαος εἴτε ἄλλος ὅστισοῦν ἀδικήσῃ μὴ παρέχων δίκην, ἄθλιος ἔσται'. [5]

23 12 καὶ εἰ ἀθάνατον ὑποθῇ τὸν Ἀρχέλαον, ἔτι μᾶλλον ἄθλιος ἐμμένων, ἐπειδὴ αἰδίως βλάπτεται, ὥς εἴρηται ἐν τοῖς Νόμοις. Πρᾶξις σὺν θεῷ κδ' Εἶεν [480 a 1—481 b 5]. [5]

24 1 Ἐζητεῖτο ἐξ ἀρχῆς τί τὸ ποιητικὸν αἴτιον τῆς πολιτικῆς εὐδαιμονίας. ὁ Σωκράτης τοίνυν ἔλεγεν ὅτι οὐκ ἦν ἡ ῥητορικὴ, ὁ Γοργίας ἔφασκεν ὅτι ναί· εἴτα λέγει ὁ Σωκράτης ὅτι 'ἐπιστήμων ἐστὶν ὁ ῥήτωρ τῶν δικαίων ἢ οὐ;' καὶ ἀπεδείχθη ὅτι οὐκ ἔστι. δέδωκε τοίνυν ὁ Γοργίας ὅτι οὐκ ἔστιν, ὀφείλων εἶναι· ὁ Πῶλος λοιπὸν λέγει ὅτι κακῶς συνεχώρησεν ὁ Γοργίας ὅτι δεῖ πάντως ἐπιστήμονα εἶναι τὸν ῥήτορα τῶν δικαίων. ἐντεῦθεν καὶ τὸ εἰδικὸν ἐζητήθη καὶ ἐδείχθη τὰ δίκαια εἰδικὰ αἴτια ὄντα. πάντα τοίνυν ὁ Σωκράτης ἀπέδειξεν, καὶ ὅτι αἰρετώτερον μᾶλλον ἀδικεῖσθαι ἢ ἀδικεῖν καὶ ὅτι ὁ <μὴ> διδούς δίκην τοῦ {μὴ} διδόντος πολλῶ ἄθλιώτερος. νῦν τοίνυν ὁ Σωκράτης βούλεται δεῖξαι κακοποιόν τε καὶ ἀπεμφαίνουσαν καὶ ματαίαν· κακοποιὸν μὲν, ὅτι συνηγορεῖ τοῖς ἀδικοῦσι καὶ ἀπολογεῖται ὑπὲρ αὐτῶν κέρδους χάριν, τοὺς δὲ δικαίους μισεῖ καὶ κατ' αὐτῶν λέγει· ἀπεμφαίνουσαν δέ, ὅτι εἰ εἶχε λογισμὸν προϊστάμενον, ὥφελεν ὁ ῥήτωρ τοὺς μὲν φίλους καὶ ἑαυτὸν καὶ τοὺς γονέας ἀδικοῦντας κρίνειν, καὶ κατηγορεῖν αὐτῶν, ἵνα ἰατρευθῶσιν, τοὺς δὲ ἐχθρούς, εἰ ἄρα ἔχοι ἐχθρούς (οὐ γὰρ δεῖ), μὴ κρίνειν μηδὲ κατηγορεῖν αὐτῶν ἀλλὰ καὶ ὑπεραπολογεῖσθαι αὐτῶν, ἵνα μένοιεν ἐπὶ τῶν αὐτῶν καὶ μὴ ἰατρεύοντο. [20]

24 2 ὥστε καὶ ἐντεῦθεν ἔχεις ὅτι οὐ δεῖ νομίζειν τοὺς ἀδικοῦντας καὶ κερδαίνοντας δεξιῶς πράττειν. οὕτω γοῦν εἰσὶ τινες λέγοντες ὅτι 'ὁ δεῖνα εὐτυχεῖ ἀδικῶν, καὶ οὕτως ἀδικῶν κακῶς

οὐδέποτε ἔπταισεν οὐδὲ προσέκοψεν·. μὴ οὖν ταῦτα λέγετε, ἀλλ' εἰ ἄρα μισεῖτε αὐτούς, εὐχεσθε ἵνα μείναιεν κερδαίνοντες καὶ μὴ δοῖεν δίκην· οὐ γὰρ ἰατρεύονται. οὕτω γοῦν φησὶν ὁ φιλόσοφος Ἀμμώνιος ὅτι τῷ διδασκάλῳ Πρόκλῳ ἔλεγέ τις λυπούμενος ὅτι 'ὁ δεῖνα σκαιὸς ὢν καλῶς πράττει καὶ γὰρ δυστυχῶς· καὶ ἀπεκρίθη αὐτῷ ὁ φιλόσοφος Πρόκλος ὅτι 'εἰ ἐχθρὸς σοὶ ἐστὶ, πανηγύριζε ἕως οὗ βλέπεις αὐτὸν μὴ δίδοντα δίκην'. ὥστε ἡ ῥητορική παντὸς ἐστέρηται ἀγαθοῦ, εἴ γε μήτε ὑπὲρ τῶν δικαίων λέγει τι ὁ ῥήτωρ μήτε ἀμαρτάνοντα ἑαυτὸν δίδωσι πρὸς δίκην. μάταιος δέ ἐστιν ὁ ῥήτωρ μηδὲν ὀρθὸν ἐργαζόμενος. Ἄξιον δὲ ζητῆσαι πῶς λέγει ἐνταῦθα ὅτι δεῖ τῶν γονέων καὶ τῶν ἀδελφῶν ἀμαρτανόντων κατηγορεῖν, ἵνα δοῖεν δίκας. ^[15]

24 3 καὶ μὴν ἐν τοῖς Νόμοις κελεύει τοὺς παῖδας ὑποτάττεσθαι καὶ ἀδικουμένους λέγει γὰρ ὅτι ἡ φύσις οὐκ οἶδεν ἀγαθὸν ἢ κακὸν πατέρα ἀλλὰ ἀπλῶς πατέρα, ὥστε δεῖ τιμᾶν τὸν πατέρα καὶ ἀδικῆ. καὶ πάλιν φησὶν ὅτι 'εἰ ἀδικεῖ σε ὁ ἀδελφός σου, μὴ ἐνθυμοῦ ὅτι ἀδικεῖ σε, ἀλλ' ὅτι ἀδελφός ἐστὶ'. φαμὲν ὅτι ἐνταῦθα κατηγορίαν λέγει τὴν πρὸς τὸν λόγον. ὥσπερ γὰρ ἑαυτῶν κατηγοροῦμεν τῷ λόγῳ λέγοντες 'πῇ παρέβην; τί δὲ ἔρεξα; καὶ τὰ τοιαῦτα, οὕτως καὶ πατρὸς καὶ ἀδελφοῦ κατηγορήσῃ, οὐκ ἐν δικασταῖς ἀλλὰ τῷ λόγῳ, λέγων τῷ πατρὶ μετὰ ἐπεικειᾶς 'ὦ πάτερ, μὴ πράξωμεν τόδε, ἄδικον γὰρ ἐστὶ, καὶ μὴ λυπηρόν τι ἀπαντήσῃ ἡμῖν· πεῖθαι οὖν θέλει, εἰ δὲ μὴ δυνηθῇς, παραχώρει. Δεῖ τοίνυν εἰδέναι ὅτι τῶν ἀνθρώπων οἱ μὲν ἀμαρτάνουσιν, οἱ δὲ οὐχ ἀμαρτάνουσιν· καὶ τῶν ἀμαρτανόντων οἱ μὲν ἐφιστάνουσιν, οἱ δὲ οὐκ ἐφιστάνουσιν· καὶ τῶν ἐφιστανόντων οἱ μὲν εἰς ἑαυτοὺς ἀναφέρουσι τὴν αἰτίαν καὶ μέμφονται ἑαυτοῖς, οἱ δὲ εἰς ἄλλους. οἱ μὲν οὖν μηδὲν ἀμαρτάνοντες θεοὶ εἰσιν, οἱ δὲ ἀμαρτάνοντές τε καὶ μὴ ἐφιστάνοντες ἐκ διαμέτρου τούτοις ἀθλιώτατοι· ὅσοι δὲ ἐφιστάνουσι καὶ ἐφιστάνοντες εἰς ἑαυτοὺς ἀναφέρουσι τὴν αἰτίαν ἤττον ἀμαρτάνουσιν, οἱ δὲ εἰς ἄλλους μᾶλλον ἀμαρτάνουσι, θεῖα λέγοντες αἵτια εἶναι τῆς ἀμαρτίας, ὡς ἐκεῖνος ἔφη 'ἀλλὰ Ζεὺς καὶ Μοῖρα καὶ ἱεροφοῖτις Ἑρινύς'. ὥστε δεῖ ἑαυτῷ μέμφεσθαι καὶ πάλιν ἐπιστρέφειν ἐπὶ τὸ κρεῖττον· οὕτω γοῦν κἀκεῖνος εἶπεν 'ἀλλ' ἐπεὶ ἀσάμην φρεσὶ λευγαλέῃσι πιθήσας, ἃ ψ ἐθέλω ἀρέσαι'. ἐκ πάντων τοίνυν δέδεικται ἄχρηστος οὖσα ἡ ῥητορική. Ὅπου ὡς τάχιστα δώσει δίκην [480 a 7—8]: ἰδοὺ αἰνίττεται τὸν λόγον. ^[30]

24 4 μάλιστα γὰρ ὁ λόγος θάττον ἐπιρραπίζει καὶ ἀπάγει· ὁ γὰρ δικαστὴς ἔστιν ὅτε καὶ ἐὰ καὶ οὐκ ἐπιστρέφει. Καὶ ἀνίατον [480 b 2]: διὰ τί ἀνίατον; τί οὖν; ἀεὶ κολάζεται μηδέποτε ἀπαλλαττόμενος; καὶ μὴν οὐκ αἰωνία ἡ κόλασις, εἴ γε βούλεται ὁ θεὸς ἐπὶ τὸ ἀγαθὸν ἡμᾶς φέρεσθαι, τὸ δὲ ἀεὶ δίκας διδὼν ἀεὶ ἐν τῷ παρὰ φύσιν ἐστίν, τὸ δὲ παρὰ φύσιν κακόν· ἄλλως τε εἰ ἐπιστρέφωμεν ἵνα λοιπὸν νήψωμεν, εἰ τοίνυν ἀεὶ κολαζόμεθα μάτην ἢ κόλασις. ^[5]

24 5 πῶς τοίνυν λέγεται αἰωνία ἡ ὑπὸ γῆν κόλασις, ἐν τῷ μύθῳ μαθησόμεθα, ὅτι περίοδοί τινές εἰσιν ἃς καλεῖ αἰῶνα, καὶ ταύτας δεῖ ὑπομεῖναι καὶ οὕτως ἰατρευθῆναι. Εἴπερ τὰ πρότερον [480 b 3]: ἀντὶ τοῦ 'εἰ αἱ προτάσεις ὡμολογήθησαν ἀληθεῖς εἶναι, πάντως ἔπονται ἀληθῆ συμπεράσματα'. ^[10]

24 7 Μύσαντας [480 c 6]: ὥσπερ οἱ ἀφερέπονι μὲν δόντες δὲ ἑαυτοὺς διὰ τὸ ἰαθῆναι τοῖς ἰατροῖς μύουσι τοὺς ὀφθαλμούς, ἵνα μὴ ὀρῶσι πῶς τέμνονται, οὕτως δεῖ καὶ τοὺς μέλλοντας τῶν παθῶν ἀπαλλάττεσθαι μύειν καὶ ἀνέχεσθαι. Ἀτοπα μὲν [480 e 1]: αἰσχύνεται τελείως ὁμολογῆσαι καὶ φησὶν ὅτι 'ἄτοπα μὲν λέγεις, ὅμως τοῖς προωμολογημένοις ἀκόλουθα ταῦτα'. ^[5]

24 8 ὅρα τοίνυν νεῦρα ἀποδείξεως. Ἐὰν μόνον μὴ αὐτός [480 e 6]: φησὶν ὅτι 'εἰ δὲ ἐστὶ τις ἐχθρὸς σου, μὴ ἀδικῆ δὲ σὲ ἀλλὰ ἄλλον τινά, μὴ θελήσῃς αὐτὸν δοῦναι δίκην, ἀλλὰ καὶ βοήθησον αὐτῷ, εἰ δύνασαι, ἵνα ἔτι πλέον τιμωρηθῇ'.

24 9

τί οὖν; <ὁ> ἀδικούμενος ἀδικεῖσθω; οὐ· πρῶτον μὲν γὰρ μᾶλλον ὁ ἐχθρός, ὡς δέδεικται, ἀθλιοῦται ἢ ὁ ἀδικούμενος, ἔπειτα δὲ δεῖ τῷ ἀδικουμένῳ λάθρα λέγειν ὅτι ‘μὴ πείθου αὐτῷ’. ἰστέον δὲ ὅτι θειότερόν τι αἰνίττεται· φησὶ γὰρ ὅτι ‘εἴ σέ τις ἀδικεῖ’, ἀντὶ τοῦ ‘τὴν ψυχὴν σου εἰ λυπῇ πάθῃ, κατηγορήσον αὐτῶν καὶ ἔκκοψον αὐτά·’ εἰ δὲ ἄλλους τινὰς ἀδικεῖ ὁ ἀδικῶν, ἀντὶ <τοῦ> ‘εἰ τῶν ἐκτὸς χρημάτων ἢ τινος τοιούτου στερεῖ σέ τις, ῥᾶον φέρε’. Ὅπως μὴ ἀποθανῇται [481a 6]: ἀθάνατος γὰρ μένων μᾶλλον τῇ κακίᾳ δουλοῦται. ^[10]

24 11 Οὐ μεγάλη τίς μοι [481 b 3]: τὸ ‘οὐ μεγάλη’ εἶπεν, ἐπειδὴ οἶδεν ὅτι καὶ ἡ ῥητορική κατὰ τὸ σπάνιον ὑπὲρ δικαίου ποιεῖ, εἰ καὶ μὴ πρῶτως, ἀλλὰ διὰ συμβεβηκός, ἢ διὰ κέρδος ἢ δι’ ἄλλο τι. Πρᾶξις σὺν θεῷ κε’ Εἰπέ μοι, ὦ Χαιρεφῶν [481 b 6—482 c 3].

25 1 Ὡςπερ ἐν τοῖς πρὸς Γοργίαν λόγοις τοῦ ποιητικοῦ αἰτίου τῆς πολιτικῆς εὐδαιμονίας διδασκομένου ὁ λόγος ἐζήτησεν τὸ εἰδικόν, καὶ ἐν τῷ πρὸς Πῶλον ἀπεδόθη ὅτι τὸ δίκαιόν ἐστιν, οὕτως ἐνταῦθα κατ’ ἀρχὰς μὲν τὸ εἰδικὸν παραλαμβάνει, δείκνυσιν δὲ τὸ τελικόν, ἐπειδὴ ὁ Καλλικλῆς τὴν ἡδονὴν ἐτίθετο τὴν αἰσχροῦ, αὐτὸς δὲ ἡδονὴν τὴν νοερὰν καὶ πρὸς τὸ θεῖον ἐκκαλοῦσαν. εἰκότως τοίνυν ταύτῃ τῇ τάξει ἐχρήσατο τῶν προσώπων, ἐπειδὴ οὐκ ἐδύνατο ἐν πρόσωπον πάντα ταῦτα ἐναντία ὄντα πρεσβεύειν. ὅθεν τοῦ Γοργίου εἰρηκότος ὅτι ‘θέλει ὁ ῥήτωρ ἐπιστήμων εἶναι τοῦ δικαίου’ καὶ ἐλεγχθέντος καὶ μηκέτι δυναμένου τὸ ἐναντίον εἰπεῖν, ὅτι ‘οὐκοῦν οὐ θέλει ἐπιστήμων εἶναι’, ὁ Πῶλος τοῦτο λέγει· εἴτα πάλιν τοῦ Πῶλου θέντος ὅτι ‘τὸ δίκαιον καλόν ἐστιν’, ὡς ἂν πλησιάζοντος ὅπως οὐδὲν ποτε ταῖς κοιναῖς ἐννοαίαις, ὁ Καλλικλῆς πόρρω που ὦν λέγει ὅτι ‘ψευδός, οὐκ ἔστι γὰρ τὸ δίκαιον καλὸν ἀλλὰ τὸ ἀδικον’. ἐπεὶ τοίνυν κατακεκράτηται ταύτῃ τῇ νόσῳ, πλειόνων χρεῖα ἐνταῦθα λόγων καὶ πλείονος μοχλείας. ὁ Καλλικλῆς τοίνυν αἰ παιδιῶδῃ βίῳ καὶ αἰσχροῦ ζῶν ἐρωτᾷ τὸν Χαιρεφῶντα ὡς μέσον ὄντα ὅτι ‘ἄρα παίζει ὁ Σωκράτης ἢ σπουδάζων ταῦτα λέγει;’ ἐμφιλοσόφως τοίνυν ὁ Χαιρεφῶν ἀποκρίνεται καὶ λέγει ὅτι ‘ἐγὼ νομίζω ὑπερφυῶς αὐτὸν σπουδάζειν’ (ὑπὲρ φύσιν γὰρ εἰσιν οἱ λόγοι), ‘ὅμως δὲ πάρεστιν ὁ Σωκράτης, καὶ ἐρώτα εἰ σπουδάζει’. ^[25]

25 2 ὁ Καλλικλῆς λέγει ὅτι ‘μὰ τοὺς θεοὺς ἐπιθυμῶ μαθεῖν· καὶ ὅρα πάλιν πῶς εἶπεν ‘ἐπιθυμῶ’ κατὰ τὸ φιλήδονον ζῶν. λέγει τοίνυν ὁ Καλλικλῆς ὅτι ‘εἰ ταῦτα καὶ σπεύδων λέγει, ἀνατέτραπται ἡμῶν ὁ βίος μηκέτι ἀδικούντων καὶ κερδαιόντων· ὥστε οἶεται τοῦτο εἶναι καλόν, τὸ ἀδικεῖν, καὶ οὐκ οἶδεν ὅτι ὁ βίος ἐκείνου ἀνατέτραπται, οὐ γὰρ ὁ σώφρων. ἐπεὶ τοίνυν εἶπεν ὁ Καλλικλῆς ὅτι ‘ὦ Σώκρατες, σπουδάζεις ἢ παίζεις;’ δείκνυσιν ὁ Σωκράτης ὅτι σπουδάζει. καὶ ἵνα τοῦτο πιστώσῃται, φησὶν ὅτι ‘εἰ μὴ εἴχομεν οἱ ἄνθρωποι κοινὰ πάθη, οὐκ ἂν ἄλλοι τὰ ἄλλων ἐγνώριζον· οἷον εἰ μὴ ἐπύρεξέ τις, ἄλλον βλέπων πυρέσσοντα οὐκ ἤδει ὅτι κάμνει, εἰδὼς δὲ ἐκ τῆς πείρας μανθάνει. καὶ ἔτι σαφέστερον τοῦτό ἐστιν ἐπὶ φωνῆς· εἰ γὰρ μὴ ἤδειμεν τὰς ἀλλήλων φωνάς, οὐκ ἂν ἐγνώριζομεν· εἰ γὰρ ἕκαστος ἰδίαν φωνὴν εἶχεν, οὐδὲν ἐνοοῦμεν. οὕτως ὁ Ἑλλάδι φωνῇ κεκρημένος καὶ ταύτην μόνην εἰδὼς οὐ νοεῖ τὴν τῶν Αἰγυπτίων. λέγει τοίνυν ὁ Σωκράτης τῷ Καλλικλῆϊ ὅτι ‘εἰ μὴ εἴχομεν κοινὰ πάθη, οὐκ ἂν ἤδειμεν τὰ ἀλλήλων’.

[15]

25 3 τί οὖν ἐστὶ κοινὸν πάθος Σωκράτους καὶ Καλλικλέους; ἰστέον δὲ ὅτι καὶ ὁ Σωκράτης ἔρωτα εἶχε καὶ ὁ Καλλικλῆς ἥρων τοίνυν καὶ προσώπου καὶ πράγματος. πρᾶγμα μὲν οὖν ἦν Σωκράτους ἡ φιλοσοφία, ταύτην γὰρ εἶχεν ἐρωμένην, πρόσωπον δὲ ὁ Ἀλκιβιάδης καὶ οἱ τοιοῦτοι· ὡσαύτως καὶ ὁ Καλλικλῆς ἔρωτα εἶχε τοῦ τε δήμου τῶν Ἀθηναίων, ἐθώπευε γὰρ αὐτόν, καὶ μεираκίου τινὸς ὧ ὄνομα κύριον Δῆμος, οὗτος δὲ ὁ Δῆμος ἦν Πυριλάμπους, ‘σὺ μὲν οὖν, ὦ Καλλίκλεις, ἂ θέλουσιν ἅπαντες οἱ ἐρώμενοι ποιεῖς ἀμέλει καὶ εἰ ἔλεγές τι παρὰ τῷ δήμῳ τῶν Ἀθηναίων ἢ τῷ δήμῳ τῷ Πυριλάμπους καὶ ἦσθου ὅτι οὐκ ἀρέσκονται αὐτῷ, καὶ ταῦτα δεινὸς ὦν καὶ μηδενὸς φειδόμενος, ὅμως μετήεις καὶ τὰ ἀρέσκοντα αὐτοῖς ἔλεγες. ἐγὼ δὲ τῷ μὲν ἐνὶ ἐρωμένῳ τίθημι καὶ τὰ ἀρέσκοντα αὐτῷ ποιῶ καὶ οὐδέποτε ἀφίσταμαι· τίς δὲ ἐστὶν οὗτος; ἢ

φιλοσοφία· τὸν δὲ ἕτερον, ὃ ἐστὶ τὸν Ἀλκιβιάδην, ἔστιν ὅτε καὶ ἀποστρέφομαι μὴ θέλοντα ἐπιστρέψαι. ὥστε σὺ μὲν πᾶσι τὰ ἀρέσκοντα ποιεῖς, ἐγὼ δὲ τὰ μόνη τῇ φιλοσοφίᾳ. οὐκ ἐγὼ οὖν εἶπον ἃ εἶπον, ἀλλὰ αὕτη, ταὐτὸν δὲ ἐστὶν εἰπεῖν πάλιν ἢ ἀλήθεια· ἡ δὲ ἀλήθεια ἀεὶ σπουδάζει καὶ οὐδέποτε παίζει· ταύτην οὖν ἔλεγχον, εἰ δυνηθείησ'. Ἰστέον δὲ ὅτι ὁ Σωκράτης, ὡς εἴρηται καὶ ἐν τῷ Ἀλκιβιάδῃ καὶ τελειότερον ἐν τῷ Φαίδρῳ, ἔνθεος ἦν ἐραστής. διαφέρει δὲ ὁ ἔνθεος τοῦ φορτικοῦ ὅτι ὁ μὲν ἔνθεος τὴν ψυχὴν ὀρᾷ καὶ πάντα ποιεῖ πρὸς τὸ ἐπιστρέψαι τὸν ἐρώμενον πρὸς τὸ ἀγαθόν, ὁ δὲ φορτικός, εἰ δεῖ τάληθες εἰπεῖν, μισεῖ, οὐκ ἐρᾷ. θέλει γὰρ τὸν ἐρώμενον ψυχῆς μὲν ἀμελεῖν, τοῦ δὲ σωματικοῦ κάλλους φροντίζειν· τοῦ γὰρ σώματος ἐρᾷ· θέλει οὖν αὐτὸν καὶ πένητα εἶναι, ἵνα ἐνδεὴς ὢν πᾶν ὅτιοῦν ποιήσῃ, θέλει δὲ αὐτὸν καὶ ἄπολιν εἶναι καὶ ἄνευ πατρὸς καὶ μητρός, ἵνα σχῇ καιρὸν ὅτε βούλεται ἐντυγχάνειν αὐτῷ. Πότερόν σε φῶμεν [481 c 1]: τινὰ τῶν βιβλίων ἔχει τὸ 'φῶμεν', τινὰ οὐ. ^[30]

25 4 εἰ μὲν οὖν μὴ ἔχῃ, οὐ δεῖ αὐτὸ προσυπακούειν, ἴσταται γὰρ καὶ ἄνευ αὐτοῦ ὁ λόγος· εἰ δὲ ἔχῃ, ἔτι πλέον σαφὲς τὸ λεγόμενον. Τοῖς μὲν ἄλλοις τ 1, τοῖς δὲ ἄλλοις [481 c 6]: προσυπάκουε τὸ 'κοινὸν ἄλλοις πρὸς ἄλλοις'.

25 6 'Αεὶ ἃ νῦν ἐμοῦ ἀκούεις [482 a 5]: ἰδοὺ τὸ 'ἀεὶ' καὶ πάλιν 'ἐν παντὶ τῷ βίῳ'. οὕτως ἀμετάθετον πρᾶγμα ἢ ἐπιστήμη. ἀμέλει ἐν τοῖς ὑποκάτω εἰπόντος τοῦ Καλλικλέους ὅτι 'ἀεὶ τὰ αὐτὰ λέγεις, ὦ Σώκρατες', φησὶν ὁ Σωκράτης 'καὶ γὰρ οὐ μόνον τὰ αὐτὰ λέξω, ἀλλὰ καὶ περὶ τῶν αὐτῶν'. Πολὺ ἦττον ἔκβλητος [482 a 6]: γράφεται καὶ 'ἔκβλητος' καὶ 'ἐμπληκτος'. ^[5]

25 7 ἀπλῶς δὲ λέγει ὅτι 'ὁ ἕτερος ἐρώμενος' (ἀντὶ <τοῦ> ὁ Ἀλκιβιάδης ἢ τις τοιοῦτος) 'πολλάκις ἐμπληκτός ἐστι παρ' ἐμοῖ καὶ ἐκβαλλόμενος, ὁ δὲ ἕτερος ἐρώμενος' (ἀντὶ <τοῦ> ἡ φιλοσοφία) 'ἀεὶ τιμᾶται παρ' ἐμοί, καὶ ἃ κελεύει φθέγγομαι'. 'Ὁ μὲν γὰρ Κλεινῆιος [482 a 6—7]: ἀντὶ <τοῦ> ὁ Ἀλκιβιάδης ἄλλοτε ἄλλοις χαίρει λόγοις, ἡ δὲ φιλοσοφία ἀεὶ τῶν αὐτῶν ἐφίεται λόγων ἀληθῶν γε ὄντων'. ^[5]

25 9 Παρήσθα δὲ καὶ αὐτός [482 b 1—2]: 'καὶ σὺ αὐτὸς παρῆς κινουμένων τῶν λόγων τῶν πρὸς Πῶλον· εἰ οὖν δύνασαι ἐλέγξει, ἔλεγχον'. Τὸν Αἰγύπτιον θεόν [482 b 5]: ἤδη εἰρήκαμεν ὅτι τὸ διακριτικὸν τῆς λογικῆς ψυχῆς ἐνδείκνυται διὰ τοῦ κυνός· Αἰγύπτιον δὲ εἶπεν, ἐπειδὴ μάλιστα πάντων οἱ Αἰγύπτιοι τοῖς συμβόλοις ἐκέχρητο.

25 11 Οὐ σοὶ ὁμολογήσει Καλλικλῆς, ὦ Καλλίκλεις [482 b 5—6]: φησὶν ὅτι 'εἰ ἀνέλεγκτον ἑάσῃς τὸν λόγον, ὦ Καλλίκλεις, καὶ μὴ θελήσῃς ζητηθῆναι τοὺς λόγους, οὐδέποτε σοὶ συμφωνήσει ὁ Καλλικλῆς', ἀντὶ τοῦ 'οὐδέποτε σαυτῷ συμφωνήσεις, ἀλλ' ἐν ἅπαντι τῷ βίῳ διαφωνήσεις τυφλώττων· κάλλιον δὲ γε λύρας χορδὰς διαφωνῆσαι καὶ μὴ ποιεῖν ἁρμονίαν ἢ γοῶν χορὸν διαφωνῆσαι, καὶ μὴ ψυχὴν αὐτὴν ἑαυτῇ μάχεσθαι καὶ διαφωνεῖν'. μέγιστον γὰρ τοῦτο κακόν. 'Ἐμὲ ἑμαυτῷ [482 c 2]: 'ἄτοπον ἐμὲ ἑμαυτῷ μὴ συμφωνεῖν, ἀλλ' ἐναντία λέγειν'. ^[5]

26 t Πρᾶξις σὺν θεῷ κς' ὦ Σώκρατες, δοκεῖς μοι νεανιεύεσθαι [482 c 4—486 d 1].

26 1 'Ὁ Καλλικλῆς δύο ταῦτα αἰτιᾶται τοῦ Σωκράτους, τὴν τε προαίρεσιν καὶ τὴν γνῶσιν. τὴν μὲν προαίρεσιν, ὅτι κακούργως προφέρεται τοὺς λόγους καὶ ἐπίτηδες τοιαῦτα ἐρωτᾷ εἰς ἃ οὐ δύναται ὁ ἐρωτώμενος τὰ δοκοῦντα αὐτῷ ἀποκριθῆναι διὰ τὸ αἰσχύνεσθαι τοὺς παρεστῶτας· 'οὕτω γοῦν ἐπὶ τοῦ Γοργίου ἐποίησας, ὦ Σώκρατες, καὶ ἠρώτησας αὐτὸν εἰ δεῖ ἐπιστήμονα εἶναι τῶν δικαίων τὸν ῥήτορα, ἵνα ἐρυθριάσας τοὺς παρεστῶτας εἴπῃ ὅτι "ναὶ δεῖ", δοκεῖ γὰρ τοῖς πολλοῖς ἄτοπον εἶναι τὸ μὴ εἰδέναι τὸν ῥήτορα τὰ δίκαια. ὁ τοίνυν Πῶλος καλῶς ποιῶν εἶπεν ὅτι κακῶς σοὶ συνεχώρησεν· εἴτα πάλιν εἶπας τῷ Πῶλῳ, ἔφη, "δοκεῖ σοὶ τὸ δίκαιον καλὸν εἶναι;" ὁ δὲ πάλιν ἐρυθριάσας δέδωκε τοῦτο καὶ εἶπεν ὅτι τὸ ἄδικον αἰσχρόν ἐστιν'. Οὕτως μὲν τῆς προαιρέσεως λαμβάνεται, τῆς δὲ γνώσεως οὕτως. ^[15]

26 2

ιστέον ὅτι ὁ συλλογισμὸς τὸ ἐλάχιστον ἐκ δύο προτάσεων ἐστίν. αἱ δὲ προτάσεις θέλουσι μὴ πάντῃ διαφέρειν, ἐπεὶ οὐδὲν γίνεται· οὐδεὶς γὰρ λέγει ὅτι ‘ἡ ψυχὴ ἀθάνατος, ὁ κόσμος αἰδῖος, ἡ ψυχὴ ἄρα αἰδῖος’, ἐπειδὴ αἱ προτάσεις κατὰ πάντα διαφέρουσιν· θέλουσιν οὖν κατὰ τι κοινωνεῖν, οἷον ἵνα εἴπῃς ‘ἡ ψυχὴ αὐτοκίνητος, τὸ αὐτοκίνητον αἰδῖον, ἡ ψυχὴ ἄρα αἰδῖος’. καὶ πάλιν δεῖ εἰδέναι ὅτι ὁ μέσος ὅρος θέλει μὴ ὁμώνυμος εἶναι, ἐπεὶ παραλογισμοῦ αἴτιος γίνεται, οἷον ἐὰν εἴπω ‘ὁ κύκνος λευκός, τὸ λευκὸν χρῶμα, ὁ κύκνος ἄρα χρῶμα’. τί οὖν; οὐκ ἔστιν οὐσία ἀλλὰ χρῶμα; λέγομεν οὖν ὅτι αἱ μὲν προτάσεις ἀληθεῖς, τὸ δὲ συμπέρασμα οὐ συνάγεται ἀληθές, ἐπειδὴ ἡ μὲν ἐλάττων πρότασις τὸ μετέχον ἔχει, ὁ γὰρ κύκνος μετέχει τοῦ λευκοῦ, ἡ δὲ μεῖζων τὸ μετεχόμενον, τὸ γὰρ εἰπεῖν ‘τὸ λευκὸν χρῶμα’ τὸ μετεχόμενον λέγει, ἀντὶ τοῦ ‘λευκότης’. εἰσὶ δὲ τοιαῦτα καὶ ἄλλα πολλά, οἷον ἐὰν εἴπω ‘οὗτος Αἴας ἐστίν, ὁ Αἴας ἐμονομάχησεν Ἑκτορι, οὗτος ἄρα ἐμονομάχησεν Ἑκτορί’ καὶ πάλιν ἐὰν εἴπω ‘οὗτος ἀνδριάς ἐστίν, ὁ ἀνδριάς ἀνθρωπος, οὗτος ἄρα ἀνθρωπός ἐστιν’· ἰδοὺ τοίνυν ἡ ὁμωνυμία πλανᾷ. λέγει τοίνυν ὁ Καλλικλῆς ὅτι ‘ὦ Σώκρατες, γινῶσιν οὐκ ἔχεις ἀλλὰ παραλογίζῃ· ὅτι μὲν γὰρ τὸ ἄδικον αἰσχρὸν καὶ τὸ αἰσχρὸν κακὸν ἀληθές, τὸ δὲ συμπέρασμα ψεῦδος, ὅτι τὸ ἄδικον κακόν. δεῖ γὰρ εἰδέναι’, φησὶν ὁ Καλλικλῆς, ‘ὅτι τὸ μὲν ἄδικον αἰσχρὸν ἐστὶ κατὰ τὸν νόμον, ἐπεὶ οὐ κατὰ τὴν φύσιν, τὸ δὲ αἰσχρὸν κακὸν τῇ φύσει ἐστίν· ὥστε παραλογίζῃ τὸ μὲν ἀπὸ τοῦ νόμου λαμβάνων, τὸ δὲ ἀπὸ τῆς φύσεως’. λέγει τοίνυν ὅτι ‘τὸ ἄδικον τοῖς τοῦ νόμου ἐκθεμένοις αἰσχρὸν ἐστίν, ἵνα μὴ οἱ ἰσχυρότεροι τῶν ἀσθενεστέρων κρατοῦσι· διὰ τοῦτο γοῦν οἱ ἀσθενεῖς γοητεύουσι καὶ παρακαλοῦσι τοὺς ἰσχυροὺς καὶ λέγουσιν ὅτι οὐ δεῖ ἀδικεῖν, ἵνα ποιῶσιν ἐκείνους μὴ ἀδικεῖν.

[30]

26 3 ἐπεὶ ἡ φύσις τοῦτο οἶδεν καλόν· οὕτω γοῦν καὶ ἐν τοῖς ἀλόγοις ζώοις ὁρῶμεν ὅτι τὸ ἰσχυρότερον τοῦ ἀσθενεστέρου πλέον ἔχει, κατεσθίει γοῦν τὰ ἀσθενέστερα τὰ αὐτῶν ἰσχυρότερα καὶ ἐντεῦθεν ζῇ. ταῦτα μὲν ὁ Καλλικλῆς ἄλογα φέρων εἰς παράδειγμα, ἀλογίᾳ συζῶν καὶ μὴ εἰδὼς ὅτι οἱ κατ’ αὐτὸν καὶ ἀλόγων χεῖρους εἰσὶν· ἐκεῖνα μὲν γὰρ ἄχρι κόρου ἐσθίει μόνον, οἱ δὲ θηριώδεις καὶ κατ’ αὐτὸν ὄντες ἄνδρες οὐδέποτε κορέννυνται ἀδικοῦντες. λοιπὸν δὲ καὶ τοῦτο ἀγνοεῖ ὅτι τὰ μὲν ἄλογα τοῦ εἶναι μόνον ἐφίενται καὶ διὰ τοῦτο τοῖς ἀσθενεστέροις ἐπιτίθενται διὰ τὸ ζῆν, οἱ δὲ ἄνθρωποι ὑπερφυές τι ἔχουσι καὶ οὐκ ὀφείλουσι τὰ χεῖρονα μιμεῖσθαι ἀλλὰ τὰ κρείττονα καὶ ζῆν νοερῶς. Πρόκειται τοίνυν τῷ Σωκράτει δεῖξαι ὅτι συντρέχει ὁ χρηστός νόμος τῇ φύσει. ἰστέον γὰρ ὅτι θεόθεν ἄμφω παράγεται, καὶ ὁ νοῦς καὶ ἡ φύσις συνυπάρχουσιν ἀλλήλοις καὶ μεῖζων ἐστὶν ὁ νοῦς· νόμος δὲ ἐστὶν ὁ νοῦς· διὰ τοῦτο γὰρ καὶ νόμος λέγεται, ἀντὶ τοῦ ‘ὁ διανέμων ἐκάστω τὰ πρὸς ἀξίαν’. ὥστε οὐ δεῖ σκώπτειν τοὺς εὖ κειμένους νόμους, οὐ γὰρ δεῖ βιάζεσθαι τὸν ἀσθενέστερον. τί οὖν; οὐ δεῖ τὸν ἰσχυρότερον πλέον τι ἔχειν τοῦ ἀσθενεστέρου; φαμέν ὅτι ναί, ἀλλὰ πλέον οὐ ποσότητι ἀλλὰ ποιότητι, ὡς εἶναι ἀληθές τὸ τοῦ Ἡσιόδου· ‘νήπιοι, οὐδὲ ἴσασις ὅσῳ πλέον ἤμισυ παντός’. τὸ γὰρ ἤμισυ, δίκαιον ὄν, τοῦ φαύλου καὶ ἀδίκου τῷ μὲν ποσῷ ἔλαττον, τῷ δὲ ποιῷ πολλῷ μεῖζον. [25]

26 4 δεῖ οὖν πλέον ἔχειν τὸν ἰσχυρότερον αὐτὸ τοῦτο, τὸ δύνασθαι μὲν ἀδικεῖν, μὴ ἀδικεῖν δὲ ἀρκεῖ γὰρ τοῦτο τὸ ἀγαθὸν αὐτῷ εἰς τὸ δύνασθαι πλέον αὐτοῦ. ὁ γὰρ ἀδικῶν οὐ δύναται δεσπόζειν· πῶς γάρ, δουλεύων μυρίοις δεσπόταις τοῖς πάθεσι; καὶ ἄλλως ὅρα πηλίκον ἐστὶ τὸ δίκαιον, ὅτι αὐτοὶ οἱ ἀδικοῦντες οὐ δύνανται ἀδικῆσαι ἄνευ τοῦ δικαίου· εἰ μὴ γὰρ οἱ ἀδικοῦντες πρὸς ἀλλήλους τὸ δίκαιον φυλάξουσιν, οὐδ’ ἂν ποτε δυνηθεῖεν ἄλλους ἀδικῆσαι, ἔσονται γὰρ μαχόμενοι καὶ οὐδὲν ποιήσουσιν. λέγει τοίνυν ὁ Καλλικλῆς τῷ Σωκράτει· ‘ἐμοὶ εἴπας ὡς τὰ δοκοῦντα τῷ δήμῳ ποιῶ, μὴ εἰδὼς ὅτι σὺ εἰς δημηγόρος, σὺ γὰρ τὰ ἀρέσκοντα τῷ δήμῳ ποιεῖς ἐκεῖνα ἐρωτῶν ἅ τοις πολλοῖς καὶ ἀσθενέσιν ἀρέσκει. ὅθεν ἄγαμαι μὲν τὸν Πῶλον ἐφ’ οἷς ἤλεγξεν σε εἰρηκότα ὡς δεῖ ἐπιστήμονα εἶναι τὸν ῥήτορα τῶν δικαίων· πάλιν δὲ οὐκ ἄγαμαι ὅτι καὶ αὐτὸς ἡρυθρίασεν καὶ συνέθετο ὡς τὸ δίκαιον καλόν ἐστὶ καὶ οὐκ εἶπεν τὰ δοκοῦντα αὐτῷ’.

Συμποδισθεῖς [482 e 1]: ἀπὸ μεταφορᾶς τῶν ἀλόγων ζώων τῶν συμποδιζομένων ἐπὶ τὸ σφαγῆναι. ^[15]

26 6 Ἐδιδώκαθες [483 a 7]: ἀντὶ τοῦ ἐδίωκες. Ὅπερ κάκιον τὸ ἀδικεῖσθαι [483 a 8]: ‘τὸ ἀδικεῖσθαι φύσει αἴσχιον καὶ κάκιον, ὥς Σώκρατες, τὸ δὲ ἀδικεῖν καλόν’.

26 7 ἰστέον τοίνυν ὅτι ταῦτα μὲν ὁ Καλλικλῆς· εἰ δὲ ἀδικεῖται τις περὶ τὰ ἐκτὸς ἢ τὸ σῶμα, οὐκ ἔστι κακόν, οὐδὲ γὰρ συνεγεννήθημεν τούτοις, ὥστε τὰ μὴ ἐφ’ ἡμῖν ἀπολλύντες οὐκ ὀφείλομεν ἄχθεσθαι· εἰ δὲ ἀδικοῖτο ἡ ψυχὴ, κάκιστον, καὶ δεῖ τότε σπεύδειν ταύτης ἀπαλλαγῆναι τῆς ἀδικίας. φροντίσωμεν οὖν τοῦ σωθῆναι τὴν ψυχὴν, εἰδότες ὡς τὰ χρήματα καὶ τὸ σῶμα οὐδὲν συμβάλλονται· ποιήσωμεν οὖν ὃ εἶπεν ἐκεῖνος· ‘αὐτὸν μὲν μ’ ἐσάωσα· τί μοι μέλει ἀσπίς ἐκεῖνη; ἐρρέτω’. μάτην οὖν ὁ Καλλικλῆς τοιαῦτα φθέγγεται. ὅρα δὲ δύναμιν τοῦ Σωκράτους πάντας γὰρ τοὺς ὑπὲρ ἀδικίας λόγους ἐν μέσῳ φέρει καὶ πάντας ἐλέγχει, ἵνα μηδὲν ἀνέλεγκτον μείνη ὀφείλον ταραῖσαι ἡμᾶς, ἀλλὰ πάντα κατὰ κράτος λυθῆσεται. Φαυλότεροι ὄντες [483 c 6]: οὐ ‘κάκιστοι’ ἀλλὰ ‘ἀσθενέστεροι’. ^[15]

26 9 Ξέρξης περὶ τὴν Ἑλλάδα [483 d 6—7]: οἶεται ὁ Καλλικλῆς δίκαια πεπραχέναι τὸν Ξέρξην· ὅτι δὲ ἀδικία καὶ πολλῇ ἐχρήσατο, δῆλον ἐκ τοῦ ἀμοιβὰς αὐτὸν ἀξίας δεδωκέναι τῶν αὐτοῦ ἀθεμιτῶν πράξεων. Καὶ γοητεύοντες [483 e 6]: οὗτος τὸ γοητεύειν ἐνύλως ἔλαβεν, ἐπεὶ ἐστὶν καὶ ἐνθέως γοητεῦσαι· οὕτω γοῦν δεῖ γοητεύειν λόγοις καὶ καταψῆχειν τὰ πάθη.

26 11 Ἀποσεισάμενος καὶ διαρρήξας [484a 3]: ἀληθείας μὲν οὐ φροντίζει ὁ Καλλικλῆς, πάνυ δὲ ῥητορικῶς διαγίνεται ἐπαίρων τὸν λόγον. Ἀνεφάνη δεσπότης ἡμέτερος [484a 6]: πῶς δεσπότης ὁ πάθεσι δουλεύων; ὥστε κάκιστος δοῦλος μᾶλλον ἐστὶν ἢ περ δεσπότης ὁ τοιοῦτος.

26 13 Δοκεῖ δέ μοι καὶ Πίνδαρος [484 b 1—2]: ἀπὸ ποιητῶν ὁ Καλλικλῆς πιστοῦται ὅτι οἱ ἰσχυρότεροι κρατοῦσι τῶν ἀσθενεστέρων· οὐκ εἰδότες δὲ φθέγγεται, δεῖ γὰρ εἰδέναι κατὰ ποῖαν ἔννοιαν ταῦτα λέγουσιν, ἐπεὶ καὶ οἱ μῦθοι αὐτοῖς ἔχουσιν ἄλλο τι κεκρυμμένον. οὕτω γοῦν καὶ ὁ Πίνδαρος νόμον λέγει τὸν ὄντως νόμον· καὶ γὰρ ὁ Ἡρακλῆς οὐκ ἄδικος ἀλλὰ προσεκκόπτων τὰ πάθη· οὐ γὰρ ἐβιάσατο τὸν Γηρυόνην καὶ ἄνευ τοῦ πρίασθαι τὰς βοῦς ἔλαβεν βία, ἀλλὰ τῶν ἀδίκως ἐχόντων ἀφηρεῖτο. προφέρει δὲ καὶ ἀπὸ Ἀντιόπης τοῦ δράματος Εὐριπίδου ἱαμβεῖα διάφορα προτρεπόμενος τὸν Σωκράτην μὴ φιλοσοφεῖν ἀλλὰ μᾶλλον τὸν πολιτικὸν βίον ζῆν· καὶ λέγει αὐτῷ ὅτι ‘τὸ μειράκια παιδείαν μεταχειρίζεσθαι φιλοσοφίαν ἐπαινῶ, τὸ δὲ γέροντας μὴ καταφρονεῖν μωρόν’. ἰστέον ὅτι δεῖ αἰεὶ μὲν μεταδιώκειν τὴν φιλοσοφίαν, καὶ νέον ὄντα διὰ τὸ κατευνάζεσθαι τὰ πάθη, μάλιστα δὲ καὶ γέροντας, ἐπειδὴ τότε ἤρξαντο μὲν λωφᾶν τὰ πάθη, ἀνθεὶ δὲ ὁ λόγος. δεῖ οὖν αἰεὶ ἔχειν τὴν φιλοσοφίαν προστάτιν, ἐπειδὴ αὕτη τὸ τῆς Ὀμηρικῆς Ἀθηνᾶς ποιεῖ, ἀχλὺν ἀποσκεδαννῦσα. ἰστέον δὲ ὅτι ἐπειδὴ αἱ χρήσεις ἔχουσι λέξεις ποιητικὰς, διὰ τὸ τοῦ λόγου πεζὸν ἀμείβει λέξεις καὶ οὕτω προφέρει τὸν λόγον. Ἐὰν γὰρ καὶ πάνυ εὐφυῆς ᾦ [484c 8]: ταῦτα πάντα οὐκ εἰς τὸν Σωκράτην ἀποτεινόμενος λέγει, ἀλλ’ εἰς τὸ κοινὸν αὐτὰ φέρει, ἵνα μή, φησὶν, λυπήσῃ αὐτόν. ^[20]

26 15 Καὶ τὴν ἡδονὴν τε [484d 5]: καὶ ἀληθεύει καὶ ψεύδεται· ἡδονὰς μὲν γὰρ τὰς κατ’ αὐτὸν λέγων ἀληθεύει, τῶν γὰρ τοιούτων κατὰ τὸ ἀληθὲς ἄπειρος ἡ φιλοσοφία, τῶν δὲ θεῶν καὶ πρὸς ἀρετὴν ἀγουσῶν μάλιστα πάντων ἔμπειρός ἐστιν. Καταγέλαστοι γίνονται [484e 1]: καὶ γὰρ θέλουσιν ὑπὸ τῶν ἀνοήτων καταγελασθαι. ^[5]

26 16 οὕτω γοῦν καὶ ὁ Θαλῆς περιπατῶν καὶ τὸν νοῦν εἰς τὸν οὐρανὸν ἔχων καὶ ἀστρονομῶν εἰς τέλμα ἐνέπεσεν· καὶ φησιν αὐτῷ Θρηῖσσα γυνὴ ὅτι ‘οὗτος τὰ κατὰ γῆν οὐκ οἶδεν καὶ τὰ ἐν οὐρανοῖς θέλει εἰδέναι’. δεῖ τοίνυν τῶν τοιούτων ἀμελεῖν, κἂν κατὰ κόρρης πατάξωσιν ἡμᾶς, πρὸς δὲ τὸ θεῖον ἀνατείνειν ἑαυτούς. Καὶ ἐλευθέριον [485b 4]: ἐλευθέριον, ἐπειδὴ τὸ κατὰ φύσιν αὐτῷ ποιεῖ, τὸ δὲ κατὰ φύσιν καλόν, τὸ δὲ καλὸν ἐλευθέριον. ^[5]

- 26 18 Φεύγοντι τὰ μέσα τῆς πόλεως [485 d 5]: καὶ φεύγει καὶ οὐ φεύγει ὁ φιλόσοφος· ὁ μὲν οὖν θεωρητικὸς αἰεὶ φεύγει πρὸς τὸ θεῖον ὁρῶν, ὁ δὲ πολιτικός, ἐὰν ἀξίους ἔχῃ πολίτας, μένει καὶ ῥυθμίζει αὐτούς, εἰ δὲ μὴ ὧσιν ἄξιοι κατὰ ἀλήθειαν ἀναχωρεῖ καὶ τειχίον ἐαυτῷ ποιήσας καθέζεται φεύγων τὴν τρικυμίαν τῆς πόλεως. οὕτω γοῦν καὶ ὁ Σωκράτης καὶ ὁ Πλάτων ἐποίησαν· μέγας τοίνυν Σωκράτης γέγονεν οὕτως ὥς καὶ τὸν Πύθιον Ἀπόλλωνα μαρτυρῆσαι αὐτῷ. Ἀριπρεπεῖς γίνεσθαι [485d 6]: ἰστέον ὅτι καὶ ὁ ποιητὴς οἶδεν ῥήτορα καλόν, ἐπήγαγεν γὰρ ‘αἰδοῖ μειλιχίῃ’· ὥστε δεῖ ἀναστρέφεσθαι μετὰ τῶν ἀγαθῶν τε καὶ καλῶν. ^[5]
- 26 19 ἰστέον γὰρ ὅτι τὸ μὲν δικάσαι ὑπὲρ καλοῦ τὸ συμφέρον οὐδὲν μέγα, τὸ δὲ ποιῆσαί τινα ἀγαθόν τε καὶ καλὸν μέγιστον. Πρὸς τὸν Ἀμφίονα [485e 4]: ὁ Ἀμφίων οὗτος μουσικὸς ἦν. ^[5]
- 26 20 ‘ὁ οὖν Ζῆθος ὁ ἀδελφὸς αὐτοῦ ἔλεγεν αὐτῷ ὅτι “ῥίψον τὴν λύραν καὶ κέχρησο ὅπλοις”· καγὼ οὖν λέγω σοι ὅτι “ῥίψον τὴν φιλοσοφίαν καὶ ἐπὶ τὴν πόλιν δεῦρο καὶ δικάζε”· Μειρακιώδει τινὶ διαπρέπεις [485e 7—486a 1]: ὁρᾷς πῶς τοῦ Εὐριπίδου ‘γυναικῶδει’ εἰρηκότος αὐτὸς ‘μειρακιώδει’ εἶπεν. ^[5]
- 26 22 Καὶ οὗ τ’ ἂν δίκαις βουλαῖσιν [486a 1—2]: ὁ Εὐριπίδης εἶπεν ‘καὶ οὐκ ἂν ἀσπίδος κύτει προσομιλήσεις’, οὗτος δὲ φησιν ‘δίκαις σχόλαζε, ὦ Σώκρατες’. Εὐνοία γὰρ ἐρῶ τῇ σῇ [486a 4—5]: κατὰ ἀλήθειαν ὁ Καλλικλῆς ὥς εὐνοῶν ἔλεγεν, ἀλλ’ ὁ Σωκράτης κελεύει αὐτὸν σκοπῆσαι εἰ τῷ ὄντι ἡ εὐνοία αὕτη ἐπωφελὴς ἐστίν· οὕτω γοῦν καὶ ἐν τῷ Κρίτῳ πρὸς τὸν Κρίτωνα φησιν. ^[5]
- 26 24 Πραγμάτων δὲ εὐμουσίαν [486c 4—5]: ἐκεῖνος εἶπεν τῷ Ἀμφίονι ὅτι ‘πολέμων δὲ εὐμουσίαν ἄσκει’, οὗτος δὲ φησιν ‘πραγμάτων’. Ἐξ ὧν κενοῖσιν [486c 7]: ‘παῦσαι τούτων ἐξ ὧν ἐν κενοῖς καὶ ματαίοις κατοικήσεις οἴκοις· οὐδὲν γὰρ ἐκ τούτων κερδανεῖς’.
- 26 25 ἰστέον δὲ ὅτι δεῖ καὶ σωμάτων καὶ χρημάτων καταφρονεῖν διὰ τὴν τῆς ψυχῆς ὠφέλειαν καὶ εὐδαιμονίαν. ἀμέλει καὶ ὁ Ἐπίκτητός φησιν ὅτι ‘εἰ παιδίον φιλῆς, λογίζου ὅτι ἄνθρωπον φιλεῖς, ἵνα εἰ ἀποθάνοι μηδὲν λυπηθῆς μηδὲ ταραχθῆς. κἂν χύτρα δὲ κλασθῇ, ἐνθυμοῦ ὅτι χύτρα ἦν· μὴ οὖν εἴπῃς ὅτι “ὦ οἶα χύτρα ἐκλάσθη”. ἐπὶ μηδενὶ οὖν ταραχθῆς, ἀλλὰ ῥᾶον φέρε στομούμενος μᾶλλον ἐκ τούτων’. Καὶ βίος καὶ δόξα [486d 1]: βίον ἐνταῦθα καλεῖ τὸν πλοῦτον. ^[10]
- 27 t Πρᾶξις σὺν θεῷ κζ’ Εἰ χρυσὴν ἔχων ἐτύγχανον τὴν ψυχὴν [486d 2 u.
- 27 1 ad 488 d 3]. Τῇ συνήθει ὠφελείᾳ ὁ Σωκράτης κεχρημένος φησὶ πρὸς τὸν Καλλικλέα ὅτι ‘οὐ λυποῦμαι ταῦτά σου λέγοντος ἀλλὰ καὶ πάνυ χαίρω· θέλω γάρ σε πᾶν ὃ ἂν ἔχῃς εἰπεῖν, ἵνα ἡ ἐλέγχῃς ἡ ἐλεγχθῆς· ἀπόρει οὖν ὃ θέλεις’. ἰστέον γὰρ ὅτι οὐκ ἀποροῦσιν ἢ οἱ ὑπὲρ ἡμᾶς, οἷον τὰ θεῖα, ἢ οἱ παντάπασιν μηδὲν εἰδότες. ὥσπερ οὖν πυρίον πυρίῳ παρατριβόμενον φῶς ἀνάπτει, οὕτως καὶ ἀπορία ἀπορία παρατριβομένη εὐρέσεως αἰτία γίνεται. λέγει τοίνυν ὁ Σωκράτης ὅτι ‘εἰ εἶχον χρυσὴν ψυχὴν, εἶχον ζητῆσαι τὴν λίθον ἥτινι βασανίζουσι καὶ κρίνουσι τὸν καλὸν χρυσόν· ἐπεὶ οὖν οὐκ ἔστι χρυσὴ ἀλλὰ λογικὴ, πολλῷ μᾶλλον ζητῶ τὸν ὀφείλοντα καθᾶραι αὐτὴν κεκιβδηλευμένην’. καὶ ἰδοὺ πῶς οἰκείως τὸν μὲν Καλλικλέα ὥς στερέμνιον καὶ σκληρὸν τῷ ἥθει λίθῳ ἀπείκασεν, ἐαυτὸν δὲ χρυσῷ καθαρῷ καὶ ἰὸν μὴ ποιοῦντι· διὰ γὰρ τοῦτο κάκεῖνος εἶπεν ‘χρυσέω ἐν δαπέδῳ’, διὰ τὸ καθαρόν. δεῖ οὖν πάντας τοὺς λόγους ἐκθέσθαι, ἵνα τὸ ἀληθὲς ὀφθῇ. λέγει τοίνυν αὐτῷ ὁ Σωκράτης ὅτι ‘ἐπειδὴ φίλος μοι εἶ, μὴ ἀπατήσης με, ἀλλὰ ἔλεγξον, εἰ δύνασαι. οἶδα δὲ ὅτι εὐνοεῖς μοι, ἐπειδὴ οἶδα ὅτι ἐταῖροι τέσσαρες γεγόνατε πάλοι καὶ ἐλέγετε πρὸς ἀλλήλους ὅτι “μέχρι πόσου φιλοσοφοῦμεν καὶ οὐκ ἀπερχόμεθα καὶ λοιπὸν πολιτικοὶ γινόμεθα;” ταῦτα οὖν καὶ πρὸς ἐμὲ εἶπας, καὶ δῆλον ὅτι κάμει φιλῶν τούτοις ἐχρήσω τοῖς λόγοις’. ^[25]

δεῖ τοίνυν εἰδέναι ὅτι διὰ τούτων ὁ Σωκράτης κανόνα ἡμῖν παραδίδωσιν διακριτικὸν τοῦ συμβούλου· λέγει τοίνυν ὅτι σύμβουλος θέλει τὰ τρία ταῦτα ἔχειν, ἐπιστήμην εὖνοιαν παρρησίαν. εἰ οὖν ἐπιστήμην μὲν ἔχοι, εὖνοιαν δὲ μή, οὐκ ἂν συμβουλευέσσοι μισῶν τὰ δέοντα· οὕτω γοῦν καὶ ὁ ἰατρὸς μισῶν τὸν κάμνοντα οὐκ ἰάσεται. καὶ πάλιν εἰ ἔχοι μὲν ἐπιστήμην καὶ εὖνοιαν, μὴ μέντοι παρρησίαν, οὐκ ἂν συμβουλευέσσοι· οὕτω γοῦν βασιλεῦσιν οὐ συμβουλευέουσιν, ἐπειδὴ οὐ θαρροῦσιν. φησὶν οὖν ὁ Σωκράτης ὅτι ‘ἐπειδὴ ἔχεις ἐπιστήμην, ὡς οἶε καὶ μαρτυροῦσίν σοι οἱ Ἀθηναῖοι’ (καὶ ἰδοὺ τὸν πολὺν ἄνθρωπον φέρει μαρτυροῦντα αὐτῷ), ‘ἔχεις δὲ καὶ εὖνοιαν, φιλεῖς γάρ, ὡσαύτως δὲ καὶ παρρησίαν, εἰ καὶ μὴ κυρίαν ἀλλὰ ἄλογον—ἀναίδειαν γὰρ ἔχεις, εἴ γε ἐγκαλεῖς Γοργία τε καὶ Πώλῳ ὡς αἰσχυνθεῖσιν—’ ἐπεὶ οὖν ἔχεις τὰ τρία, γενοῦ σύμβουλος καὶ ἔλεγχον εἰ κακῶς φρονῶ. Ἐπεὶ τοίνυν διὰ τὰ τρία ταῦτα τὰ μέγιστα ἀμαρτάνομεν, ἢ διὰ τὸ ἔχειν διάστροφον δόξαν ἢ διὰ θυμὸν ἢ δι’ ἐπιθυμίαν, ἐλήλεγκται δὲ τὸ διάστροφον ἦθος ἐν τοῖς πρὸς Γοργίαν λόγοις, τὸ δὲ θυμοειδὲς ἐν τοῖς πρὸς Πώλον, νῦν οὖν δεῖ ἐλεγχθῆναι τὸ ἐπιθυμητικόν, ἵνα τελέως πιστεύσωμεν τῇ ἀληθείᾳ καὶ πλησίον, ὅσον οἷόν τέ ἐστι, γενώμεθα τῶν κοινῶν ἐννοιῶν. Ὅρα δὲ μεγίστην σοφίαν τοῦ Σωκράτους· ἃ γὰρ ἔδει τὸν Καλλικλέα ποιεῖν εἰς ἑαυτὸν ἀναφέρει, ἵνα οὕτως ἐπιστρέψῃ αὐτόν.

[20]

- 27 3 λέγει γὰρ ὅτι ὦ Καλλίκλεις, ἐάν με πείσης φρονεῖν ὡς σύ, οὐ μόνον λόγοις ἔχω συγκαταθέσθαι ἀλλὰ καὶ ἔργοις ἔχω τοὺς λόγους παραδοῦναι· οὐ δεῖ γὰρ ἄχρι λόγων ἵστασθαι, ἀλλὰ τὰ πράγματα ζητεῖν, ὅπου γε καὶ αὐτοὺς τοὺς λόγους διὰ τὰ ἔργα τὰ χρηστὰ παραλαμβάνομεν. ὥστε οὖν εἰ κάγώ σε πείσω, ὦ Καλλίκλεις, αἰεὶ πράττε ἃ συγκατατίθῃ, καὶ μὴ μόνον λόγοις. Ἐπεὶ τοίνυν ὁ Καλλικλῆς ἔλαβεν τοὺς κρείττονας καὶ τοὺς βελτίονας καὶ τοὺς ἀμείνονας πλείονα δύνασθαι, λέγει ὅτι ‘εἰπέ μοι ταῦτα τὰ ὀνόματα, πότερον διάφορά εἰσιν ἢ ταῦτόν τί ἐστὶ ταῦτα πάντα, καὶ ἀπλῶς πότερον κατὰ δύναμιν λαμβάνεις ταῦτα τὰ ὀνόματα’ (ἀντὶ τοῦ ‘κατὰ ῥώμην’, ὅτι ἰσχυροὶ εἰσιν) ‘ἢ κατ’ ἐπιστήμην’. καὶ τέως λαμβάνει κατὰ δύναμιν καὶ λέγει ὅτι ‘τούτους πάντας ἰσχυροὺς καλῶ’. πλέκεται τοίνυν τοιοῦτος συλλογισμὸς ‘τὸ δίκαιον καλὸν ἐστὶ καὶ ἀγαθὸν παρὰ τοῖς πολλοῖς, οἱ πολλοὶ τοῦ ἐνὸς ἰσχυρότεροι, οἱ ἰσχυρότεροι κρείττους καὶ ἀμείνους καὶ βελτίους, τὸ δίκαιον ἄρα καλὸν καὶ ἀγαθὸν ἐστὶ παρὰ τοῖς κρείττοσι καὶ ἀμείνοσι’. ταῦτα τέως ἀρκέσει ἡμῖν. Ποῖόν ποτε χρή εἶναι τὸν ἄνδρα [487 e 9]: δίκαιον ἢ ἄδικον.

[20]

- 27 5 Καὶ τί ἐπιτηδεύειν [487e 9—488a 1]: ἐπιστήμην ἢ οὐκ ἐπιστήμην. Καὶ μέχρι τοῦ [488a 1]: ἄρα ἐν νεότητι μόνον, ὡς φησιν ὁ Καλλικλῆς, ἢ ἄχρι γήρως.
- 27 7 Ὅτι οὐχ ἐκὼν ἐξαμαρτάνω [488a 3]: ἰδοὺ ἀκούσια λέγει τὰ ἀμαρτήματα, ἐπειδὴ ἀκούσιον τὸ ψεῦδος· παραλογιζόμεθα οὖν ἑαυτοὺς ψευδόμενοι κατὰ τὴν καθολικὴν πρότασιν. Βλαῦκα εἶναι [488 a 8]: ἀντὶ τοῦ ‘χαῦνον τῇ προαιρέσει’.
- 27 8 τὸ δὲ βλάξ ὄνομα γέγονεν ἀπὸ τοῦ μαλακοῦ, ἢ οὖν μάλαξ τις εἶτα εἶχεν εἶναι μλάξ, ἀλλ’ ἐπειδὴ τὸ μ μετὰ τοῦ λ οὐ συμπλέκεται, ἐτράπη εἰς τὸ β καὶ γέγονε βλάξ. ἰστέον δὲ ὅτι δεῖ εἰδέναι ἡμᾶς καὶ τὸ τέλος, ὃ ἐστὶ τὸ ἀγαθόν, καὶ τὴν ὁδὸν τὴν ἄγουσαν ἐπὶ τὸ τέλος. Ἐξ ἀρχῆς δέ μοι [488 b 2]: ἀναλαμβάνει τὰ εἰρημένα παρὰ τοῦ Καλλικλέους καὶ λέγει ὅτι ‘τί σοι βούλονται τὰ ὀνόματα τοῦ κρείττονος καὶ τῶν λοιπῶν;’ καὶ πλέκεται ὡς εἴρηται συλλογισμός. ^[5]
- 27 10 Ἡ ἐστὶ βελτίω μὲν εἶνα ι, ἦττω δέ [488 c 7]: ἢ οὐκ ἔστι ταῦτόν, ἀλλὰ δύναται βελτίων μὲν τις εἶναι, ἦττων δὲ καὶ ἀσθενέστερος; ταῦτα οὖν διασάφησόν μοι καλῶς. Πρᾶξις σὺν θεῷ κῆ Ἀλ λ’ ἐγὼ σοι σαφῶς λέγω ὅτι ταῦτόν ἐστιν [488 d 4—491 d 3].
- 28 1 Ὡς εἴρηται περὶ αὐτὰ τὰ ὀνόματα αὐτοῦ ἐλάβετο καὶ εἶπεν ὅτι ‘πῶς λέγεις τὸν καλλίονα καὶ κρείττονα, ἄρα κατὰ τὴν ῥώμην ἢ κατὰ τὴν ἀνδρείαν; καὶ ταύτην μετὰ ἐπιστήμης ἢ ἄνευ

ἐπιστήμης; πρότερον οὖν κατὰ τὴν ῥώμην λαμβάνει, καὶ συλλογίζεται ὅτι ‘εἰ τὸ δίκαιον καλὸν καὶ ἀγαθὸν παρὰ τοῖς πολλοῖς, οἱ δὲ πολλοὶ τοῦ ἐνὸς ἰσχυρότεροι, οἱ δὲ ἰσχυρότεροι βελτίους καὶ ἀμείνους, οἱ δὲ ἀμείνους καὶ βελτίους κατὰ φύσιν, τὸ ἄρα δίκαιον κατὰ φύσιν’. πρὸς τοῦτο τοίνυν ἀγανακτεῖ ὁ Καλλικλῆς καὶ ὑβρίζει τὸν Σωκράτην ὅτι ‘φλυαρεῖς καὶ λέξεις θηρᾶς οὐκ ἔδει γὰρ σε λαβέσθαι μου κακῶς εἰπόντος μίαν λέξιν, οὐ γὰρ τοὺς ἰσχυροὺς λέγω’. καὶ πρῶτον μὲν ὁ Σωκράτης οὐ φλυαρεῖ ἀλλὰ τὸ ἐναντίον καὶ πρὸς ἀγαθὸν ἔλκει, ἔπειτα δὲ φαίνεται ἀπαίδευτος ὁ Καλλικλῆς ὁμολογῶν κακῶς δεδωκέναι. λοιπὸν ὁ Σωκράτης φησὶν ὅτι ‘μὴ οὖν οὐ τοῦτο ἤθελες εἰπεῖν; ἦδεν γὰρ κἀγὼ ὅτι οὐκ ἤθελες τοῦτο εἰπεῖν’. καὶ διὰ τούτων τῶν λόγων ἅμα μὲν ὑβρίζει αὐτόν, ἅμα δὲ καὶ μέτριον ἦθος ἐνδείκνυται. Φησὶν οὖν αὐτῷ ὁ Σωκράτης ὅτι ‘μὴ ἄρα τοὺς φρονίμους θέλεις;’ ὁ δὲ φησὶν ὅτι ναί ‘ναί, τοῦτο ἤθελον εἰπεῖν’.

[20]

- 28 2 καὶ ἰδοὺ πάλιν οὐδὲν ἴδιον φθέγγεται. ἐπεὶ οὖν τοῦτο εἶπεν, φησὶν ὁ Σωκράτης ὅτι ‘οἱ φρόνιμοί εἰσιν οἱ κρείττους καὶ ἀμείνους· πλεον οὖν θέλουσιν ἔχειν κατ’ αὐτὸ τοῦτο, τὸ φρονεῖν πλεον τῶν ἄλλων. οἷον εἰ ὑπάρχοι ἰατρὸς εἷς μετὰ ἀνιάτρων πολλῶν, φρόνιμος ἔσται ὁ εἷς, καὶ προσταττέτω τοῖς μὲν βόεια κρέα τοῖς δὲ ἄλλα· ἄρα εἰ εἷς ἀσθενής, θελήσει πλεον τῶν ἄλλων φαγεῖν ἵνα νοσήσῃ; οὐδαμῶς ὥστε οὐ τοῦτ’ ἐστὶ τὸ πλεον, ἀλλὰ πλεον ἔχει κατὰ τὴν φρόνησιν. καὶ πάλιν ὁ ὑφάντης τῶν μὴ εἰδόντων τοῦτο πλεον ἔχει, τὸ εἰδέναι, οὐ γὰρ τὸ πολλὴν ἐσθῆτα φορεῖν, ἐπεὶ οὕτως καὶ καταγελασθήσεται πολλὰ ἅμα ἐνδυσάμενος ὥσαύτως καὶ ὁ σκυτοτόμος’. εἶτα πρὸς ταῦτα ὁ Καλλικλῆς λέγει ὅτι ‘τί γάρ; ἐγὼ κατὰ τοῦτο λέγω αὐτοὺς πλεον ἔχειν, κατὰ τὸ φορεῖν ἢ ἐσθίειν; οὐ, ἀλλὰ κατὰ τὸ χρήματα ἀφαιρεῖσθαι καὶ τὰ τοιαῦτα’. παρακαλεῖ οὖν αὐτόν ὁ Σωκράτης εἰπεῖν τελείως τὰ ἀρέσκοντα αὐτῷ καὶ οὕτως ἐλέγχει. ἰστέον δὲ ὅτι εἶπεν αὐτῷ ὅτι ‘μὴ τοὺς φρονίμους λέγεις;’ ἐπειδὴ πάντες ἄνθρωποι σπεύδουσι φρονήσεως ἀντιποιεῖσθαι διὰ τὸ συμφέρον αὐτοῖς, ὥσαύτως καὶ σωφροσύνης. εἰ οὖν ἦν εἰρηκῶς ‘δικαίους’, ὁ Καλλικλῆς εὐθὺς ἀπεστρέφετο. Πλέκει τοίνυν συλλογισμόν ὁ Σωκράτης, συλλογισμόν τοιοῦτον· ‘τὸ τὸ πλεον ἔχον τοῦ προσήκοντος βλαβερὸν καὶ αἰσχρὸν παρὰ τοῖς φρονίμοις νομίζεται, τὸ παρὰ τοῖς φρονίμοις νομιζόμενον παρὰ τοῖς κρείττοις καὶ ἀμείνοισι νομίζεται, τὸ παρὰ τοῖς κρείττοις καὶ ἀμείνοισι νομιζόμενον κατὰ φύσιν ἐστὶ, τὸ ἄρα δίκαιον νόμῳ ὃν κατὰ φύσιν ἐστίν’.

[5]

- 28 3 ὥσαύτως καὶ ἐκ τοῦ ἐναντίου· ‘τὸ τὸ ἄδικον ἔχον καλὸν καὶ ἀγαθὸν παρὰ τοῖς οὐ φρονίμοις νομίζεται, τὸ παρὰ τοῖς οὐ φρονίμοις νομιζόμενον παρὰ τοῖς κρείττοις καὶ ἀμείνοισιν οὐ νομίζεται, τὸ μὴ παρὰ τούτοις νομιζόμενον οὐδὲ παρὰ τῇ φύσει, τὸ ἄρα ἄδικον νόμῳ μὴ ὃν οὐδὲ παρὰ τῇ φύσει ἐστίν’. Ταῦτα μὲν οὖν περὶ τῶν συλλογισμῶν. ἐπειδὴ δὲ τοῖς παραδείγμασι κέχρηται τοῖς τοῦ ἱατροῦ καὶ τοῦ ὑφάντου καὶ τοῦ σκυτοτόμου, λέγει αὐτῷ ὁ Καλλικλῆς ὅτι ‘ἀεὶ τὰ αὐτά μοι λέγεις’, ὁ δὲ Σωκράτης φησὶν ὅτι ‘καὶ περὶ τῶν αὐτῶν, οὐ μόνον τὰ αὐτά· οὕτως αἱ ἀποδείξεις ἀσφαλεῖς εἰσίν. ὁ τοίνυν Καλλικλῆς προστίθησι τῷ φρονίμῳ καὶ τὸ ἀνδρεῖον, ὅτι ‘τοὺς φρονίμους καὶ ἀνδρείους λέγω κρείττονας καὶ βελτίονας’. λέγει οὖν ὁ Σωκράτης ὅτι ‘ἰδοὺ πῶς ἐναντίοι ἐσμέν· ἐγὼ μὲν γὰρ περὶ τῶν αὐτῶν καὶ τὰ αὐτά λέγω, σὺ δὲ ἄλλοτε ἄλλα. πρὸ ὀλίγου μὲν γὰρ ἔλεγες μόνον τοὺς φρονίμους, νῦν δὲ καὶ τοὺς ἀνδρείους· ἀκριβῶς οὖν εἶπέ μοι καὶ διόρισαι τίνας λέγεις μοι’. Πάλαι τοπάζω [489 d 1]: φησὶν ὁ Σωκράτης ὅτι ‘εἰκάζω σε τοῦτο θέλεις εἰπεῖν, ἀλλ’ οὐ δύνασαι ἀκριβῶσαι’.

[20]

- 28 4 πόθεν δὲ ἦδεν ὁ Σωκράτης ὅτι ἤθελεν εἰπεῖν ὅτι ταῦτά ἐστιν; ἐπειδὴ ὅπως ἂν τις καταβαπτισθῇ τῷ κακῷ, οὐ δύναται μὴ ὅπως οὐδὲν ποτε ἔννοιαν ἔχειν τῶν κοινῶν ἐννοιῶν. Ἀποφοιτήσω παρὰ σοῦ [489 d 7–8]: εἰ καὶ εἰρωνεύεται, ἀλλ’ οὖν καὶ ἀληθεύει· διδάσκει γὰρ αὐτόν μὴ τραχὺν εἶναι ἀλλὰ πρᾶον.

εἶτα τοῦ Καλλικλέους εἰπόντος ὅτι ‘κατ’ εἰρωνεῖαν ταῦτα λέγεις’, φησὶν ὁ Σωκράτης ὅτι ‘οὐ μὰ τὸν Ζῆθον· ὅμνυσι δὲ κατὰ τοῦ Ζήθου ὡς παίζων, ἐπειδὴ ὁ Καλλικλῆς ἄνω τὸν Ἀμφίονα καὶ τὸν Ζῆθον φέρων εἰρωνεύετο αὐτὸν λέγων ὅτι ‘ψυχὴν γενναίαν ἔχεις’. Ἀθρόοι [490 b 2]: καλῶς τὸ ‘αἰθρόοι’, ἀντὶ τοῦ ‘ἅμα πάντες’, ἐπειδὴ δύνανται πολλοὶ μὲν εἶναι, μὴ αἰθρόοι δὲ καὶ ἅμα. ^[5]

28 7 Ἀλλὰ καὶ ἀνδρεῖοι [491 b 2]: ἰδοὺ προσέθηκε τὸ ‘ἀνδρεῖοι’ νῦν. Σὺ τε ἐμοῦ κατηγορεῖς καὶ ἐγὼ σοῦ [491 b 5—6]: ‘σὺ μὲν γὰρ κατηγορεῖς μου ὡς τὰ αὐτὰ λέγοντος, ἐγὼ δὲ ὅτι οὐ τὰ αὐτὰ λέγεις, ἀλλὰ ἄλλοτε ἄλλα· ὥστε, ἀγαθέ, ἀκριβῶς εἰπὲ τίνας λέγεις τούτους’.

29 τ Πρᾶξις σὺν θεῷ κθ’ Τί δὲ αὐτῷ ν, ὦ ἐταῖρε [491 d 4—492 e 1].

29 1 Ἐπειδὴ ἀσαφῶς προεβάλλοντο καὶ ἀδιαρθρώτως τὰ ὀνόματα, καὶ οἱ δύο ἔλεγον φρόνιμον καὶ ἀνδρεῖον καὶ ὅτι τὸ πλεόν ἔχουσιν οἱ φρόνιμοι καὶ ἀνδρεῖοι, καὶ ἄλλως μὲν ὁ Σωκράτης τὸ φρόνιμον καὶ ἀνδρεῖον ἐνόησε καὶ τὸ πλεόν ἔχειν, ἄλλως δὲ ὁ Καλλικλῆς, θέλει ὁ Σωκράτης ἀγαγεῖν αὐτὸν ἐπὶ τὴν ἐτέραν ἀρετὴν, τὴν σωφροσύνην φημί. εἶτα ἐπειδὴ εἶχεν ἀνιᾶσθαι καὶ ὁ Καλλικλῆς, οὐκ εὐθέως ἄρχεται ἀπ’ αὐτῆς ἀλλὰ πρότερον λέγει αὐτῷ ὅτι ‘τὸν ἄρχοντά τινος δεῖ πρότερον ἑαυτοῦ ἄρχειν ἢ οὐ;’ ὁ τοίνυν Καλλικλῆς οὐ νοεῖ τί αὐτῷ λέγει, ἀλλὰ φησιν ὅτι ‘ἢ τοῦτο’ ἀντὶ τοῦ ‘λέγεις;’ πάλιν φησὶν ὅτι ‘δεῖ ἑαυτοῦ ἄρχειν ἢ οὐ;’ καὶ πάλιν οὐ νοεῖ, εἶτα πάλιν ἐρωτᾷ. ὁ δὲ ὑπενόησε ὅτι λέγει αὐτῷ ὅτι ἑαυτοῦ ἄρχειν ὀφείλει τὸν μὴ ἔχοντα πατέρα ἀλλὰ αὐτεξούσιον ὄντα καὶ πάντα τὰ δοκοῦντα πράττοντα. ὡς τοίνυν οὐ νοεῖ, φησὶν ὅτι ‘ἀποκαλύπτω σοι καὶ λέγω ὅτι ἑαυτοῦ λέγω ἄρχειν τὸν τῶν ἐπιθυμιῶν τῶν ἰδίων καὶ τῶν ἀκολάστων ἡδονῶν κρατοῦντα καὶ ὄντα σώφρονα’. καὶ ἐντεῦθεν ἀναφαίνεται τὸ τελικὸν αἷτιον, ὅτι κατὰ μὲν τὸν Καλλικλέα ἡ ἡδονὴ ἐστὶν ἡ αἰσχρά· τί δὲ τὸ τέλος κατὰ Σωκράτην μαθησόμεθα. λέγει τοίνυν ὁ Καλλικλῆς ὅτι ‘σώφρονα καλεῖς τὸν ἡλίθιον’. τοῦτο δὲ λέγει ἐπειδὴ παράκεινται τῇ ἀρετῇ δύο κακίαι· αὐτὸς οὖν ὡς ἀκόλαστος τοὺς σώφρονας ἡλιθίους ἔλεγεν, ὁ Σωκράτης δὲ λέγει ὅτι ‘οὐ τούτους καλῶ’. ^[20]

29 2 λοιπὸν ὁ Καλλικλῆς ἄρχεται κατὰ τῆς σωφροσύνης λέγειν, ὅτι οἱ μὴ ἔχοντες χρήματα ἵνα δῶσιν ἐν αἰσχροῖς ἡδοναῖς, οὗτοι λέγουσι τὴν σωφροσύνην καλὴν· ἐπεὶ οἱ ἔχοντες ἀποστρέφονται αὐτήν. οὕτω γοῦν βασιλέων υἱοὶ καὶ δυνάσται, εἰ ἤθελον ἢ νόμους εὐλαβεῖσθαι τοὺς κελεύοντας μὴ μοιχεύειν ἢ λόγους ἢ ψόγους κατ’ αὐτῶν, οὐκ ἂν ἔζων ὡς ἤθελον (ἔστι δὲ ‘νόμος’ μὲν ὁ ἔγγραφος, ‘λόγος’ δὲ καὶ ψόγος’ ἄγραφοι)· δεῖ οὖν ἡδονῆς ἀντιποιεῖσθαι καὶ τοῦ ἔχειν. ἔφη δὲ ‘υἱέας βασιλέων’ καὶ οὐκ αὐτοὺς τοὺς βασιλέας, ἐπειδὴ οἱ παῖδες ὡς νέοι ἀτακτοῦσιν. Ἰστέον τοίνυν ὅτι παρακαλεῖ τὸν Καλλικλέα πάντα ἐκθέσθαι τὰ ὑπὲρ αἰσχροῦς ἡδονῆς, ἵνα μὴδὲν ἀνέλεγκτον μένη. ἄξιον δὲ ζητῆσαι εἰ δεῖ ἀποδέχεσθαι τοὺς ὁμολογοῦντας περὶ τῶν ἑαυτῶν κακῶν ἢ οὐ. λέγομεν τοίνυν ὅτι εἰ μὲν ὡς μεταμελόμενος λέγει καὶ θέλων ἐπιστρέψαι, ὀφείλομεν χαίρειν ὅτι δημοσιεύουσι τὰ κακά, ἵνα ἐκμοχλευθῶσιν· οὕτω γὰρ καὶ ὁ ἰατρός χαίρει ἔξω φερομένης τῆς ὕλης καὶ λέγει ‘εὖ γε ὅτι ἔξω ἠνέχθη’· εἰ δὲ καὶ ἀποδείξεις πειρῶνται λέγειν ὑπὲρ αὐτῶν, δεῖ ἐπιστομίζειν. ὁ τοίνυν Σωκράτης ποιεῖ τὸν Καλλικλέα πάντα εἰπεῖν, ἵνα καὶ ἐπιστομίσῃ αὐτὸν καὶ διδάξῃ. Ἐλέγχει τοίνυν αὐτὸν ἔκ τινων ἔξ ἐπιχειρήσεων, τριῶν μὲν ἐνδόξων, τριῶν δὲ πραγματειωδεστέρων. ^[20]

29 3 καὶ τῶν ἐνδόξων ἡ μὲν πρώτη ἐκ τῆς τῶν πολλῶν δόξης λαμβάνεται, ἡ δὲ δευτέρα ἐκ τῶν ποιητῶν, ἡ δὲ τρίτη ἐκ τῶν Πυθαγορείων. τῶν δὲ πραγματειωδεστέρων ἡ μὲν πρώτη ἐξ εἰκόνοιο τινός, ὡς μαθησόμεθα, ἡ δὲ δευτέρα ἐκ τοῦ ἀπεμφαίνοντος, ἡ δὲ τρίτη ἐξ ἀποδείξεως, καὶ αὕτη ἢ κατ’ εὐθὺς ἢ τῇ εἰς ἀδύνατον ἀπαγωγῇ. Ἡ μὲν οὖν τῶν ἐνδόξων πρώτη ἐστὶν αὕτη· οἱ πολλοὶ μακάριον λέγουσι τὸν μηδενὸς δεόμενον, ὁ δὲ μηδενὸς δεόμενος οὐχ ἀρπάζει, οὐκ ἀδικεῖ, ἀλλὰ κρατεῖ πάντων τῶν αἰσchrῶν, ὁ ἄρα μακάριος δίκαιός ἐστι καὶ εὐδαίμων’. πρὸς τοῦτο ὁ

Καλλικλῆς λέγει ὅτι ‘οὐκοῦν καὶ οἱ λίθοι ὥς μὴ δεόμενοι εὐδαίμονες εἰσιν’. ἀφωὺς δὲ λαμβάνεται· ἐκεῖνο γὰρ μὴ δέεσθαι λέγεται, ἢ ὁ ἔχει πολλὰ καὶ οὐ δεῖται, ἢ τὸ πεφυκὸς μὲν δέχεσθαι, μὴ μέντοι {δεχόμενον} ἔτι δεόμενον. οὐδεὶς γοῦν τὸν κύνα <μὴ> γραμματικὸν λέγει, ἐπειδὴ οὐδὲ πέφυκεν· οὕτως οὖν τὸν λίθον οὐδεὶς λέγει <μὴ> δέεσθαι, ἐπειδὴ οὐ πέφυκεν. Δεύτερον πιστοῦται ἐκ τοῦ Εὐριπίδου, ἐπειδὴ καὶ ὁ Καλλικλῆς τῷ Εὐριπίδῃ ἐχρήσατο, καὶ φησιν ὅτι ‘ὁ Εὐριπίδης λέγει ὅτι τὸ μὲν ζῆν κατθανεῖν ἐστὶ, τὸ δὲ κατθανεῖν ζῆν. ἐνταῦθα γὰρ ἐρχομένη ἡ ψυχὴ, ὥς δίδωσι ζωὴν τῷ σώματι, καὶ μεταλαμβάνει ἀζωΐας τινός· κακὸν δὲ τοῦτο. χωριζομένη οὖν τῷ ὄντι ζῆ, τέθνηκεν γὰρ ἐνταῦθα ἀζωΐας μετέχουσα, ὥστε κακῶν αἴτιον γίνεται τὸ σῶμα· δεῖ οὖν κατακρατεῖν αὐτοῦ’. Ἡ δὲ Πυθαγόρειος ἐπιχείρησις συμβολικὴ ἐστὶ. ^[25]

29 4 λαμβάνει γὰρ μυθάριον καὶ λέγει ὅτι ‘ἡμεῖς οἱ ἐνταῦθα τεθνήκαμεν καὶ ἔχομεν τάφον· ἔστι δὲ ἐκεῖ Ἄιδης καὶ δύο πίθοι, ὁ μὲν εἷς τετρημένος, ὁ δὲ εἷς ὑγιής. οἱ μὲν οὖν ἐνταῦθα τελεσθέντες ἐν τῷ ὑγιεῖ εἰσίν, οἱ δὲ μὴ μνηθέντες καὶ τελεσθέντες παράγουσιν ὕδωρ εἰς κόσκινον ἐπιβάλλειν εἰς τὸν τετρημένον πίθον. ἀνήκεστα οὖν πάσχουσιν οὗτοι· πρῶτον μὲν γὰρ πῶς δύνανται διὰ τοῦ κοσκίνου ἀγαγεῖν τὸ ὕδωρ; ἔπειτα δὲ οὐδὲ εἰ τοῦτο δυνατόν ἦν, ὁ πίθος ἐγεμίζετο διαρρέων’. δεῖ τοίνυν μὴ στήναι ἐν τῷ φαινομένῳ τούτῳ, ἀλλ’ εἰπεῖν τί μὲν ἐστὶ τὸ τεθνάναι ἡμᾶς, τίς δὲ ὁ τάφος, καὶ τίνες οἱ μεμνημένοι καὶ τίνες οἱ μὴ μεμνημένοι, καὶ τίνες οἱ πίθοι ὃ τε ὑγιής καὶ ὁ τετρημένος, καὶ τί τὸ ὕδωρ, καὶ τί τὸ κόσκινον. ἀλλὰ ταῦτα μὲν ἑτέρα παραλείφθω θεωρία, ἀναγινωσκέσθω δὲ ἡ λέξις. Ἡ τοῖς ἐχθροῖς [492c 2]: ‘οὐδὲν γὰρ ἢ τοὺς φίλους εὐεργετοῦσιν ἢ τοὺς ἐχθροὺς ἀμύνονται οἱ θέλοντες δίκαιοι εἶναι· δεῖ οὖν λαμβάνειν’, φησίν, ‘καὶ ταῖς ἡδοναῖς χαρίζεσθαι’. ^[15]

30 t Πρᾶξις σὺν θεῷ λ’ Φημί ταῦτα [492e 2—495b 3].

30 1 Ἡδὴ εἴρηται ὅτι τὸ τελικὸν αἴτιον ζητεῖται τῆς εὐδαιμονίας· θέλομεν οὖν δεῖξαι ὅτι οὐχ ἡ κατὰ Καλλικλέα ἡδονὴ ἐστὶ τὸ τέλος, ἀλλὰ τὸ ἀγαθόν. ζ’ οὖν ὥς εἴρηται ἐπιχειρήσεις τίθησιν, καὶ εἴρηται ἤδη αἱ β’· λοιπὸν δεῖ τὴν Πυθαγορείαν εἰπεῖν, ἀναπτύξωμεν οὖν τὸν μῦθον. ἰστέον ὅτι τεθνάναι λεγόμεθα, ἐπειδὴ ἡ ψυχὴ ἀζωΐας μεταλαμβάνει. τὸν δὲ τάφον ὃν περιφέρομεν, τί ἐστίν, αὐτὸς ἐξηγεῖται· λέγει γὰρ τάφον τὸ σῆμα, σῆμα δὲ τὸ σῶμα. Ἄιδην δὲ λέγει τὸ ἀφανές, ὅτι ἐν ἀφανεῖ ἐσμέν τῆς ψυχῆς δουλωθείσης τῷ σώματι. πίθους δὲ λέγει τὰς ἐπιθυμίας, ἢ παρὰ τὸ σπεύδειν πληροῦν τὰς ἐπιθυμίας, ὥσπερ καὶ τοὺς πίθους, ἢ παρὰ τὸ ἀναπεῖθαι ἡμᾶς αὐτοὺς ὅτι καλὸν ἡ ἐπιθυμία. εἰς μὲν οὖν τὸν ὑγιᾶ εἰσίν οἱ τετελεσμένοι, ὃ ἐστὶν οἱ τελείαν ἔχοντες γνῶσιν· οὗτοι γὰρ πεπληρωμένον ἔχουσι τὸν πίθον, ἀντὶ τοῦ τελείαν τὴν ἀρετὴν ἔχουσιν· οἱ δὲ μὴ τετελεσμένοι, ἀντὶ τοῦ οἱ μηδὲν τέλειον ἔχοντες, τοὺς τετρημένους ἔχουσιν, ἐπειδὴ οἱ ἐπιθυμία δουλεύοντες ἀεὶ πληροῦν θέλουσιν καὶ μᾶλλον ἐκκάονται καὶ διὰ τοῦτο τετρυπημένους ἔχουσι τοὺς πίθους ὥς ἂν μηδέποτε ἐμπιμπλάμενοι. κόσκινον δὲ ἐστὶν ἡ λογικὴ ψυχὴ μεμιγμένη τῇ ἀλόγῳ. ^[20]

30 2 ἰστέον γὰρ ὅτι ἡ ψυχὴ κύκλος καλεῖται διὰ τὸ αὐτὴν ζητεῖν, αὐτὴν ζητεῖσθαι, αὐτὴν εὐρίσκειν, αὐτὴν εὐρίσκεσθαι· ἡ δὲ ἄλογος εὐθεῖαν μιμεῖται, ἐπειδὴ πρὸς ἑαυτὴν οὐκ ἐπιστρέφει ὥσπερ ὁ κύκλος. ἐπεὶ τοίνυν ἐστὶ τὸ κόσκινον κυκλοτερές, λαμβάνεται εἰς τὴν ψυχὴν, ἐπειδὴ δὲ ὑπέστρωται ταῖς εὐθείαις ταῖς ἐκ τῶν ὁπῶν γινομέναις, λαμβάνεται καὶ εἰς τὴν ἄλογον· εἰσὶν οὖν τὰ ἐν μέσῳ τῶν ὁπῶν εὐθεῖαι. διὰ οὖν τοῦ κοσκίνου σημαίνει τὴν λογικὴν ὑπεστρωμένην τῇ ἀλόγῳ. ὕδωρ δὲ ἐστὶ τὸ ῥευστὸν τῆς φύσεως· ὥς γὰρ ἔφη ὁ Ἡράκλειτος, ψυχῆς ἐστὶ θάνατος ἡ ὑγρασία. ταῦτα μὲν οὖν ἔχει τὰ σύμβολα, ὥστε δεῖ καλῶς πολιτεύεσθαι. τοὺς δὲ τοιούτους μύθους ‘οὐ πάνυ ἀτόπους’ καλεῖ ὥς πρὸς τοὺς ποιητικὸς παραβάλλων, ἐπειδὴ ἐκεῖνοι μὲν βλάπτουσιν, οὗτοι δὲ ὠφελοῦσι τοὺς εὖ φρονοῦντας. Οὐκ ἀρέσκειται τοίνυν ὁ Καλλικλῆς τούτοις· καὶ λοιπὸν ἔρχεται εἰς τὰς πραγματειώδεις, καὶ ἀπὸ τινος εἰκόνης ἄρχεται. ^[15]

- 30 3 φησὶ γὰρ ὅτι ἔστωσαν δύο ἄνθρωποι ἔχοντες πίθους δυσπόριστά τινα βάλλοντες εἰς αὐτούς. (ἰστέον δὲ ὅτι σχεδὸν τὸ αὐτὸ ἐστὶ τὸ ἐπιχείρημα τοῦτο τῷ Πυθαγορείῳ διὰ τοῦτο γὰρ καὶ εἶπεν ὁ Σωκράτης ὅτι 'τοῦ αὐτοῦ γυμνασίου ἄκουε λοιπόν'.) 'δυσπόριστα δὲ βαλλέτωσαν, οἷον γάλα καὶ μέλι καὶ οἶνον καὶ τὰ τοιαῦτα, καὶ πάλιν ὁ μὲν εἷς πίθος ἔστω ὑγίης, ὁ δὲ ἕτερος τετρημένος· ἄρα τίς μᾶλλον κάμνει, ὁ ἔχων τὸν πεπληρωμένον ἢ ὁ ἔχων τετρημένον μὲν θλιβόμενος δὲ καὶ μεταβάλλων καὶ ἀγοράζων πλείονα; ἰστέον ὅτι ὁ ἔχων πεπληρωμένον χαίρει καὶ ἀναπαύεται, ὁ δὲ ἄλλος μοχθεῖ. 'δυσπόριστα' δὲ ἔφη, ἐπεὶ δὴ ταῦτα τῶν ἐκτός ἐστι, τὰ δὲ ἐκτός δυσχερῶς κτώμεθα· τὴν δὲ ἀρετὴν ἐφ' ἡμῖν οὖσαν θάττον λαμβάνομεν, φανοτάτη γὰρ ἐστίν. οὕτω γοῦν ἐν τοῖς Μετὰ τὰ φυσικὰ ὁ Ἀριστοτέλης φησὶν ὅτι τὰ θεῖα καὶ φανότατά ἐστι καὶ ἀφανῆ· φανότατα μὲν τῇ οἰκείᾳ ἐνεργείᾳ, ἀφανῆ δὲ ἡμῖν τυφλώττουσιν. ὥσπερ οὖν ὁ ἥλιος αἰεὶ φανότατός ἐστι, ταῖς δὲ νυκτερίσι διὰ τὸ ἀνεπιτήδειον αὐτῶν ἀφανής ἐστίν, οὕτως καὶ ἡμῖν νυκτερίσιν οὖσιν ἀφανῆ τὰ θεῖα. Οὐ πείθει τοίνυν οὐδὲ οὕτως ὁ θέλει· λοιπὸν τῷ ἀπεμφαίνοντι κέχρηται καὶ φησιν ὅτι 'ἐπεὶ δὴ τὴν ἡδονὴν εὐδαιμονίαν λέγεις, οἱ ψωριῶντες εὐδαίμονες εἰσιν, οὗτοι γὰρ κνώμενοι ἡδονταί'. [25]
- 30 4 ὁ Καλλικλῆς τοίνυν πρὸς τοῦτό φησιν ὅτι 'δημηγόρος εἶ, ὦ Σώκρατες, τὰ γὰρ τοῖς πολλοῖς ἀρέσκοντα λέγεις· οὗτοι γὰρ οὐκ ἂν εἴποιεν τοὺς τοιούτους εὐδαίμονας'. ἐπεὶ τοίνυν ὁρᾷ ὁ Σωκράτης τὸν Καλλικλέα ἀναίδειαν πολλὴν νοσοῦντα, οὐκ ἀνέχεται αἰσχυρῆσθαι ὡς εἰδὼς ὅτι ἔστιν ὅτε βλάπτει (ἔφη γὰρ κάκεῖνος 'αἰδώς, ἦ τ' ἄνδρας μέγα σίνεται'), ἀλλὰ καὶ τῶν αἰσχυρῶν ἀναγκάζεται ἅπτεσθαι προσδοκῶν πείθειν. λέγει τοίνυν ὅτι 'οὐκοῦν καὶ ὁ τῶν κιναιδῶν βίος εὐδαίμων ἐστίν, ἐπεὶ δὴ πράττοντες αἰσχυρῶς ἡδονταί, καὶ μὴν καὶ δεινοὶ εἰσιν οἱ τοιοῦτοι καὶ αἰσχροὶ καὶ ἄθλιοι'. 'δεινοὶ' μὲν ἀντὶ τοῦ μεγάλως κακοὶ ὡς πεπτωκότες τοῦ ἀγαθοῦ, 'αἰσχροὶ' δὲ ὡς πρὸς τῇ ὕλῃ ὄντες, 'ἄθλιοι' δὲ ὡς μὴ ἔχοντες ἐλπίδα σωτηρίας. Ἐπεὶ τοίνυν οὐδὲ ἐκ τούτου πείθεται, ἀναγκάζεται λοιπὸν ἑτέρα ἀποδείξει κεχρηῆσθαι· λέγει γὰρ ὁ Καλλικλῆς ὅτι 'ταῦτόν ἐστι παρ' ἐμοὶ τὸ ἡδὺ καὶ τὸ ἀγαθόν'. ὕστερον τοίνυν ἔχει εἰπεῖν ὅτι τίς ἡδονὴ ἀγαθὴν ἐστίν, ἐπεὶ οὐ πᾶσα· καὶ λοιπὸν ἀποδείξει ἔχει ὁ Σωκράτης, ποία μὲν ἡδονὴ ἀγαθὴν ἐστὶ ποία δὲ οὐ. Σικελικός [493 a 6]: οἷον Ἐμπεδοκλῆς, Πυθαγόρειος γὰρ ἦν οὗτος· ὑπῆρχεν δὲ Ἀκραγαντίνος, Ἀκράγας δὲ τῆς Σικελίας. [20]
- 30 6 Δ ι' ἀπιστίαν τε καὶ λήθην [493 c 3]: ἀπιστίαν μὲν τῷ μηδὲ ὅλως παραδέχεσθαι, λήθην δὲ τῷ παραδέχεσθαι μὲν ἐπιλανθάνεσθαι δέ. Τοῦτο ἀληθέστατον εἴρηκας [493d 4]: 'ὅτι μυθολογεῖς, καὶ μύθοις οὐ πιστεύω'.
- 30 8 Χαραδριοῦ [494 b 6]: ἡ ζῶον λέγει, ὃ ἐσθίει καὶ εὐθέως ἐκκρίνει· ἢ αὐτὰ τὰ κοῖλα τῶν πετρῶν, ἃ δέχεται τὸ ὕδωρ καὶ ἀποβάλλει. ὁ οὖν πλήρη ἔχων <τὸν πίθον> θεοῦ βίον ζῆ· ὁ Καλλικλῆς δὲ οἶται λίθου βίον αὐτὸν ζῆν. Μὴ ἀπαισχύνη [494 c 5]: ἀντὶ τοῦ 'μὴ αἰσχυρθεῖς, ἀλλὰ λέγε πάντα τὰ ἐνοχλοῦντά σοι'.
- 30 10 Ὁ τῶν κιναιδῶν βίος [494 e 4]: ἱατρὸν μιμεῖται μὴ αἰσχυρόμενον ἐμβρυουλκίαν ποιῆσαι, ἀλλὰ διὰ τὸ συμφέρον ἀπτόμενον καὶ ὦν οὐ θέμις ἐστίν. Ἵνα δὴ μοι μὴ ὁμολογούμενος [495 a 5]: γράφεται καὶ 'ἀνομολογούμενος' καὶ 'μὴ ὁμολογούμενος'· ἀλλ' εἰ μὲν 'ἀνομολογούμενος', ἀποφαίνεται ὅτι Ἵνα μὴ ὁμολογήσω ἐμαυτῷ ταῦτόν λέγων ἡδὺ καὶ ἀγαθόν'.
- 30 11 εἰ δὲ 'μὴ ὁμολογούμενος', ἠθικῶς προβάλλεται, ὅτι 'εἰς ταῦτά με φέρεῖς', φησὶν, ὦ Σώκρατες, Ἵνα μὴ ὁμολογήσω ταῦτόν ἡδὺ καὶ ἀγαθόν'. μᾶλλον δὲ τὸ ἀποφαίνεσθαι κάλλιον· ἀμέλει φησὶν ὁ Σωκράτης ὅτι ἔναντία σαυτῷ λέγεις· εἴπας γὰρ σὺ ὅτι δεῖ τὰ δοκοῦντα λέγειν· πῶς οὖν πρὸς ἀντιπάθειαν ταῦτα φθέγγῃ; ὁμολόγησον οὖν πῶς οἶε τὸ ἡδὺ ταῦτόν εἶναι τῷ ἀγαθῷ. εἰ μὲν γὰρ τῷ ὄντι οὕτως ἔχεις, δεῖ ἐλέγχειν, εἰ δὲ οὐχ οὕτως ἔχεις ἀλλὰ μόνον λέγεις, οὐ χρειά

ἐλέγχου. ἡ γὰρ προαίρεσις ἐλέγχεται, οὐ τὸ λεγόμενον. Οὐ τοίνυν ὁρθῶς [495 b 2]: ‘εἰ ἐκεῖνα μὴ πρεσβεύω ἢ λέγω, οὐδὲ ἐγὼ καλῶς ποιῶ’. [10]

31 t Πραῖξις σὺν θεῷ λα’ Ἀλ λ’ ὦ μακάρι ε, ἄθρει [495 b 3—499 b 3].

31 1 Τοῦ ἔκτου ἐπιχειρήματος ἐφαπτόμεθα, ὃ διττόν ἐστι, τὸ μὲν κατ’ εὐθύ, τὸ δὲ διὰ τῆς εἰς ἀδύνατον ἀπαγωγῆς. τί οὖν ἔλεγεν ὁ Καλλικλῆς; δύο ταῦτα, ὅτι τε τὸ ἡδὺ καὶ τὸ ἀγαθὸν ταυτόν ἐστι, καὶ ὅτι ἡ φρόνησις καὶ ἡ ἀνδρεία ἕτεραί τέ εἰσιν ἀλλήλων καὶ ἕτεροι τοῦ ἀγαθοῦ. ὅτι γὰρ ἕτερον ᾤετο τὴν φρόνησιν τῆς ἀνδρείας, δηλὸν ἐκ τοῦ μνησθῆναι αὐτὸν φρονήσεως ἀνωτέρω καὶ πάλιν ὕστερον ἐπαγαγεῖν τὴν ἀνδρείαν. ἀνατρέψωμεν τοίνυν ὅτι οὐκ ἔστιν ταυτόν τὸ ἡδὺ τῷ ἀγαθῷ, προλαβόντες λῆμμα τοῦτο, ὅτι τε τὰ ἐναντία ἐν τῷ αὐτῷ ἅμα οὐ συνίστανται καὶ ὅτι ἅμα οὐκ ἀπογίνονται, οὐ γὰρ ἅμα ὑγίεια καὶ νόσος ἀπογίνεται. τοῦτων τοίνυν οὕτως εἰρημένων ἰστέον ὅτι ἡδονὴ γίνεται ἐκ προηγησαμένης λύπης· εἰ τοίνυν σφοδρὰ εἷη ἡ λύπη, σφοδρὰ καὶ ἡ ἡδονή, εἰ μετρία, μετρία· οὕτω γοῦν ὁρῶμεν ὅτι εἰ πάνυ διψῶμεν, πάνυ ἡδόμεθα πίνοντες. ἐν τῷ πίνειν τοίνυν ἀμφοτέρα θεωρεῖται, ἡ τε ἡδονὴ καὶ ἡ λύπη· ὅτι δὲ ἀμφοτέρα θεωρεῖται, δηλὸν· εἰ γὰρ ἀναχαιτίζωμεν πρὸ καιροῦ ἑαυτοὺς αἰσθανόμεθα τῆς λύπης πάλιν, εἰ δὲ ἐμπλήσωμεν ἑαυτοὺς γίνεται ἡμῖν τὸ λεχθὲν ‘πίον τε ἀκέοντο τε δίψαν’. Εἴπωμεν τοίνυν οὕτως· τὰ ἐναντία οὔτε ἅμα συνίστανται οὔτε ἅμα ἀπογίνονται, ἡ ἡδονὴ καὶ ἡ λύπη ἅμα συνίστανται καὶ ἅμα ἀπογίνονται, ἡ ἡδονὴ ἄρα τῇ λύπῃ οὐκ ἔστιν ἐναντία. [20]

31 2 εἰ τοίνυν ἡ ἡδονὴ καὶ ἡ λύπη ἅμα συνίστανται, ἔστιν δὲ τῷ μὲν ἡδεῖ ταυτόν τὸ ἀγαθὸν τῷ δὲ λυπηρῷ τὸ κακόν, ὥς σὺ δέδωκας, ἔσονται καὶ τὸ ἀγαθὸν καὶ τὸ κακὸν ἅμα συνιστάμενα, ὅπερ ἄτοπον· ἐναντίον γὰρ τὸ ἀγαθὸν τῷ κακῷ. εἰ δέ τις εἴποι ὅτι ‘ἄλλ’ οὐκ εἰσιν ἐναντία, τὰ γὰρ ἐναντία εἰδοπεποιημένα θέλει εἶναι, ὥς τὸ λευκὸν καὶ τὸ μέλαν, τὸ δὲ κακὸν οὐκ εἰδοπεποιήται, ἔτι μᾶλλον τὸ ἄτοπον τοῦ Καλλικλέους αὐξήσει. ὁμοίως γάρ ἐστι στέρησις τὸ κακόν· οὐδέποτε οὖν μετὰ τῆς οἰκείας ἕξεως εὐρεθήσεται, ὥστε ἐλήλεγκται ὁ Καλλικλῆς. εἰ δέ τις εἴποι ὅτι ‘διὰ τί λέγεις, ὦ Σώκρατες, ἅμα αὐτὰ συνίστασθαι, τὴν τε ἡδονὴν καὶ τὴν λύπην; καὶ μὴν προγίνεται ἡ λύπη’, εἰπὲ πρὸς αὐτὸν ὅτι ‘ἀγνοεῖς ὥς ἄλλο ἐστὶν εἰπεῖν ὑφίστασθαι καὶ ἄλλο προγίνεσθαι· προγίνεται μὲν οὖν ἡ λύπη, λοιπὸν δὲ ἅμα θεωροῦνται’. [15]

31 3 πάλιν δὲ εἰ ἀπορήσοι τις ὅτι ‘πῶς λέγεις μὴ εἶναι ἐναντίαν τὴν ἡδονὴν τῇ λύπῃ; καὶ μὴν ἐν τῷ Φαίδωνι τοῦτο εἴρηκας’, εἰπὲ πρὸς αὐτὸν ὅτι ‘οὐδὲ ἐκεῖ τοῦτο εἶπεν, ἀλλὰ ἐναντία μὲν ἔλαβεν τὴν γένεσιν καὶ τὴν φθοράν, τὸ κατὰ φύσιν καὶ τὸ παρὰ φύσιν, τὴν δὲ ἡδονὴν καὶ τὴν λύπην αὐτὰς μὲν οὐκ ἐναντίας, ὁδοὺς δὲ τῶν ἐναντίων. ὥς οὖν ὁδοὶ ἐναντίων καλοῦνται ἐναντία, ἐπεὶ οὐκ εἰσιν ἐναντία’. εἰ δὲ πάλιν εἴποι τις ὅτι ‘πῶς λέγεις ὅτι τὰ ἐναντία ἅμα ἐν τῷ αὐτῷ οὐ συνίστανται; καίτοι ἐν τῷ φαιῷ ἐστὶ τὸ λευκὸν καὶ τὸ μέλαν, καὶ ἐν τῷ χλιαρῷ τὸ θερμὸν καὶ τὸ ψυχρόν’, εἰπὲ ὅτι ‘τὰ ἐναντία ἄκρα οὐ συνίστανται ἅμα, ἀλλὰ κολαζομένων τῶν ἀκροτήτων ἐν οὖν τῷ φαιῷ καὶ τοῖς τοιούτοις ἐκολάσθησαν αἱ ἀκρότητες καὶ οὐκ ἐνέμειναν ἄκρα τὰ ἐναντία’. Οὕτως μὲν οὖν περὶ τούτου· ἔλθωμεν δὲ λοιπὸν ἐπὶ τὸ ἕτερον καὶ δεῖξωμεν πῶς οὐκ ἔστιν ἄλλη ἡ φρόνησις παρὰ τὴν ἀνδρείαν ἢ αἱ δύο παρὰ τὸ ἀγαθόν. [15]

31 4 ‘ἐπεὶ γὰρ λέγεις διαφόρους εἶναι τὰς τε δύο πρὸς ἀλλήλας καὶ πρὸς τὸ ἀγαθόν, ὑποκείσθωσαν δύο ἄνθρωποι, ὁ μὲν εἷς δειλὸς ὁ δὲ ἕτερος ἀνδρεῖος, καὶ ἔστωσαν ἐν τῇ πόλει πολέμιοι θέλοντες ἀνελεῖν τοὺς πολίτας· ἀναχωρεῖτωσαν τοίνυν οἱ πολέμιοι· ἄρα ἀναχωρούντων αὐτῶν τίς μᾶλλον ἥδεται, ὁ ἀνδρεῖος ἢ ὁ δειλός;’ λέγει τοίνυν ὁ Καλλικλῆς ὅτι ‘ἡ παραπλησίως ἢ μᾶλλον ὁ δειλός’. συλλογίζεται τοίνυν οὕτως, ὅτι ‘ὁ δειλὸς καὶ ἀνδρεῖος ὁμοίως, ὥς φῆς, ἥδονται, οἱ ὁμοίως ἡδόμενοι ὁμοίως πρὸς τῇ ἡδονῇ εἰσίν, οἱ ὁμοίως πρὸς τῇ ἡδονῇ ὄντες ὁμοίως πρὸς τῷ ἀγαθῷ εἰσίν, οἱ ὁμοίως πρὸς τῷ ἀγαθῷ ὄντες ὁμοίως ἀγαθοὶ εἰσιν· ἔστιν δὲ ὁ δειλὸς κακός, ὅτι ὅλως δειλίαν νοσεῖ, ὁ δὲ ἀνδρεῖος ἀγαθός· ὁ κακὸς ἄρα ἔσται ὁμοίως ἀγαθός

τῷ ἀγαθῷ, ὅπερ ἄτοπον. ἄλλως τε ὡς μὲν δειλὸς κακὸς ἐστίν, ὡς δὲ ἡδόμενος ἀγαθός ὁ αὐτὸς ἄρα καὶ κακὸς ἐστὶ καὶ ἀγαθός, ὅπερ ἄτοπον. εἰ δὲ μᾶλλον ἥδεται ὁ δειλός, ἔτι μᾶλλον τὸ ἄτοπον αὐξηθήσεται· ὁ γὰρ μᾶλλον ἡδόμενος μᾶλλον πρὸς τῇ ἡδονῇ ἐστίν, ὁ μᾶλλον πρὸς τῇ ἡδονῇ ὢν μᾶλλον πρὸς τῷ ἀγαθῷ ἐστίν, ὁ μᾶλλον πρὸς τῷ ἀγαθῷ ὢν μᾶλλον ἀγαθός ἐστίν, ὁ ἄρα δειλὸς μᾶλλον τοῦ ἀνδρείου ἀγαθός ἐστὶ· καὶ κακὸς δὲ ἐστίν ὡς δειλός· ὁ κακὸς ἄρα τοῦ ἀγαθοῦ μᾶλλον ἀγαθός ἐστὶ, καὶ ὁ αὐτὸς ἔσται καὶ κακὸς καὶ μᾶλλον ἀγαθός, ὅπερ ἄτοπον. ἐκ πάντων τοίνυν δέδεικται ὅτι ἀρετῆς δεῖ ἐπιμελεῖσθαι καὶ τὴν ἐκ ταύτης ἡδονὴν λαμβάνειν. λοιπὸν δὲ ὁ Καλλικλῆς τίθεται ὅτι οὐ πᾶσαν ἡδονὴν δεῖ λέγειν ἀγαθὴν, καὶ ὁ Σωκράτης ἀποδείκνυσιν ποία μὲν ἡδονὴ ἐστὶν ἀγαθὴ, ποία δὲ κακὴ. Φέρε δὴ ὅπως μεμνησόμεθα [495 d 2—3]: ἐπειδὴ οἶδεν τὸ ἄστατον αὐτοῦ, διὰ τοῦτο ἀναλαμβάνει καὶ ἐρωτᾷ αὐτὸν εἰ βούλεται συνθέσθαι. ^[30]

31 6 Οἶμαι δέ γε οὐδὲ Καλλικλῆς [495e 1]: φησὶν ὁ Σωκράτης ὅτι ‘οὐδὲ σύ, ὦ Καλλίκλεις, ταῦτα ὁμολογεῖς· εἰ γὰρ γνῶς τίς εἶ καὶ ἀναδράμῃς ἐπὶ τὰς κοινὰς ἐννοίας, παύσασθαι ἔχεις τῆς δόξης ταύτης’. Αὐτὸ λέγω τὸ πεινῆν [496 c 7]: καλῶς ‘αὐτὸ τὸ πεινῆν’, ἵνα ἡ πείνη ἐξετασθῇ ὡς πείνη· εἰ γὰρ πεινῇ τις μέλλων πολυτελῶς ἐσθίειν, ὀρφοὺς τυχὸν καὶ ἰσίκους καὶ τὰ τοιαῦτα, οὐκ ἀνιάρᾳ αὐτῷ ἡ πείνη.

31 8 Αἰσθάνη οὖν τὸ συμβαῖνον [496 e 4—5]: ἰδοὺ καὶ αὐτὸς πρὸ Ἀριστοτέλους τὸ ‘συμβαίνειν’ ἐπὶ συλλογισμοῦ εἶπεν. Εἴτε ψυχῆς εἴτε σώματος βούλει [496 e 7—8]: ἐπειδὴ οὐδὲ μόνως σώματος ἐστίν (ἄζων γὰρ τοῦτο) οὐδὲ ψυχῆς (ἀσώματος γάρ) ἀλλὰ τοῦ συναμφοτέρου, διὰ τοῦτο φησιν ‘οὔτινος ἂν ᾗ, οὐ πρόκειται νῦν ζητεῖν’.

31 10 Ἀλλὰ ἀκκίζει [497 a 7]: Ἀκκῶ γέγονε γυνὴ τις μωρὰ καὶ ἀνόητος· φησὶν οὖν ὁ Σωκράτης ὅτι ‘οἶσθα τί λέγω, ἀλλὰ ἀκκίζει’, ἀντὶ τοῦ ‘ἀλλὰ προσποιῇ μωρίαν καὶ τὸ μὴ εἰδέναι’. Μηδαμῶς, ὦ Καλλίκλεις [497 b 4]: ὁ Γοργίας θέλων τε ὠφεληθῆναι καὶ ἔτι ἐλεγχθῆναι τὸν Καλλικλέα, ἵνα μὴ αὐτὸς εἴη μόνος ἐληλεγμένος, παρακαλεῖ τὸν Καλλικλέα ὅτι ‘μὴ παύσῃ ἀλλὰ μείνον, ἵνα εἰδῶμεν τί συμπεραίνει’. ^[5]

31 11 ὁ τοίνυν Καλλικλῆς φησὶν ὅτι ‘ἀεὶ σμικρὰ τοιαῦτα καὶ εὐτελεῖ ἐρωτᾷ ὁ Σωκράτης’. ὁ Γοργίας πάλιν φησὶν ὅτι ‘καὶ τί πρὸς σέ; οὐ γὰρ σὴ ἐστὶν αὕτη ἡ τιμὴ, ἀλλ’ εἴτε κακῶς ἐρωτᾷ εἴτε καλῶς, οὐδὲν πρὸς σέ’. Πρᾶξις σὺν θεῷ λβ’ Πάλαί τοι σοῦ ἀκροῶμα 1, ὦ Σώκρατες [499 b 4—501 c 8].

32 1 Ἰστέον ὅτι διὰ τῶν προλαβόντων ἀπεδείχθη ὅτι οὐ πᾶσα ἡδονὴ ἀγαθὸν ἐστὶ, τοῦ Καλλικλέους λέγοντος ὅτι πᾶσα ἡδονὴ ἀγαθὸν ἐστὶ. πέπονθε τοίνυν τι ὁ Καλλικλῆς ὑπὸ τῶν Σωκρατικῶν λόγων, ἀλλ’ οὐκ εὐγνωμόνως φέρεται ἀλλὰ φησιν ὅτι ‘παίζων ἔλεγον ὅτι πᾶσα ἡδονὴ ἀγαθὸν ἐστίν· ἐπεὶ τίς οὐκ οἶδεν ὅτι τινὲς μὲν ἡδοναὶ ἀγαθαὶ εἰσὶ, τινὲς δὲ κακαί;’ ἐπεὶ τοίνυν τοῦτο οὕτως ἔχει, καὶ τινὲς μὲν ἀγαθαὶ εἰσὶ, τινὲς δὲ κακαί, δεῖ ζητῆσαι τέχνην τὴν δυναμένην διακρίναι τὴν ἀγαθὴν ἡδονὴν ἀπὸ τῆς κακῆς. ἴδωμεν τοίνυν τὰς ἄλλας τέχνας, πῶς διακρίνουσι, καὶ οὕτως εὐρίσκομεν καὶ ἐπὶ τούτων. ἡ τεκτονικὴ ἔχει ὄργανον τὸ διακρίνον τὸ καμπύλον ἀπὸ τοῦ εὐθέος, ὡσαύτως καὶ ἡ οἰκοδομικὴ ὄργανον ἔχει καθ’ ὃ κοσμεῖ καὶ τάττει τὸ ἔργον· οὐκοῦν καὶ ἐνταῦθα χρειαῖ ὀργάνων διακριτικῶν τῆς ἀγαθῆς καὶ τῆς οὐκ ἀγαθῆς ἡδονῆς. δύο δὲ ταῦτά ἐσσι, τάξις καὶ κόσμος· ἀλλ’ ἡ μὲν τάξις τῆς δικαιοσύνης ἐστίν, ὁ δὲ κόσμος τῆς σωφροσύνης. οὐκοῦν διὰ δικαιοσύνης καὶ σωφροσύνης εὐρίσκομεν ταῦτα. Σκοπὸς τοίνυν ἐστὶν ἐν τοῖς ἐφεξῆς διδάξαι τίς ἐστὶν ἡ πολιτικὴ εὐδαιμονία. ^[20]

32 2 εἴτα τοῦ Καλλικλέους μνησθέντος τῶν τεσσάρων ἐκείνων, Περικλέους Θεμιστοκλέους Μιλτιάδου Κίμωνος, καὶ λέγοντος ὅτι ‘τί οὖν; οὗτοι οὐκ εἰσὶ πολιτικοί;’ φησὶν ὅτι οὐ, καὶ καλῶς ἀποφαίνεται, καὶ μάτην ὁ Ἀριστείδης πολλοὺς φληνάφους λόγων καταβάλλει καὶ ἐκεῖνα διὰ πολλῶν λέγει περὶ αὐτῶν ἃ πρὸ αὐτοῦ ὁ Πλάτων αὐτὸς εἶπεν. ἀμέλει καλῶς εἰπέ τις

τῶν ἐξηγητῶν ὅτι, ἃ ὁ Πλάτων καλῶς εἶπεν περὶ αὐτῶν, ταῦτα ὁ Ἀριστείδης διὰ τὸ πλῆθος τῶν λόγων ἀμφίβολα ἐποίησεν· λέγει γὰρ καὶ αὐτὸς ὅτι ἔσωσαν τὴν πόλιν ἀλλ' οὐκ ἦσαν πολιτικοί, καὶ φέρει παράδειγμα τὴν ἱατρικὴν. Φησὶν δὲ ὁ φιλόσοφος Ἀμμώνιος ὅτι 'λαβὼν ἀφορμὰς ἐκ τοῦ τετάρτου τῶν Πολιτειῶν τρανῶσαι ἐλπίζω τὸ δόγμα τοῦτο'. ἔστι δὲ τοιόνδε. ἰστέον ὅτι τριττὴ ἐστὶν ἡ ἱατρικὴ, ἡ μὲν ψευδώνυμος, ἡ δὲ ἀληθής, ἡ δὲ μέση. ψευδώνυμος μὲν ἡ πρὸς κολακείαν ὁρῶσα καὶ τὴν ἐπιθυμίαν τοῦ κάμνοντος ἐμπιπλῶσα, καὶ εἰ εἴποι τυχὸν ὅτι 'ἰτρόγαλα θέλω φαγεῖν', λέγει ὁ ἰατρός, κἂν βλάβη αὐτόν, ὅτι 'ναὶ δέσποτα φάγε', μάλιστα εἰ καὶ μέλλοι μετ' αὐτοῦ ἐσθίειν. ἀληθὴς δὲ ἐστὶν ἡ ἀρχοντικὴ καὶ μηδενοῦς φειδομένη, ἀλλ' εἴτε ἄρχοντας ὁρῶν εἴτε βασιλεῖς ἐπιπλήττουσα καὶ λέγουσα ὅτι 'εἰ μὴ ποιήσης τὰ προστασώμενα, οὐκέτι σε ὁρῶ'. μέση δὲ ἐστὶν ἥτις πρὸς κολακείαν μὲν οὐχ ὁρᾷ ἀλλ' οἶδε τὰ ὠφελοῦντα, μὴ μέντοι μηδὲ πρὸς τὸ ἀληθὲς ὁρῶσα ἀλλὰ διὰ χρήματα ἢ τι ἕτερον κέρδος σιωπῶσα καὶ μὴ ἀναχατίζουσα κατακόρως, ἀλλὰ πρὸς ἅπαξ μὲν λέγουσα τὸ συμφέρον, λοιπὸν δὲ καταπίπτουσα· ἀμέλει εἴ τι ἀπαντήσοι λυπηρὸν ὕστερον, φησὶν ὅτι 'τί ἐστίν; οὐκ ἔλεγόν σοι, μὴ ποιήσης τόδε; οὕτω τοίνυν καὶ ἡ ῥητορικὴ τριττὴ ἐστίν· ἡ μὲν ψευδώνυμος, ἡ πρὸς κολακείαν ὁρῶσα, ὡς ὅταν εἴπῃ 'τί βούλεσθε; τί γράψω; τί ὑμῖν χαρίσωμαι; ἡ δὲ ἀληθὴς, ἡ καὶ συνέριθος τῇ πολιτικῇ, ἡ δὲ μέση, ἡ ἀποστρεφόμενη μὲν τοὺς κόλακας (ἧς ἦν καὶ Δημοσθένης, διαβάλλει γὰρ τοὺς κολακεύοντας), μὴ μέντοι μηδὲ αὕτη πρὸς τὸ ἀληθὲς ὁρῶσα. [5]

32 3 Ταύτης τοίνυν τῆς μέσης ἦσαν οἱ τέσσαρες ἐκεῖνοι· ἔσωζον μὲν γὰρ τοὺς πολίτας, τὴν δὲ ὄντως σωτηρίαν καὶ εὐζωΐαν οὐκ ἐχαρίζοντο αὐτοῖς. ὁμοιοῦντο οὖν τοῖς πιμενταρίοις· ὥσπερ γὰρ ἐκεῖνοι ἔχουσι μὲν βοτάνας καὶ ἄλλα βοηθήματα, οὐκ ἴσασι δὲ χρῆσθαι ἀλλὰ διακονοῦσι τοῖς ἰατροῖς, οὕτως καὶ οὗτοι οἱ τέσσαρες διακονικοὶ ἦσαν, φυλάττοντες μὲν τὴν σωτηρίαν, μὴ εἰδότες δὲ ἐπὶ τὸ καλὸν ἄγειν καὶ ψυχὴν σώσαι. εἰ δὲ τις εἴποι ὅτι 'τί οὖν; κακῶς ἐποιοῦν σφύζοντες; καὶ μὴν χρεῖα σωτηρίας, ἵνα σφζόμενοι ὠφελῶνται· οὐ γὰρ τὸ μὴ ὄν ὠφελεῖται ἀλλὰ τὸ ὄν καὶ σφζόμενον', εἰπέ ὅτι 'χρεῖα μὲν τῆς σωτηρίας τῶν σωμάτων, ἀλλ' οὐ ταύτης μόνης ἀλλὰ πρὸ ταύτης τῆς ὄντως τῶν ψυχῶν σωτηρίας· ὅτι γὰρ οὐδὲν χρηστὸν ἐποιοῦν, ὅρα ἐκ τοῦ ἐν δημοκρατίᾳ αὐτοὺς εἶναι καὶ μηδέποτε ἀριστοκρατίαν πεποιηκέναι. [20]

32 4 δεῖ τοίνυν μὴ δυνάμενόν τινα ρυθμίζειν τοὺς ἀρχομένους ἀπαναχωρεῖν καὶ μὴ μένειν μετ' αὐτῶν· ὅμοιον γὰρ οἱ μένοντες πάσχουσι τοῖς ἑαυτοῦς ἐν μέσῳ πολλῶν καὶ δεινῶν θηρίων βάλλουσι καὶ θέλουσι καταψήχειν αὐτά· ταῦτά ἐστιν ἃ μέλλει λέγειν διὰ τῶν μελλόντων. Πάλαι τοι σοῦ ἀκροῶμα 1, ὦ Σώκρατες [499 b 4]: ὡς εἴρηται, ἐπειδὴ ὁ Καλλικλῆς ἔφη ὅτι 'προσπαίζων σοι ταῦτα δέδωκα, ἐπεὶ οἶδα ὅτι τῶν ἡδονῶν τινὲς μὲν εἰσὶν ἀγαθαί, τινὲς δὲ κακαί', διὰ τοῦτο τοίνυν ὁ Σωκράτης φησὶν ὅτι 'ναί, μηκέτι παίξις, ἀλλὰ ζήτησον τέχνην διακριτικὴν τοῦ ἀγαθοῦ καὶ τοῦ ἡδέος, καὶ δεῖξωμεν εἰ τῷ ὄντι οἱ τέσσαρες ἐκεῖνοι ἄνδρες πολιτικοὶ ἦσαν· ὀφθήσονται γὰρ μὴ ὄντες πολιτικοί, ἀλλὰ διακονικοὶ καὶ ἐπιθυμίας προτρεπτικοί'. ἐπειδὴ δὲ ἄχθονται οἱ ῥήτορες πρὸς ταῦτα τὰ ὀνόματα, εἴπωμεν τί εἰσιν. ἰστέον ὅτι διακονικοὶ καλοῦνται ἐπειδὴ μιμοῦνται τοὺς πιμενταρίους· ὥσπερ γὰρ ἐκεῖνοι διακονοῦσι τοῖς ἰατροῖς, οὕτως καὶ οὗτοι διάκονοι ἦσαν τῶν πολιτικῶν αὐτοῖ μὴ ὄντες πολιτικοί. πῶς γὰρ ἦσαν πολιτικοὶ οἱ ἐν δημοκρατίᾳ ὄντες, τεταραγμένη πολιτεία καὶ κληρωτικῶς καὶ κατὰ τύχην ἄρχοντας ἐχούση καὶ μὴ ὀρθοὺς ἄνδρας, μηδὲ ἐν ἀριστοκρατίᾳ, ἐν ἣ κελεύει ὁ Πλάτων διὰ μουσικῆς καὶ γυμναστικῆς καὶ τῶν μαθημάτων φέρεσθαι, καὶ ἵνα ἴδιον μηδὲν ἔχωσιν ἀλλὰ τρέφονται ἀπὸ τῶν ἀριστοκρατουμένων, καὶ ἵνα οἱ μὲν ἄρχοντες τοὺς ἀρχομένους τροφείας λέγοιεν οἱ δὲ ἀρχόμενοι τοὺς ἄρχοντας σωτῆρας; θεὸν γὰρ ἐμιμοῦντο ἄριστοι ὄντες καὶ σφύζοντες τὴν πόλιν, καὶ οὐκ ἦν ἄδικον θεῖους αὐτοὺς ὄντας κατιέναι εἰς τὰ τῆς πόλεως πράγματα· ἡ γὰρ πόλις ἦν αὐτοὺς ποιήσασα τοιούτους, καὶ ἔδει τροφεῖα τῇ πόλει ἀποδοῦναι.

[30]

- 32 5 διὰ τοῦτο οὖν διάκονοι ἐλέγοντο. πάλιν ὅταν ἀκούσωσιν ἐπιθυμίας αὐτοὺς εἶναι προτρεπτικούς, οὐκ ἐπιθυμίας φαμέν αἰσχροῦς ἀλλὰ μόνον σωματικῆς ὥσπερ γὰρ οἱ ὑφάνται καὶ οἱ ὑποδημάτων τεχνῖται ἐπιθυμίας ἀντιποιοῦνται οὐκ αἰσχροῦς ἀλλὰ καὶ ἀναγκαίας (χρήζομεν γὰρ ἐσθῆτος καὶ ὑποδημάτων), σωματικῆς δὲ ὅμως καὶ οὐ ψυχικῆς, οὕτως καὶ οἱ ἄνδρες οὗτοι ἔσφζον τὴν πόλιν ἐν τοῖς πολέμοις καὶ ἐπιθυμίαν σωματικὴν ἐχορήγουν, οὐδαμοῦ δὲ ψυχῆς ὠφέλεια ἐγένετο. τῇ μέσῃ οὖν ἱατρικῇ ὁμοίωντο· ὁ μὲν γὰρ ὄντως πολιτικός οὐδέποτε πρὸς ἡδονὴν ὁρᾷ ἀλλὰ ἀεὶ τὰ ἀληθῆ λέγει, κἂν λυπηρὰ ᾦ, καὶ οὐδέποτε κρύπτει τὸ λυπηρόν, οὗτοι δὲ οἱ ἄνδρες ἔστιν ὅτε μὲν ἔλεγον τὰ λυποῦντα, ἔστιν ὅτε δὲ οὐ. καὶ γὰρ ὁ Δημοσθένης φησὶν ‘τέθνηκε Φίλιππος; οὐ μὰ Δία ἀλλὰ ἀσθενεῖ’ καὶ διὰ τοῦτο ἐλύπησε τοὺς Ἀθηναίους ἐπὶ τὸ χρηστὸν αὐτοὺς φέρων· ἀλλὰ φαίνεται πάλιν ἐν ἄλλοις μὴ λυπῶν. διὰ τοῦτο τοῖνυν φαμέν ὅτι οὐκ ἦσαν πολιτικοὶ ἀλλὰ διακονικοὶ καὶ ἐπιθυμίας προτρεπτικοί· οὐ δεῖ γὰρ σωμάτων μόνον φροντίζειν, ἀλλὰ μάλιστα ψυχῆς· ἡ γὰρ εὐδαιμονία τῆς ψυχῆς ἐστίν, οὐ τοῦ σώματος. χρή οὖν τὸ ἀγαθὸν αἰεὶ προσαγκαλίζεσθαι. Καὶ ταῦτα μὲν τὰ παρὰ Πλάτωνος· καὶ ὁ Ἀριστοτέλης δὲ ἐν τοῖς Ἠθικοῖς φησὶν ὅτι ἡ εὐδαιμονία ἢ μὲν κοινὴ ἐστίν, ἢ δὲ ἰδίᾳ καὶ κατ’ ἐξαίρετον· κοινὴ μὲν ἦτις καὶ τοῖς ἄλλοις ζώοις ὑπάρχει, οἷον ἡ τῆς ὑγείας καὶ τῆς ἰσχύος καὶ τῶν τοιούτων, κατ’ ἐξαίρετον δὲ ἡ μόνοις ἀνθρώποις ὑπάρχουσα, λογισμὸν ἔχουσα, καθ’ ἣν χωριζόμεθα ἀπὸ τῶν ἀλόγων ζώων. αὕτη δὲ ἐστίν ἡ τοῦ ἀγαθοῦ ἐφιεμένη· ταύτην τοῖνυν θέλει ἔχειν ὁ πολιτικός, ὥστε ἀριστοκρατίαν ποιεῖν καὶ μὴ εἶναι ἐν δημοκρατίᾳ. Καί μοι ὥσπερ παιδὶ χρή [499 b 9—c 1]: ‘τὰ γὰρ παιδία εἰώθασι παίζεισθαι· οὐ δεῖ σε οὖν οὕτως μοι προσίεναι’.^[30]
- 32 7 Κατὰ τὸν παλαιὸν λόγον τὸ παρὸν εὖ ποιεῖν [499 c 4—5]: παροιμία ἐστὶν λέγουσα ‘τὸ παρὸν εὖ τίθει’· διὰ τούτου δὲ σημαίνεται ὅτι ‘τὰ ἐκ τῆς τύχης διδόμενα κόσμει’· μάλιστα δὲ τοῦτο λέγεται ὑπὸ τῶν κυβευόντων· ἐὰν γὰρ ἀριθμὸς νικητήριος πέσοι, εἴη δὲ καὶ τεχνίτης ὁ κυβεύων, θαυμαστῶς νικᾷ· εἰ δὲ ἡ τύχη μὲν παρέχοι τὰ δεξιὰ, ὁ δὲ δεχόμενος ἄτεχνος ὦν μὴ εἰδείη χρήσασθαι, οὐδὲν χρηστὸν ἀποβαίνει. Καὶ ἐκείνου ἔνεκα δεῖν πάντα τὰ ἄλλα πράττεσθαι [499 e 9]: ἰστέον γὰρ ὅτι τὸ ἀγαθὸν οὐκ ἔστιν ἔνεκά του, ἀλλὰ οὗ ἔνεκα.^[5]
- 32 8 ἔνεκα μὲν γὰρ τοῦ ἐστίν ἡ ὁδὸς ἡ ἄγουσα ἐπὶ τὸ τέλος, οὗ δὲ ἔνεκα αὐτὸ τὸ τέλος· τὸ οὖν ἀγαθὸν οὗ ἔνεκά ἐστιν. Ἐκ τρίτων [500 a 1—2]: τὸν Γοργίαν καὶ τὸν Πῶλον ὡς ἕνα λαμβάνει, ἐπειδὴ ἤδη καταλέλγεται ὁ πρὸς αὐτοὺς ἀγών.^[5]
- 32 9 ἔστιν οὖν ὁ Γοργίας καὶ ὁ Πῶλος ὡς εἷς, ἔστιν ὁ Καλλικλῆς, ἔστιν ὁ Σωκράτης ἰδοὺ τρεῖς. Ἄρα οὖν παντὸς ἀνδρὸς ἐστίν [500 a 4]: τοῦτό φησιν, ἐπειδὴ ὁ Πῶλος ἔλεγεν ὅτι παντὸς ἀνδρὸς ἐστίν εἰδέναι ποῖα ἀγαθὰ ἐστὶ καὶ ποῖα ἡδέα· φησὶν οὖν ὅτι ‘ἄρα παντὸς ἀνδρὸς ἐστίν ἐκλέξασθαι ἢ οὐ, ἀλλὰ χρεῖα τέχνης;’ Καὶ πρὸς Φιλίον υ, ὦ Καλλίκλεις [500 b 5—6]: ἐπὶ τὸν ἔφορον τῆς φιλίας φέρει αὐτόν, ἵνα εἰδῶς ὅτι θεὸς ἐστίν ὁ τῆς φιλίας προστάτης μὴ πάλιν παίξῃ· ὁ γὰρ παίζων εἰς φίλον τὸν προστάτην ταύτης θεὸν παίζει.
- 32 12 Μήτε αὐτὰ πα ρ ’ ἐμοῦ οὕτως ἀποδέχου ὡς παίζοντος [500 b 7—c 1]: ‘οὐ δεῖ γὰρ, ὡς ἐκεῖνός φησιν, “παρὰ τὰ σπουδαῖα τοῖς γελοίοις χαίρειν”, καὶ μάλιστα νῦν, ὅπου χρεῖα ζητῆσαι πῶς ἡμῖν βιωτέον, εἰ τῷ ὄντι καθ’ ἡδονὴν ἢ οὐ’. Τὰ τοῦ ἀνδρὸς δὴ ταῦτα πράττοντα [500 c 4—5]: τοῦτο πρὸς τὸ εἰπεῖν ἀνωτέρω τὸν Καλλικλέα ὅτι ‘δεῖ ἐκεῖνα πράττειν ἃ ὁ Γοργίας κελεύει’· φησὶν οὖν ὁ Σωκράτης ὅτι ‘δεῖ εἰδέναι τὸν βίον ἐφ’ ὃν ὀφείλομεν ἐλθεῖν, εἴτε ἐφ’ ὃν ὁ ἀνὴρ οὗτος κελεύει, εἴτε ἐφ’ ὃν ἡ φιλοσοφία προτρέπει’.^[5]
- 32 13 εἰρηκῶς δὲ ‘τὰ τοῦ ἀνδρὸς δὴ ταῦτα’ ἔμφασιν εἰρωνείας διὰ τοῦ ‘δὴ’ δέδωκεν πολλήν. Διαριεῖσθαι διελομένους [500 d 1—2]: ἰστέον ὅτι τινὰ τῶν πραγμάτων πλείονα μὲν ἔχουσιν ὀνόματα, ἔν δὲ πρᾶγμα, ὡς τὸ ‘μέροψ’ καὶ ‘βροτὸς’ καὶ ‘ἄνθρωπος’ καὶ ἀπλῶς τὰ πολυώνυμα.
- 32 14

φησὶν οὖν ὅτι δεῖ πρότερον διελέσθαι τὰ ὀνόματα καὶ ἰδεῖν εἰ ταυτά ἐστιν ἡ διάφορα, καὶ οὕτως λοιπὸν ζητῆσαι τὸ προκείμενον. δεῖ δὲ εἰδέναι ὅτι ταυτόν ἐστι πολιτικὸς καὶ ἀριστοκρατικὸς καὶ βασιλεύς. Οὐδὲν διαριθμησαμένη [501 a 6—7]: ἀντὶ τοῦ ‘διακρίνασα’ ἀπὸ τοῦ ἀριθμοῦ δὲ εἴρηται τὸ ‘διαριθμησαμένη’, ἐπειδὴ καὶ οἱ ἀριθμοὶ διακέκρινται ἀπ’ ἀλλήλων. ^[5]

32 15 ἡ πρὸς ἡδονὴν οὖν ὁρῶσα ἱατρικὴ μόνον σπεύδει ἀρέσαι, καὶ πῶς ἵνα ἀρεσθῇ ὁδε ὁ κάμνων τῷ ζωμῷ, ἐπεὶ οὐ μέλει αὐτῷ εἶτε βλάβη εἶτε μή. Οὐκ ἔγωγ’ ε, ἀλλὰ ξυγχωρῶ [501 c 7]: ‘συγχωρῶ τοῖς λεγομένοις παρὰ σοῦ, καὶ περαίνειν θέλε’ ὁ βούλει’. ^[5]

33 t Πρᾶξις σὺν θεῷ λγ’ Πότερον δὲ περὶ μὲν μίαν ψυχὴν [501 d 1 u.

33 1 ad 503 d 4]. Ἦδη ἡμῖν εἴρηται ὅτι χρεῖα τεχνῶν πρὸς τὸ διακρίναι τὸ ἀγαθὸν ἀπὸ τοῦ ἡδέος· ἐρωτᾷ τοίνυν ὁ Σωκράτης τὸν Καλλικλέα ὅτι ‘ποῖαί εἰσιν τέχναι πρὸς ἡδονὴν ὁρῶσαι καὶ ποῖαι πρὸς τὸ ἀγαθόν;’ καὶ ἄρχεται ἀπὸ τῶν πρὸς ἡδονὴν ὁρῶσων, καὶ τούτων ἀπὸ τῆς αὐλητικῆς ὡς πόρρω οὔσης τοῦ λόγου. πόρρω δὲ λόγου καλοῦμεν τὴν αὐλητικὴν, ἐπειδὴ πρῶτον μὲν οὐ κέχρηται λόγῳ ὥσπερ ἡ κιθαρωδία· ἐκείνη μὲν γὰρ δύναται καὶ κρούειν ταῖς χερσὶ τὰς χορδὰς καὶ ἄδειν μέλος, αὕτη δὲ τὸ στόμα κατὰ τοῦ αὐλοῦ βαλοῦσα λόγον οὐ προφέρειται· ἄλλως τε δὲ καλεῖται πόρρω λόγου ὅτι ἡ μὲν αὐλητικὴ δύναται καὶ ἄλογα ζῶα κινῆσαι, ἡ δὲ κιθαριστικὴ οὐ, ἀλλὰ μόνον τὰ λογικά. λέγει τοίνυν ὅτι αὕτη πρὸς ἡδονὴν ὁρᾷ, ὡσαύτως καὶ ἡ κιθαριστικὴ καὶ ἡ ποιητικὴ. δεῖ δὲ εἰδέναι ὅτι ἡ ποιητικὴ γίνεται δημηγορία· ὅπερ γὰρ λέγει καὶ ὁ Ἰσοκράτης, λάβε τῆς ποιητικῆς τὰ μέτρα καὶ τὸν ῥυθμὸν καὶ μένει δημηγορία, ἥ κέχρηται οἱ δημαγωγοί· δημαγωγούς δὲ καλῶ τοὺς ῥήτορας, ἐπειδὴ αὐτοὶ τὸν δῆμον ἄγουσιν ὅπῃ βούλονται. τῆς δὲ ῥητορικῆς ἡ μὲν ἐστὶ διδασκαλική, καθ’ ἣν οὗτοι οἱ σοφισταὶ διδάσκουσιν, ἡ δὲ ἐργαζομένη, ὡς ἡ τῶν δικολόγων. λέγει τοίνυν ὅτι αὗται αἱ τέχναι ἢ πρὸς τὰ καθέκαστα λαμβάνονται ἢ πρὸς τὰ καθόλου, καὶ ἢ πρὸς ἄνδρας μόνους ἢ καὶ πρὸς γυναῖκας, καὶ ἢ πρὸς δεσπότης μόνους ἢ καὶ πρὸς δούλους. ^[20]

33 2 ἡ μὲν οὖν αὐλητικὴ καὶ πρὸς ἄνδρας γίνεται καὶ πρὸς γυναῖκας, καὶ πρὸς πολλοὺς ἀνθρώπους καὶ πρὸς ἕνα, καὶ πρὸς δούλους καὶ πρὸς ἐλευθέρους· ἡ δὲ δημηγορία πρὸς ἄνδρας μόνους, οὐ γὰρ εὐρίσκονται γυναῖκες ἐν συλλόγῳ. οὐ περὶ μίαν τοίνυν ἐστὶν ψυχὴν τὸ διακρίναι τὸ ἀγαθὸν ἀπὸ τοῦ ἡδέος ἀλλὰ περὶ πλείονας. Φησὶν οὖν ὁ Σωκράτης ὅτι ‘οὐκ ἔστι τις ὃς τὸ ἀγαθὸν διώκει ἐν τῇ πόλει’, ὁ Καλλικλῆς δὲ λέγει ὅτι ‘ναί, γεγόνασιν οἱ τέσσαρες ἐκεῖνοι ἄνδρες’. καὶ ὁ μὲν Καλλικλῆς ἄρχεται ἀπαριθμεῖσθαι αὐτοὺς ἀπὸ τοῦ Θεμιστοκλέους πολλὰ δεδωκότος τῇ πόλει καὶ ποιήσαντος τὸ ξύλινον τεῖχος, λήγει δὲ ἐπὶ τὸν Περικλέα ὡς γνώριμον τῷ Σωκράτει (ἐμέμνητο γὰρ ὁ Σωκράτης τοῦ Περικλέους, τὸν μὲν γὰρ Θεμιστοκλέα οὐ κατέλαβεν, τὸν δὲ Περικλέα ναί)· ὁ μὲντοι Σωκράτης οὐ κέχρηται ταύτῃ τῇ τάξει, ἀλλὰ ἀπὸ Περικλέους ἄρχεται, ἵνα ἀπὸ τῶν κουφοτέρων κολάσεων λήξῃ ἐπὶ τὰς βαρυτέρας. τοῦ μὲν γὰρ Περικλέους κλοπῆς κατηγορήσαν (ἰδοὺ πῶς κούφη ἡ ἔγκλησις), τὸν δὲ Κίμωνα ἐξωστράκισαν, τὸν δὲ Θεμιστοκλέα ἐπεχείρησαν μὲν συλλαβεῖν, ὅτε ἡτιάσαντο καὶ αὐτὸν οἱ Λακεδαιμόνιοι μηδίζειν μετὰ τοῦ Πausaniou, μὴ δυνηθέντων δὲ αὐτῶν τοῦτο ποιῆσαι φυγὰς γενόμενος ὁ Θεμιστοκλῆς περὶ τὸν βασιλέα τῶν Περσῶν ἑαυτῷ ἀπεχρήσατο αἵματι ταυρεῖω χρησάμενος (ὅθεν καὶ ὁ κωμικὸς περὶ τούτου φησὶν ‘ὁ Θεμιστοκλέους θάνατος αἰρετώτερος’). λήγει δὲ ἐπὶ τὸν Μιλτιάδην ὡς βαρυτέραν ὑπομείναντα κόλασιν, ἐν δεσμοῖς γὰρ αὐτὸν ἀπέθεντο σφοδροῖς, ὡς καὶ ἀποθανεῖν αὐτὸν δεσμώτην ὄντα. ^[30]

33 3 φησὶν οὖν ὁ Σωκράτης ὅτι διὰ τοῦτο οὐκ ἐγένοντο ὄντως πολιτικοί, ἐπειδὴ κακῶς αὐτοῖς ὁ δῆμος ἐκέχρητο· διακονικοὶ οὖν ἦσαν, ἐπειδὴ διηκόνουν τῷ δήμῳ, καὶ ἐπιθυμίας ἦσαν παρασκευασταί, ἐπιθυμίας δὲ οὐκ αἰσχροῦς. ἔστιν γὰρ καὶ καλὴ ἐπιθυμία· οὕτω γοῦν ὁ νοσῶν ἐπιθυμεῖ υἰγιείας, ἐπιθυμοῦμεν γὰρ τῶν μὴ παρόντων. εἰ δέ τις εἴποι ὅτι ‘πῶς οὖν οἱ

ὕγιαίνοντες ἐπιθυμοῦσιν ὑγιείας; καὶ μὴν πάρεστί·, λέγε ὅτι ‘ἐπιθυμοῦσιν ἵνα μείνη καὶ μὴ ἀπαναχωρήσῃ’. ὥστε λέγει ὁ Σωκράτης ὅτι οὐδὲ ἀληθεῖς ἦσαν ῥήτορες οὐδὲ τῆς κολακικῆς, ἀλλὰ τῆς μέσης. μέμνησθε οὖν ὅτι οὐδαμοῦ κόλακας αὐτοὺς λέγει, ἀλλὰ τὸ ἐναντίον φησὶν ὅτι οὐκ ἦσαν κόλακες· ὥστε συκοφαντοῦσι τὸν Πλάτωνα οἱ εἰρηκότες ὅτι κόλακας αὐτοὺς ἀποκαλεῖ. Ἰστέον δὲ ὅτι τὴν τραγωδίαν καὶ τὴν κωμωδίαν ἐξέφερεν τῆς ἑαυτοῦ πολιτείας ὁ Πλάτων· διὰ τί μὲν οὖν τὴν κωμωδίαν δῆλον, ἐπειδὴ γραῶδη εἰσφέρει μυθάρια, τὴν δὲ τραγωδίαν, ἐπειδὴ τὰ πάθη ἡμῶν ἐκκαλεῖται καὶ τὸ λυπηρὸν τὸ ἐν ἡμῖν αὖξει. οἱ δὲ θέλοντες εἰσφέρεισθαι τὴν τραγωδίαν ἀπολογοῦνται ὅτι δεῖ εἰσφέρεισθαι, πρῶτον μὲν ἐπειδὴ ἥρωϊκὰ πράγματα μιμεῖται, ἔπειτα ἐπειδὴ οὐκ ἔξ ἐν ἡμῖν μένειν τὰ πάθη φλεγμαίνοντα ἀλλὰ προκαλεῖται αὐτὰ καὶ ἐκβάλλει. ὅτι δὲ λύπης ἐστὶν ἀνάμεστα, ἔφη τις ὅτι ‘εἰ μὴ κλαύσωσιν οἱ θεώμενοι, οὐδὲν ἐποίησεν ἡ τραγωδία’. ἄξιον δὲ ἀπορῆσαι πῶς ἔφη ὁ Πλάτων ἐν τούτοις ὅτι ἡ τραγωδία ἡδονὴν ποιεῖ καὶ μὴν ὡς εἴρηται λύπην γεννᾷ. φαμέν ὅτι ἐστὶ καὶ ἐν λύπῃ ἡδονή· οὕτω γοῦν γυναῖκες εἰ θρηνοῖεν διὰ ἀποβολὴν τέκνων, λυποῦνται εἴ τις αὐτὰς κωλύσῃ, ἡδονταὶ οὖν θρηνοῦσαι. ἡ οὖν τραγωδία λύπην μὲν ποιεῖ, ἐπεὶ δὲ ἡδονταὶ οἱ ἀκροώμενοι ἐν αὐτῷ τούτῳ τῷ λυπεῖσθαι, διὰ τοῦτο ἔφη τὴν τραγωδίαν ἡδονὴν ποιεῖν. ταῦτά ἐστιν ἃ βούλεται διὰ τούτων εἰπεῖν. Ἡ ἐν τοῖς ἀγῶσιν [501 e 5—6]: εἰ γὰρ αὕτη ἡ ἐν τοῖς ἀγῶσι παραλαμβανομένη καὶ δοκοῦσα ἀγαθὸν τι ποιεῖν πρὸς ἡδονὴν μόνην ὀρᾷ, πολλῷ μᾶλλον ἢ ἄνευ ἀγῶνος ἡδονῆς ἔνεκεν παραλαμβάνεται. ^[30]

33 5 Κινησίαν τὸν Μέλητος [501 e 10]: οὗτος διδάσκαλος ἦν μελῶν πρὸς ἡδονὴν ὀρώντων· ὁ δὲ πατήρ οὐ μόνον οὐ πρὸς ἡδονὴν ἐώρα, ἀλλὰ καὶ ἡνία ἄτεχνος ὢν καὶ ἀηδίζων τοὺς ἀκούοντας. Ἐξαρκεῖ [503a 5]: ἀποδέχεται ὁ Σωκράτης ὅτι ὁ Καλλικλῆς οὐχ ἀπλῆν οἶεται τὴν ῥητορικὴν.

33 6 ἔφη γὰρ ὅτι ‘εἰσὶ ῥήτορες οἱ ὠφελοῦντες, εἰσὶ δὲ οἱ βλάπτοντες’. φησὶν οὖν ὁ Σωκράτης ὅτι ‘ἄρκεῖ ὅτι ὅλως κατέθου· τοῦτο γὰρ κἀγὼ θέλω ἀποδείξαι’. Εἰ ἔστι γ ε , ὧ Καλλίκλεις [503c 4]: φησὶν ὁ Σωκράτης ὅτι ‘εἰ μὲν ἀρετὴ ἐστὶ τὸ ἐμπιμπλάναι τὴν ἐπιθυμίαν, ὥσπερ πρὸς τοῦτου ἔλεγες, τῷ ὄντι γεγόνασιν οὗτοι κατ’ ἀρετὴν ζῶντες· εἰ δέ, ὡς νῦν δέδωκας, οὐ πᾶσα ἡδονὴ ἀγαθὴ, οὐπω ὁμολογῶ ὅτι ἀγαθοὶ οἱ ἄνδρες οὗτοι ἐγένοντο. ^[5]

33 7 εἰπέ μοι γάρ, κύριοι ἦσαν οὗτοι τῶν πραγμάτων ἢ οὐ; εἰ μὲν γὰρ κύριοι ἦσαν, ὠφείλον εἶ σῶζειν τοὺς πολίτας καὶ ἄγειν αὐτοὺς ὡς βούλονται· εἰ δὲ οὐκ ἦσαν κύριοι, δῆλον ὅτι ἤρχοντο ὑπὸ τοῦ δήμου, ἀρχόμενοι δὲ διηκόνουν αὐτῷ, διακονικοὶ ἄρα ἦσαν’. Πρᾶξις σὺν θεῷ λδ’ Ἴδωμεν δὲ ἀτρέμα [503d 5—506c 4]. ^[10]

34 1 Διορισάμενος ὁ Σωκράτης τὰς τέχνας τὰς διακριτικὰς τοῦ ἀγαθοῦ καὶ τοῦ ἡδέος καὶ δείξας τί ἴδιον τοῦ πολιτικοῦ, καὶ εἰρηκότος τοῦ Καλλικλέους ὅτι οἱ τέσσαρες οὗτοι ἄνδρες πολιτικοὶ γεγόνασιν, εἶπεν αὐτὸς ὅτι οὐ. ἄξιον οὖν ζητῆσαι εἰ τῷ ὄντι γεγόνασιν πολιτικοὶ ἢ οὐ. λέγει οὖν ὅτι ‘ἀτρέμα σκοπήσωμεν’, ἡγουν ἡσύχως καὶ ἀταράχως· εἴωθε γὰρ ὁ τάραχος καὶ ἡ ἀταξία πολλῶν κακῶν αἰτία γίνεσθαι. εἶτα ὁ Σωκράτης ἀπὸ τῶν καθολικῶν ἀρχόμενος ἐπὶ τὰ μερικὰ προκόπτει· λέγει γὰρ ὅτι ‘πάντες ἄνδρες ἀγαθοὶ εἰσὶ κόσμου καὶ τάξεως ψυχικῆς φροντίζοντες’, εἶτα πιστοῦται ταῦτα ἐκ μερικῶν τινῶν. καὶ τινες μὲν νομίζουσιν ὅτι ἐπαγωγῇ κέχρηται, οὐκ ἔστι δέ· ἀλλὰ τὰ καθολικὰ πιστοῦται, ὥσπερ ὅταν εἴπωμεν ὅτι ‘τὰ τῷ αὐτῷ ἴσα καὶ ἀλλήλοις ἐστὶν ἴσα’, λοιπὸν διὰ τῶν μερικῶν πιστούμεθα, ὅτι ‘εἰ γὰρ τοῖς ι’ καὶ ι’ προσθῆς ε’ καὶ ε’, τὰ αὐτὰ ἴσα ποιήσεις’. οὕτως καὶ νῦν τὰ καθόλου ἐκ τῶν μερικῶν πιστοῦται, καὶ μάλιστα νῦν διὰ τὸν Καλλικλέα, ἐπειδὴ τὰ μὲν καθόλου ἀκούοντες πιστεύομεν, οὐκέτι δὲ τοῖς μερικοῖς πειθόμεθα. οἷον λέγοντες ὅτι ‘πᾶσα ἀγαθὴ ἡδονὴ καλὸν ἐστὶν’ ἀρεσκοῦμεθα, οὐκέτι δὲ ἐπὶ τῶν μερικῶν, ὅτι ‘τὸ ἀδικεῖν κακόν’. οὕτω γοῦν οὐκ ἀνέχεται ὁ Καλλικλῆς τῆς κατηγορίας τῆς ἀκολασίας. Πιστοῦται τοίνυν ἐκ τῶν μερικῶν ὁ Σωκράτης· τρία δέ εἰσι ταῦτα, εἰκόνες, παραδείγματα, ψυχὴ αὐτή. ^[20]

- 34 2 τούτων δὲ τὰ μὲν δύο, τὰ ἐκ τῆς εἰκόνης καὶ τῶν παραδειγμάτων, ἐπὶ ἀψύχων παραλαμβάνει, τὸ δὲ ἓν ἐπὶ τῶν ἐμψύχων. φησὶν οὖν ὅτι ‘οἱ ζωγράφοι εἰκόνας ποιοῦντες καὶ κόσμου φροντίζουσι καὶ τάξεως, καὶ οἱ οἰκοδόμοι παραδείγματα ἄψυχα ποιοῦντες κοσμοῦσι τοὺς οἴκους καὶ τὰ τοιαῦτα· εἰ τοίνυν αὐταὶ αἱ τέχναι αἱ περὶ ἄψυχα καταγινόμεναι φροντίζουσι κόσμου καὶ τάξεως, πολλῶ μᾶλλον αἱ περὶ ψυχᾶς. κόσμος δέ ἐστι ψυχῆς ἢ σωφροσύνη, κόσμος γάρ ἐστι τὰ χεῖρονα τοῖς κρείττοσιν ὑποτάττεσθαι, ὃ ἐστὶ τὴν ἐπιθυμίαν τῷ λόγῳ· τάξις δέ ἐστιν ἡ δικαιοσύνη, τάξεως γάρ ἐστι τὸ ἐκάστω τὰ πρὸς ἀξίαν νέμειν’. ἐρωτᾷ τοίνυν ὁ Σωκράτης τὸν Καλλικλέα ὅτι ‘εἰπέ μοι, τί μὲν τέλος τοῦ ἱατροῦ, τί δὲ τοῦ γυμναστοῦ;’ λέγει ὁ Καλλικλῆς ὅτι ‘τοῦ μὲν ὑγίεια, τοῦ δὲ εὐεξία’. εἰπέ μοι οὖν καὶ τί τῆς περὶ ψυχὴν τέχνης καταγινόμενης τὸ τέλος’. θέλει δὲ ἀκοῦσαι ὅτι ‘σωφροσύνη καὶ δικαιοσύνη’· ὁ δὲ Καλλικλῆς, ἢ μὴ εἰδὼς ἢ εἰδὼς μὲν ἀποκρυπτόμενος δέ, οὐκ ἀποκρίνεται οὐδέν, ἀλλὰ φεύγει τὴν συνουσίαν καὶ φησιν ὅτι ‘εἴ τι θέλεις λέγε, ἐμοὶ γὰρ οὐ μέλει’. Λοιπὸν ὁ Σωκράτης πληρώσας τοὺς λόγους τούτους, ἐπειδὴ μὴ θέλει διαλεχθῆναι ὁ Καλλικλῆς, αὐτὸς καθ’ αὐτὸν ἐξετάζει τὸν λόγον καὶ δείκνυσιν τὸν σκοπὸν τοῦ διαλόγου καὶ λέγει περὶ τοῦ ποιητικοῦ αἰτίου τῆς πολιτικῆς εὐδαιμονίας καὶ τοῦ εἰδικοῦ. καὶ τοῦτο εἰκότως ποιεῖ καὶ καθ’ αὐτὸν ἐξετάζει. [25]
- 34 3 δεῖ γὰρ πρότερον καταγωνίζεσθαι τὰ πολυκέφαλα <θηρία>, ὃ ἐστὶν ἀναστομοῦν τὰ πάθη, καὶ οὕτως λοιπὸν αὐτὸν καθ’ αὐτὸν γίνεσθαι· ἐπεὶ οὖν κατηγωνίσαστο Πῶλον καὶ Καλλικλέα, λοιπὸν αὐτὸς καθ’ αὐτὸν ἐρευνᾷ τὸ ἀληθές καὶ φησιν ὅτι ‘ἐγὼ μὲν κατ’ ἐμαυτὸν δείκνυμι, ὅμως δέ, εἰ κακῶς λέγω, μὴ συγχωρήσητέ μοι οἱ παρόντες ἀλλὰ ἐλέγξατε’. τοῦτο δὲ καὶ πρὸς πάντας ἀνθρώπους ἀρμόζει, οὐ δεῖ γὰρ πιστεύειν Σωκράτει ἀπλῶς, ἀλλὰ τῇ ἀληθείᾳ· τοῦτο γὰρ καὶ ἐν τῷ Φαίδωνι ποιεῖ καὶ λέγει ὅτι ‘Σωκράτους μὲν μηδὲ ὀλίγον φροντίσῃτε, τῆς δὲ ἀληθείας πολὺ, καὶ ζητήσατε εἰ τῷ ὄντι ἀθάνατος ἡ ψυχή’. καὶ νῦν οὖν κελεύει λαμβάνεσθαι αὐτοῦ πάντας εἰ κακῶς λέγοι· φησὶ γὰρ ὅτι ‘οὐ πάντως ὡς εἰδὼς λέγω’. καὶ ἄξιον ἀπορῆσαι διὰ τί λέγει ὅτι ‘οὐκ εἰδὼς λέγω’· τί οὖν; ὁ Σωκράτης ἀγνοεῖ; φαμέν ὅτι πρῶτον μὲν διδάσκει μέτριον ἦθος καὶ ὅτι οὐ δεῖ ἑαυτὸν ἐπαινεῖν· ἔπειτα δὲ ὥσπερ γνώσεως πολλαὶ διαφοραί, οὕτως καὶ ἀληθείας. πῶς δὲ γνώσεως πολλαὶ διαφοραί; ῥητέον ὅτι ἄλλη γνώσις ἢ κατὰ τὴν αἴσθησιν καὶ ἄλλη ἢ κατὰ τὴν δόξαν (ἡ μὲν γὰρ τῶν μερικῶν ἐστίν, ἡ δὲ τῶν καθόλου) καὶ ἄλλη πάλιν γνώσις ἢ νοερὰ καὶ θεία. ταύτην οὖν τὴν γνώσιν ὁ Σωκράτης λέγει μὴ εἰδέναι· τίς γὰρ οὕτως γινώσκει ὡς ὁ νοῦς αὐτός; παρακαλεῖ τοίνυν λαβέσθαι καὶ εὐεργέτην καλεῖ τὸν ὠφελοῦντα, ἐπειδὴ μεῖζον τῆς ἀληθείας οὐδέν ἐστιν. λέγει τοίνυν ὅτι ‘βούλεσθε κινήσω τὸν λόγον, ἵνα κεφαλὴν ἔχη ὁ μῦθος, ἢ οὐ;’ κεφαλὴ δὲ τοῦ μύθου τὸ ἐπιμύθιον· αὐτὸ γὰρ τὸ ἀληθές τὸ κεκρυμμένον ἐν τῷ μύθῳ διδάσκει, ὃ ἐχρῆν καὶ τοὺς ποιητικούς ἔχειν, καὶ οὐκ ἂν ἡπατώμεθα εὐθέως τὴν ἀλήθειαν μαθάνοντες. [5]
- 34 4 ἔδει οὖν μὴ ἑᾶσαι ἀκέφαλον τὸν λόγον. ὁ τοίνυν Γοργίας ἡσθεὶς αἰτεῖ τὸν Σωκράτην δεῖξαι καὶ φησιν ὅτι ‘ἀκροῶνταί σου πάντες καὶ αὐτὸς ὁ Καλλικλῆς’. λέγει τοίνυν ὁ Σωκράτης ὅτι ‘ἤθελον ἐπιμεῖναι τὸν Καλλικλέα, ἵνα ἀντεῖπον, ὥσπερ καὶ ὁ Ἀμφίων τῷ Ζήθῳ’. τοῦτο δὲ φησιν, ἐπειδὴ ἐν τοῖς προλαβοῦσιν ὁ Καλλικλῆς ἀπὸ τῆς Ἀντιόπης ἤγαγεν ἱαμβεῖα καὶ εἶπεν ὅτι ‘ὥσπερ ὁ Ζῆθος στρατιώτης ὦν ἔλεγεν τῷ ἀδελφῷ αὐτοῦ τῷ Ἀμφίονι ὄντι κιθαρωδῷ ὅτι “μάτην κιθαρίζεις μηδὲν ὠφελῶν, ἀλλὰ ἔξελθε, στρατιωτικὸν βίον ζῆσον καὶ πόρισον καὶ τυράννησον”, οὕτως καὶ σύ, ὦ Σώκρατες, τί φιλοσοφεῖς; μᾶλλον γὰρ πλούτησον καὶ ἄρπασον’. ὥσπερ οὖν ἀντεῖπεν ὁ Ἀμφίων τῷ ἀδελφῷ, ἤθελον καὶ γὰρ τῷ Καλλικλεί πρὸς ταῦτα ἀντειπεῖν’. ἐπεὶ οὖν ὁ Γοργίας ἤτησεν εἰπεῖν, λέγει ὁ Σωκράτης αὐτὸς καθ’ αὐτόν. Καὶ μὴν τὰ σώματα [504 b 2]: ἐκ τοῦ ἡττονος κατασκευάζει, ὅτι εἰ τὸ σῶμα κόσμου καὶ τάξεως χρήζει, πολλῶ πλέον ἢ ψυχὴ θειοτέρα οὔσα. [20]

Τί οὖν ὄνομά ἐστιν ἐν τῷ σώματι [504 b 7]: ὑπερβατῶς νόησον, ‘τί οὖν ὄνομά ἐστι τῆς τάξεως καὶ τοῦ κόσμου τῶν ἐν σώματι γινομένων;’ οὐ γὰρ ὄνομα σώματος θέλει εἰπεῖν, ἀλλὰ τῆς τάξεως καὶ τοῦ κόσμου. Καὶ ἐάν τι ἀφαιρήται [504 d 8]: εἰ γὰρ τις ἀδικήσῃ τινὰ καὶ λάβῃ τὰ αὐτοῦ, ὁ πολιτικὸς βίᾳ ἀπολαμβάνει αὐτά.

34 8 Τί γὰρ ὄφελος [504 e 6]: ὁ μὲν Καλλικλῆς συνεχώρησεν, ὁ δὲ Σωκράτης οὐδὲν ἤττον κατασκευάζει καὶ φησιν ὅτι ‘ <τί> ὄφελος τὸ μὲν σῶμα φροντίζεσθαι καὶ μὴ ἔασθαι ἀτακτεῖν, ἀλλ’ εἰ ἐμπλησθῇ διαιτῶν αὐτὸ καὶ κενοῦν, τὴν δὲ ψυχὴν μὴ μοχθηρῶν ἐμπεπλησμένην δοξῶν καθαίρεσθαι καὶ κατευνάζεσθαι;’ ‘Υγιαίνοντα μὲν ἐῷσιν οἱ ἰατροί [505 a 7—8]: ἄξιον ἀπορῆσαι διὰ τί εἶπεν ὅτι τὸν ὑγιαίνοντα ἐῷσιν οἱ ἰατροί ὅσα θέλει ἐσθίειν. ^[5]

34 9 τί οὖν; εἰ ἀκολασταίνων ὀρέγοιτο πλειόνων, δεῖ διδόναι αὐτῷ; φαμέν ὅτι πρῶτον μὲν ‘ὑγιαίνοντα’ εἶπεν, εἰ δὲ ἀκολασταῖνοι οὐχ ὑγιαίνει, αὐτῷ γὰρ τῷ ἀκολασταίνειν νοσεῖ· ἔπειτα ἐπελύσατο αὐτὸς τὴν ἀπορίαν τῇ προσθήκῃ τοῦ ‘ὥς τὰ πολλά’. Οὐκ οἶδα ἅττα λέγεις [505 c 1]: ἡγανάκτησε κακηγορηθείσης τῆς ἀκολασίας. ^[5]

34 11 Οὗτος ἀνὴρ οὐχ ὑπομένει [505 c 3]: λοιπὸν καταφορικῶς αὐτῷ κέχρηται. Αὐτὸς γνώσῃ [505 c 9]: ἀντὶ τοῦ ‘εἴ τι θέλεις, ποίει· ἐμοὶ γὰρ οὐ μέλει’.

34 13 ‘Ἴνα μοι τὸ τοῦ Ἐπιχάρμου γένηται [505 e 1]: οὗτος γέγονεν ὁ Ἐπίχαρμος κωμικὸς καὶ εἰσήγαγε δύο τινὰς διαλεγόμενους πρὸς ἀλλήλους καὶ ὕστερον ἓνα τῶν δύο πάλιν τὰ τῶν δύο διαλεγόμενον. Ἄλ λ’ ἐμοὶ μὲν οὐ δοκεῖ, ὦ Σώκρατες [506 a 8]: ὁ Γοργίας παρακαλεῖ περαίνειν αὐτὸν τὸν λόγον.

34 15 Οὐκ ἀχθεσθήσομαί σοι [506 c 1—2]: ἰδοὺ τὸ μέτριον τοῦ Σωκράτους. Πρᾶξις σὺν θεῷ λε’ Ἄκουε δὴ ἐξ ἀρχῆς ἐμοῦ [506 c 5—508 c 3].

35 1 Ἦδη εἴρηται ὅτι πολιτικὸς ἐστὶν ἄνθρωπος ὃς οἶδεν διακρίναι τὸ ἡδὺ ἀπὸ τοῦ ὠφελίμου καὶ τὸ ἀγαθὸν ἀπὸ τοῦ κακοῦ καὶ τὸ καλὸν ἀπὸ τοῦ αἰσχροῦ. εἶχε τοίνυν ὁ Σωκράτης δεῖξαι λοιπὸν τὸ τέλος τῆς πολιτικῆς εὐδαιμονίας, ὅτι τὸ ἀγαθόν ἐστιν, ὃ παραγίνεται διὰ σωφροσύνης καὶ δικαιοσύνης καὶ τῶν ἄλλων ἀρετῶν. ἀλλὰ ὁ Καλλικλῆς ἀπεσκίρτησεν, οὐ γὰρ ἐκαρτέρησεν ἀκοῦσαι κακηγορουμένην τὴν ἀκολασίαν· νῦν τοίνυν ὁ Σωκράτης πρὸς ἑαυτὸν διαλέγεται καὶ ἑαυτὸν ἐρωτᾷ καὶ ἀπορεῖ καὶ ἀποκρίνεται. λέγει τοίνυν ὅτι ‘ἐπειδὴ διέκοψεν ὁ Καλλικλῆς τὴν ὁρμὴν τοῦ λόγου, ἐξ ἀρχῆς ἀναλαμβάνω τὸν λόγον’. ἐξ ἀρχῆς δὲ λέγει οὐ τοῦ διαλόγου, μωρὸν γάρ, ἀλλ’ ἐξ ἀρχῆς, ἕκ τινος ἀρχῆς, οἷον ἐκ τῆς τοῦ τελικοῦ αἰτίου ἀρχῆς. Ἀναλαμβάνων οὖν συλλογίζεται ὅτι ὁ εὐδαίμων σῶφρων ἐστὶ καὶ δίκαιος, τοῦτον τὸν τρόπον· ‘ὁ εὐδαίμων μέγιστα ἀγαθὰ κέκτηται, ὁ μέγιστα ἀγαθὰ κεκτημένος ἴδια ἀγαθὰ κέκτηται, τὸ γὰρ μέγιστον τῶν ἀγαθῶν ἴδιον ἡμῶν ἐστίν· ὁ ἴδια ἀγαθὰ κεκτημένος ἀρετὰς ἔχει, ὁ ἀρετὰς ἔχων κόσμιός ἐστι καὶ τεταγμένος, ὁ κόσμιος καὶ τεταγμένος σῶφρων ἐστὶ καὶ δίκαιος, εἴ γε ὁ μὲν κόσμος τοῦ σῶφρονός ἐστιν ὥς ὑποτάττοντας τὰ χεῖρονα τοῖς κρείττοσιν, ἡ δὲ τάξις τοῦ δικαίου ὥς εἰδότος τὰ πρὸς ἀξίαν ἐκάστω ἀπονέμειν. ^[20]

35 2 ὁ ἄρα εὐδαίμων σῶφρων ἐστὶ καὶ δίκαιος· καὶ οὐ μόνον τοῦτο, ἀλλὰ καὶ φρόνιμος καὶ ἀνδρεῖος, συντρέχουσι γὰρ ταύταις κάκεῖναι. ὁ γὰρ σῶφρων ὑποτάττει τὸ χεῖρον τῷ κρείττονι· ἔμφρονος δὲ ἐστὶν ἀνδρὸς καὶ πάνυ φρονιμωτάτου τὸ εἰδέναι τὰ κρείττονα καὶ ποιεῖν αὐτὰ προὔχειν τῶν χειρόνων. πάλιν ὁ σῶφρων καὶ δίκαιός ἐστι καὶ ἀνδρεῖος· ὁ γὰρ ὑποτάττων τὰ χεῖρονα τοῖς κρείττοσι καὶ μὴ ἔων ἡττᾶσθαι τὸν λόγον ὑπὸ τοῦ θυμοῦ, οὗτος ἀνδρεῖός ἐστιν. ἡ δὲ δικαιοσύνη ἔχει καὶ τὸ ὅσιον· θεῷ γὰρ ἀρέσκει ὁ τοιοῦτος. Συντρέχουσιν οὖν ἀλλήλαις αἱ ἀρεταί. καὶ ἔστιν ἐκ τούτων ἐπιλύσασθαι τὸ φερόμενον περὶ τῆς προνοίας ἄπορον, ὅτι ‘εἰ αὐτάρκης ἡ εὐδαιμονία πρὸς ἀρετὴν, οἱ ἔχοντες τὰς ἀρετὰς οὐκ ὀφείλουσιν εὐχεσθαι καὶ δεῖσθαι τοῦ θεοῦ, ἀλλὰ ἀρκεῖσθαι’. φαμέν οὖν ὅτι ‘εἰρήκαμεν ὥς ὁ σῶφρων θέλει τὰ κρείττονα

εἰδέναι καὶ ποιεῖν αὐτὰ προὔχειν· τοῦτο γὰρ ὅσιον· ὥστε δεῖ εὐχεσθαι, ἢ γὰρ εὐχὴ σημεῖον γίνεται τοῦ εἰδέναι ἡμᾶς τὰ κρείττονα καὶ παρακαλεῖν αὐτά, ὥστε ἐν αὐταῖς ταῖς ἀρεταῖς τὸ εὐχεσθαι διὰ τοῦ ὁσίου περιέχεται. Εἰπὼν τοίνυν ταῦτα ὁ Σωκράτης λοιπὸν φησιν ὅτι ‘εἰ ταῦτα οὕτως ἔχει, κακῶς τε ὁ Πῶλος ἐλάβετο τοῦ Γοργίου λέγων ὅτι “κακῶς συνεχώρησας, ὦ Γοργία, ὅτι τῶν δικαίων ἐπιστήμων μόνων θέλει εἶναι ὁ ῥήτωρ” καὶ ἔτι πάλιν παγκάκως ὁ Καλλικλῆς τοῦ Πώλου ἐλάβετο λέγων ὅτι “ἡ ἀκολασία ἀγαθὸν ἐστὶ”· δέδεικται γὰρ ὅτι {οὐ} τῶν δικαίων μόνων ὁ εὐδαίμων θέλει ἀντέχεσθαι, καὶ ὅτι ἡ σωφροσύνη καὶ δικαιοσύνη ἐστὶν ἀγαθόν. ^[5]

35 3 δεῖ οὖν μὴ ἐπιμένειν τοῖς πάθεσιν, ἀλλὰ ἐκτέμνειν αὐτά· εἰ γὰρ τοῖς ἰατροῖς χάριν ἔχωμεν πολυχρονίων παθῶν ἀπαλλάττουσι τὰ σώματα, πολλῶ μᾶλλον τοῖς ψυχὴν ἀπαλλάττουσιν ἐσκιρρωμένων παθῶν δεῖ χάριν ἔχειν. καὶ πάλιν εἰ οἱ τὰ σώματα κακῶς ἔχοντες παρέχουσιν ἑαυτοὺς ἐτοίμως καὶ πρὸς καῦσιν καὶ τομὴν καὶ ἀλγηδόνας ἐτέρας χάριν τοῦ ἰαθῆναι, πολλῶ μᾶλλον οἱ ψυχὴν νοσοῦντες ὀφείλουσι πυρὶ καὶ σιδήρῳ ἐκκόπτειν τὰ πάθη. δεῖ οὖν μεμνησθαι τῶν λόγων τούτων· ἱκανοὶ γὰρ εἰσι καταψηῆσαι τὰ ἐν ἡμῖν πολυκέφαλα θηρία. Πάνυ γε [506 d 2]: ἑαυτῷ ἀποκρίνεται ὁ Σωκράτης. ^[15]

35 5 Καὶ τέχνη τις ἐκάστω [506 d 7]: ἰδοὺ τὸ ποιητικὸν αἷτιον λέγει. ‘Ὅτ’ ἰ, εἰ σώφρων ἀγαθὴ ἐστὶν [507 a 5]: ἐκ τοῦ ἐναντίου πιστοῦται· εἰ γὰρ ἡ σώφρων ψυχὴ ἀγαθὴ ἐστὶν, ἡ ἀκόλαστος δηλονότι κακὴ.

35 7 Οὔτε διώκειν οὔτε φεύγειν [507 b 5—6]: οὔτε γὰρ διώκειν δεῖ καὶ προσαγκαλίζεσθαι τὸν δίκαιον τὰ κακὰ πράγματα οὔτε πάλιν τὰ ἀγαθὰ φεύγειν· οὐ προσήκει γὰρ οὕτω διαπράττεσθαι. Καὶ λύπας [507 b 7]: ἰδοὺ ὅτι δεῖ πολλάκις μὲν φεύγειν τὰς λύπας, εἰ μὴδὲν συμβάλλοιτο πρὸς εὐδαιμονίαν, πολλάκις δὲ καὶ διώκειν αὐτὰς καὶ ἀσπάζεσθαι, εἰ ἀρετὴν προξενούσιν ἡμῖν.

35 9 ‘Ὡς ἔχει ποδῶν ἕκαστος ἡμῶν [507 d 2]: ἀντὶ τοῦ ‘ὅσον δυνάμεθα ὀφείλομεν φυγεῖν τὰς κακὰς πράξεις’· κατὰ ἀναλογίαν οὖν εἶπεν πόδας, ὥσπερ ‘πόδας Ἴδησ’. δεῖ οὖν φεύγειν τὰ ἄχρηστα καὶ αἰσχροὶ πράγματα, καὶ οὐκ ὀφείλομεν δίκην ὁστράκου περιστροφῆς περιάγεσθαι ἀλλὰ καταφρονεῖν τῶν παθῶν. Οὗτος ἔμοιγε δοκεῖ σκοπὸς εἶναι [507 d 6]: πάλαι οἱ σοφισταὶ ἡμιλλῶντο, ὅτι σκοπὸς οὐδαμοῦ εὔρηται ἐπὶ τῆς προθέσεως· ἰδοὺ οὖν ἐνταῦθα εὔρηται. ^[5]

35 10 σκοπὸν γὰρ δεῖ ἔχειν τοῦτο, ἀντὶ τοῦ ‘δεῖ προτίθεσθαι τὸ ἀγαθὸν καὶ τοῦτο τελειοῦν’. σκοπὸς δὲ καὶ τέλος τῇ σχέσει μόνῃ διαφέρουσιν, ὅτι σκοπὸς μὲν ἐστὶν ἡ ἀρχή, τέλος δὲ σκοπὸς εἰς ἐνέργειαν ἀχθεῖς. ‘Ἀνήνυτον κακὸν ν, ληστοῦ βίον ζῶντα [507 e 3]: ‘ἀνήνυτον’ μὲν ‘κακόν’, ἐπειδὴ ἀεὶ σχολάζει τούτοις καὶ οὐδέποτε τέλος ἔχει οὐδὲ πληροῦται, ὥσπερ οὐδὲ ὁ πίθος ὁ τετρημένος ποτὲ πληροῦται, ἐπειδὴ ἐκ τοῦ ῥεῖν ἀεὶ τὸ ἐμβαλλόμενον καὶ μείζων τῇ ῥύμῃ ἢ ὅπῃ γίνεται. ^[5]

35 11 ‘ληστοῦ’ δὲ ‘βίον’ ὁ τοιοῦτος ζῆ, ἐπειδὴ ἀδικεῖ· οὐκοῦν τῶν ἀλλοτρίων ἐρᾷ· ἐπέρχεται οὖν καὶ γυναιξὶ καὶ χρήμασι. λάθρα δὲ ταῦτα ποιεῖ ὥσπερ ληστής, ληστοῦ γὰρ βίον ζῆ ὁ ἀδικίας ἀνάπλεως. Κοινωνεῖν γὰρ ἀδύνατος [507 e 5]: ἢ γὰρ κοινωνία φιλία τίς ἐστὶν, ἢ δὲ φιλία, ὡς οἱ σοφοὶ φασιν (ὅ ἐστὶν οἱ Πυθαγόρειοι καὶ ὁ Ἐμπεδοκλῆς φάσκων τὴν φιλίαν ἐνοῦν τὸν Σφαῖρον), ἐνοποιός ἐστὶν· ἢ γὰρ φιλία πρὸς τῇ μιᾷ τῶν πάντων ἐστὶν ἀρχῇ, εἴ γε ἐκεῖ ἔνωσις πανταχοῦ καὶ οὐδαμοῦ διάκρισις. ^[5]

35 12 ὁ οὖν ἄδικος παντὶ ἐχθρὸς ἐστὶ καὶ οὐδενὶ κοινωνεῖ. Τὴν κοινωνίαν συνέχειν [508 a 1]: ‘γῆν γὰρ καὶ οὐρανὸν καὶ πάντα τὸν κόσμον ἡ φιλία συνέχει ἐνοποιὸς οὖσα.

35 13 σὲ δὲ λέληθεν, ὦ Καλλίκλεις, ὅτι ἡ γεωμετρικὴ ἰσότης μέγα δύναται καὶ ἐν θεοῖς καὶ ἐν ἀνθρώποις. ἰστέον γὰρ ὅτι τρεῖς εἰσὶν ἰσότητες· γεωμετρικὴ, ἀριθμητικὴ, ἀρμονικὴ. καὶ ἡ μὲν γεωμετρικὴ ἰσότης ἐστὶν ὅταν ἀναλογία φυλάττῃται, οἷον ὡς ὁ ἡ’ πρὸς τὸν δ’, οὕτως ὁ δ’ πρὸς τὸν β’· πανταχοῦ γὰρ ὁ διπλάσιος λόγος. ἀριθμητικὴ δὲ ἐστὶν ὅταν ἡ ὑπεροχὴ ἢ αὕτη

φυλάττεται. ἀριθμητικὴ δὲ λέγεται, ἐπειδὴ καὶ ἡ τάξις τῶν ἀριθμῶν οὕτως προβαίνει καθ' ὑπεροχὴν· ἡ γὰρ δυὰς τῆς μονάδος μονάδι ὑπερέχει, καὶ ὁ γ' τοῦ β' μονάδι, καὶ ὁ δ' τοῦ γ', καὶ ὁ ε' τοῦ δ', καὶ ἐφεξῆς. ὁ οὖν ζ' καὶ ὁ ε' καὶ ὁ δ' ἀριθμητικὴν ἰσότητα ἔχουσιν. ἡ μὲν οὖν ἀριθμητικὴ ἰσότης ὑπεροχὴν μὲν ἔχει τὴν αὐτὴν, ἀναλογίαν δὲ οὐκέτι· ὥσπερ γὰρ ὁ ζ' τοῦ ε' μονάδι ὑπερέχει, οὕτως καὶ ὁ ε' τοῦ δ'· ἰδοὺ οὖν ἡ αὐτὴ ὑπεροχὴ, οὐκέτι δὲ ἡ αὐτὴ ἀναλογία, ὁ μὲν γὰρ ζ' τοῦ ε' ἐπίπεμπος ἐστίν, ὁ δὲ ε' τοῦ δ' οὐκέτι ἐπίπεμπος ἀλλ' ἐπιτέταρτος. ἐν μέντοι τῇ γεωμετρικῇ ἰσότητι τὸ ἀνάπαλιν ἐστίν· ἡ μὲν γὰρ ἀναλογία σφύζεται καὶ ἔστιν ἰσότης, ὥσπερ γὰρ ὁ η' τοῦ δ' διπλάσιος, οὕτως καὶ ὁ δ' τοῦ β'· ἡ δὲ ὑπεροχὴ οὐκέτι ἴση, ὁ μὲν γὰρ η' τοῦ δ' τοῖς δ' ὑπερέχει, ὁ δὲ δ' τοῦ β' δυάδι. ἀρμονικὴ δὲ ἐστίν ἐν ἧ τὰ μέρη τῶν πλεονασμῶν τὰ αὐτὰ ἐστίν, οἷον ἰβ' ἢ ζ'· ὁ γὰρ ἰβ' τοῦ η' τέτρασιν ὑπερέχει, τὰ δὲ δ' τρίτον μέρος ἐστὶ τοῦ ἰβ'. οὕτως τοίνυν καὶ ὁ η' τῶν ζ' ὑπερέχει δυάδι, καὶ αὐτὰ δὲ τὰ β' τρίτον μέρος ἐστὶ τοῦ ζ'. ταῦτα μὲν οὖν ὅσον εἰπεῖν τί ἐστίν ἰσότης. ἰστέον δὲ ὅτι ἡ μὲν γεωμετρία πρὸς διανομὰς συμβάλλεται, ἡ δὲ ἀριθμητικὴ πρὸς συμβόλαια. οὕτω γοῦν γεωμετρίας ἐστὶ τὸ διανομὴν ποιῆσαι τὴν πρέπουσαν· καὶ γὰρ στρατηγὸς λάφυρα διανεμὼν στρατιώταις οὐ πᾶσι τὰ αὐτὰ παρέχει, ἀλλὰ τοῖς μὲν ἀριστεύουσι πλείονα τοῖς δὲ μὴ ἐλάττονα· καὶ ὁ ποιητὴς γοῦν φησὶν 'ἐσθλὰ μὲν ἐσθλὸς ἔδυνε, χερεῖονα δὲ χεῖρονα δόσκειν'. οὕτω γοῦν καὶ ἐν τῷ παντί ἐστίν ἡ γεωμετρία, εἴ γε οὐδὲν ἄτακτον ἀλλ' ἕκαστον τῷ οἰκίῳ μέτρῳ τετίμηται. Εἰ σπουδάζων λέγοιμι [508 b 4—5]: ᾧτο γὰρ ὁ Καλλικλῆς ὅτι παίζων λέγει· ἀμέλει καὶ τὸν Χαιρεφῶντα ἡρώτα ὅτι 'ἄρα ὁ Σωκράτης ταῦτα σπουδάζων λέγει ἢ παίζων;' ὁ τοίνυν Σωκράτης οὐ μόνον οὐ παίζων ταῦτα βοᾷ ἀλλὰ καὶ ἀδαμαντίνους λίνοις θηρᾶται τὴν τούτων ἀπόδειξιν. ^[5]

35 15 Καὶ ἂ Πῶλον αἰσχύνῃ ᾧου [508 b 7]: 'καὶ ἂ ἐνόμιζες αἰσχύνῃ {τί} τὸν Πῶλον ὁμολογεῖν, ταῦτα ἀληθῆ ἐστίν'. ὥστε οὐκ ἔστιν τὸ παραδειγματικὸν αἷτιον τοῦ πολιτικοῦ ἢ τυραννίς, ἀλλ' ὁ κόσμος, πρὸς ὃν δεῖ ἀποβλέπειν τὸν θέλοντα εὐδαιμονίας ἀντιποιηθῆναι. 'Ὁ αὖ Γοργίαν [508 c 3]: δέδεικται ἄρα καὶ ὅτι δεῖ τὸν ῥήτορα τὸν ὀρθὸν δίκαιον εἶναι. ^[5]

35 16 οὐκ ἔστιν οὖν ὁ Πῶλος ἔλεγεν· ἔφασκεν γὰρ ὁ Πῶλος ὅτι αἰσχυνόμενος ὁ Γοργίας δέδωκε τοῦτο, ὅτι ὁ ῥήτωρ δικαίων θέλει πραγμάτων ἀντιποιεῖσθαι. Πρᾶξις σὺν θεῷ λς' Τούτων δὲ οὕτως ἐχόντων [508 c 4—509 c 5]. ^[5]

36 1 Ἐν παντὶ προβλήματι χρεια δύο λόγων τινῶν διττοὶ γὰρ ἀναγκαίως γίνονται τρόποι λόγων, εἷς μὲν ὁ αὐτὸ τὸ πρόβλημα αὐτὸ καθ' αὐτὸ σκοπῶν, οἷον ὅτι ἡ ψυχὴ ἀθάνατος ἢ ὅτι ὁ κόσμος αἰδῖος (αὐτὸ γὰρ τοῦτο τὸ προβαλλόμενον καθ' αὐτὸ {τὸ} πρόβλημα κατασκευάζει), ἕτερος δὲ λόγος ὁ τὰς ἀπορίας τὰς φερομένας κατὰ τῆς κατασκευῆς ἀναιρῶν καὶ ἐκκόπτων αὐτάς. τοῦτο τοίνυν καὶ ὁ Σωκράτης ποιεῖ, καὶ πρότερον μὲν κατασκευάζει τὸ πρόβλημα αὐτὸ καθ' αὐτό, εἴτα καὶ τὰς ἀπορίας ἐπιλύεται. ποῖον δὲ ἦν τὸ πρόβλημα; τὸ λέγον ὅτι ὁ εὐδαίμων σῶφρων ἐστὶ καὶ δίκαιος· τοῦτο οὖν ἤδη διὰ τῶν προλαβόντων κατεσκεύασεν λέγων ὅτι 'ὁ εὐδαίμων τὸ μέγιστον τῶν ἀγαθῶν ἔχει, ὁ τὸ μέγιστον τῶν ἀγαθῶν ἔχων ἀρετὴν ἔχει, ὁ ἀρετὴν ἔχων κόσμιός ἐστι καὶ τεταγμένος, ὁ κόσμιος καὶ τεταγμένος σῶφρων καὶ δίκαιός ἐστιν, ὁ εὐδαίμων ἄρα σῶφρων καὶ δίκαιός ἐστι· καὶ ὅτι ἡ μὲν ἀκολασία κακόν, ὁ δὲ κόσμος ἀγαθόν. καὶ ταῦτα μὲν καὶ Ἰσοκράτης καὶ ἄλλοι ἠθικὰ γράψαντες παραδεδώκασιν ἡμῖν, ἀλλὰ χάρις Σωκράτει μετὰ ἀποδείξεως αὐτὰ εἰρηκότι. Τοῦτο μὲν οὖν αὐτὸ καθ' αὐτό τὸ πρόβλημα, λοιπὸν δὲ θέλει καὶ τὰς ἀπορίας ἐλέγξει τὰς τοῦ Καλλικλέους. ^[20]

36 2 ἰστέον δὲ ὅτι καὶ ὁ Καλλικλῆς διττῷ τρόπῳ ἠπόρει, ἐνὶ μὲν ᾧ αὐτὸς προετρέπετο πράττειν, ἐνὶ δὲ ᾧ ἀπέτρεπεν. προέτρεπεν μὲν γὰρ τρυφᾶν καὶ πλουτεῖν καὶ ἀδικεῖν καὶ ἀποκτείνυνναι, καὶ ἔφασκεν τοῦτον εὐδαίμονα εἶναι τὸν βίον· ἀπέτρεπεν δὲ ἀπὸ τοῦ φιλοσόφου βίου καὶ ἔλεγεν ὅτι 'ὁ τῶν φιλοσόφων βίος ἐλεεινὸς καὶ ἄθλιος· ἐξὸν γάρ, ὦ Σώκρατες, τὸν βουλούμενον κατὰ τῆς κόρρης σε πατάξαι καὶ ὑβρίσαι καὶ φονεῦσαι καὶ ἀδικῆσαι καὶ ἀπλῶς πᾶν ὁτιοῦν ποιῆσαι'.

αὐται οὖν αἱ ἀπορίαι. πρὸς ταύτας τοίνυν ἀντιλέγει ὁ Σωκράτης καὶ φησιν ὅτι ‘τὸ μὴ ἀδικεῖσθαι ἢ ἄρχοντός ἐστιν ἢ ἐτέρου τῆς τοιαύτης πολιτείας· οὔτε γὰρ ὁ ἄρχων ἀδικεῖται οὔτε ὁ μὴ ὢν μὲν ἄρχων, φίλος δὲ τυγχάνων τοῖς ἄρχουσιν, φίλος δὲ οὐ κατὰ ὑπόκρισιν ἀλλὰ καθ’ ἑξίν. εἰ γὰρ κατὰ ἀλήθειαν μὲν ἐχθρὸς εἴη τοῖς ἄρχουσιν, ὑποκρίσει δὲ δουλεύων δοκεῖ φίλος εἶναι, ὕστερον τῷ χρόνῳ πειρᾶται καὶ μισεῖται καὶ ἐκβάλλεται· εἰ δὲ τῷ ὄντι φιλοῖη τοὺς ἄρχοντας, ἄχρι ἂν ὧσιν οἱ ἄρχοντες φιλεῖται καὶ οὐκ ἀδικεῖται’. ^[15]

36 3 ταῦτα ἀκούσας ὁ Καλλικλῆς χαίρει καὶ λέγει ὅτι ‘τί ἐστίν, ὦ Σώκρατες; οὐ ταῦτα κἀγὼ ἔλεγον καὶ ὑπενόεις με κακῶς φθέγγεσθαι;’ οἰόμενος ὅτι τῷ ὄντι ταῦτα λέγει ὁ Σωκράτης· ὁ τοίνυν Σωκράτης ἀποδεικτικαῖς ἀνάγκαις ἀποφαίνεται ὅτι οἱ τοιοῦτοι ἄθλιοι εἰσιν· λέγει οὖν ὁ Σωκράτης ὅτι ‘ἐὰν δεῖξω μὴ βλαπτόμενος εἰς τὸ μέγιστον τῶν ἀγαθῶν, τί μοι μέλει, κἂν τύπτωμαι κἂν ὑβρίζωμαι; οὐ μέλει γάρ μοι τοῦ σώματος τούτου’. οὕτω τοίνυν καὶ Ἀναξάρχος ἔλεγε ‘πίσσε πίσσε τὸν Ἀναξάρχου θύλακα, αὐτὸν γὰρ Ἀναξάρχον οὐ πίσεις ποτέ’. ἵνα τοίνυν εὖρωμεν τὸ μέγιστον ἀγαθόν, τρία τινὰ λάβωμεν· ψυχὴν, σῶμα, τὰ ἐκτός. πρώτην τοίνυν τάξιν ἔχει ἡ ψυχὴ, ἐπειδὴ αὕτη ἐστὶν ἡ κινουσα τὸ σῶμα, μέσον ἐστὶ τὸ σῶμα, καὶ τρίτον τὰ ἐκτός. ἰστέον τοίνυν ὅτι ἐπὶ τούτων διάφορα μέτρα ἐστὶν ἀγαθότητος, ὡσαύτως καὶ κακίας· μέγιστον μὲν ἀγαθὸν τὸ τῆς ψυχῆς, ἥττον δὲ τὸ τοῦ σώματος, ἔτι δὲ ἥττον τὸ τῶν ἐκτός. δεῖ οὖν τοῦ μεγίστου ἀγαθοῦ μᾶλλον φροντίζειν καὶ αἰρεῖσθαι τὸ ἥττον κακὸν διὰ τὸ μέγιστον ἀγαθόν. οὕτω γοῦν καὶ ἐπὶ τῶν ἐκτός ὁρῶμεν· ἐστὶν γὰρ ἀγαθὸν μὲν τοῦ σώματος ἡ ὑγίεια κακὸν δὲ ἡ νόσος, τῶν δὲ ἐκτός μέγιστον μὲν ἀγαθὸν ὁ πλοῦτος κακὸν δὲ ἡ πενία· ἄρα οὖν τί κρεῖττον, ὑγίειαν ἔχειν μετὰ πενίας ἢ πλοῦτον μετὰ νόσου ἀνιάτου; δῆλον ὅτι κρεῖττόν ἐστι πένεσθαι μετὰ ὑγείας, ἐπειδὴ ἡ ὑγίεια μεῖζον ἀγαθόν ἐστίν. ^[20]

36 4 εἰ τοίνυν ἐπὶ σώματος τοῦτο, πολλῷ μᾶλλον ἐπὶ ψυχῆς. ἄμεινον οὖν τὸ τῆς ψυχῆς ἀγαθὸν ἔχειν μετὰ τοῦ τὸ σῶμα τύπτεσθαι καὶ ὑβρίζεσθαι καὶ μετὰ τοῦ καὶ τὰ ἐκτός ἀφαιρεῖσθαι· εἰ οὖν καὶ τύπτεται ὁ φιλόσοφος καὶ ἀφαιρεῖται χρημάτων, καταφρονεῖ τούτων ἐνὸς μόνου ἀντιποιούμενος, τὸ τῆς ψυχῆς ἀγαθὸν μὴ ἀφαιρεθῆναι. μάτην οὖν ὁ Καλλικλῆς οἶεται καὶ ἀδικεῖν τοὺς φιλοσόφους, οὐκ ἀφαιρεῖται γὰρ τὸ ὄντως ἀγαθὸν τὸ τῆς ψυχῆς· ὥστε δεῖ πανταχοῦ τοῦ μεγίστου ἀγαθοῦ φροντίζειν καταφρονοῦντας τοῦ σώματος. καὶ καλὸν μὲν ἐστίν, ὡς εἴρηται, μηδέτερον προδιδόναι, μήτε ψυχὴν μήτε σῶμα, εἰ δὲ βία τις βιάσσοιτο, κρεῖττόν ἐστι τὴν ψυχὴν προσαγκαλίσασθαι καὶ μὴ προδιδόναι αὐτήν, τὸ δὲ σῶμα τῷ βουλομένῳ πρὸς πληγὰς καὶ ὕβρεις παρέχειν. Καὶ ταῦτα μὲν καλῶς εἴρηται. ὁ δὲ Ἀριστείδης ὁ ῥήτωρ, ὁ γράψας τὸν Παναθηναϊκόν, ἐν τῇ Ἐπιστολῇ τῇ πρὸς τὸν Καπίτωνα λέγει ὅτι ‘ἐγὼ δείκνυμι τὸν Πλάτωνα αὐτὸν ὁμολογοῦντα ὅτι ἡ ῥητορικὴ κρεῖττων ἐστὶ τῆς φιλοσοφίας’. ἐκθώμεθα οὖν κατὰ πλάτος τὰ δόγματα. φησὶν ὁ Ἀριστείδης ὅτι ‘ἐν τῷ ὀγδόῳ τῶν Νόμων λέγει ὁ Πλάτων ὅτι τὸ μὲν μὴ ἀδικεῖν ἥττον ἀγαθόν ἐστι, τὸ δὲ μὴ ἀδικεῖσθαι μέγα ἀγαθὸν καὶ θεῖον· ἐπεὶ οὖν τὸ μὲν μὴ ἀδικεῖσθαι μέγιστον ἀγαθόν ἐστι καὶ θεῖον κατὰ τὸν Πλάτωνα, τὸ δὲ μὴ ἀδικεῖν ἥττον ἀγαθόν, ἔστι δὲ τὸ μὲν μὴ ἀδικεῖσθαι ῥητορικῆς, τὸ δὲ μὴ ἀδικεῖν φιλοσοφίας, καὶ ἡ ῥητορικὴ ἄρα μεῖζον ἀγαθόν ἐστι τῆς φιλοσοφίας’. ταῦτα μὲν οὖν ὁ Ἀριστείδης, παρελογίσατο δὲ ἑαυτὸν ἐκ τῆς ὁμωνυμίας. δεῖ γὰρ εἰδέναι ὅτι σχεδὸν ἅπαντες οἱ παραλογισμοὶ ἐκ τῆς ὁμωνυμίας γίνονται. ^[25]

36 5 τό τε οὖν μὴ ἀδικεῖσθαι καὶ τὸ μὴ ἀδικεῖν διττόν ἐστι, τὸ μὲν κυρίως τὸ δὲ οὐ κυρίως λέγεται γὰρ καὶ τὸ μὴ ἀδικεῖσθαι κυρίως καὶ οὐ κυρίως καὶ τὸ μὴ ἀδικεῖν κυρίως καὶ οὐ κυρίως. κυρίως μὲν οὖν, ὅταν ἐπὶ ψυχῆς λαμβάνεται, οὐ κυρίως δέ, ὅταν ἐπὶ σώματος ἢ τῶν ἐκτός. οἷον ἐπὶ ψυχῆς λαμβάνεται τὸ μὴ ἀδικεῖσθαι ἀντὶ τοῦ μὴ ταραττεσθαι τὴν ψυχὴν μηδὲ συνειδέναι ἑαυτῇ ἄδικόν τι πράγμα· ὁ τοίνυν μὴ ἀδικούμενος τὴν ψυχὴν, οὗτος οὐδὲν ἀδικεῖ. ὅλως γὰρ εἰ οὐ ταραττεται ἡ ψυχὴ, οὐδὲ ἡδίκησέ τινα· συντρέχει οὖν τὸ μὴ ἀδικεῖσθαι τὴν ψυχὴν τῷ μὴ

ἀδικεῖν. ἰστέον δὲ ὅτι, εἰ ἔχοι τις κατὰ μὲν τὸ ἀγαθὸν Σωκρατικὸν καὶ Πλατωνικὸν βίον, κατὰ δὲ τὸ ἀλεξικάκον Ἀχίλλειον καὶ Ἡράκλειον, οὗτος οὐδὲ κατὰ ψυχὴν ἀδικεῖται οὐδὲ κατὰ τὸ σῶμα ἢ τὰ ἐκτός· κατὰ μὲν τὴν ψυχὴν οὐκ ἀδικηθήσεται ὡς ἀγαθὸς ὢν, κατὰ δὲ τὸ σῶμα καὶ τὰ ἐκτός οὐκ ἀδικηθήσεται ὡς δυνάμενος διὰ τὴν Ἀχίλλειον καὶ Ἡράκλειον δύναμιν ἑαυτῷ βοηθεῖν. εἰ δὲ ἀγαθὸς μόνον εἴη, δύναται μὲν μὴ ἀδικεῖσθαι κατὰ τὴν ψυχὴν, ἀδικεῖσθαι δὲ κατὰ τὰ ἐκτός καὶ κατὰ τὸ σῶμα. ἐν τῷ ὁγδόῳ τοίνυν τῶν Νόμων ὁ Πλάτων φησὶν ὅτι τὸ μὴ ἀδικεῖσθαι, οὐ κατὰ τὰ ἐκτός ἀλλὰ κατὰ τὴν ψυχὴν, μέγιστον ἀγαθὸν ἐστὶ καὶ θεῖον. καὶ ὅτι περὶ τῆς ψυχῆς λέγει δηλοῖ τὸ ἐπαγόμενον· φησὶ γὰρ ‘τοῦτο δὲ οὐδενὶ προσγίνεται εἰ μὴ μόνῳ τῷ ἀγαθῷ’. ὁρᾷς ὅτι περὶ ψυχῆς λέγει; οὐ δεῖ οὖν παραλογισμοῖς κατὰ τῆς ἀληθείας ὀπλίζεσθαι, ἐπεὶ αὐτοὶ ἐλέγχονται καὶ οὐχ ἡ ἀλήθεια, εἴ γε τὸ ἀληθὲς οὐδέποτε ἐλέγχεται. Οὔτε τὸ βαλάντιον [508 e 1]: ἀντὶ τοῦ ‘οὔτε τὸ ζημιοῦσθαι’. [25]

- 36 7 Καὶ εἰ ἀγροικότερόν τι εἰπεῖν ἐστίν [508 e 7—509 a 1]: ἰδοὺ ἐπειδὴ τινες λέγουσιν ὅτι ἀμφιβάλλων ταῦτα λέγει ὁ Σωκράτης, μέμνησθε ὅτι ἀποφαίνεται καὶ φησιν ὅτι ‘ἀδαμαντίνους καὶ σιδηροῖς λόγοις ἀποδέδεικται τοῦτο· τὸ δὲ ‘ἀγροικότερον’ λέγει ἐπειδὴ κατακέχρηται τούτῳ ‘σίδηρον’ καὶ ‘ἀδάμαντα’ ἐπὶ λόγων φθεγγόμενος. Ἡ σοῦ τις νεανικώτερος [509 a 3]: ἐπειδὴ εἶπεν ὅτι ‘σιδηροῖς δεσμοῖς δέδενται οἱ λόγοι’, διὰ τοῦτο ἐπέμεινεν τῇ προτροπῇ καὶ εἶπεν ὅτι ‘εἰ ἔχεις σοῦ νεανικώτερον, φέρε ἵνα λύσῃ τοὺς λόγους· οὐ δύνανται δὲ λυθῆναι, ἐπειδὴ ἐρρωμένοι εἰσίν. [5]
- 36 9 Μεγίστου ὄντος εἰ οἷόν τέ ἐστίν [509 b 2—3]: ἐπειδὴ εἰρηκῶς ‘μέγιστον’ ἐπιτάσσει ἠθέλησε χρῆσασθαι, οὐκ ἔστι δὲ τοῦ μεγίστου μεῖζόν τι, διὰ τοῦτο εἶπεν ‘εἰ οἷόν τέ ἐστὶ’. Δευτέραν δὲ τὴν τοῦ δευτέρου κακοῦ [509 b 8 u.
- 36 10 ad c 1]: τὴν τοῦ σώματος· δεύτερον γὰρ μετὰ τὴν ψυχὴν τοῦτό ἐστι, τρίτον δὲ τὰ ἐκτός. Οὐκ ἄλλως [509 c 5]: οὐδεὶς γὰρ δύναται ἀντειπεῖν τοῖς ἀποδεικτικοῖς λόγοις.
- 37 t Πρᾶξις σὺν θεῷ λζ’ Δυοῖν μὲν οὖν ὄντοιν [509 c 6—511 b 6].
- 37 1 Πάντα μὲν ἤδη εἴρηται τὰ παραδιδόμενα, πάλιν δὲ ἀναμιμνήσκομεν τῶν αὐτῶν. ἰστέον τοίνυν ὅτι ἔτι πρὸς Καλλικλέα ἐνίσταται λέγοντα ὅτι τὸ ἀδικεῖν καλὸν ἐστὶ, τὸ δὲ ἀδικεῖσθαι φαῦλον καὶ αἰσχρὸν καὶ πρέπον φιλοσόφοις· εἶπεν δὲ ὁ Σωκράτης ὅτι καλὸν μὲν μηδέτερον πάσχειν, εἰ δὲ ἄρα ἀνάγκη φθάσοι, κρεῖττον ἀδικεῖσθαι μᾶλλον ἢ ἀδικεῖν. λέγει τοίνυν ὁ Σωκράτης τῷ Καλλικλεῖ ὅτι ‘εἰπέ μοι, πρὸς τὸ μὴ ἀδικεῖσθαι τίνων χρεία; ἄρα βουλήσεως μόνης, ἢ οὐ μόνης ἀλλὰ καὶ δυνάμεως;’ δεῖ τοίνυν εἰδέναι ὅτι καὶ δυνάμεως· εἰ γὰρ βουλόμεθα μὲν μὴ ἀδικεῖσθαι, μὴ μέντοι δυνάμεθα, οὐδὲν διαπραττόμεθα. δεῖ οὖν καὶ δύνασθαι ** ἄρχοντα εἶναι ἢ ἄρχοντος φίλον. πάλιν πρὸς τὸ μὴ ἀδικεῖν τίνος χρεία; βουλήσεως χρεία μόνης ἢ καὶ δυνάμεως; <δεῖ εἰδέναι ὅτι καὶ δυνάμεως,> καὶ οὐ μόνον δυνάμεως ἀλλὰ καὶ τέχνης. ὁ γὰρ μὴ θέλων ἀδικεῖν ὀφείλει τέχνην ἔχειν τὴν εἰδυῖαν τὴν φύσιν τοῦ ἀδίκου καὶ τοῦ δικαίου, ἐπεὶ εἰ μὴ εἰδεῖ τί μὲν δίκαιον τί δὲ ἄδικον, ἀδικήσῃ ὅλως μὴ εἰδώς. χρεία οὖν τέχνης· καὶ θέλει ταύτην ὁ αὐτὸς ἔχειν, ὥσπερ ὁ ἰατρὸς οἶδεν τὰ ὠφελοῦντα καὶ βλάπτοντα πρὸς τὸ τὰ μὲν ἐλεῖν τὰ δὲ φυγεῖν, ἢ εἰ μὴ ἔχοι αὐτὸς τὴν τέχνην, ὀφείλει παρὰ τοῦ ἔχοντος μανθάνειν. [20]
- 37 2 οὕτω γοῦν εἰσὶ τινες ἐρωτῶντες ὅτι ‘πῶς ἔχω ἀπαλλαγῆναι τοῦ πράγματος, ἵνα μὴ ἀδικήσω;’ χρεία οὖν καὶ τέχνης. Εἰ τοίνυν καὶ ἐν τῷ μὴ ἀδικεῖσθαι χρεία δυνάμεως καὶ ἐν τῷ μὴ ἀδικεῖν χρεία δυνάμεως, τίς ἡ διαφορὰ τῶν δυνάμεων; λέγω ὅτι ἡ μὲν τοῦ μὴ ἀδικεῖσθαι πολιτικὴ ἐστίν, ἀρκτική οὕσα ἢ φίλη ἄρχοντι, ἢ μέντοι τοῦ μὴ ἀδικεῖν κατὰ ἀρετὴν ἐστίν. ἀρετῆς γὰρ ἐστὶ τὸ μὴ ἀδικεῖν· κυρίως γὰρ αὕτη δυνάμις ἐστὶ, τὸ γὰρ ἀδικεῖν ἀδυναμίας ἐστίν καὶ οὐ βουλόμεθα ἀδικεῖν. συντρέχει γὰρ τὸ ἀγαθὸν καὶ ἡ δύναμις καὶ ἡ βούλησις· ἢ γὰρ δύναμις σωστική ἐστίν. ὁ γὰρ ἀδικῶν οἶται καλῶς ποιεῖν, οὐ γὰρ βούλεται· μόνος γὰρ βούλεται ὁ τὸ

ἀγαθὸν θέλων. ὥστε ἐνταῦθα ἀναφαίνεται Πλατωνικὸν δόγμα τὸ λέγον ὅτι πάντα τὰ ἁμαρτήματα ἀκούσιά ἐστιν, εἴ γε οὐ βουλόμεθα. καὶ ἔστι παράδοξον· ὁρῶμεν γὰρ καὶ ἐκούσια ἁμαρτήματα, καὶ αὐτὸς δὲ ὁ Πλάτων ἐν ταῖς Πολιτείαις λέγει ὅτι τῶν ἁμαρτημάτων τὰ μὲν ἐκούσια τὰ δὲ ἀκούσια. οἷον ὁ Ὀρέστης ἐκουσίως ἤμαρτεν ἀποκτείνας τὴν μητέρα, ὁ δὲ ἄλλον ἀντ' ἄλλου φονεύσας ἐν νυκτὶ ἢ ἐν ἡμέρᾳ, οὗτος ἀκουσίως ἤμαρτεν· πῶς οὖν ἐνταῦθα ἀκούσια πάντα λέγει; φαμὲν ὅτι ἀκούσια λέγει καθὸ παραλογιζόμεθα ἑαυτούς· οἷον ὁ Ὀρέστης ἐνθυμηθεὶς ὅτι πᾶσα γυνὴ ἀνδροκτόνος ὀφείλει ἀποθνήσκειν, εὐθέως ἀπέκτεινεν τὴν ἰδίαν μητέρα. ἰδοὺ οὖν παρελογίσατο ἑαυτόν· εἰ γὰρ καὶ ἔδει αὐτὴν φονευθῆναι, ἐχρὴν ὑπὸ ἄλλου καὶ οὐχ ὑπὸ τοῦ οἰκείου υἱοῦ· λέγεται οὖν ἀκουσίως πεφονευκέναι αὐτήν, καθὸ ἠγνόησεν τὴν ἐλάττονα πρότασιν καὶ παρελογίσατο ἑαυτόν. ἀκούσιον οὖν λέγεται ἐπειδὴ ἄκοντες περιπίπτομεν τῷ ψεύδει· οὐδεὶς γὰρ ἀγνοίας ἔρᾳ, ἀλλὰ ἅπαντες τοῦ εἰδέναι ἐφίενται, σημεῖον δὲ ἡ τῶν αἰσθήσεων ἀγάπησις. Ὡστε οὐ δεῖ ἀδικεῖν, ἐπεὶ ὁ ἀδικῶν καὶ ὁ ἀφαιρούμενος τὰ ἀλλότρια, οἷον ἀγροὺς ἢ τινα τοιαῦτα, τὸν μὲν ἀγρὸν λαμβάνει, τὴν δὲ ψυχὴν λελωβημένην ἀποτελεῖ καὶ ἀντικαταλλάττεται τοῦ ἀγροῦ τὴν ψυχὴν· οὐ χρυσᾶ ἀντὶ χαλκείων ὥς ὁ Διομήδης, ἀλλὰ χάλκεα ἀντὶ χρυσῶν ὥς ὁ Γλαῦκος, καὶ χθόνια ἀντὶ οὐρανίων· τὰ γὰρ ἐκτὸς προκρίνει καὶ ἀπόλλυσι τὴν ψυχὴν. ^[5]

37 3 ὥστε οὐ δεῖ τὸν ἄδικον φονεῦειν τὸν ὅσιον, ἐπεὶ κάκιστον τοῦτο. λέγει τοίνυν ὁ Καλλικλῆς ὅτι ἔστι καὶ γὰρ ἀγανακτεῖν δεῖ, εἰ ὅσιος φονευθεῖ· ὁ δὲ Σωκράτης φησὶν ὅτι ὅτι οὐ δεῖ ἀγανακτεῖν ἐφ' οἷς ὁ ὅσιος τέθνηκεν, ἐκεῖνος γὰρ τὴν ψυχὴν ἔσωσεν, εἰ καὶ τὸ σῶμα ἀπώλεσεν· ἀλλὰ χρὴ τὸν φονεύσαντα ἐλεεῖν καὶ θρηγεῖν ὅτι τὴν ψυχὴν αὐτοῦ ἐρρύπωσε καὶ διὰ τὴν ἐκτὸς περιουσίαν ἄνθρωπον μὴδὲν βλάψαντα αὐτὸν ἀδίκως ἐφόνευσεν. δεῖ οὖν φεύγειν τοὺς τοιούτους καὶ μὴ εἶναι φίλους αὐτῶν. ἰστέον γὰρ ὅτι κακὸς κακῷ οὐκ ἔστι φίλος· ἡ γὰρ φιλία τῶν συμμέτρων ἐστὶν καὶ τὰ ὅμοια τῶν ὁμοίων ἐστὶ φίλα, τὰ δὲ ἄμετρα, ὥς εἴρηται ἐν τοῖς Νόμοις, οὔτε ἀλλήλοις φίλα οὔτε τοῖς ἐμμέτροις, πῶς γὰρ τὸ ἄμετρον φίλον δύναται εἶναι; εἰ οὖν τις τοιοῦτος φίλος, τύραννος, τυράννων γένηται, εἴη δὲ ὁ τύραννος ἄδικος, αὐξήσει τὴν κακίαν αὐτοῦ· χρεῖα οὖν πανταχοῦ τῆς ὀρθῆς πολιτείας. Ἔστω σοι τοῦτο ο, ὦ Σώκρατες [510a 1]: ἀγανακτῶν καὶ μὴ εὐρίσκων τί ὀφείλει εἰπεῖν πρὸς ταῦτα, φησὶν ὅτι ἔστω ταῦτα, συμπέρανον δὲ βούλει. ^[20]

37 5 Ἡ ὥς ὀλίγιστ α ; σκέψαι [510a 7]: καλῶς ἢ ὥς ὀλίγιστα, ἐπειδὴ δύναται καὶ ἄρχων εἶναι καὶ μὴ ἀδικεῖσθαι, ὅμως μέντοι εἰκὸς κλέπτεται ὑπὸ ἀνδραπόδου οἰκείου καὶ λέγεται ἀδικεῖσθαι. διὰ τοῦτο εἶπεν ἢ ὥς ὀλίγιστα· ἀντὶ τοῦ ὅτι οὐ δύναται ἀδικεῖσθαι, εἰ μὴ τι ἄρα κατὰ τὸ σπάνιον ἴδιος δοῦλος κλέψῃ. πάλαι μέντοι τῷ Ἀλεξάνδρῳ τῷ Μακεδόνι ἔφη τις ὅτι ἔκλεψέ σου τις τόδε τί, ὁ δὲ ἀπεκρίθη ὅτι οὐκ ἔκλεψεν, καὶ πάλιν γὰρ ἐμά ἐστίν· οὕτως ἐθάρρει τῷ φρονήματι τῷ οἰκείῳ ὅτι πάντων κρατεῖ. Ὁρᾷς, ὦ Σώκρατες [510a 11]: νομίζων ὁ Καλλικλῆς ὅτι τῷ ὄντι οὕτως ἔχει ὁ Σωκράτης, ἀποδέχεται καὶ φησὶν ὅτι ἡ γὰρ, ὦ Σώκρατες, οὕτως ἔχω ὥς λέγεις. ^[5]

37 7 Καὶ σοφοὶ λέγουσιν [510 b 4]: τοῦτο γὰρ εἶπεν καὶ ἀνωτέρω, ὅτι οἱ Πυθαγόρειοί φασι ὡς ἡ φιλία τὸ πᾶν τοῦτο κρατεῖ. Οὐκ ἂν ποτε δύναίτο φίλος γενέσθαι [510c 1]: ἐπειδὴ οὐκ εἰσιν ὅμοιοι, ἀλλ' ἄμετρία ἐστίν· ὁ μὲν γὰρ ἀσθενέστερος, ὁ δὲ πολὺ βελτίων.

37 9 Καταφρονοῖ γὰρ ἂν αὐτοῦ [510 c 4]: τὰ μὲν γὰρ κρείττονα φοβούμεθα ὡς μείζονα, τὰ δὲ εὐτελεῖς πάλιν οὐκ ἀξιούμεν λόγου ὡς εὐκαταφρόνητα ὄντα καί, τὸ λεγόμενον, ὅτι οὐδὲ ἐν λόγῳ οὐδὲ ἐν ἀριθμῷ. Καὶ ἄχθεσθαι τῷ δεσπότῃ [510d 7]: ἰδοὺ δοῦλον τὸν τοιοῦτον ἐποίησεν ὡς ἀνδραποδωδῶς ζῶντα καὶ ἀθλίως καὶ κατὰ ἀλήθειαν μᾶλλον δούλου.

ὥς ὁ ὑμέτερος λόγος [510e 1]: ἰδοὺ οὐκ εἶπεν ὡς ὁ ἐμὸς λόγος, ἀλλ' ὡς ὁ ὑμέτερος, ἵνα δείξῃ ἀδικίαν αὐτοὺς συζῶντας καὶ ἐλεεινοὺς καὶ ἀθλίους καὶ ἐσχάτους. Καὶ λελωβημένῳ [511 a 2]: ἵνα γὰρ μιμήσῃται ὡς δοῦλος ἔτι πλέον τὸν ἑαυτοῦ δεσπότην καὶ ἀρπάσῃ τὸν ἀγρὸν ἢ τι ἕτερον, ἔχει τὴν ψυχὴν λελωβημένην.

37 13 Οὐκ οἶδα ὅπῃ στρέφεις [511 a 4]: πάλιν ἀγανακτεῖ ὁ Καλλικλῆς. Εἰ μὴ κωφός γέ εἰμι [511 b 1]: ἄκούω γὰρ παρὰ παντὸς τοῦ συρφετοῦ ὅτι μέγας ἐστὶ πᾶς ὁ δυνάμενος ἀποκτείννυναι καὶ ἀφαιρεῖν· ἀλλὰ καὶ σὺ ἐμοῦ ἄκουε ὅτι φρονεῖς πονηρὸς ὢν ἀγαθόν'.

37 14 εἶτα ὁ Καλλικλῆς φησὶν ὅτι 'τοῦτό ἐστι τὸ ἀγανακτικόν', ὁ δὲ Σωκράτης φησὶν ὅτι 'οὐ δεῖ ἐκεῖνον θρηνεῖν τὸν φρονευθέντα, ἀλλὰ τὸν ἀδίκως φρονεύσαντα καὶ δοκοῦντα ζῆν'. Πρᾶξις σὺν θεῷ λή' Οὐ νοῦν γε ἔχοντες, ὡς ὁ λόγος σημαίνει [511 b 7 u].^[5]

38 1 ad 512 d 6]. Πέπονθέ τι ὁ Καλλικλῆς ὑπὸ τῶν Σωκρατικῶν λόγων, ἀλλ' εἰ καὶ πέπονθεν, οὐδέπω ἐξενίψατο πάντα τὰ πάθη. ὅτι γὰρ οὐ δεῖ τὴν ἀκολασίαν πρὸς τῷ ἀγαθῷ τίθεσθαι, ὡμολόγησεν. νῦν δὲ ἐπιεικέστερον πάθος νοσεῖ, ὃ καὶ ὁ πολὺς ἄνθρωπος οἶεται, ὅτι μέγιστον κακὸν ἐστὶ τὸ ἀποθανεῖν μέγιστον δὲ ἀγαθὸν τὸ ζῆν· τοῦτο τοίνυν καὶ ὁ Καλλικλῆς οἶεται καὶ φησιν ὅτι 'εἰ μέγιστον ἀγαθόν ἐστι τὸ εἶναι, μέγιστον δὲ κακὸν τὸ ἀποθανεῖν, ἡ δὲ ῥητορικὴ ἀπαλλάσσει τοὺς ἀνθρώπους φόνου, ἢ μέντοι φιλοσοφία φρονεῖ' (ὡς καὶ ὁ Σωκράτης συκοφαντηθεὶς ἀπέθανεν), 'κρείττων ἄρα ἡ ῥητορικὴ φιλοσοφία'. Λέγει τοίνυν ὁ Σωκράτης ὅτι 'οὐκ ἔστιν μέγιστον κακὸν ὁ θάνατος· τοῦ σώματος γὰρ ἐστὶ τὸ δὲ εἶναι κυρίως κατὰ τὴν ψυχὴν ἔχομεν. δεῖ οὖν φροντίζειν τῆς ψυχῆς πανταχοῦ καὶ μὴ μέλειν ἡμῖν εἰ τὸ σῶμα ἀποθνήσκει· εἰ γὰρ τὸ εἶναι κατὰ τὴν ψυχὴν ἔχωμεν, φροντίσωμεν ταύτης αἰεί. οὐκοῦν τοῦ ἀγαθοῦ ἀντιλαβώμεθα· τὸ γὰρ ἀγαθὸν ἐπὶ πλέον ἐστὶ τοῦ εἶναι, καὶ οὐ δήπου τὸ μὴ ὂν ἤδη καὶ ἐν κακοῖς ἐστὶ· δύναται γὰρ καὶ μὴ εἶναι τις μὴδὲ ζῆν καὶ ἐν ἀγαθῷ εἶναι διὰ τὸ τὴν ψυχὴν εὖ πολιτεύεσθαι. οὐδὲ γὰρ τὸ σῶμά ἐσμεν ἡμεῖς οὐδὲ τὸ συναμφοτέρον, ἀλλὰ ψυχὴ μόνη ὀργάνῳ τῷ σώματι κεχρημένη'. Πιστοῦται δὲ τοῦτο ὁ Σωκράτης τοῦτον τὸν τρόπον· λέγει ὅτι '〈εἰ〉 ἡ σωτηρία ἀπλῶς καὶ ἡ ζωὴ μέγιστον ἀγαθόν, ὁ δὲ θάνατος μέγιστον κακόν, ὅσαι μὲν τέχναι χαρίζονται ἡμῖν τὴν ζωὴν μέγισταί εἰσιν, ὅσαι δὲ τὸν θάνατον κάκιστα'.^[5]

38 2 οὐκοῦν εἰ τοῦτο, ἡ κυβερνητικὴ μεγίστη ἐστίν, μάλιστα εἰ σώσοι καὶ τὰ χρήματα ἐν τῇ θαλάττῃ καὶ παιδία καὶ γυναῖκας καὶ ἄνδρας· ἔδει οὖν αὐτὴν μεγαλαυχεῖν· καὶ μὴν οὐ σεμνύνεται ὡς ἡ ῥητορικὴ. ἔτι δὲ πλέον μεγίστη ἐστὶν ἡ μηχανικὴ ὡς πόλεις ὅλας σῶζουσα· οὕτω γοῦν ὁ Ἀρχιμήδης διὰ τῶν πυρίων τὰς τριήρεις κατέφλεξε καὶ πόλιν ὅλην ἔσωσεν. μέγιστα οὖν αὐταὶ αἱ τέχναι καὶ μείζους ῥητορικῆς· ἄρα οὖν σὺ ἡδέως εἶχες ἢ θυγατέρα κυβερνήτου ἢ ἀδελφὴν ἢ ἀπλῶς τινὰ αὐτοῦ πρὸς γάμον λαβεῖν; οὐ γὰρ ἂν ἡξίωσας· καὶ μὴν ἔδει, ἐπειδὴ σῶζει. ὥστε οὐ δεῖ προσέχειν τῷ οὕτως σῶζοντι, ὅπου γε μᾶλλον καὶ ἀχαριστεῖν. τί γὰρ εἰ σώσοι ἄνθρωπον ὁ κυβερνήτης ἀνίατον ἔχοντα πάθος καὶ συμπεπαρμένον; ἤρχετο γὰρ ἐκεῖνος μὴ διασωθῆναι, ἀλλὰ μᾶλλον ἀποθανεῖν ἢ ζῆν οὕτως δυστυχῶς. καὶ πάλιν οὐ χαρίζεται τῷ ἀνθρώπῳ τῷ ἔχοντι πάθη ψυχικά, ἔδει γὰρ αὐτὸν μᾶλλον ἀποθανεῖν. ὥστε οὖν δεῖ καταφρονεῖν θανάτου καὶ πανταχοῦ ἕνα σκοπὸν 〈ἔχειν〉 τὸ ὠφελεῖν τὴν ψυχὴν'. Ταῦτα μὲν οὖν καλῶς εἴρηται. ὁ δὲ ἀντιλογικὸς καὶ μακρὸς φλήναφος ὁ Ἀριστείδης παραλογίζεται ἑαυτὸν ἐν τούτοις (οὐδὲ γὰρ τὸν Σωκράτην) καὶ φησιν ὅτι 'οὐκοῦν καὶ τὰ χρήματα κάκιστα ἐστὶ σῶζοντα ἡμᾶς ἀπὸ θανάτου καὶ τὰ ἀναγκαῖα παρέχοντα, καὶ ἡ σωματικὴ ὑγίεια· καὶ πρὸς τούτοις ἀχαριστήσωμεν τοῖς θεοῖς, ὅτι γε δὴ τὸ εἶναι ἡμῖν ἐχαρίσαντο καὶ σῶζουσιν ἡμᾶς; λέγομεν τοίνυν ὅτι οὐκ οἶδεν ὁ Ἀριστείδης τὴν φύσιν τῶν πραγμάτων'.^[25]

38 3 διάφορα γὰρ μέτρα ἐστὶ τῶν ἀγαθῶν· ἔστιν γὰρ ἀγαθὸν ἐν πλούτῳ, ἔστιν ἀγαθὸν ἐν σώματι, ἔστιν ἀγαθὸν καὶ ἐν ψυχῇ. καλὸν τοίνυν πᾶσιν ἐπ' ἀγαθῷ κεχρησθαι, ἀλλὰ μάλιστα μὲν τοῦ τῆς

ψυχῆς ἀγαθοῦ φροντιστέον, ἦττον δὲ τοῦ περὶ τὸ σῶμα, καὶ ἔτι ἦττον τοῦ περὶ τὰ χρήματα. χάριν γοῦν ὁμολογοῦμεν καὶ τοῖς δοῦσιν ἡμῖν χρήματα καὶ τοῖς ἰατροῖς θεραπεύσασιν καὶ τοῖς διδασκάλοις διδάξαι καὶ τὴν ψυχὴν ὠφελήσασιν· ἀλλ’ οὐχ ὁμοίως πᾶσιν, ἀλλὰ τοῖς μὲν ψυχὴν ὑγιᾶ ποιήσασιν πλείστην, ἦττον δὲ τοῖς ἰατροῖς, καὶ ἔτι ἦττον τοῖς περὶ χρήματα. καὶ γὰρ καὶ ὁ Πλάτων τὸν πλοῦτον τὸν κόσμιον ἐπαινεῖ καὶ φησιν ὅτι ‘ἔστιν πλοῦτος τυφλός, ἔστι δὲ καὶ ὁξὺς, ἐὰν ἅμα φρονήσῃ ἔπηται· ἰδοὺ γὰρ καὶ τὸ ‘ἅμα’ εἶπεν καὶ τὸ ‘ἔπηται’, ἵνα μὴ πόρρω ἀκολουθήσῃ τῇ φρονήσῃ ἀλλ’ ἐγγύς. ἐπειδὴ δὲ εἶπεν ὅτι καὶ θεοῖς ἀχαριστοῦμεν τὸ εἶναι χαρισαμένοις, βλέπε πῶς μάτην φθέγγεται. ὁ γὰρ θεὸς τὸ εἶναι ἐχαρίσατο μετὰ τοῦ εὖ εἶναι, οὐ γὰρ βούλεται ὁ θεὸς αἰσχυρῶς ἡμᾶς ζῆν· ἀμέλει καὶ τὸ εἶναι ἡμῖν δέδωκε μετὰ τῶν κοινῶν ἐννοιῶν, ἵνα πρὸς τὸ ἀγαθὸν ὀρώμεν, καὶ δι’ αὐτὸ τοῦτο, τὸ εὖ εἶναι, λογικὰς ἡμῖν δέδωκεν ψυχὰς, ἵνα δυνάμεθα ἐπὶ τὸ ἄμεινον ἐπιστρέφειν. ὥστε δεῖ τὸ εὖ εἶναι μᾶλλον αἰρεῖσθαι ἢ τὸ εἶναι. Εἰ δὲ εἴποι ὁ Καλλικλῆς ὅτι ἡ μὲν κυβερνητικὴ, εἰ καὶ σφάζει, ἀλλ’ οὖν ἄλογός ἐστι καὶ διὰ τοῦτο οὐ τιμία, ἡ δὲ ῥητορικὴ λογικὴ ἐστὶ τέχνη, εἰπέ ὅτι μᾶλλον ὀφείλει διὰ τοῦτο ἀτιμάζεσθαι ἡ ῥητορικὴ, ὅτι λογικευομένη πειρᾶται ἀδίκως σφάζειν. ^[5]

38 4 ὥσπερ γὰρ ἐκ φύσεως ζῇ τὰ ἄλογα ζῶα καὶ οὐ μεμπτέα ὥς μὴ κεκρημένα λόγῳ ἡμεῖς δὲ οἱ λογικοὶ ἀμαρτάνομεν καὶ τιμωρούμεθα ὥς μετὰ λόγου καταφρονήσαντες καὶ πράξαντες κακῶς, οὕτως καὶ ἡ ῥητορικὴ μεμπτέα ἐστὶν ὥς πειρωμένη διὰ λόγου σφάζειν. Ὡστε τοίνυν καὶ ἡμεῖς τοὺς περὶ τὸν Περικλέα ἐπαινοῦμεν ὥς σώματα σώσαντας, οὐκέτι ὥς ψυχὰς. εἰ δέ τις εἴποι ὅτι καὶ τοῦ δικαίου ἐφρόντιζον καὶ οὐ συνεχώρουν ἀδικεῖσθαι, ὅθεν ἐκώλυον καὶ τὸν ἐπὶ Σικελίαν πλοῦν, εἰπέ ὅτι οὐχ ἀπλῶς δι’ αὐτὸ τὸ καλῶς ἔχον, ἀλλὰ διὰ τὸ μὴ ἄλλους ἀδικεῖν ἀλλὰ ἐκείνους, εἴ γε καὶ οἱ ἄδικοι οὐ συνίστανται εἰ μὴ πρὸς ἀλλήλους φυλάξωσι τὰ δίκαια. διὰ τοῦτο οὖν πρὸς ἀλλήλους δίκαια ἐφύλαττον, ἵνα δυνηθῶσιν ἄλλους ἀδικῆσαι· ὥστε διακονικοὶ ἦσαν καὶ ἐπιθυμίας παρασκευασταί. Ἡ οὐ μόνον τὰς ψυχὰς σφάζει [511 d 1–2]: ψυχὰς νῦν καλεῖ τὰς ζωάς, ὅ ἐστι τὴν σωματικὴν ζωὴν· ἐπεὶ δὴλον ὅτι ἡ λογικὴ ψυχὴ κἂν ἀποθάνῃ μένει, εἴ γε ἀθάνατός ἐστι καὶ οὐ φθείρεται. ^[15]

38 6 Καὶ οὐ σεμνύνεται [511 d 4]: οὐδὲν γὰρ ὑπέρογκον ἔχει ἡ κυβερνητικὴ οὐδὲ σεμνύνεται ἐφ’ οἷς ζωὴν χαρίζεται. Ἀλλὰ ταῦτα διαπραξαμένη [511 d 5]: ‘οὐ σεμνύνεται ἡ κυβερνητικὴ, ἀλλὰ τὰ αὐτὰ ἢ καὶ μείζονα τῇ ῥητορικῇ διαπραξαμένη, ἐὰν μὲν ὀλίγον διάστημα διασώσῃ, οἷον ἀπὸ Αἰγίνης ἐνταῦθα, δύο ὀβολοὺς λαμβάνει· εἰ δὲ ἀπὸ πολλοῦ, οἷον ἀπὸ Πόντου ἢ ἀπὸ Αἰγύπτου διασώσῃ καὶ παιδία καὶ γυναῖκας καὶ ἄνδρας καὶ ἀγάγῃ ἐπὶ τὸν λιμένα, μόνας δύο δραχμὰς ἀπαιτεῖ· καὶ λοιπὸν μετὰ τὸ διασῶσαι ἐκβὰς ἀπὸ τῆς θαλάσσης μετρίως ἀναπατεῖ καὶ κοσμίως μηδὲν ἀλαζονικὸν ἔχων’. ^[5]

38 8 Λογίζεσθαι γὰρ οἶμαι ἐπίσταται [511 e 6]: τὸ λογίζεσθαι ἔλαβεν ἀντὶ τῶν κοινῶν ἐννοιῶν· φησὶν οὖν ὅτι ‘διὰ τοῦτο οὐκ ἀλαζονεύεται ὁ κυβερνήτης, ἐπειδὴ ὅπως οὐδὲποτε κατὰ τὰς κοινὰς ἐννοίας ζῶν οἶδεν ὅτι τινὰς κακῶς ἐποίησεν διασώσας· οὐδὲν γὰρ αὐτοὺς ὠφέλησεν, ἀλλὰ τοιοῦτοι διέμειναν οἷοι καὶ εἰσῆλθον, ἢ κατὰ τὰ σώματα νοσοῦντες ἀνιάτως ἢ κατὰ τὴν ψυχὴν ποικίλοις πάθεσι δουλεύοντες’. Ἀλλ’ αὐτὸ τοῦτο ἐστὶν ἀρετῆς [512 d 3]: ‘εἰ ἀρετὴ ἐστὶ τὸ σφάζειν τὰς πόλεις καὶ τὰ σώματα, καταγέλαστός σοι φαίνεται ὁ φόγος τοῦ ἱατροῦ καὶ τοῦ μηχανοποιοῦ· ἔδει γὰρ αὐτοὺς ἐπαινεῖν ὥς καλῶς ποιήσαντας. ^[5]

38 9 δεῖ τοίνυν μᾶλλον τὴν ψυχὴν σφάζειν, αὕτη γάρ ἐστὶν ἀρετὴ. Πρᾶξις σὺν θεῷ λθ’ Ἀλλ’ ὦ μακάρι ε, ἄρα [512 d 6—5513 d 1]. ^[5]

39 1 Τὸ προκείμενόν ἐστιν ἐλέγξι τὴν ἐπιχείρησιν τοῦ Καλλικλέους τὴν λέγουσαν ὅτι ‘τὸ μέγιστον τῶν κακῶν, ὅ ἐστιν ὁ θάνατος, διὰ τῆς φιλοσοφίας ἡμῖν παραγίνεται’. λέγει τοίνυν ὁ Σωκράτης ὅτι ‘οὐκ ἔστι τοῦτο μέγιστον κακόν· εἰ γὰρ μέγιστον ἀγαθὸν ἡ εὐδαιμονία ἐστὶ καὶ τοῦτο

τυγχάνει ὃν τὸ τέλος, μέγιστον κακὸν ἐστὶ τὸ ἐναντίον ἢ κακία καὶ τὸ ἀκολασταίνειν· ὥστε οὐχ ὁ θάνατος κακόν, ἀλλὰ τὸ κακῶς ζῆν'. παραπέμπει τοίνυν αὐτὸν ἐπὶ τὰς γυναῖκας, ὅτι 'εἰ αἱ γυναῖκές φασιν ὅτι οὐκ ἔστιν παρ' εἰμαρμένην ἀποθανεῖν, διὰ τί μέγιστον κακὸν ἐστίν; ὅταν γὰρ βούλεται ἡ εἰμαρμένη, ἀποθνήσκωμεν'. παραπέμπει δὲ αὐτὸν ἐπὶ τὰς γυναῖκας, ἐπειδὴ τῷ ὄντι τεθλυμμένης ἐστὶ προαιρέσεως τὸ οἶσθαι πάντα ἐξ ἀνάγκης εἶναι καὶ καθ' εἰμαρμένην καὶ μηδὲν ἐκ τῆς προαιρέσεως τῆς ἡμετέρας γίνεσθαι. ὁ γὰρ εἴρηται, δεῖ ἑαυτῷ μέμφεσθαι καὶ μὴ ἄλλω· κάλλιον δὲ μὴδὲ ἑαυτῷ μὴδὲ ἄλλω. εἰμαρμένη γὰρ οὐδὲν ἕτερόν ἐστιν ἢ ἡ περίοδος τῶν οὐρανίων, τῇ τοιαύτῃ γὰρ κινήσει τῶν οὐρανίων τὰ καθ' ἡμᾶς ἄγεται. ὥστε μὴ νόμιζε ὅτι οὐ δυνατόν παρ' εἰμαρμένην ἀποθανεῖν· δυνατόν γάρ, εἴ γε ἡ προαίρεσις ἀναγκάσοι, καὶ γὰρ ἡ εἰμαρμένη ἐκ τῆς προνοίας ἤρτηται. καὶ ἀπλῶς τῶν πραγμάτων τὰ μὲν εἰσιν ἐφ' ἡμῖν, τὰ δὲ οὐκ ἐφ' ἡμῖν. δεῖ τοίνυν ἐπιθυμεῖν τῶν ἐφ' ἡμῖν, οἷον σωφροσύνης καὶ τῶν ἄλλων ἀρετῶν· εἰ γὰρ ἐπιθυμήσωμεν τῶν οὐκ ἐφ' ἡμῖν, οἷον πλούτου βασιλείας καὶ τῶν τοιούτων, μάταιοί ἐσμεν καὶ ἐοίκαμεν τοῖς ἐν ὀνείροις δοκοῦσι πέτασθαι. καὶ πάλιν ὀφείλομεν ἐκκλίνειν τὰ ἐφ' ἡμῖν, οἷον ἀκολασίαν ἄνοιαν ἀδικίαν, οὐ γὰρ τὰ οὐκ ἐφ' ἡμῖν· οἷον μάταιος ὁ θέλων ἐκκλίνειν φίλον αὐτοῦ ἀπὸ θανάτου ἢ ἀπὸ ζημίας, ταῦτα γὰρ οὐκ ἐφ' ἡμῖν. Πανταχοῦ οὖν δεῖ σπεύδειν τοῦ ἀγαθοῦ ἀντιλαμβάνεσθαι. ^[30]

39 2 ὁ γὰρ θέλων μὴ ἀδικεῖσθαι ὀφείλει τῆς κρατούσης πολιτείας φίλος εἶναι, ὁ δὲ ὢν φίλος τῆς παρούσης πολιτείας ὁμοιοῦται αὐτῇ, ὁμοιούμενος δὲ αὐτῇ λωβᾶται τὴν ψυχὴν καὶ πρόρριζος ἀναιρεῖται κατὰ τὰς Θετταλικὰς γυναῖκας. ἡ δὲ ἱστορία ἐστὶν αὕτη· ὥσπερ νῦν ἐν ταῖς ἐκλείψεσιν νομίζουσι μάγους καταφέρειν τὴν σελήνην, οὕτω καὶ πάλαι ὥντο τὰς Θετταλικὰς γυναῖκας λέγειν τινά, καὶ εἰ μὲν δυνηθείσαν, φασίν, καταγαγεῖν, ἐποιοῦν τὸ σπουδαζόμενον, εἰ δὲ ἀδυνάτως ἔσχον πρὸς τὸ καταγαγεῖν, πρόρριζοι ἀπώλοντο αὐταὶ τε καὶ τὰ παιδία καὶ οἱ ἄνδρες καὶ αἱ πόλεις. τοῦτο οὖν λέγει, ὅτι ὁ ὁμοιούμενος τῇ κρατούσῃ πολιτείᾳ πρόρριζον τὴν ψυχὴν ἀπόλλυσιν. ἰστέον δὲ ὅτι οὐ δεῖ πιστεύειν τοῖς μυθαρίοις τούτοις ὅτι καταφέρουσι τὴν σελήνην, ἀλλ' ἐκλειψις γίνεται, οἱ πολλοὶ δὲ ἀπατώνται. οὕτω γοῦν καὶ ἕως νῦν φασίν ὅτι ἐν Αἰγύπτῳ εἰσὶ μάγοι οἵτινες τοὺς ἀνθρώπους κροκοδείλους ποιοῦσι καὶ ὄνους καὶ εἰς οἶαν βούλονται ἰδεάν ἀμείβουσι, καὶ οὐ δεῖ πιστεύειν. ὁ τοίνυν φιλόσοφος Ἀμμώνιος εἶπεν ἡμῖν ἐξηγούμενος ὅτι 'ἐκράτησέ μου τὸ πάθος τοῦτο καὶ τελῶν παῖς ὥομην ἀληθῆ ταῦτα εἶναι'. Ταῦτα μὲν οὖν περὶ τούτων. ἄξιον δὲ ἀπορῆσαι πῶς λέγει ὅτι οὐ δεῖ ὁμοιοῦσθαι τῇ πολιτείᾳ· καὶ μὴν αὐτὸς κελεύει ἀλλαχοῦ ὁμοιοῦσθαι. φαμὲν ὅτι οὐ τῇ τοιαύτῃ ἀλλὰ τῇ ὄντως· φησὶ γὰρ ὅτι πόλις ἡμῶν ἐστὶν ὁ κόσμος, ἄρχων δὲ ὁ θεός· δεῖ οὖν ἐξομοιοῦσθαι τῷ τε θεῷ καὶ τῷ κόσμῳ καὶ πρὸς ἐκείνην τὴν πολιτείαν ζῆν καὶ μὴ πρὸς ταύτην. Οὐ φιλοψυχητέον [512 e 2]: ἀντὶ τοῦ 'οὐ φιλοζωωτέον'· ψυχὴν γὰρ πάλιν κἀνταῦθα καλεῖ τὴν ζωὴν. ^[25]

39 4 Εἴτε ἐπὶ τὸ βέλτιον εἴτε ἐπὶ τὸ χεῖρον [513 b 2]: τὸ γὰρ ἀνόμοιον ἢ κατὰ τὸ βέλτιόν ἐστιν ἀνόμοιον ἢ κατὰ τὸ χεῖρον, ὥσπερ καὶ τὸ ἄνισον ἢ κατὰ τὸ μεῖζον ἢ κατὰ τὸ ἔλαττον. Οὐ γὰρ μιμητὴν δεῖ εἶναι [513 b 3—4]: καὶ μὴν ἀνωτέρω εἶπεν ὅτι δεῖ μιμεῖσθαι τὸν κρατοῦντα· πῶς οὖν λέγει ὅτι οὐ δεῖ μιμητὴν εἶναι; πρόσθε τὸ 'οὐ μόνον', οὐ γὰρ μόνον δεῖ μιμητὴν εἶναι, ἀλλὰ καὶ αὐτοφύως ὀρέγεσθαι τοῦ ὁμοίου, ἐπεὶ εἰ μόνον μιμεῖται πλαττόμενος φωρᾶται καὶ ἐκβάλλεται. ^[5]

39 6 Οὐκ οἶδα ὄντινά μοι τρόπον [513 c 4]: ὁ θεὸς ἐγκατέσπειρεν ἡμῖν τὰς κοινὰς ἐννοίας, ἵνα μὴ τελέως ἀπολλύμεθα. ὅπως οὖν ἂν τις εἴη ἄθεος καὶ ἀκόλαστος, ἐφίεται ὅπωςδὴποτε τοῦ ἀγαθοῦ· οὕτω τοίνυν καὶ ὁ Καλλικλῆς ὁμολογεῖ μὲν ὅτι καλῶς λέγει ὁ Σωκράτης, ἐπειδὴ δὲ συνετράφη καὶ συνέζησε τῷ πολλῷ ἀνθρώπῳ, οὐ θέλει τελείως ἐκνίψασθαι τὰ πάθη καὶ πεισθῆναι τοῖς Σωκρατικοῖς λόγοις. Ὁ δήμου γὰρ ἔρως [513 c 7]: 'τὸ δημεραστεῖν σε, ὦ

Καλλίκλεις, τοῦτο ποιεῖ· σπεύδεις γὰρ τῷ τε Ἀθηναίων δήμῳ καὶ τῷ Πυριλάμπους ἀρέσκειν καὶ οὕτως οὐ βούλει μετατεθῆναι. ^[5]

39 8 Ἄλ λ' ἐὰν πολλάκις ἴσως [513 c 8]: ὁ εἴρηται ἐν τῷ Φαίδωνι λέγει, ὅτι δεῖ πολλάκις ταῦτα λέγειν· ἡ γὰρ συνεχῆς χρῆσις τῶν ἀγαθῶν λόγων κατεπάδει τὰ πάθη καὶ ἴσως ἐκκόπτει αὐτά. τὸ δὲ ἴσως προσέθηκεν, ἐπειδὴ οὐ πάντως· τί γὰρ εἰ πάνυ εἴη φλεγμαίνοντα τὰ πάθη καὶ μὴ τεμνόμενα μηδὲ ἰώμενα ὑπὸ τῶν λόγων; Πρᾶξις σὺν θεῷ μ' Ἀναμνήσθητι δ' οὖν [513 d 1—515 c 4]. ^[5]

40 1 Ἐπειδὴ τῇ προτεραίᾳ περὶ τῶν Θετταλικῶν γυναικῶν ἔφαμεν, ἄξιον εἰπεῖν τὸ ἔθος, διὰ τί τε νομίζουσιν οἱ ἄνθρωποι τοὺς γόητας καταφέρειν τὴν σελήνην καὶ διὰ τί κτυποῦσιν ἐν χαλκῷ οἱ πολλοὶ ἄνθρωποι. ἰστέον ὅτι ἔκλειψις οὐδὲν ἕτερόν ἐστιν ἢ στέρησις φωτός· ἐν γοῦν τῇ στέρησει ταύτῃ σκότους ὄντος μάλιστα δαίμονες χθόνιοί τινες περιπλανῶνται ὡς ἀφεγγοὺς ὄντος τοῦ παντός· οἱ τοίνυν ἀνόσιοι καὶ θεοσυγεῖς γόητες τότε κέχρηται ἐπικλήσεσσι τισι καὶ ἄγουσι τοὺς τοιούτους δαίμονας. ὁ οὖν πολὺς ἄνθρωπος οἶεται ὅτι ἐκεῖνοι καταφέρουσι τὴν σελήνην. ἐπεὶ τοίνυν δαιμόνων ἐστὶ τότε παρουσία, κτυποῦσιν ἐν τῷ χαλκῷ, διὰ τοῦ τοιούτου κτύπου ἀποσεύοντες καὶ ἀποδιώκοντες τὰς δαιμονικὰς ἐνοχλήσεις. Ταῦτα μὲν οὖν εἴρηται διὰ τὸ μὴ ἀνεγνωστούς ὑμᾶς εἶναι τῶν ἐθῶν τούτων, λοιπὸν δὲ ἔλθωμεν ἡμεῖς ἐπὶ τὸ προκείμενον. ^[10]

40 2 ἐνταῦθα ὁρμᾷ κατασκευάσαι ὅτι οἱ τέσσαρες ἐκεῖνοι οἱ πολυθρύλητοι ἄνδρες οὐκ ἦσαν πολιτικοί· καὶ κέχρηται τοιούτῳ συλλογισμῷ ἐν δευτέρῳ σχήματι, ὅτι 'οἱ πολιτικοὶ καλοὺς κἀγαθοὺς ποιοῦσι τοὺς πολίτας, ταῦτόν δὲ εἰπεῖν σῶφρονας καὶ δικαίους· οἱ δημαγωγοὶ οὐ ποιοῦσι τοὺς πολίτας καλοὺς καὶ ἀγαθοὺς· οἱ πολιτικοὶ ἄρα οὐκ εἰσι δημαγωγοί· οἱ μέντοι τέσσαρες ἐκεῖνοι δημαγωγοὶ ἦσαν, ἐν δημοκρατίᾳ γὰρ ἦσαν'. εἰ δέ τις εἴποι 'καὶ μὴν ἔσφζον τοὺς πολίτας καὶ παρήνουν παύεσθαι τοῦ ἀδικεῖν', εἰπέ ὅτι 'οὐκ ἐκ τούτων ἐκρίνοντο ὡς πολιτικοί, καὶ γὰρ οἱ ληστὰὶ πρὸς ἀλλήλους τὰ δίκαια φυλάττουσι'. καὶ γὰρ ἰστέον ὅτι αὐτὴ ἡ ἀδικία, εἰ μὴ ἔχοι δικαιοσύνην, οὐ δύναται ὑποστῆναι· θέλουσι γὰρ πρὸς ἀλλήλους φυλάττειν τὸ δίκαιον, ἵνα συμφράζωνται. αὐτοὶ τοίνυν οἱ ληστὰὶ ἴσασιν ποῦ μὲν ὀφείλουσιν ἐπεμβῆναι, ποῦ δὲ οὐ· ἔστι γοῦν ἀκοῦσαι αὐτῶν ὅτι 'εἰ θελήσωμεν τῷδε ἐπελθεῖν, δυνατός ἐστι καὶ μὴ φονεὺς ἡμᾶς, παυσώμεθα οὖν τούτου'. οὕτω τοίνυν καὶ οὗτοι οἱ τέσσαρες σκοποῦντες ποῖοι μὲν οἱ ἰσχυρότεροι ποῖοι δὲ οἱ ἀσθενέστεροι, τοὺς μὲν ἰσχυροτέρους οὐκ ἤθελον ἀδικεῖν, ἐπεὶ μηδὲ ἠδύναντο, τοῖς μέντοι ἀσθενεστέροις ἐπέβαινον. Δεῖ τοίνυν πανταχοῦ πολιτικὸν εἶναι καὶ τοῦ ἀγαθοῦ ἀντιποιεῖσθαι καὶ ἐπιπλήττειν τοῖς κακῶς πολιτευομένοις. ^[20]

40 3 οὕτω γοῦν ἐν τοῖς Νόμοις πρὸς τὸν Λάκωνα διαλεγόμενος ἐπιπλήττει· εἰρηκότος γὰρ τοῦ Λάκωνος ὅτι 'ἡ ἡμετέρα πολιτεία θαυμαστὴ ἐστίν, αἰεὶ γὰρ ἐν λύπαις ἀναστρεφόμεθα καὶ γυμνασίοις καὶ κινήσεσι', λέγει ὅτι 'οὐ δεῖ μόνον ὑμᾶς τὰ ἀριστερὰ διώκειν ἀλλὰ καὶ τὰ δεξιὰ· ἀριστερὰ δὲ καλεῖ τὰ λυπηρά, δεξιὰ δὲ τὰ τῆς ἡδονῆς. φησὶν οὖν ὅτι 'δεῖ ὑμᾶς καὶ ἡδονὴν ὁμιλεῖν, ἵνα μᾶλλον στομωθῇ ἡ ψυχὴ· γίνεσθε γὰρ μᾶλλον πρόθυμοι εἰς τὸ τὴν φαύλην ἡδονὴν φυγεῖν καὶ τὴν χρηστὴν λαβεῖν'. καὶ πάλιν τὴν κακὴν ἡδονὴν κακίζει ἀποτεινόμενος πρὸς τοὺς Κρητάς· ἐκεῖνοι γὰρ ἔλεγον ὅτι 'δεῖ ἡδονὴν δουλεύειν, ἐπειδὴ καὶ οἱ θεοὶ κέχρηται αὐτῇ· εἰ οὖν ὁ Ζεὺς, φασί, 'μετὰ Γανυμήδους ἡδεται, ὀφείλομεν καὶ ἡμεῖς μιμεῖσθαι αὐτόν'. λέγει τοίνυν αὐτοῖς ὅτι 'ὑμεῖς διὰ τὰς αἰσχυρὰς ὑμῶν πράξεις τὸν μῦθον λόγον ἐποιήσατε'. μῦθος γὰρ ἐστίν οὗτος, ἐπεὶ οὐκ ἂν μίξις ἦν ἐπὶ θεοῦ, καὶ μίξις παράνομος· ἀλλὰ δηλοῦται διὰ τούτου ὅτι Γανυμήδης τις ἀνήγαγεν ἑαυτὸν πρὸς τὰ θεῖα, ὡς καὶ συνεστιᾶσθαι αὐτοῖς λέγεται καὶ οἶνοχοεῖν, ἀντὶ τοῦ ἀύλως καὶ θείως πολιτεύεσθαι πάσης δυσχερείας ἀπηλλαγμένον. Δεῖ οὖν πολιτείαν ἀγαθὴν προσαγαλίζεσθαι· οὐκ ἂν δὲ ἄλλως πολιτικός τις γένοιτο, εἰ μὴ διὰ τῶν

μαθημάτων ἀχθῆ, καὶ πρότερον διὰ μουσικῆς καὶ γυμναστικῆς, καὶ οὕτως κατὰ μικρὸν ἀχθείη ἐπὶ τὰ μείζονα. ^[20]

40 4 εἰ δέ τις εἴποι ὅτι ‘τί οὖν; οὐ δυνατόν ἄνευ ἐπιστήμης θαυμαστόν τινα γενέσθαι;’ εἰπέ ὅτι ‘ναί, δυνατόν διὰ εὐζωΐας μόνης μέγιστον ἀγαθὸν κτήσασθαι καὶ ἀρέσαι θεῷ· πολιτικὸν μέντοι γενέσθαι ἄνευ ἐπιστήμης οὐ δυνατόν. ὁ γὰρ πολιτικὸς θέλει εἰδέναι τοὺς ὑποβεβλημένους αὐτῷ ἀνθρώπους· εἰ δὲ τοῦτο, θέλει εἰδέναι καὶ τίς ἢ οὐσία τοῦ ἀνθρώπου, εἰ τὸ σῶμα, εἰ τὰ ἐκτός, εἰ ἡ ψυχὴ· καὶ ὅταν εὕρῃ ὅτι ἡ ψυχὴ, πάλιν ποία ψυχὴ· ὥστε θέλει ἐπιστήμην ἀσκεῖν’. ταῦτα τοίνυν πολλάκις λέγει ὁ Σωκράτης καὶ μὴ ταραχθῆτε· ποτὲ μὲν συλλογιστικῶς προφέρει τὸν λόγον, ποτὲ δὲ ἀνακεφαλαιωδῶς, ποτὲ δὲ ἀποτάδην, πανταχοῦ τῇ συνεχείᾳ ἔλκων ἡμᾶς ἐπὶ τὸ ἀγαθόν. ἀγαπητὸν γὰρ εἰ δυνηθείμεν τῇ συνεχείᾳ παθεῖν τι ὑπὸ τῶν λόγων τούτων καὶ ἐκκόψαι τὰ πάθη. Θέλων τοίνυν εἰπεῖν πῶς οὐκ ἦσαν πολιτικοί, πρῶτον κανόνα λαμβάνει τοῦτον ὅτι ‘ὁ πολιτικὸς θέλει ἐπιστήμων εἶναι τῶν πολιτικῶν πραγμάτων’, δεύτερον δὲ οὐχ ἀπλοῦν ἀλλὰ πολλαχῶς λαμβανόμενον, τὸν λέγοντα ὅτι ‘πόθεν δῆλον ὅτι οἱ πολιτικοὶ ἐπιστήμονές εἰσι;’ λαμβάνεται οὗτος ποικίλως καὶ οὐχ ἀπλῶς, ἢ γὰρ ἐκ τῶν προηγουμένων ἢ ἐκ τῶν ἐπομένων. ^[5]

40 5 ἐκ μὲν τῶν προηγουμένων, ἵνα γνῶμεν εἰ ἔσχον διδασκάλους ἢ ἐζήτησαν (οὐ τοσαύτην δὲ ὠφέλειαν ἢ ζήτησις παρέχει ὅσην ἡ διδασκαλία· ἐπειδὴ γὰρ ἀγνοοῦντες ἀπὸ τοῦ δυνάμει ἐπὶ τὸ ἐνεργεῖα ὁδεύομεν, χρεῖα ἐτέρου ἐνεργείᾳ τοῦ ὀφείλοντος ἡμᾶς εἰς ἐνέργειαν ἄγειν, ἐνεργεῖα δὲ οἶδεν ὁ διδάσκαλος)· ἐκ δὲ τῶν ἐπομένων, ἢ ἀποτελεσμάτων ἢ μαθητῶν. ἐκ τούτων γὰρ πάντων γνωρίζομεν εἴτε ἐπιστήμων τίς ἐστίν <εἴτε οὐ>· εἰ μὲν γὰρ εὐτύχησεν ἀγαθοῦ διδασκάλου καὶ ἐζήτησεν, ὀφείλει ἐπιστήμων εἶναι· εἰ δὲ μήτε ἐζήτησεν μήτε ἐδιδάχθη, πόθεν ἔχει εἰδέναι; πάλιν ζήτησον εἰ φέρονται αὐτοῦ ἀποτελέσματα· εἰ ἀρχιτεκτονικὴν τις ἐπαγγέλλεται, ζήτησον εἰ ἐποίησεν ἀποτελέσματα ἐν τῇ πόλει· καὶ εἰ ἐποίησεν καλὰ (τοῦ γὰρ καλοῦ χρεῖα, ἐπεὶ δύναται καὶ πολλὰ πεποιηκέναι, ἀλλὰ κάκιστα), λέγε ὅτι ἐπιστήμων ἐστίν. ὡσαύτως καὶ εἰ μὴ ἐποίησεν μὲν ἀποτελέσματα, ἔχοι δὲ ἀρίστους μαθητάς, λέγε ἐπιστήμονα αὐτὸν εἶναι. Δεῖ δὲ εἰδέναι ὅτι ὁ τοιοῦτος θέλει πρότερον ἑαυτὸν κοσμεῖν καὶ οὕτως ἄλλους· οἷον εἰ ἰατρός τις εἴη, ὀφείλει πρότερον ἑαυτὸν ὑγιαῖ ποιεῖν καὶ οὕτως ἄλλους. οὕτω γοῦν, ὡς φησιν ὁ φιλόσοφος ὁ ἡμέτερος Ἀμμώνιος, ἔλεγεν ὁ Ἰάκωβος ὅτι οὐ δεῖ ἰατρὸν νοσεῖν, ὀφείλει οὖν πρότερον ἑαυτὸν ὑγιαίνειν καὶ οὕτως ἄλλους· εἰ δὲ ἡ φύσις δύσκρατον αὐτῷ παρέσχεν σῶμα, ὀφείλει ὅσον οἷόν τέ ἐστίν ὅπως οὐδέποτε σπεύδειν ἐπὶ εὐκρασίαν αὐτὸ φέρειν. λέγει τοίνυν ὁ Σωκράτης τῷ Καλλικλεῖ ὅτι ‘εἰ μὴδὲν εἰδότες τῆς ἱατρικῆς θελήσωμεν ἐν τῇ πόλει ἰατρεῦσαι, καταγνῶναι ἡμῶν ἔχουσιν, ἐπειδὴ οὐδὲν ἐκ διδασκάλων οὐδὲ ἐκ ζητήσεως κοσμούμεθα, ἀλλ’ οὐδὲ ἀποτελέσματα ἡμῶν φέρεται οὐδὲ μαθηταί’. ^[5]

40 6 πάνυ δὲ ἀκριβῶς καὶ ἐμμελῶς ἐρωτᾷ τὸν Καλλικλέα· ἐπειδὴ γὰρ, ὡς εἴρηται, δεῖ πρότερον ἑαυτοῦ ἐπιμελεῖσθαι καὶ οὕτως ἄλλου, οὐ λέγει ὅτι ‘ὦ Καλλίκευ, ἄρα σαυτοῦ ἐπεμελήσω;’ ἵνα μὴ δόξη ὀνειδίζειν αὐτῷ (ἥδη γὰρ μεγάλη τῇ φωνῇ ἐβόησεν ὅτι ἀκολασίαν πρεσβεύει), ἀλλ’ ἀκριβῶς ποιῶν τὸ μὲν ἑαυτοῦ φροντίζειν ἐπὶ ἑαυτοῦ λαμβάνει ὁ Σωκράτης καὶ φησιν ὅτι ‘ἄρα δύναμαι ἑαυτὸν ἰάσασθαι μὴ εἰδὼς ἱατρικὴν;’ τὸ δὲ ὅτι δεῖ καὶ ἄλλους ἰάσασθαι ἐμμελῶς ποιῶν τε καὶ μὴ ὀνειδίζων ἐπὶ τὸν Καλλικλέα φέρει καὶ φησιν ὅτι ‘εἰ θελήσουσι τινες πολιτικὸν σε ποιῆσαι, δύνασαι βοηθῆσαι αὐτούς; σκοποῦμεν οὖν μήπως μὴ δυνηθείμεν· εἰ γὰρ οἰκοδόμος φιλεῖται ὃ τε ἑαυτῷ πρότερον σκευάζων καλὸν οἶκον καὶ φίλοις, ὁ δὲ μὴ δυνάμενος μισεῖται, δῆλον ὅτι καὶ ἐπὶ τοῦ πολιτικοῦ τοῦτο ἐστίν, καὶ οὐ χρὴ ἀπλῶς καὶ ὡς ἔτυχεν. εἰ γὰρ ὄνος ἢ ἵππος ὑπὸ τῶν τυχόντων οὐ τρέφεται ἀλλ’ ὑπὸ τῶν δυναμένων θρέψαι, πολλῷ πλεον ψυχὴ ὑπὸ τῶν ἐπιτηδείων ὀφείλει παιδεύεσθαι καὶ ἐν καιρῷ. εἰ γὰρ “τὰ μὴ καθαρὰ τῶν σωματικῶν ὁκόσῳ ἂν θρέψῃς μᾶλλον βλάψεις”, πολλῷ πλεον ψυχὴν ῥυπαράν· ὅσῳ γὰρ ἂν ἀθλίαν ψυχὴν

πλουσιωτέραν ποιεῖς, τοσούτω κακοδαίμονα αὐτὴν ἀπεργάζῃ. δεῖ οὖν κατὰ μικρὸν ἐντρέφεσθαι καὶ παιδεύεσθαι. κατὰ γὰρ τὴν κεραμείαν οὐ πρότερόν τις ἐπιτηδεύει πίθον ποιῆσαι (γελοῖον γὰρ ἀπὸ τῶν μειζόνων ἄρχεσθαι) ἀλλὰ πρότερον εὐτελεῖ τινὰ ὁ ἀρχόμενος κεραμεὺς πλάττει, οἷον πίνακας ἢ τι τοιοῦτον, καὶ οὕτως ἐπὶ πίθους καὶ τὰ μειζονα ἔρχεται· καὶ δεῖ πρότερον μετὰ τῶν διδασκάλων ποιεῖν, καὶ μετὰ τὸ μαθεῖν οὕτως καὶ καθ' ἑαυτοὺς, ἀδύνατον γὰρ μὴ ἀμαρτεῖν τι πρότερον. οὕτω γοῦν καὶ ἰατροὶ κατ' ἀρχὰς μὲν ἀμαρτάνουσι, τῷ δὲ χρόνῳ ἢ πεῖρα διδάσκαλος αὐτοῖς γίνεται. οὐ δεῖ οὖν οὐδὲ ἐπὶ τὴν πολιτικὴν ἀμέσως ἐπεισπηδᾶν, ἀλλὰ πρότερον ἐπιστήμονα γίνεσθαι, ἵνα δὲ μὴ νῦν πράγματα εὗρωμεν, ἐάσωμεν τὸν λόγον <τὸν> κατασκευάζοντα ὅτι οὐκ ἦσαν οἱ δ' ἐκεῖνοι πολιτικοί, ἐν ἐκείνῳ τῷ καιρῷ μνημονεύοντες αὐτῶν ἐν ᾧ αὐτὸς Σωκράτης λέξει περὶ αὐτῶν. Ἡ χρήματα πολλὰ λαμβάνειν [514a 2]: ἰδοὺ ὅτι καὶ ὁ Σωκράτης θέλει λαμβάνειν χρήματα ἀλλ' οὐ πολλά· τῷ γὰρ ὄντι χρεῖα τοῦ συμμέτρου, ἐπεὶ πόθεν πένης τις ὦν ζήσεται; ὁ οὖν πολιτικὸς ὀφείλει ἀφαιρεῖσθαι ἀπὸ τῶν μὴ κατ' ἀξίαν ἐχόντων καὶ διδόναι τοῖς χρήζουσιν. [5]

40 8 Καὶ ἐλλογίμους [514 b 8—c 1]: ἐλλογίμους καλεῖ οὐ τοὺς νῦν ἐλλογίμους ὀνομαζομένους πολυλόγους, ἀλλὰ τοὺς λόγου ἀξίους. Ὁ Σωκράτης πῶς ἔχει [514 d 6]: ἰδοὺ ἐπὶ ἑαυτοῦ προφέρει τὸν λόγον, ἵνα μὴ ὀνειδίσῃ τῷ Καλλικλεῖ.

40 10 Ἡ δοῦλος ἢ ἐλεύθερος [514 d 8]: οὐ γὰρ παρὰ τὴν τύχην καταβιβάζεται τὸ ἀξίωμα τῆς τέχνης, ἀλλ' εἴτε δοῦλον εἴτε ἐλεύθερον ἱκανὸς ἢ ἰάσασθαι, ἰατρός. καὶ ἐν τῷ Φαίδρῳ δὲ τῇ ἱατρικῇ ὁμοιοῖ τὸν τε ἀληθῆ ῥήτορα καὶ τὸν πολιτικόν· ἀμέλει φησὶν ὅτι 'εἰ μὲν Ἴπποκράτει τῷ τῶν Ἀσκληπιαδῶν δεῖ πείθεσθαι' καὶ ὅτι 'ὥς φησιν Ἴπποκράτης τε καὶ ὁ ἀληθὴς λόγος'. ταῦτα δὲ λέγει τῇ ἱατρικῇ ὁμοίων τόν τε πολιτικόν καὶ τὸν ἀληθῆ ῥήτορα, ὃς ἀληθὴς ῥήτωρ θέλει ὑπηρετεῖν τῷ πολιτικῷ. Καλλικλῆς ἤδη τινὰ βελτίῳ πεποίηκεν [515 a 4]: ἰδοὺ τοῦτο ἐπὶ τὸν Καλλικλέα φέρει καὶ φησιν ὅτι 'ἄρα ἐποίησεν ὁ Καλλικλῆς τινὰ βελτίονα;' ποιεῖ δὲ τὸν μὲν Καλλικλέα ἡγούμενον, ἑαυτὸν δὲ ἐπόμενον, ἐπειδὴ ἤδη εἶπεν ὅτι 'ἔπομαί σοι, ὦ Καλλίκλειος'. [5]

40 12 Φιλόνεικος εἶ, ὦ Σώκρατες [515 b 5]: ἀπορῶν τί εἰπεῖν φιλόνηκον αὐτὸν ἀποκαλεῖ· ὁ δὲ Σωκράτης φησὶν ὅτι 'οὐ φιλονεικία χρώμενος ταῦτα λέγω, ἀλλ' ἐρῶν τοῦ ἀληθοῦς καὶ θέλων τοῦτο μαθεῖν'. Ὑπὲρ σοῦ ἀποκρινοῦμαι [515 c 4]: ἐπειδὴ οὐκ ἐβούλετο ὁ Καλλικλῆς ἀποκριθῆναι (οὐ γὰρ εἶχε τί εἰποῖ ὑπὸ τοιούτων λόγων ἐλεγχόμενος), φησὶν ὁ Σωκράτης ὅτι 'ὕπὲρ σοῦ ἐγὼ ἀποκρίνομαι καὶ λέγω ὅτι "ναί, ὁμολογοῦμεν ὅτι δεῖ ταῦτα πάντα πράττειν τὸν πολιτικόν"'· [5]

41 t Πρᾶξις σὺν θεῷ μα' Εἰ τοίνυν τοῦτο δεῖ τὸν ἀγαθὸν ἄνδρα παρασκευάζειν [515 c 4—517 a 6].

41 1 Τὸ προκείμενον αὐτῷ ἐστὶ δεῖξαι διὰ τούτων ὅτι οἱ τέσσαρες ἐκεῖνοι οἱ πολυθρύλητοι ἄνδρες οὐκ ἦσαν πολιτικοί. θέλων δὲ τοῦτο δεῖξαι λαμβάνει μίαν καθολικὴν καταφατικὴν πρότασιν ὁμολογουμένην τὴν λέγουσαν ὅτι 'οἱ πολιτικοὶ θέλουσι τοὺς ἐν τῇ πόλει ποιεῖν καλοὺς καὶ ἀγαθοὺς, ταῦτόν δὲ εἰπεῖν σῶφρονας καὶ δικαίους'. ἐπεὶ οὖν ὁμολόγηται αὕτη ἡ πρότασις, λοιπὸν τὴν μερικὴν κατασκευάζει· οὗτοι οἱ ἄνδρες οὐκ ἦσαν πολιτικοί, οὐ γὰρ ἐποίησαν καλοὺς κάγαθους τοὺς ἐν τῇ πόλει. πόθεν τοίνυν δῆλον ὅτι οὐκ ἐποίησαν καλοὺς καὶ ἀγαθοὺς; ἐπειδὴ οὐδεὶς αὐτοῖς ἡνυχαρίστησεν, ἀλλὰ Θεμιστοκλῆς μὲν ἐξωστρακίσθη καὶ τελευταῖον πέπονθεν ἃ προεῖρηται, οἱ δὲ ἄλλοι καὶ αὐτοὶ ἀνηκέστοις δεινοῖς ὠμίλησαν, ὁ μὲντοι Μιλτιάδης ὁ καὶ πολλὰ ἀγαθὰ δούς καὶ τὸν Περσικὸν πόλεμον τὸν ἐν Μαραθῶνι νικήσας ἐν δεσμοῖς ἀπέθανεν· ὥστε οὖν οὐκ ἐποίησαν καλοὺς καὶ ἀγαθοὺς, οὐ γὰρ ἂν οὕτως ἀτίμως κατέλυσαν. εἰ δέ τις εἴποι ὅτι 'ἀλλὰ πάλιν τὸν Περικλέα ἐποίησαν στρατηγὸν μετὰ τὸ καθελεῖν αὐτόν', εἰπέ ὅτι 'οὐ προαιρέσει γνησίᾳ καὶ εὐχαριστηρίῳ τρόπῳ, ἀλλ' ἀνάγκῃ, ἐπειδὴ οὐκ ἦν

ἄλλος ὁ βοηθήσων· Ἰστέον οὖν ὅτι οὐκ ἦσαν πολιτικοὶ ἐν δημοκρατούμενῃ πόλει ὄντες καὶ μὴ ἢ φεύγοντες τὴν πόλιν ἢ εἰς ἀριστοκρατίαν μεταβάλλοντες· δεῖ γὰρ ὡς ἐν τειχίῳ ἀπαναχωρεῖν τὸν μὴ δυνάμενόν τι ὠφελῆσαι, ἐπεὶ μένων ὁμοίον τι ποιεῖ τοῖς ἐξιούσιν εἰς ἔρημον τόπον ἔχοντα ποικίλα θηρία καὶ βουλομένοις αὐτὰ καταψήχειν. ^[5]

41 2 ἔδει οὖν αὐτοὺς μένοντας ἀριστοκρατίαν ποιῆσαι. ταύτην δὲ ὁ Πλάτων διὰ μουσικῆς καὶ γυμναστικῆς ἐκέλευεν κατορθοῦσθαι· οὐ δὴπου μουσικῆς ταύτης τῆς δημώδους, ἀλλ' ἐπειδὴ ἐξ ἀπαλῶν ὀνύχων ψεύδεσι συντρεφόμεθα μύθους ποιητικούς ἀκούοντες, ἐκέλευε μέλη τινὰ παραδίδοσθαι ἡμῖν, ἃ μῦθοι μὲν ἦσαν ἀλλὰ ἀληθεῖς καὶ οὐ ψευδεῖς, ὅτι ὁ θεὸς ἀγαθός, ὅτι δεῖ τοὺς γονεῖς τιμᾶν καὶ τὰ τοιαῦτα, καὶ διὰ τούτων κατὰ μικρὸν ἐπὶ τὴν πολιτείαν ἔφεραν αὐτούς. εἰ δέ τις εἴποι ὅτι 'καὶ μὴν ταῦτα οὐκ εἰσι μῦθοι ἀλλὰ κοινὰ ἔννοιαι, τὸ γὰρ θεοῦς τιμᾶν οὐκ ἔστι μῦθος', εἰπέ ὅτι 'οὐκ ἄντικρυς ταῦτα ἐκέλευε μανθάνειν ἀλλὰ Πυθαγορεῖως καὶ συμβολικῶς, ἀλλὰ τὰ αἰνίγματα συνάδοντα ἦσαν ταῖς κοιναῖς ἐννοίαις· ἐπεὶ οὖν περικεκαλυμμένως παρεδίδοντο οὗτοι οἱ λόγοι, διὰ τοῦτο μύθους αὐτοὺς καλεῖ'. Ἐπεὶ οὖν ταῦτα οὕτως εἴρηται, ἀποροῦσί τινες πρὸς τὰ εἰρημένα· πρῶτον μὲν περὶ Σωκράτους, ὅτι 'πῶς οὖν αὐτὸς οὐκ ἠδυνήθη μετακοσμήσαι Ἀλκιβιάδην καὶ Κριτίαν'; ἔπειτα δὲ καὶ τοῦτο ἀποροῦσιν, ὅτι 'εἰ διὰ τὸ ἀχαριστηθῆναι καὶ παθεῖν κακῶς οὐκ ἦσαν πολιτικοί, οὐδὲ Σωκράτης ἦν πολιτικός, ἐπειδὴ καὶ αὐτὸς ἀνηρέθη'. ^[5]

41 3 ἀποροῦσι δὲ καὶ πρὸς Πλάτωνα, ὅτι 'πῶς τὸν Διονύσιον τὸν τύραννον οὐκ ἔδυνήθη πείσαι'; πρὸς δὲ τούτοις καὶ περὶ Ἀριστοτέλους λέγουσιν ὅτι καὶ αὐτὸς διεφώνησε πρὸς Πλάτωνα, ὅθεν ἐβουλήθη, ὡς φησιν Ἀριστείδης, καὶ ἐπιτειχίσαι τὸ Λύκειον καὶ ἕτερα δόγματα εἰσαγαγεῖν. Ταῦτά ἐστι τὰ ἀπορούμενα, ἐπιλυσώμεθα δὲ ἕκαστον αὐτῶν· καὶ πρότερον τὰ πρὸς Σωκράτην. πρῶτον μὲν οὖν ὁ Σωκράτης πολλοὺς καλοὺς καὶ ἀγαθοὺς ἐποίησεν, Κέβητα Πλάτωνα Ἀριστοτέλη καὶ τοὺς τοιούτους· δευτέρον δὲ δεῖ εἰδέναι ὅτι ἄλλο ἐστὶ διδάσκαλον εἶναι καὶ ἄλλο πολιτικόν, ὁ μὲν γὰρ πολιτικὸς πιστεύεται τὰ τῆς πόλεως καὶ ἀνάγκην ἔχει καλῶς ἄγειν αὐτήν, ὁ δὲ διδάσκαλος τί ποιήσει εἰ μὴ πείθοντο οἱ ἀκροαταί; ὁ οὖν Ἀλκιβιάδης οὐκ ἐπειθετο ἀκούων τὰ χρηστά, οὐδὲν οὖν πρὸς τὸν Σωκράτην· οἱ μέντοι τέσσαρες οὗτοι οὐκ ἐπέπληττον αἰεὶ. ἄλλως τε δὲ οὐδὲ πολὺν χρόνον παρέμεινεν Ἀλκιβιάδης Σωκράτει ὡς δρᾶσαι τι εἰς τὴν ψυχὴν αὐτοῦ τοὺς λόγους· ἀμέλει καὶ Ἰσοκράτης μέμνηται τούτου ἐν τῷ Βουσίριδι λέγων 'ὄν οὐδεὶς ἦσθετο παρ' αὐτῷ παιδευόμενον', δηλονότι διὰ τὸ ὀλίγον τοῦ χρόνου. πρὸς δὲ τούτοις κάκεῖνο ἰστέον, ὅτι οὐδὲ ἐπολιτεύσατο Ἀλκιβιάδης κακῶς φοιτῶν εἰς Σωκράτην, ἀλλ' ὕστερον ἀποφοιτήσας. ἄλλως τε δὲ ἐκεῖνα ἐποίησεν Ἀλκιβιάδης ἃ καὶ ἐμαντεύσατο ὁ Σωκράτης· ἐν οὖν τῷ Ἀλκιβιάδῃ μεμαθήκαμεν ὅτι εἶπεν αὐτῷ ὁ Σωκράτης ὅτι 'εὐφυῆς μὲν εἶ, τὸ δὲ δημεραστεῖν σε οὐκ ἀγαθόν, καὶ δέδοικα μὴ εἰς κακόν σοι ἀποβῇ'. ὥστε διὰ πάντων ἀποδέδεικται ὅτι οὐκ ἦν Σωκράτης αἷτιος, εἴ γε καὶ αὐτὸς ὁ Ἀλκιβιάδης πανταχοῦ δι' εὐφημίας ἔχει τὸν Σωκράτην καὶ ἐγκωμιάζει αὐτόν. ταῦτα μὲν περὶ Ἀλκιβιάδου· ὁ δὲ Κριτίας εἷς ἦν τῶν λ' ἀρχόντων, καὶ ἐπειδὴ αἰεὶ ἐπέπληττεν αὐτοῖς, διὰ τοῦτο ἐσυκοφάντησαν αὐτὸν καὶ πρὸς θάνατον δέδωκαν. ^[35]

41 4 Τὸ δὲ λέγειν 'πῶς οὖν καὶ αὐτὸς τέθνηκεν'; γελοῖον· δι' αὐτὸ γὰρ τοῦτο τέθνηκεν, ἐπειδὴ ἐπέπληττεν πᾶσι καὶ φιλάτην ἠγεῖτο τὴν ἀλήθειαν, ὥστε θέλων ρυθμίζειν αὐτοὺς εὗρεν τὸν θάνατον. ἀμέλει καὶ παρήνουν αὐτῷ ὅτι 'μὴ εὐρίσκου μετὰ τῶν νέων', ὁ δὲ φησιν ὅτι 'μηδὲ τοῖς πωλοῦσι νέοις ὁμιλῶ; αἰσχύνεσθε μᾶλλον εἰπεῖν μοι ὅτι "ἔξελθε τὴν πόλιν"· μᾶλλον γὰρ Ἀθήνησιν ὧν ἔχω Μεγαρεῦσιν ὁμιλεῖν· τοσαύτη ἦν ἡ παρρησία τοῦ ἀνδρός· κατεφρόνει οὖν ἀπάντων καὶ ἐπέπληττεν καὶ ἀπανεχώρει. εἰ δέ τις εἴποι ὅτι 'πῶς οὖν ἐδίκαζεν'; εἰπέ ὅτι 'πρῶτον μὲν οὐκ ἔχομεν τοῦτο, εἰ δὲ ἄρα καὶ ἐδίκαζεν, οὐχ ὡς πολιτικὸς ἀλλ' ὡς πολίτης· οὐκ ἠδύνατο γὰρ μὴ ὅπως οὐδὲν ποτε συμπάσχειν τοῖς πολίταις'. ὅθεν καὶ πολλοὶ ἐλυπήθησαν ἐπὶ τῷ θανάτῳ αὐτοῦ. ^[15]

- 41 5 ἀμέλει διὰ τὸ πολὺ κλέος τοῦ Σωκράτους ἦλθόν τινες ἐκεῖ παιδευθῆναι· καὶ ἐπειδὴ ἀπέθανεν, ὁ Ἴσοκράτης ἀνιώμενος λαβὼν τοὺς νέους ἀπήγαγε πρὸς Ἄνυτον καὶ Μέλητον λέγων ὅτι ‘δέξασθε, παιδεύσατε αὐτοὺς ὑμεῖς, ἐπειδὴ Σωκράτης οὐκέτι ἐστίν’. ὥστε πανταχοῦ τὸν πολιτικὸν ἐζήλωσεν. εἰ δέ τις εἴποι ὅτι καὶ οἱ τέσσαρες οὗτοι ἀδωροδόκητοι ἦσαν καὶ οὐκ ἔκλεπτον, οὐδὲν μέγα· οὐ γὰρ ἀρκεῖ τὸ μὴ κλέπτειν πρὸς εὐδαιμονίαν, ἀλλὰ τὸ τὴν ψυχὴν ἐν πᾶσι κοσμεῖσθαι, ἐπεὶ τὸ μὴ κλέπτειν οὐδὲν ἐστίν. ἀμέλει ἔφη τίς τινι ‘ὁ ἄρχων καλὸς ἐστίν, οὐ γὰρ κλέπτει’, ὁ δὲ προσφυῶς ἀπεκρίθη ὅτι ‘εἰ δὲ ἔκλεπτεν, οὐδὲ ἀνδράποδον καλὸν ποιεῖ’. οὕτως οὐδὲν ἐστὶ τοῦτο. Ταῦτα μὲν οὖν πρὸς Σωκράτην, περὶ δὲ Πλάτωνος δεῖ εἰπεῖν οὕτως· ὡς μεμαθήκαμεν ἐν τῷ Φαίδωνι, τελευτῶν ὁ Σωκράτης εἶπεν τοῖς ἐταίροις αὐτοῦ ὅτι ‘τούτοις τοῖς λόγοις συνεχῶς κατεπάδετε ἑαυτούς, ἵνα μὴ κρατήσωσιν ὑμῶν τὰ πάθη· τῶν δὲ εἰπόντων ὅτι ‘καὶ τίς ὁ κατεπάδων σοῦ ἀπιόντος;’ ἔφη ὁ Σωκράτης ὅτι ‘μεστὴ μὲν ἡ Ἑλλάς, μεστὴ δὲ τῶν βαρβάρων ἡ χώρα· μὴ κατοκνήσητε οὖν καὶ χρήματα ἀναλῶσαι πρὸς τὸ ὠφελῆσθαι, καλὸν γὰρ τὸ ἐν καιρῷ ἀναλίσκειν’. [5]
- 41 6 ἐπεὶ τοίνυν τοῦτο εἶπεν, ὁ Πλάτων ἐφύλαξεν· καὶ ἀκούσας ἐν Σικελίᾳ Πυθαγορείους εἶναι ἀπῆλθεν ὠφελῆθησόμενος. παρὰ γὰρ Σωκράτους τὰ ἠθικὰ ὠφέλητο μόνον, ἃ διὰ θεμελίου εἰλήφει· νέος γὰρ ἦν ἔτι Σωκράτους ἀποθανόντος καὶ οὐδέπω ἦν ἀψάμενος τῶν βαθυτέρων τοῦ Σωκράτους λόγων. ὅτι δὲ νέος ἦν, δῆλον ἐκ τοῦ ἀπολογητικοῦ αὐτοῦ· ἠθέλησεν γὰρ ὑπὲρ Σωκράτους ἀπολογήσασθαι, καὶ ἀνελθὼν ἐπὶ τὸ βῆμα εἶπεν ‘νεώτατος εἰπεῖν’, εἶτα οὐ συνεχωρήθη ἄλλο τι εἰπεῖν, ἀλλ’ εὐθέως τοῦτο αὐτῷ εἰρηκότε ἐκραξαν ἅπαντες ‘κατάβα, κατάβα’. [15]
- 41 7 ἀπῆλθεν οὖν εἰς Σικελίαν καὶ εὔρεν τοὺς Πυθαγορείους ἀσκοῦντας εἰς ἄκρον τὰ μαθήματα, γεωμετρίαν καὶ ἀστρονομίαν, καὶ ὑπέστρεψεν ὀφείλων καὶ αὐτὸς κατορθῶσαι· εἶτα ἦλθεν εἰς τὴν Λιβύην καὶ ἐν Κυρήνῃ παρὰ Θεοδώρῳ ἐπαιδεύθη τὴν γεωμετρίαν· ἐκεῖθεν ἔλθων εἰς Αἴγυπτον καὶ ἀστρονομίαν κατέρωθωσεν. καὶ ὅπως ἐτιμήθη παιδευόμενος, οὐ δεῖ λέγειν. κατορθώσας τοίνυν ὑπέστρεψεν ἐπὶ Σικελίαν βουλόμενός τε ἱστορησάμενος τοὺς πυρίνους κρατῆρας τῆς Αἴτνης καὶ ἐντυχεῖν τοῖς Πυθαγορείοις· ἔλθων τοίνυν εἰς Σικελίαν εὔρεν τὸν Δίωνα γνήσιον ἐραστὴν τῆς φιλοσοφίας, καὶ ἐτίμησε τὸν Πλάτωνα διὰ τὸ θεῖον ἦθος. οὗτος δὲ ὁ Δίων εἶχεν ἀδελφὴν Ἀριστομάχην, ἣντινα Διονύσιος ὁ τύραννος εἶχε γυναῖκα, Συρακοσία δὲ ἦν αὕτη· εἶχε δὲ καὶ ἑτέραν γυναῖκα, Λοκρίτιν, τοσοῦτον γὰρ ἄδικός τις ἦν ὅτι ἐν μιᾷ ἡμέρᾳ δύο γυναῖκας ἔγημεν, τὴν τε Ἀριστομάχην τὴν Συρακοσίαν τὴν ἀδελφὴν Δίωνος καὶ τὴν Λοκρίτιν. εἶχε δὲ καὶ ἀδελφὸν Λεπτίνην ὁ Διονύσιος. λέγει τοίνυν ὁ Δίων τῷ Πλάτωνα ὅτι ‘ἐντυχε τῷ Διονυσίῳ, εἰκὸς πείθεις αὐτὸν τοῖς λόγοις σωφρόνως πολιτεύσασθαι καὶ σῶζεις ὅλας πόλεις’. ὁ δὲ εἰζας τῇ φιλίᾳ ἐντυγχάνει αὐτῷ. εἶτα ἐρωτᾷ ὁ Διονύσιος τὸν Πλάτωνα ὅτι ‘τίς γέγονεν εὐδαίμων ἀνθρώπων;’ νομίζων ὅτι ἔχει εἰπεῖν ὁ Πλάτων ὅτι ‘σύ’, ὁ δὲ ἔφη ὅτι ‘Σωκράτης’. εἶτα ἐπειδὴ φήμην εἶχεν ὡς καλῶς δικάζων, λέγει αὐτῷ ὁ Διονύσιος ὅτι ‘μέγιστον ἀγαθὸν τὸ δικάζειν’, ὁ δὲ Πλάτων ἔφη ὅτι ‘οὐ· ἔοικε γὰρ τὸ δικάζειν ταῖς ἀκεστρίσι γυναιξίν, ὃ ἐστὶ ταῖς ῥαπτούσαις· ὥσπερ γὰρ ἐκεῖναι ὑγιῇ μὲν καὶ σῶα τὰ ἱμάτια οὐ ποιοῦσιν, ἐπανορθοῦνται δὲ τὰ διερρωγότα, οὕτως καὶ ὁ δικάζων ἀναμαρτήτους μὲν οὐ ποιεῖ, ἐπανορθοῦται δὲ ἀμαρτάνοντας’. καὶ πάλιν ἠρώτησεν αὐτὸν ὅτι ‘ὁ Ἡρακλῆς οὐ φαίνεται σοι γεγινώς εὐδαίμων;’ ὁ δὲ Πλάτων φησὶν ὅτι ‘εἰ τοιοῦτος γέγονεν οἶον αὐτὸν οἱ μῦθοι λέγουσιν, οὐδὲ ὅλως ἦν εὐδαίμων· εἰ δὲ σὺν ἀρετῇ ἔζησεν, κατὰ ἀλήθειαν τότε ἦν εὐδαίμων’. ἐπεὶ τοίνυν οὐκ ἐφείδετο αὐτοῦ ἀλλὰ τὰ κάλλιστα συνεβούλευεν αὐτῷ, ὠργίζετο καὶ ἐφλέγμαινεν· καὶ τινες μὲν φασιν ὅτι ὁ Δίων εὐλαβηθεὶς μὴ πως ἐπιβουλεύσει αὐτῷ ὡς μιὰς ὁ Διονύσιος, ἤτησεν Πόλλητά τινα στρατηγὸν Λακεδαιμονίων νύκτωρ ἐκπορίσαι αὐτὸν ἐπὶ τὰς Ἀθήνας, ἵνα λάθῃ· ἄλλοι δὲ φασιν ὅτι αὐτὸς ὁ Διονύσιος εἶπεν τῷ Πόλλητι λάθρα ἵνα αὐτὸν ἐκβάλλῃ. [5]

41 8 καὶ δὴ ἐξεβλήθη καὶ ἤγαγεν αὐτὸν εἰς Αἴγιναν· εἶτα γνοὺς ὁ Πόλλης ὅτι πολῖται αὐτοῦ Λακεδαιμόνιοι αἰχμάλωτοί εἰσι παρὰ Ἀθηναίοις φησὶν ὅτι ‘εἰ μὴ ἀπολύσωσιν αὐτούς, οὐκ ἀπολύω σε’. κατ’ ἐκεῖνον τοίνυν τὸν χρόνον Ἀννίκερίς τις παρήλθεν ἐπὶ τὰ Ὀλύμπια ἀπὼν ἀγωνισόμενος, ἰδὼν δὲ τὸν Πλάτωνα καὶ μαθὼν δίδωσιν κ’ μνᾶς καὶ λαμβάνει αὐτὸν ἀπὸ τῶν δεσμῶν μετὰ πολλῆς τιμῆς· ὕστερον δὲ ἠθέλησεν ὁ Πλάτων δοῦναι αὐτῷ τὰς κ’ μνᾶς καὶ οὐκ ἠθέλησεν λαβεῖν λέγων ὅτι ‘μείζονα εὐκλειαν ἡγησάμην λύσας σε τῆς ἐκ τοῦ Ὀλυμπίασι γινομένης μοι ἀγῶνος’. τούτων οὕτως ἐχόντων τέθνηκεν ὁ τύραννος Διονύσιος καταλείψας ἕξ ἑκατέρας τῶν γυναικῶν ἀνὰ ἓνα υἱόν. ἐμάχοντο τοίνυν, τίς ὀφείλει τυραννεῖν, οὐ γὰρ ᾗδεσαν αἱ γυναῖκες ποία προτέρα ἐμίχθη, ἵνα ὁ ἐκ τῆς προτέρας βασιλεύσῃ· ἐπίτηδες γὰρ ὁ Διονύσιος ἐσπούδασεν λαθεῖν ποία προτέρα συνεκαθεύδῃσεν. ἡ Ἀριστομάχη τοίνυν ὥετο ἐπιβουλεύειν τῷ υἱῷ αὐτῆς τὸν ἀδελφὸν αὐτῆς Δίωνα καὶ ἐμίσει αὐτόν. γίνεται τοίνυν ὁ ἐκ τῆς Λοκρίτιδος γυναικὸς υἱὸς τύραννος, Διονύσιος καὶ αὐτὸς καλούμενος· φίλος οὖν ἦν αὐτῷ Δίων, καὶ λέγει αὐτῷ ὅτι ‘εἰ θέλῃς κρατῆσαι κοσμίως, πέμψον φέρε τὸν Πλάτωνα, καὶ αὐτός σε παιδεύει’. ἔπεμψαν οὖν πρὸς αὐτόν· ὁ δὲ Πλάτων τοῖς μεγιστᾶσιν ἀνεκοινώσατο, εἰ θέλουσιν αὐτὸν ἀπελθεῖν· καὶ δὴ οἱ μὲν ἐταῖροι αὐτοῦ κατένευσαν ὡς θέλοντες αὐτὸν τοὺς λόγους ἐπὶ τῶν ἔργων αὐτῶν δεῖξαι, οἱ δὲ πολιτικοὶ ὡς βουλόμενοι πάσας τὰς πόλεις εὖ διατεθῆναι. ἀπῆλθε τοίνυν· καὶ ἀκούσας Διονύσιος ὁ νεώτερος ὅτι παραγίνεται, τὰ εὐαγγέλια θυσίας καὶ πανηγύρεις ἐποίησεν. καὶ δὴ ἐπαιδεύετο κατὰ τάξιν· καὶ κόνις ἦν καὶ ῥυπαρία ἐν τῷ ἀρχεῖῳ αὐτοῦ μὴ προϊόντος ἀλλὰ γεωμετροῦντος. ἐπειδὴ δὲ ἦν ἀτυχής, κόλακές τινες ἀναπέιθουσιν αὐτὸν λέγοντες ὅτι ‘ὁ Δίων θέλει σοι ἐπιβουλεῦσαι, παῦσαι οὖν τούτων καὶ ἔχου τῶν πατρῶων θρόνων’· καὶ δὴ δίδωσιν ἑαυτὸν τοῖς κόλαξι καὶ καταφρονεῖ τῶν λόγων, καὶ οὕτως ἀναχωρεῖ Πλάτων πανταχοῦ τὴν ἀλήθειαν ἀγαπήσας. Ταῦτα καὶ περὶ Πλάτωνος· περὶ δὲ Ἀριστοτέλους λεκτέον ὅτι πρῶτον μὲν οὐδὲν διαφωνεῖ πρὸς Πλάτωνα, ἀλλὰ κατὰ τὸ φαινόμενον· δεύτερον δέ, εἰ καὶ διαφωνεῖ, πάλιν ὠφελῆθεις ἐκ Πλάτωνος. [40]

41 9 φησὶ γὰρ ἐν Ἀλκιβιάδῃ ὅτι ‘εἰ μὴ σὺ σαυτοῦ λέγοντος ἀκούσης, ἄλλω λέγοντι μηδέποτε πιστεύσῃς’· καὶ πάλιν ἐν τῷ Φαίδωνί φησιν ὅτι ‘Σωκράτους μὲν ὀλίγον ὑμῖν μελέτω, τῆς δὲ ἀληθείας πολὺ’· ὥστε αὐτὸς ὁ Πλάτων κελεύει μὴ πείθεσθαι αὐτῷ ἀπλῶς καὶ ὡς ἔτυχεν, ἀλλὰ ζητεῖν. ἀμέλει φησὶν ὁ φιλόσοφος Ἀμμώνιος ὅτι ‘εἰ καὶ κακῶς ἐποίησα, ἀλλ’ οὖν ποτὲ λέγοντί τι καὶ φάσκοντι ὅτι “Πλάτων ἔφη” εἶπον ὅτι “οὐκ ἔφη μὲν οὕτως, ὅμως (ἰλήκοι μοι ὁ Πλάτων) εἰ καὶ εἶπεν οὕτως οὐ πείθομαι, εἰ μὴ μετὰ ἀποδείξεωσ”’. ὅτι δὲ καὶ Ἀριστοτέλης σέβει αὐτὸν ὡς διδάσκαλον, δῆλός ἐστι γράψας ὅλον λόγον ἐγκωμιαστικόν· ἐκτίθεται γὰρ τὸν βίον αὐτοῦ καὶ ὑπερεπαινεῖ· οὐ μόνον δὲ ἐγκώμιον ποιήσας αὐτοῦ ἐπαινεῖ αὐτόν, ἀλλὰ καὶ ἐν τοῖς ἐλεγείοις τοῖς πρὸς Εὐδήμον αὐτὸν ἐπαινῶν Πλάτωνα ἐγκωμιάζει γράφων οὕτως ‘ἐλθὼν δ’ ἐς κλεινὸν Κεκροπίης δάπεδον εὐσεβέως σεμνῆς φιλίας ἰδρύσατο βωμὸν ἀνδρὸς ὃν οὐδ’ αἰνεῖν τοῖσι κακοῖσι θέμις· ὃς μόνος ἢ πρῶτος θνητῶν κατέδειξεν ἐναργῶς οἰκείῳ τε βίῳ καὶ μεθόδοις λόγων, ὡς ἀγαθός τε καὶ εὐδαίμων ἅμα γίνεται ἀνὴρ· οὐ νῦν δ’ ἔστι λαβεῖν οὐδενὶ ταῦτά ποτε’. Εἰ τοίνυν τοῦτο δεῖ τὸν ἀγαθὸν ἄνδρα [515 c 4—5]: ἐπειδὴ λείπει τι τοῖς ἡδὴ εἰρημένοις, δεῖ κάκεῖνο προσθεῖναι περὶ Πλάτωνος. [25]

41 10 γεγόνασι ῥήτορες θαυμαστοὶ Ἰσοκράτης καὶ Δημοσθένης καὶ Λυκούργος· ἀλλ’ ὁ μὲν Ἰσοκράτης ἰσόχρονος αὐτῷ, ὁ δὲ Δημοσθένης καὶ ὁ Λυκούργος μαθηταὶ αὐτοῦ. εἰ τοίνυν Δημοσθένης ἐπαινεῖ τὸν Πλάτωνα, πῶς δεῖ πείθεσθαι τοῖς φληνάφοις Ἀριστείδου; ὁ γὰρ Δημοσθένης γράφων πρὸς Ἡρακλεόδωρόν τινα ἀκροασάμενον ἐπ’ ὀλίγον Πλάτωνος, εἶτα ἀτυχῶς φερόμενον καὶ καταφρονήσαντα τῶν λόγων, ἐπιπλήττει αὐτῷ καὶ λέγει ὅτι ‘οὐκ αἰσχύνῃ παιδείας καταφρονήσας καὶ λόγων ὧν Πλάτωνος ἡκροάσω;’ καὶ πάλιν ὁ Φιλίσκος τὸν βίον γράφων τοῦ Λυκούργου φησὶν ὅτι ‘μέγας γέγονε Λυκούργος καὶ πολλὰ κατῴρωθωσεν ἃ οὐκ ἔστι

δυνατὸν κατορθῶσαι τὸν μὴ ἀκροασάμενον τῶν λόγων Πλάτωνος. δεῖ δὲ καὶ τὸ χαρίεν εἰπεῖν ὃ ἔφη τις φιλόσοφος, ὅτι ἑαυτῷ ἐναντιούμενος ὁ Ἀριστείδης οὐκ οἶδεν· εἰ γὰρ αὐτὸς ὁ Ἀριστείδης Ἑρμοῦ τύπον ἔφη τὸν Δημοσθένην, ὁ δὲ Δημοσθένης ἐπαινεῖ Πλάτωνα, πολλῶ πλεόν Πλάτων θεῖος. λόγος τοίνυν ὅτι ὁ Δημοσθένης ἡκροᾷτο Πλάτωνος καὶ τὴν φράσιν ἐπὶ ἥκει, εἴτα ἐταῖρός τις παρέσχεεν αὐτῷ κόνδυλον ὡς μὴ προσέχοντι τοῖς θεωρήμασι. Ταῦτα μὲν οὖν περὶ Πλάτωνος. ^[20]

41 11 διὰ τοῦτο δέ φησιν ὅτι οὐκ ἦσαν οἱ δ' ἐκεῖνοι πολιτικοί, ἐπειδὴ κακῶς ὑπέμειναν παρ' αὐτῶν. ἢ γὰρ ἀγρίους αὐτοὺς παραλαβόντες ὥφελον αὐτοὺς ἡμέρους καὶ δικαίους ποιῆσαι, ἢ εἰ ἡμέρους αὐτοὺς παρέλαβον ὥφελον ἢ φυλάξαι αὐτοὺς οὕτως ἢ καὶ ἐπιτεῖναι τὸ ἡμερον. νῦν δὲ καὶ ἀγριώτεροι γεγόνασιν· οὐκ ἄρα πολιτικοί ἦσαν. καὶ γὰρ καὶ ἡνίοχος ἵππους λαμβάνων ἀγρίους ἡμέρους αὐτοὺς ποιεῖ· εἰ γὰρ ἀπὸ ἡμέρων ἀγρίους ποιήσῃ, πειρᾶται κακῶν, καταβάλλουσι γὰρ αὐτόν. ὥσπερ οὖν ὁ τρέφων ὄνους ἢ ἵππους οὐ τῆς εὐμορφίας ὀφείλει φροντίσαι, ἀλλὰ τοῦ ἡμέρους αὐτοὺς ποιεῖν, οὕτω πολλῶ μᾶλλον ἐπὶ ἀνθρώπων δεῖ ἡμερότητος φροντίζειν. λέγει τοίνυν ὅτι οὗτοι οἱ δ' στρατηγοὶ μὲν ἦσαν ἀγαθοί, ὅτι ὅλως ἔσφζον· καὶ ἰδοὺ πρὸ τοῦ Ἀριστείδου ταῦτα βοᾷ· οὐ μέντοι τῇ ἀληθεῖ ῥητορικῇ ἐχρῶντο, οὐ γὰρ ἂν ἐξέπεσον. ἰδοὺ οὖν ὅτι οἶδεν καὶ ἀληθεῖ ῥητορικῇ, ὑπὲρ ἧς ῥητορικῆς οὐδὲ ὄναρ ἔσχε φαντασίαν εἰπεῖν ὁ Ἀριστείδης, ἀλλ' ὑπὲρ τῆς δημώδους. Φησὶ τοίνυν ὁ Σωκράτης ὅτι οὗτοι οἱ δ' ἦσαν καὶ ἀργοὶ καὶ δειλοὶ καὶ λάλοι καὶ φιλάργυροι· πῶς δὲ ἕκαστον τούτων λέγεται ἴδωμεν. ἀργούς αὐτοὺς λέγει, ἐπειδὴ τῶν Λακεδαιμονίων ἐπιόντων καὶ πρὸς πεζομαχίαν προκαλουμένων οὗτοι οὐ συνεχώρουν οὕτως πολεμεῖν, ἀλλὰ ναυμαχίᾳ ἐκέχρηντο· καὶ καλῶς μὲν ὡς στρατηγοὶ ἔσφζον τὴν πόλιν, οὐ μὴν ὡς πολιτικοί. παρακελεύεται γὰρ ὁ Πλάτων αἰεὶ μὲν ὅπουδῆποτε ἀνθίστασθαι μετὰ τῆς ψυχῆς καὶ ταύτην σπεύδειν σῶσαι· εἰ δὲ βία καλέσῃ, καὶ διὰ τοῦ σώματος βοηθεῖν ἑαυτῷ, εἰ δὲ ἔτι μᾶλλον γένηται βία, δόρατι καὶ ἀκοντίῳ κεχρηῆσθαι, καὶ ἐπιτεινομένου τοῦ κακοῦ ἵππῳ, ναυσὶ δὲ μηδέποτε. ^[25]

41 12 καὶ δηλοῖ τοῦτο καὶ Ὅμηρος εἰσφέρων τὸν Ὀδυσσεῆα τὸν ἔμφρονα λέγοντα τῷ Ἀγαμέμνονι· Ἄτρεϊδῃ, ποῖόν σε ἔπος φύγεν ἕρκος ὁδόντων; καὶ τὰ λοιπά, ἐν οἷς ἐκέλευε ἄλαδ' ἐλκέμεν ἀμφιελίσσας, μὴ χάρμα γενώμεθα δυσμενέεσσιν. δεῖ οὖν φεύγειν τὴν ναυμαχίαν, πρῶτον μὲν ὅτι οὐ πολεμοῦσι προθύμως, ἀλλ' εἰ ἴδοιεν τι φορτικὸν ἔτοιμον ἔχοντες τὴν διὰ τῶν πλοίων φυγὴν φεύγουσι, καὶ ἀνόνητος ὁ πόλεμος γίνεται. δεύτερον δὲ ὅτι οὐδὲ οἱ θέλοντες ὡς δεῖ ἐναντιωθῆναι δύνανται αὐτοκινήτως ἐνεργῆσαι, ἀλλ' ἑτεροκινήτως πολλοῖς γὰρ κακοῖς δουλεύουσι, κύμασι, ναυσίν, ἀνέμοις καὶ τοῖς τοιούτοις. τρίτον ὅτι, εἰ νικήσωσιν, ὁ πολιτικός οὐκ οἶδεν τίνα τιμήσῃ ὡς νικήσαντα· ἄδηλον γὰρ εἰ οἱ στρατιῶται καλῶς ἐπολέμησαν ἢ οἱ κυβερνήται καλῶς παρεσκευάσαντο. ὥστε διὰ ταῦτα πάντα οὐ δεῖ ναυμαχίᾳ κεχρηῆσθαι. εἰ δέ τις εἴποι ὅτι ἄλλῳ ἔρωτηθῇ πῶς δεῖ σωθῆναι, ἔχρησεν ὅτι διὰ ναυμαχίας; εἰπέ ὅτι ἡρωτήθη πῶς δεῖ σωθῆναι, οὐ μέντοι πῶς εὖ σωθῆναι, ὥστε οὐ ταυτόν ἐστι τὸ τοῦ χρησμοῦ καὶ τοῦ πολιτικοῦ. ὁ μὲν γὰρ θεὸς ἐν αὐτῷ τῷ εἶναι καὶ τοῦ εὖ εἶναι προΐσταται, ὁ μὲντοι πολιτικός ὅσον οἶόν τέ ἐστίν ὀφείλει σπεύδειν εὖ σῶζειν τοὺς ἀρχομένους. εἰ δὲ οἱ ἐν Σαλαμῖνι ναυμαχήσαντες ἐσώθησαν, οὐδὲν μέγα κατὰ συμβεβηκὸς νικήσαι καὶ τὸ σπάνιον. δεῖ οὖν πανταχοῦ ἴστασθαι καὶ μὴ φεύγειν ἀλλὰ μιμεῖσθαι τοὺς ἐν Θερμοπύλαις τ' Λακεδαιμονίους· οὗτοι γὰρ πρὸς ἀπείρους μυριάδας στάντες καὶ πολεμήσαντες, εἰ καὶ ἐφονεύθησαν τὰ σώματα, ἀλλ' οὖν αἱ ψυχαὶ ἀνδρεῖαι, ὅτι πρὸς τοσοούτους ἔστησαν ἄνδρας. οὕτως μὲν οὖν ἦσαν ἀργοί. δειλοὶ δὲ ὅτι ἀπέκλειον αὐτοὺς ἐν τοῖς τεύχεσι καὶ οὐκ ἐξήεσαν θάπτον. λάλοι δὲ ὅτι πρῶτος Περικλῆς τὰς νησιωτικὰς δίκας εἰς Ἀθήνας μετήγαγεν, ἵνα σχολιέν τι λέγειν. οὕτω γοῦν καὶ οἱ κωμικοὶ φασιν ὅτι οἱ μὲν τέττιγες ἐπὶ δύο μῆνας ἄδουσιν, οἱ δὲ Ἀθηναῖοι ἐν δίκαις ὅλον τὸν χρόνον. φιλάργυροι δὲ ὅτι φόρους ἐπενόουν δι' ὧν

ἐτρέφοντο· ταῦτα δὲ διὰ κέρδος ἐγένετο. Τῶν τὰ ὦτα κατεαγόντων [515e 8]: περὶ Λακεδαιμονίων λέγει, ἢ ὅτι ἐν ταῖς παλαιστραῖς ὑπέτριβον τὰ ὦτα, ἢ τοῦτο λέγει πρὸς τοὺς μὴ δυναμένους ὑπεῖναι τὰ ὦτα καὶ ἀκοῦσαι τῶν λεγομένων. ^[35]

41 14 Κλοπὴν αὐτοῦ κατεψηφίσαντο [516a 1—2]: ἀπὸ τῶν κουφοτέρων παθῶν ἄρχεται καὶ λήγει ἐπὶ τὰ βαρύτερα. ἢ οὖν ὡς ἀπὸ κούφου πάθους τῆς κλοπῆς ἄρχεται, ἢ ὅτι γινώριμος ἦν αὐτῷ ὁ Περικλῆς καὶ ἀπὸ γνωριμωτέρου ἄρχεται. Μηδὲ κυρίττοντας [516a 7]: ἀντὶ τοῦ ‘τοῖς κέρασιν ἐπερχομένου’· εἰ οὖν τοὺς τὰ ἄλογα ζῶα ἡμεροῦντας ἀποδεχόμεθα καὶ ἰατροὺς σώματα θεραπεύοντας τιμῶμεν, πῶς οἱ ῥήτορες οὗτοι, εἴ γε ἡμέρους ἐποίησαν τοὺς ἀνθρώπους, οὐκ ἂν ἐδοξάσθησαν; ἀλλὰ Μιλτιάδης ὁ Μαραθώνιος (καὶ διὰ τοῦ ‘Μαραθώνιος’ αὖξει αὐτοῦ τὴν δόξαν) ἐν δεσμοῖς ἀπέθανεν· καὶ ὁ υἱὸς αὐτοῦ ὁ Κίμων ἐμελλεν οὕτως διαφθεῖρεσθαι, εἰ μὴ ἡ ἀδελφὴ αὐτοῦ ἡ Ἑλπινίκη εὐπρεπεστάτῃ οὖσα ἐκδέδωκεν ἑαυτὴν πρὸς γάμον ζαπλούτῳ τινὶ Καλλίᾳ, καὶ χρημάτων εὐπορήσασα καὶ δοῦσα τὴν τοῦ πατρὸς καταδίκην ἐρρύσατο αὐτόν. ^[10]

41 16 Καὶ εἰ μὴ διὰ τὸν πρύτανιν [516 e 1]: ὁ γὰρ πρύτανις ἔσωσεν αὐτόν. Οὐδένα ἡμεῖς ἴσμεν [517 a 1]: καλῶς τὸ ‘ἡμεῖς ἴσμεν’· οὐδὲ γὰρ ἄτοπον ἢ προγεγονέναι πολιτικούς ἢ καὶ ἀλλαχοῦ εἶναι, ὅπου οὐκ ἤδεσαν· οὕτω γοῦν καὶ Τίμαιος ὁ Πυθαγόρειος πολιτικῶς ἤρξεν ἐν Ἰταλίᾳ.

41 18 Οὐδὲ τῇ κολακικῇ [517 a 6]: ἰδοὺ ἀντικρὺς βοᾷ ὅτι οὐκ ἦσαν κόλακες· μάτην οὖν αὐτόν συκοφαντεῖ ὁ Ἀριστείδης. πλὴν <εἰ> καὶ ὁ Ἀριστείδης γυμνάσασθαι ἠθέλησεν, ἀλλ’ ἐπὶ ἀτυχεῖ ὑποθέσει δυσφημῶν κατὰ τηλικούτου ἀνδρός. Πρᾶξις σὺν θεῷ μβ’ Ἀλλὰ μέντοι πολλοῦ γε δεῖ [517 a 7—519 b 2]. ^[5]

42 1 Τὸν Ὀμηρικὸν Σίσυφον μιμεῖται ὁ Καλλικλῆς ὥσπερ γὰρ ἐκεῖνος κατὰ τὸν ποιητὴν ποτὲ μὲν ἀνάγει τὸν λίθον, ποτὲ δὲ καθέλκει πάλιν, οὕτω καὶ ὁ Καλλικλῆς ποτὲ μὲν συντίθεται τῷ Σωκράτει ἀναγκαζόμενος, ποτὲ δὲ πάλιν καταπίπτει. λέγει τοίνυν ὅτι ‘ἄριστοι ἦσαν οἱ ῥήτορες ἐκεῖνοι’· ὁ δὲ Σωκράτης φησὶν ὅτι ‘οὐ σκώπτω αὐτοὺς ὡς στρατηγούς, ἀλλ’ ἐπαινῶ καὶ φημι ὅτι θαυμαστοὶ ἦσαν στρατηγοί, διακονικοὶ μέντοι καὶ οὐ πολιτικοί. ὥσπερ γὰρ ὁ ἰατρός ἔχει τοὺς ὑπηρετοῦντας αὐτῷ, οἷον καπήλους διὰ καλὸν οἶνον καὶ αἰγαιοπράτας διὰ τὸ κελεύειν θάλπεσθαι τὸ σῶμα καὶ πιμενταρίους, ὡσαύτως καὶ ὁ γυμναστὴς ἔχει ὀψοποιοὺς καὶ τοὺς τοιούτους, οὕτως καὶ ὁ πολιτικὸς ἔχει ὑπηρετάς· καὶ ἦν παρέχουσι χρεῖαν οἱ ὀψοποιοὶ καὶ οἱ πιμεντάριοι τοῖς γυμνασταῖς καὶ τοῖς ἰατροῖς, ταύτην καὶ οἱ ἰατροὶ καὶ οἱ γυμνασταὶ τῷ πολιτικῷ, ὑπηρετοῦσι γὰρ οὗτοι. ὥσπερ τοίνυν ἐπαινοῦμεν τὸν ὑγιάζοντα ἰατρὸν καὶ φονέα καὶ μοιχὸν ὡς ἰατρόν, οὐ μέντοι ὡς πολιτικόν (ὁ γὰρ πολιτικὸς ἐκέλευσεν ἀναιρεθῆναι αὐτόν μᾶλλον ὡς φονέα, οὐ γὰρ ὑγιασθῆναι), οὕτως καὶ τούτους ἐπαινοῦμεν ὡς σώζοντας τοὺς πολίτας, οὐ μέντοι ὡς πολιτικούς· οὐ γὰρ ἱκανὴ ἐστὶν ἡ ὑγίεια πρὸς εὐδαιμονίαν, ὅπου γε πολλάκις καὶ ἐπὶ κακῷ τινὲς ἔχουσι τὴν ὑγίειαν’. πρὸ τοῦ Ἀριστείδου οὖν καὶ αὐτὸς ἐπαινεῖ αὐτοὺς ὡς στρατηγούς· λέγει δὲ αὐτοὺς ‘ἐπιθυμίας παρασκευαστάς’ οὐ δῆπου ὡς κόλακας ἢ αἰσχροὺς, ἀλλ’ ἐπιθυμίας ἡδείας μὲν, οὐκ ἀγαθῆς δέ. ἐπιθυμοῦμεν γὰρ καὶ ζῆν καὶ ὑγιαίνειν· ταύτην οὖν τὴν ἐπιθυμίαν παρεσκεύαζον αὐτοῖς, τὴν πρὸς σωτηρίαν τῶν σωμάτων. Ὅτι δὲ δεῖ μὴ δημοκρατίαν εἶναι ἀλλ’ ἀριστοκρατίαν, ἐντεῦθεν δῆλον. ^[25]

42 2 ἰστέον ὅτι οὐ μόνον ὁ ἄνθρωπος μικρὸς κόσμος ἐστίν, ἀλλὰ καὶ ἡ πόλις· εἰ οὖν κόσμος ἐστὶν ἡ πόλις, δεῖ μιμεῖσθαι τοὺς ἀνθρώπους τὸν κόσμον. πόλις γάρ ἐστιν, ὡς καὶ ὁ Δημοσθένης φησὶν, οὐ τὰ κτίσματα ἀλλὰ οἱ ἄνθρωποι· λέγει γὰρ ὅτι ‘πόλιν δὲ ὅταν λέγω, ὑμᾶς λέγω’. δεῖ οὖν μιμεῖσθαι τὸν ὅλον κόσμον, ἐν δὲ τῷ ὅλῳ κόσμῳ εἷς ἐστὶν ἄρχων· τίς οὗτος; ὁ θεός, εἴ γε ‘οὐκ ἀγαθὸν πολυκοιρανίη, εἷς κοίρανος ἔστω’. δεῖ οὖν μὴ πλῆθος δημοτῶν ἄρχειν, ἀλλ’ ἓνα ἔμφρονα καὶ πολιτικόν. εἰ δέ τις εἴποι ὅτι ‘ἀλλ’ αὕτη μοναρχία ἐστὶν καὶ οὐκ ἀριστοκρατία, καὶ οὐκ ἔστιν ταυτόν’, εἰπὲ ὁ εἶπεν ὁ φιλόσοφος Ἀμμώνιος ‘δὸς αὐτῷ κόνδυλον καὶ εὐφήμει.

ταὐτὸν γάρ ἐστιν, εἴ γε εἴρηται ἐν ταῖς Πολιτείαις ὅτι ὁ κρατῶν ἢ ἀριθμῶ θέλει εἶς εἶναι ἢ ζωῇ· εἰ οὖν καὶ πολλοὶ ὦσιν ἄριστοι ἄνθρωποι, εἷς εἰσὶ τῇ ζωῇ, κοινὰ γὰρ ἔχουσι πάντα· ἄχρηστος οὖν πανταχοῦ ἡ δημοκρατία, καὶ ὁ ὢν ἐν δημοκρατουμένῃ πόλει θεοῦ χρήζει τοῦ ὀφειλόντος ῥύσασθαι αὐτὸν ἐκ τῶν μεγίστων κακῶν, ὥσπερ καὶ Σωκράτης ὑπὸ θεοῦ ἐφυλάχθη καὶ ἔμεινεν θεῖος καὶ μᾶλλον στομούμενος. Ἐπειδὴ δὲ παραβάλλει αὐτοὺς Θεαρίωνι τῷ ἀρτοποιῷ καὶ Μιθαίκῳ τῷ ὀσοποιῷ καὶ Σαράμβῳ τῷ καπήλῳ, ἀγανακτεῖ ὁ Ἀριστείδης· καίτοι οὐδεὶς μέμφεται τῷ Ὀμήρῳ εἰσαγαγόντι τὸν Αἴαντα, τὸν <ἄριστον>, ὡς εἶπεν, ‘μετ’ ἀμύμονα Πηλεΐωνα’, ὄνῳ ἐοικότα καὶ ἀργῷ ὄνῳ· φησὶ γὰρ ‘ὡς δ’ ὅτ’ ὄνος παρ’ ἄρουραν’ καὶ πάλιν ‘ὦ τε ῥόπαλ’ ἀμφὶς ἐάγη’. οὐ δεῖ οὖν διὰ τὴν παραβολὴν κακίζειν· λέγει γὰρ ὅτι ὥσπερ ἐκεῖνοι καλοὶ ἦσαν κάλλιστα παρασκευάζοντες τὰ πρὸς τὴν χρεῖαν, οὕτως καὶ οἱ δ’ οὗτοι ὡς σῶζοντες μὲν ἐπαίνου ἄξιοι, ὡς μέντοι πολιτικοὶ οὐκέτι. Πρᾶγμα οὖν γελοῖον ποιοῦμεν ἐγὼ τε καὶ σύ [517 c 4–5]: συγκαταριθμεῖ ἑαυτὸν τῷ γελοίῳ, ἢ διὰ τὸ μέτριον ἦθος ἢ βουλούμενος δεῖξαι ὅτι ἐὰν καταγελάστως ὁ μαθητὴς πολιτεύηται, καὶ ὁ διδάσκαλος ὑβρίζειται. ^[30]

- 42 4 Ἡ σκυτοδεψόν [517 e 1–2]: Ἀττικώτερον τὸ ‘σκυτοδεψόν’, ἐπειδὴ τὰ σκῦλα, ὅ ἐστι τὰ νεκρὰ σώματα καὶ δέρματα, ἐψώννται. Καὶ τὰς ἀρχαίας σάρκας [518 c 7]: ἀντὶ τοῦ ‘τὰς κατὰ φύσιν’ ἢ γὰρ πολλὴ τρυφή καὶ τὸ πολὺ πάχος νόσου αἴτιον γινόμενον μᾶλλον φθείρει τὴν σάρκα.
- 42 6 Καὶ αἰτίους τῶν κακῶν [518 d 7]: μάλιστα, ὡς φησιν ὁ φιλόσοφος Ἀμμώνιος, εἰ εἶσαν ἀτυχεῖς οἱ ἱατροί, τότε οἱ κάμνοντες λέγουσιν ‘τίς μοι ἤνεγκε τούτους τοὺς ἱατρούς;’ καὶ σκώπτει αὐτοὺς μὴ ὄντας ὅλως αἰτίους καὶ ἐπαινεῖ τοὺς πάλαι θρέψαντας αὐτὸν καὶ παχύναντας τὸ σῶμα αὐτοῦ, μὴ εἰδῶς ὅτι ἐκεῖνοι τῆς νόσου ἐγένοντο αἴτιοι καὶ οὐχ οἱ ἱατροί. νῦν γὰρ τοὺς ἱατροὺς λαμβάνει ὡς μὴ τῶν κολάκων ὄντας αὐτοὺς καὶ ποιήσαντας τὴν νόσον, ἀλλ’ ὡς μετὰ τὴν νόσον παρόντας. εἰ δὲ καὶ αὐτοὶ θέλοντες ἐσθίειν παρασκευάσωσιν ἄνθρωπον ἐσθίειν πολλὰ καὶ λοιπὸν οὗτος νοσήσῃ, οὐδὲ τότε αἴτιοι τοῦ πάθους εἰσὶν οἱ ἱατροὶ ἀλλὰ συναίτιοι· ὅλως γὰρ διὰ τί ἐπέθετο ἐκεῖνος ταῖς κολακείαις; Καὶ ὑπουλός ἐστιν [518 e 4]: ὑπουλον γὰρ ὄν τὸ πάθος τῷ χρόνῳ οἶδεῖ καὶ ἐλέγχεται καὶ οὐκ αἰσθάνονται ὅτι ἔκπαλαι τοῦτο ἐμελεᾶτο. ^[10]
- 42 8 Καὶ τοιούτων φλυαριῶν [519 a 3]: ἀντὶ τοῦ ‘καὶ πάντων τῶν περιττῶν’· εἰ γὰρ ἡ φλυαρία περιττὸς λόγος ἐστί, καὶ πᾶν τὸ περιττὸν φλύαρόν ἐστι· διὰ τοῦτο γοῦν πᾶν ὃ τι ἂν ᾖ περιττὸν φλυαρίαν ὁ Σωκράτης καλεῖ. Σοῦ δὲ ἴσως ἐπιλήψονται [519 a 7]: ‘σὲ δὲ λορήσουσιν ὡς ἐκείνων ἀναιτίων ὄντων’.
- 42 9 ἐνταῦθα δὲ Μιλιτιάδου οὐκ ἐμνήσθη, ἐπειδὴ ἐφρόνησεν κρεῖττον τῶν ἄλλων καὶ οὐ ναυμαχίᾳ ἀλλὰ πεζομαχίᾳ ἐνίκησεν. Πρᾶξις σὺν θεῷ μγ’ Καίτοι ἔγωγε ἀνόητον πρᾶγμα [519b 2–521a 1].
- 43 1 Τεκμηρίῳ ἐχρήσατο ὁ Σωκράτης τοῦ μὴ πεποιηκέναι καλοὺς κἀγαθοὺς τοὺς ἐν τῇ πόλει τοὺς δ’ ἐκεῖνους τῷ μὴ εὐχαριστεῖσθαι παρὰ τῶν πολιτῶν ἀλλὰ μεμισῆσθαι καὶ μὴ εὐγνωμοσύνης δεδέχθαι πράγματα. ὁ Καλλικλῆς τοίνυν καὶ οἱ κατ’ αὐτὸν ἴσως εἶποιεν ὅτι ‘οὐδὲν πρὸς αὐτούς· τοῦτο γὰρ τῆς ἐκείνων ἀνοίας τε καὶ ἀχαριστίας ἐστίν, οὐ τῆς τούτων. οὕτω γοῦν καὶ θεὸς μὲν χαρίζεται ἀφθόνως τὰ αὐτοῦ ἀγαθὰ, εἰ δὲ οἱ ἀσεβεῖς καὶ θεοστυγεῖς ἀχαριστήσωσιν, οὗτοί εἰσιν οἱ μέμψεως ἄξιοι, οὐχ ὁ θεός. δεῖ τοίνυν καὶ ἐπὶ τούτων τοῖς πολίταις μέμψασθαι τοῖς ἀγνωμονήσασιν, οὐ τοῖς εὐηργετηκόσιν’. λυεῖ τοίνυν ὁ Σωκράτης ταύτην τὴν ἀπορίαν φάσκων οὕτως· ‘διάφορά ἐστι τὰ μέτρα τῶν εὐεργεσιῶν. ἢ γὰρ ψυχὴν τις εὐεργετεῖ ἢ σῶμα ἢ τὰ ἐκτός· εἰ μὲν οὖν εὐεργετήσῃ τίς τινα ἐν χρήμασι καὶ ὕστερον ἐκεῖνος ἀχαριστήσῃ αὐτῷ, δεῖ τῷ ὄντι οὐ τὸν εὐεργετήσαντα μέμφεσθαι ἀλλὰ τὸν εὐεργετηθέντα ὡς ἀχαριστήσαντα· ὡσαύτως δὲ καὶ ἱατρὸς εἰ ὠφελήσῃ σῶμα καὶ ὑγιὲς ποιήσῃ καὶ μὴ δῶ ὁ θεραπευθεὶς μισθοὺς μηδὲ χάριν ἔχοι, ἐκεῖνῳ δεῖ μέμφεσθαι, οὐ τῷ ἱατρῷ. εἰ δὲ τις προθέμενος ψυχὴν εὐεργετεῖν, ἀχαριστηθῇ δὲ ὑπὸ τοῦ εὐεργετουμένου τὴν ψυχὴν, δεῖ καὶ τῷ εὐεργετῆσαι ἐπαγγειλαμένῳ τὴν ψυχὴν

μέμψασθαι, δῆλον γὰρ ὅτι οὐκ ἐποίησεν ὁ ἐπηγγείλατο· εἰ γὰρ ἦν εὐεργετήσας τὴν ψυχὴν, πάντως οὐκ ἠχαριστεῖτο· αὐτὸ γὰρ τοῦτο ὁ ὠφελήθεις τὴν ψυχὴν οὐκ ἠνείχετο ἀδικῆσαι καὶ ἀγνώμων ὀφθῆναι περὶ τὸν ὠφελήσαντα τὴν ψυχὴν. δῆλον οὖν ὅτι οὐκ ὠφέλυσεν· καὶ γὰρ εἰ ἱατρὸς ἐπαγγέλλοιτο θεραπεύειν τι, μὴ θεραπεύσῃ δὲ ἀλλὰ τὸ ἐναντίον καὶ ἐπιτείνει τὸ πάθος, ἀχαριστεῖται ὑπὸ τοῦ κάμνοντος καὶ εἰκότως ἀχαριστεῖται, ἐπειδὴ ὁ ἐπηγγείλατο οὐκ ἐποίησεν.

[30]

43 2 ὥστε οὖν καὶ οὗτοι οἱ δ' ἠχαριστήθησαν, ἐπειδὴ οὐκ ἐποίησαν ἃ ἐπηγγείλαντο· εἰ γὰρ ἦσαν ποιήσαντες ὀρθὰς τὰς ψυχὰς, οὐκ ἂν ἀγνωμοσύνην ἀπηνέγκαντο· ὥσπερ οὖν ὁ Διογένης ἑωρακὼς ἀτακτοῦν μεράκιον τὸν παιδαγωγὸν ἔτυψεν (εἰ γὰρ ἤθελεν ἐκεῖνος φροντίζειν, οὐκ ἠτάκτει), οὕτως καὶ ἐπὶ τούτων· ἐπειδὴ ἀγνωμόνως ἐκεῖνοι ἠνέχθησαν, δεῖ τοῦτοις μέμψασθαι ὡς μὴ πολιτικοῖς. εἰ γὰρ ἐπαίδευσαν ὡς ἔδει, καὶ ἐκόντες ἀφ' ἑαυτῶν χάριν εἶχον. οὕτως γοῦν καὶ μαθηταὶ αἰσθόμενοι ὠφελείας οὐ δέονται ἀκοῦσαι παρὰ τῶν διδασκάλων ἐνεγκεῖν μισθούς, ἀλλ' ἐξ ἑαυτῶν ὀρμῶσιν εἰς τὸ θεραπεῦσαι καὶ εὐχαρίστως ἐνεχθῆναι. Ταῦτα μὲν οὖν περὶ τούτων. [10]

43 3 ἐπειδὴ δὲ τῇ προτεραίᾳ ἔφη τις ὅτι 'τί γὰρ ὅλως ἐστὶν ἀριστοκρατία;' φαμέν 'ἐν ᾗ τὸ ἄριστον ἄρχει, ὃ ἐστὶν ὁ λόγος'. ἐπειδὴ γὰρ τριμερὴς ἡμῶν ἐστὶν ἡ ψυχὴ—ἔχει γὰρ καὶ λόγον καὶ θυμὸν καὶ ἐπιθυμίαν, —ὅταν ἄρχῃ ὁ λόγος, καλλίστη γίνεται πολιτεία. γίνεται οὖν ἀριστοκρατία, ἐπειδὴ τὸ ἄριστον κρατεῖ τῶν ἐν ἡμῖν, λέγω δὴ ὁ λόγος. εἰ δὲ ὁ θυμὸς κρατήσῃ, γίνεται τιμαρχία. εἰ δὲ ἡ ἐπιθυμία, αὕτη ἡ φιλοχρήματός ἐστιν ἡ φιλήδονος· εἰ μὲν οὖν τὸ φιλοχρήματον κρατήσῃ, ποιεῖ τὴν ὀλιγαρχίαν, ὀλίγοι γὰρ ἔχουσι χρήματα· εἰ δὲ τὸ φιλήδονον, ἡ ἔννομός ἐστι τοῦτο ἡ παράνομον· εἰ μὲν οὖν τὸ ἔννομον κρατήσῃ, ποιεῖ τὴν δημοκρατίαν, εἰ δὲ τὸ παράνομον, ποιεῖ τὴν τυραννίδα. Τῶν πολιτικῶν ἀνδρῶν μεταχειρίζεται [519 b 4—5]: τῶν μὴ ὄντων μὲν πολιτικῶν, νομιζομένων δὲ εἶναι πολιτικῶν. [10]

43 5 Ὡς ἀληθῶς δημηγορεῖν με ἠνάγκασας [519 d 5—6]: ἐπειδὴ ὁ Καλλικλῆς ἀνωτέρω εἶπεν ὅτι 'δημηγόρος εἶ, ὦ Σώκρατες', νῦν ὁ Σωκράτης φησὶν ὅτι 'τῷ ὄντι δημηγόρον με ἐποίησας· ἐγὼ γὰρ πάντα λέγω σοῦ μηδὲν ἀποκρινομένου'. ὅτι δὲ ἀληθές ἐστιν ὡς οὐ δεῖ τὸν διδάσκαλον περὶ μισθοῦ λέγειν—πάντως γὰρ εἰ ὠφελήθη ὁ μαθητής, οὐκ ἀδικήσει, εἰ γὰρ ἀδικήσῃ οὐκ ὠφέλῃται· — ὅτι οὖν ἀληθές ἐστι τοῦτο, σημεῖον ἐκ τοῦ Ἀλκιβιάδου· οὕτως γοῦν κάκεῖνος πάλαι μὲν ἔφευγεν τὸν Σωκράτην, ὡς δὲ ὠφελείας ἦσθετο, τοσοῦτον εὐγνωμόνως ἠνέχθη ὅτι μηδενὸς ἀναγκάζοντος ἔφη ὡς 'τὰ ἐναντία φρονοῦμεν νῦν, πάλαι μὲν γὰρ σὺ ἐραστής μου ἦς, ὦ Σώκρατες, νῦν δὲ κινδυνεύεις σὺ μὲν εἶναι ὁ ἐρώμενος, ἐγὼ δὲ ὁ ἐραστής'. Σὺ δὲ δὶ ἡ ἄγνοια [520 a 8]: ὁ μὲν γὰρ Σωκράτης αἰσχυνθεὶς τὸν Γοργίαν οὐδὲν εἶπεν κατὰ τῆς σοφιστικῆς, ὁ δὲ Καλλικλῆς ἐλοιδορήσατο αὐτῇ μὴ αἰσχυνθείς. [10]

43 6 διαφέρει δὲ τῆς ῥητορικῆς ὅτι ἡ μὲν σοφιστικὴ περὶ τὰ καθόλου καταγίνεται, ἐκεῖνη δὲ περὶ τὰ μερικά. Οὐκοῦν εἴ τις αὐτὸ τοῦτο ἀφαιρῇ, τὴν ἀδικίαν [520 d 4]: ἐπὶ μὲν τῶν ἄλλων εἰκὸς ἀχαριστηθῆναι ἢ τὸν ἱατρὸν ἢ τὸν παιδοτρίβην καὶ μεμφθῆναι τὸν ἀγνωμονήσαντα· εἰ δὲ εὐεργετῶν τις τὴν ψυχὴν ἀδικηθῇ ὑπ' αὐτοῦ τοῦ εὐεργετουμένου, αὐτῷ τῷ εὐεργετοῦντι δεῖ μέμφεσθαι ὡς μὴ ὠφελήσαντι. [5]

43 7 αὐτὸ γὰρ τοῦτο ἐπηγγέλλετο διδάσκειν αὐτόν, τὸ μὴ ἀδικεῖν· τοῦτο γάρ ἐστι ψυχὴν εὐεργετῆσαι. εἰ οὖν ἠδίκησεν, οὐκ ὠφελήθη, ὠφελήθεις γὰρ οὐκ ἂν ποτε ἠδίκησεν. Ὅντινα ἂν τις τρόπον ὡς βέλτιστος εἴη [520 e 2—3]: ὁ Ἀριστοτέλης τὸ πρακτικὸν διαιρεῖ εἰς ἠθικὸν καὶ οἰκονομικὸν καὶ πολιτικόν· ἰδοὺ δὲ καὶ πρὸ Ἀριστοτέλους τοῦτο ποιεῖ ὁ Πλάτων.

43 8 διὰ μὲν γὰρ τοῦ εἰπεῖν 'ὡς βέλτιστος εἴη' τὸ ἠθικὸν ἐδήλωσεν, διὰ δὲ τῶν ἐφεξῆς τὰ λοιπά· διὰ μὲν γὰρ τοῦ 'καὶ ἄριστα ἂν τὴν αὐτοῦ οἰκίαν διοικοίη' τὸ οἰκονομικὸν ἐσήμανεν, διὰ δὲ τοῦ

‘καὶ πόλιν’ τὸ πολιτικόν. ὁ οὖν μαθὼν ταῦτα οὐκ ἂν ἀχαριστήσοι τῷ διδάξαντι, ἀλλὰ ἔσπευσεν ἂν ὁ εὖ παθὼν ἀντιποιῆσαι τὸν διδάσκαλον. Πρᾶξις σὺν θεῷ μδ’ Ἐπὶ ποτέραν οὖν [521 a 2]. ^[10]

44 1 Δεῖ καὶ πρὸς τὰς τυχοῦσας ἀπορίας ἀπαντᾶν, ἵνα μὴ δόξωσι τι εἶναι καὶ θορυβεῖν τὴν ψυχὴν. ἦσαν δὲ ἀπορίαι περὶ τε Λυκούργου καὶ Θησέως, καὶ ἐλέγετο ὅτι ‘ἄρα πολιτικοὶ ἦσαν, ἐπειδὴ οἱ ἱστορικοὶ μέμνηνται αὐτῶν ὡς μὴ μεγίστων ἀλλ’ ὡς κακῶς ἀναιρεθέντων;’ φαμέν οὖν ὅτι ψεῦδος, οὐ γὰρ τοιαῦτα λέγεται περὶ Λυκούργου, ἀλλὰ θαυμαστά· πρῶτον μὲν γὰρ ὁ χρησμὸς ὁ Πυθικὸς ἐπῆνεσεν αὐτὸν ὡς θεῖαν ἔχοντα πολιτείαν, ἔπειτα δὲ καὶ ἄλλα πολλὰ μαρτυρεῖ αὐτῷ ὅτι ἦν πολιτικός. πρῶτον μὲν τοῦ ἀδελφοῦ αὐτοῦ ἀποθανόντος καὶ καταλείψαντος παῖδα καὶ βασιλεύσαντος τοῦ παιδός, καὶ πάλιν ἔγκυον γυναῖκα αὐτοῦ καταλιπόντος καὶ τεθνηκότος ἢ γυνὴ ἐδήλωσε τῷ Λυκούργῳ ὅτι ‘εἰ βούλει, διαφθείρω τὸ ἔμβρυον καὶ βασίλευσον σύ· ὁ δὲ ἐμέμψατο πάνυ τῇ γυναικὶ καὶ τεχθὲν τὸ βρέφος ἐκέλευσεν ἐπὶ τοῦ βασιλικοῦ θρόνου αὐτὸ τεθῆναι, καὶ πάντες ἐθαύμασαν τὸ δίκαιον αὐτοῦ. ^[15]

44 2 πρὸς τούτοις πάλιν τῶν Ἡρακλειδῶν <κατελθόντων> εἰς Μεσσήνην καὶ Ἄργος καὶ Σπάρτην αὐτὸς ἐβασίλευσεν τῆς Σπάρτης· καὶ τὰ μὲν λοιπὰ δύο, τὰ τε Μεσσήνια καὶ τὰ τοῦ Ἀργους, ἐφθάρη πράγματα, τὰ δὲ τῆς Σπάρτης ἔμεινεν, ἐπειδὴ ἐπολιτεύσατο Πλατωνικῶ νόμῳ. ὁ γὰρ Πλάτων κελεύει ἐν τῇ πόλει μῆτε δούλους πάντας εἶναι, ἐπεὶ μῖσος γενήσεται ἐκ τούτου πρὸς τοὺς ἄρχοντας, μῆτε πάντας ἐλευθέρους, ἐπεὶ πάλιν καταφρονοῦσι τῶν ἀρχόντων, ἀλλὰ καὶ δούλους καὶ ἐλευθέρους. ὁ τοίνυν Λυκούργος ὑπὸ κῆ· γερόντων ἐκέλευσεν διοικεῖσθαι, ἵνα ὡς γέροντες μῆτε τῶν ἀρχόντων φεῖδοιντο, εἰ φαῦλόν τι διαπράξοιντο περὶ τὸν δῆμον, ἀλλ’ ἐπιπλήξουσιν, μῆτε τῶν πολιτῶν, εἰ ἴδοιεν τι ἄτακτον αὐτοὺς πράττοντας. ἀμέλει καὶ ἐλάττονα ἐποίησε τὴν πόλιν· καὶ ἐρωτηθεὶς ὅτι ‘ἐλάττων γέγονεν ἡ πόλις’, ἔφη ὅτι ‘ἀλλ’ ἀσφαλεστέρα’. πρὸς δὲ τούτοις καὶ ἀγῶνας καὶ γυμνάσια ἐποίησε τοῖς Λακεδαιμονίοις καὶ ἐκέλευσε συνεστιᾶσθαι αὐτούς, ἵνα φιλίαν σχοῖεν, καὶ συντέλειαν ἐποίησε τῶν πλουσίων. ὅθεν τινὲς μὲν ἱστοροῦσιν ὅτι οἱ πλούσιοι ἀχθεσθέντες ἐφόνευσαν αὐτόν· Διοσκουρίδης δὲ ὁ ἱστορικός λέγει ὅτι ‘οὐ, ἀλλ’ ἐπῆλθον αὐτῷ, καὶ Κλέανδρός τις ἐξετύφλωσεν αὐτόν καὶ ἔφριξαν πάντες οἱ ἄλλοι ἀνιαιθέντες’. ἀληθέστερον δὲ εἰπεῖν οὐδὲ ἐβλάβησαν οἱ ὀφθαλμοὶ αὐτοῦ ἀλλὰ ἔσχεν καλῶς. ἱστορεῖται γὰρ ὅτι Πτιλλίας Ἀθηνᾶς ἱερὸν ἐποίησεν, πτίλλους δὲ ἐκάλουν τοὺς ὀφθαλμούς· εἰ δὲ ἦν τυφλωθεὶς, οὐκ ἂν ἐποίησεν ἱερὸν. καὶ ἄλλο δὲ ἐποίησεν, ἐμχανήσατο γὰρ τὸν πλοῦτον ἄχρηστον εἶναι, ὡς μηδὲνα θέλειν πλουτεῖν· ἐκέλευσε γὰρ χρυσοῦν καὶ ἀργυροῦν νόμισμα μὴ πολιτεύεσθαι, ἀλλὰ χαλκοῦν, καὶ τοῦτο ὄξει βρεχόμενον, ἵνα σήποιτο. λοιπὸν οὖν καὶ ξενηλασίαι ἐγίνοντο· ἕκαστος γὰρ ἐνεθυμεῖτο ὅτι ‘εἰ ἐνταῦθα μείνω καὶ ἐργάσωμαι καὶ λάβω νομίσματα τοιαῦτα ἐν τῇ ἐμῇ πόλει, οὐ δύναμαι αὐτοῖς χρήσασθαι’. ταῦτα μὲν περὶ Λυκούργου· καὶ οὐδὲν ἄτοπον ὕλην τινὰ εὑρεθεῖσαν ἄχρηστον, οἷον τὸν Κλέανδρον, ἐπιβουλεῦσαι τηλικούτῳ ἀνδρὶ. Εἴπωμεν δὲ τι καὶ περὶ Θησέως. ^[35]

44 3 ἰστέον ὅτι οἱ ἱστορικοὶ πολλὰ μυθώδη ὡς ἱστορίας λέγουσιν. οὕτως γοῦν φασὶν αὐτόχθονας εἶναι τοὺς Ἀθηναίους· καὶ μὴν μυθῶδες καὶ παντελῶς ἀνόητον. μῦθος γὰρ ἐστίν ὅτι, ὅτε ὁ Ἥφαιστος ἀπέτεμεν τὴν κεφαλὴν τοῦ Διός, ἐξῆλθεν ἡ Ἀθηνᾶ, καὶ ἥρξατο διώκειν αὐτήν ὁ Ἥφαιστος ὡς θέλων μιγῆναι, εἴτα μὴ καταλαβὼν ἀπεσπέρμαινεν ἐν τῇ γῇ, καὶ ἐγένετο ὁ Ἐριχθόνιος, ἐξ οὗ οἱ Ἀττικοί. ἰδοὺ οὖν ὅτι ταῦτα ὡς ἱστορίας οἱ ἱστορικοὶ παραλαμβάνουσιν, ἔδει δὲ κατὰ Πλάτωνα αὐτόχθονας εἰπεῖν. λέγει γὰρ αὐτὸς ὅτι ‘εἴπωμεν τοὺς ἐν <τῇ> πόλει αὐτόχθονας ψευδάμενοι Φοινικικόν τι’ (ἔστι δὲ Φοινικικὸν τὸ τοῦ Κάδμου, ὅτι ἔσπειρεν ὀδόντας δράκοντος καὶ ἀνῆλθον)· ὀδόντας οὖν ἂν θρέψωμεν τοὺς ἀνθρώπους ψευδόμεθα, καὶ εἴπωμεν αὐτοὺς αὐτόχθονας, ἵνα μὴ μόνον ὡς θρεψαμένην εὐεργετήσωσι τὴν πόλιν, ἀλλὰ καὶ ὡς ἐνεγκαμένην, καὶ μὴ ὡς ξένοι πολιτεύωνται. ^[15]

οὐ δεῖ οὖν τὰ μυθώδη παραδέχεσθαι, ἀλλ' εἰδέναι ὅτι δράκων μὲν ἐστὶν ἡ μερικὴ τῶν ψυχῶν ζωὴ (ὥσπερ γὰρ οὗτος ἀποδύεσθαι τὸ γῆρας λέγεται, οὕτως καὶ ἡ ψυχὴ τῷ αἵματι ἔρχεσθαι εἰς τὴν γένεσιν νεάζει), γῆ δέ ἐστι τὸ περίγειον τῆς ψυχῆς φρόνημα, ὀδόντες δὲ τὸ μεριστὸν τῆς ζωῆς, ἐπειδὴ τοῖς ὁδοῦσι μερίζομεν τὴν τροφὴν καὶ καταλαίνομεν. πάλιν Χίμαιράν φασιν τὴν ἔχουσαν λέοντος εἶδος καὶ δράκοντος. καὶ τινες ἀλληγοροῦντες χεῖροσι περιπίπτουσιν, φασὶν γὰρ ὅτι Λέων καὶ Δράκων γεγόνασιν ἄνδρες δεινοί· ὁ δὲ φιλόσοφος Ἀμμώνιος ἔφη ὅτι ἔμοι εἶπεν πολλάκις ὁ Σόλων ὁ τῆς Ἀλεξανδρείας γενόμενος στρατηλάτης ὅτι “οὐ, ἀλλ' ἐν Λυκίᾳ ἐγένετο γυνὴ ἣτις ἐκαλεῖτο Χίμαιρα, καὶ αὕτη ἔτεκεν δύο τέκνα Λέοντα καὶ Δράκοντα καλούμενα”. παντελῶς δὲ ἀνόητα ταῦτα· ἀλλὰ διὰ μὲν τοῦ λέοντος οἱ ποιηταὶ τὸ ἐν ἡμῖν θυμοειδὲς σημαίνουσι, διὰ δὲ τοῦ δράκοντος τὸ ἐν ἡμῖν ἐπιθυμητικόν. ^[15]

44 5 καὶ πάλιν, ἵνα ἔλθωμεν εἰς τὸν Θησέα, φασὶν ὅτι Πασιφάη γέγονεν Ἡλίου θυγάτηρ καὶ ἐφίλησε ταῦρον καὶ ἐποίησε τὸν Μινώταυρον, ὃν ἐφόνευσεν ὁ Θησεύς. καὶ τινὲς φασιν ὅτι Ταῦρός τις ἄνθρωπος στρατηγὸς τοῦ Μίνωος εἰς ἔχθραν αὐτῷ ἦλθεν καὶ ἐπολέμησεν αὐτῷ, καὶ διὰ τοῦτο Μινώταυρος ἐκλήθη ἀντὶ τοῦ ὁ Μίνωος στρατηγὸς Ταῦρος· πρὸς τοῦτον οὖν ἐπέμφθη πολεμήσων ὁ Θησεύς. ψεῦδος δὲ μετὰ δασμοῦ γὰρ ἀπεστάλη, οὐκ ἂν δὲ πρὸς τοιοῦτον στρατηγὸν πεμπόμενος δασμῷ ἐπέμπετο. καὶ πάλιν φασὶν Ἀριάδνην μίτον δεδωκέναι καὶ οὕτως σεσωκέναι αὐτὸν ἐκ τοῦ λαβυρίνθου. πάντα οὖν ταῦτα ἕτερόν τι σημαίνει· ὁ μὲν γὰρ Μινώταυρος τὰ ἐν ἡμῖν θηριώδη πάθη σημαίνει, ὁ δὲ μίτος θείαν τινὰ δύναμιν ἐξημμένην, ὁ δὲ λαβύρινθος τὸ σκολιὸν καὶ πολυποίκilon τοῦ βίου. ὁ τοίνυν Θησεὺς ἄριστος ὢν κατεκράτησε τῶν παθῶν τούτων, καὶ οὐ μόνον αὐτὸς κατεκράτησεν, ἀλλὰ καὶ ἄλλους ἐπαίδευσεν· τοῦτο γὰρ ἐστὶ τὸ σῶσαι καὶ ἄλλους πεμφθέντας μετ' αὐτοῦ. ^[15]

44 6 ἰστέον οὖν ὅτι μερίζονα εἶχεν ὁ Θησεὺς μέτρα τοῦ Ὀδυσσέως· ἐκεῖνος μὲν γὰρ ἑαυτὸν ἐπαίδευσεν, ἄλλους δὲ οὐκ ἐδυνήθη παιδεῦσαι, οὐ γὰρ ἔσωσε τοὺς ἐταίρους αὐτοῦ, ὁ μὲντοι Θησεὺς καὶ ἄλλους ἐπαίδευσεν. καὶ πάλιν φασὶν ὅτι ὁ Ἡρακλῆς κατῆλθεν εἰς Αἶδου καὶ τὸν Θησέα ἔλαβεν πείσας τὸν Κέρβερον κύνα· καὶ τινες πάλιν ἐροῦσιν ὅτι Κύων τις γέγονεν ἀπηνῆς ἄνθρωπος. ψεῦδος δὲ· ἀλλὰ κύων ἐστὶν ἡ ἐλεγκτικὴ ζωὴ, ὁ οὖν Ἡρακλῆς εὐδαίμων ὢν καὶ μέγιστος ἐλέγχων πάντας ἔσωζεν. καὶ γὰρ οἱ ἰβ' αὐτοῦ ἄθλοι ἕτερα σημαίνουσιν. καὶ πάλιν φασὶ τὸν Σκίρωνα ἐν τῷ Ἰσθμῷ ὄντα περὶ κρημνῶδεις τόπους, οὓς ὁ φιλόσοφος Ἀμμώνιος ἔφη ἱστορηκέναι, κελεύειν τοὺς παριόντας νίπτειν αὐτοῦ τοὺς πόδας καὶ λακτίζειν αὐτοὺς καὶ φονεύειν· ἄλλοι δὲ εὐνομώτατον αὐτὸν καὶ δικαιοτάτον φασιν. ὥστε ἀμφιβάλλεται ταῦτα ὡς μυθώδη καὶ οὐ δεῖ πιστεύειν ἀμφιβάλλουσιν αὐτοῖς. Εἰ δὲ τις εἴποι ὅτι οὐκοῦν οὐδὲ τοῖς φιλοσόφοις πιστευτέον, ἐπειδὴ ἀμφιβάλλουσι, καὶ οἱ μὲν ὕδωρ φασὶ τὴν ψυχὴν οἱ δὲ ἄερα, οἱ δὲ θνητὴν οἱ δὲ ἀθάνατον, φαμὲν ὅτι ἐνταῦθα πιστεύομεν τοῖς μᾶλλον ταῖς κοιναῖς ἐννοίαις ἀκολουθοῦσιν, ἐκεῖ δὲ οὐκ εἰσι κοιναὶ ἐννοιαί, ἵνα διὰ τούτων παιδαγωγηθῶμεν. ^[5]

44 7 δεῖ οὖν πρότερον ἀναπτύσσειν τοὺς μύθους, καὶ γὰρ καὶ ὁ Πλάτων ἀναπτύσσει· οὕτως γοῦν ἐν τοῖς προλαβοῦσιν εἶπεν, τί μὲν ἐστὶ πίθος, τί δὲ τὰ κόσκινα καὶ τὰ λοιπά. οὐ δεῖ οὖν ἐπὶ τῶν μύθων μένειν, ἀλλὰ φροντίζειν ἀρίστης πολιτείας. ἀμέλει καὶ ἐν τῷ Φαίδρῳ ἐρωτηθεὶς ὁ Σωκράτης, τί ἐστὶ τὸ τοῦ Μινωταύρου καὶ τὰ τῶν τοιούτων μύθων, φησὶν ὅτι ἔγῳ οὐκ οἶδα τίς ὅλως εἰμί, καὶ πῶς ἔχω τὴν ἐμαυτοῦ φύσιν ἐάσας ταῦτα ζητεῖν; σπεύδειν οὖν χρὴ τὴν ἑαυτοῦ οὐσίαν, τίς ποτέ ἐστι, μανθάνειν· τούτου γὰρ μεῖζον οὐδέν. ὅτι δὲ ὁ Σκίρων εὐδαίμων ἦν, πιστοῦνται τινες ἐκ τοῦ Αἰακοῦ πενθερὸν εἶναι, ὃ ἐστὶ πάππον Πηλέως καὶ Τελαμῶνος. ἄλλως τε δεῖ τοῖς τὰ τοιαῦτα μυθάρια λέγουσιν εἰπεῖν ὃ ἀπεκρίθη Πλάτων τῷ Διονυσίῳ περὶ τοῦ Ἡρακλέους, ὅτι ἔειπεν μὲν ταῦτα ἀληθῆ ἐστὶν ἃ περὶ αὐτοῦ λέγουσιν, οὔτε Δίος ἦν οὔτε εὐδαίμων, ἀλλ' ἄθλιος· εἰ δὲ Δίος ἦν καὶ εὐδαίμων, ψευδὴ ἐστὶ ταῦτα. ^[5]

44 8

ώσαύτως δὲ καὶ περὶ Θησέως δεῖ εἰπεῖν ὅτι 'εἰ τοιαῦτα ἐποίει οἷα οἱ μῦθοι λέγουσιν, αἰσχρὸς ἦν, εἰ δὲ ἥρως ἦν, δηλὸν ὅτι ἄλλα τινὰ διὰ τούτων αἰνίττονται'. ἐπειδὴ δὲ ἠπόρουν τινὲς ὅτι ἐφόνευσαν αὐτὸν οἱ Ἀθηναῖοι, ψευδὸς ἐξεβλήθη μὲν γὰρ ὑπ' αὐτῶν, οὐ μὴν ἐφονεύθη. πανταχοῦ τοίνυν δεῖ καταφρονεῖν τῶν μύθων καὶ ἐπείγεσθαι ἐπὶ τὴν ἀλήθειαν καὶ ταύτην διώκειν ὡς εὐζωΐας ἡμῖν αἰτίαν γινομένην. Πρᾶξις σὺν θεῷ με' Ἐπὶ ποτέραν οὖν με παρακαλεῖς [521 a 2—522 e 8]. ^[10]

45 1 Ἦδειξεν ὁ Σωκράτης τὸ ποιητικὸν αἴτιον τῆς πολιτικῆς εὐδαιμονίας ὅτι ἡ ἀρετὴ ἐστίν, ἐπεὶ οὔτε ἡ διδασκαλικὴ ῥητορικὴ οὔτε ἡ δημαγωγικὴ. ἡ γὰρ διδασκαλικὴ ἢ ἐπιστήμονας ποιεῖ ἢ οὐ· ἀλλ' εἰ μὲν οὐ ποιεῖ ἐπιστήμονας, τίς ἦν χρεια αὐτῆς; εἰ δὲ ποιεῖ, πῶς οὐδένα ἐποίησεν; πάλιν ἡ δημαγωγικὴ ἀχρεία ἐστίν ὡς τῷ δήμῳ ὑπηρετοῦσα καὶ τὴν δημοκρατίαν ἀσπαζομένη. διὰ τοῦτο τοίνυν καὶ Λυκοῦργος θαυμάζεται, ἐπειδὴ τὴν Λακεδαιμονίων πολιτείαν εἰς τὸ ἄμεινον μετήγαγεν. ἀμέλει ἱστορεῖται περὶ αὐτοῦ ὅτι χρηστὴν αὐτοῖς πολιτείαν παραδούς, ἐπειδὴ ᾗδει τοὺς ἀνθρώπους μὴ μένοντας βεβαίως, ὅρκον αὐτῶν ἔλαβεν ὅτι 'ἐπειδὴ ἐξέρχομαι ἀπὸ τῆς πόλεως, ἄχρι οὗ ἔρχομαι φυλάξατε τὴν πολιτείαν ταύτην'. καὶ δὴ φιλοῦντες αὐτὸν ὤμοσαν, καὶ ἐπειδὴ ἐφύλαττον, ἵνα τῇ αἰδοῖ τῇ περὶ τὸν ὅρκον κρατήσωσι τὴν πολιτείαν, ἐπὶ ξένης ἀπέθανεν ὁ Λυκοῦργος· καὶ ἔσπευσεν ἀφανὲς γενέσθαι αὐτοῦ τὸ σῶμα, ἵνα μὴ μετὰ θάνατον λάβωσιν αὐτὸ Λακεδαιμόνιοι καὶ λοιπὸν λύσωσι τοὺς ὅρκους ὡς ἤδη δεξάμενοι τὸν Λυκοῦργον. ἔμεινε τοίνυν ἐπὶ πολὺ παρ' αὐτοῖς ἀρίστη πολιτεία ἄχρι Ἀγίδος τοῦ τοῦ Ἀρχιδάμου. δεῖ οὖν πανταχοῦ τὴν ἀρετὴν διώκειν· χωρὶς γὰρ ταύτης ἀδύνατον πολιτικὸν γενέσθαι. Ὁ τοίνυν Καλλικλῆς, ὡς εἴρηται, τὸν Σίσυφον μιμεῖται· ὑπερκύπτει μὲν γὰρ τῶν παθῶν, πάλιν δὲ καθέλκεται. καὶ ἀπλῶς ἔπαθεν τι ὑπὸ τῶν Σωκρατικῶν λόγων· καὶ τῶν μὲν ἄλλων παθῶν καθυφῆκεν, ταραττεῖ δὲ αὐτὸν τὸ τοῦ θανάτου πάθος καὶ μέγιστον κακὸν οἶεται τὸν θάνατον. ὁ τοίνυν Σωκράτης λέγει ὅτι οὐκ ἔστιν τοῦτο μέγιστον κακόν, οὐδὲ γὰρ δεῖ λυπεῖσθαι ἐπὶ τῷ θανάτῳ, ἐπειδὴ οὐδὲ ἐφ' ἡμῖν ἐστίν· ὁ πιστεύσας οὖν τοῦτο ἡμῖν τὸ σῶμα πάλιν ἀφαιρεῖται αὐτό, ὅτε βούλεται. ^[30]

45 2 ὥστε οὖν μέγιστον κακόν ἐστὶ τὸ τὴν ψυχὴν βλάπτειν. οὐ δεῖ οὖν ἀφαιρεῖσθαι χρήματα, ἐπεὶ τὴν οἰκείαν ψυχὴν ἀδικεῖ ὁ τοῦτο ποιῶν· κἂν γὰρ πάντα ἃ ἀφεῖλεν χρήματα ἀδίκως δῶ τοῖς δεομένοις, οὐδὲν ἦττον ἠδίκησε τὴν ἑαυτοῦ ψυχὴν, ἔδει γὰρ αὐτὸν μᾶλλον πείσαι τὸν ἔχοντα διαδοῦναι τοῖς δεομένοις καὶ μὴ αὐτὸν βίᾳ λαβεῖν. λέγει τοίνυν ὁ Καλλικλῆς ὅτι μέγιστον κακὸν ὁ θάνατος· ἡ οὖν ῥητορικὴ μεγίστη ἐστίν ὡς ῥυομένη τοῦ κακοῦ, ἡ δὲ φιλοσοφία τὸ ἀνάπαλιν, καὶ καταφρονεῖται. οὕτως γοῦν καὶ ἔλκεται ὁ φιλόσοφος βίᾳ καὶ κατὰ κόρρης τύπτεται καὶ οὐδὲν τολμᾷ ποιῆσαι. ὁ τοίνυν Σωκράτης φησὶν ὅτι 'πῶς ἵνα μὴ τὴν ψυχὴν μου ἀδικήσω· ἐπεὶ εἰ ἔλκει μέ τις, ὡς πονηρὸν αὐτὸν ἐχέτω εἰδὼς ὅτι ἀδίκως τοῦτο ποιεῖ'. λέγει τοίνυν αὐτῷ ὁ Καλλικλῆς ὅτι 'ὀφείλεις εἶναι ἐν τῇ πόλει καὶ ποιεῖν τὰ συμφέροντα τῷ δήμῳ'. ὁ δὲ συλλογισμόν φησιν, ὅτι 'ὁ ἐν τῇ πόλει ὢν καὶ τὰ συμφέροντα αὐτοῖς ποιῶν καὶ τὰ πρὸς χάριν λέγων ἀνόητός ἐστιν'. ὑποθετικῶς τοίνυν κέχρηται συλλογισμῷ καὶ λέγει ὅτι 'εἰ ὁ ποιῶν τὰ συμφέροντα αὐτοῖς ἀνόητός ἐστιν, ἀλλὰ μὴν ἐγὼ ἀνόητος οὐκ εἰμι, οὐ ποιῶ ἄρα τὰ συμφέροντα αὐτοῖς'. ἰστέον τοίνυν ὅτι τὴν πρόσληψιν ὡς ἐπαχθῇ οὐ κατασκευάζει οὐδὲ ἐκτίθεται· ποία δὲ ἐστὶν ἡ πρόσληψις; ἡ λέγουσα ὅτι 'ἀλλὰ μὴν ἐγὼ ἀνόητος οὐκ εἰμι'. οὐκ ἐκτίθεται οὖν αὐτὴν ὡς φορτικὴν, ἄτοπον γὰρ ἑαυτὸν ἐπαινεῖν. λοιπὸν φέρει παράδειγμα ὀψοποιοῦ καὶ ἱατροῦ καὶ φησιν ὅτι 'ὁ μὲν ἱατρὸς δίδωσι καὶ πικρὰ φάρμακα, εἰ χρεια καλέσοι, ὁ δὲ ὀψοποιὸς πρὸς τὸ ἡδὺ αἰεὶ βλέπει· εἰ τοίνυν κατηγορηθῇ ὁ ἱατρὸς καὶ πρὸς παιδία τοὺς ἀγῶνας ποιοῖτο, νικήσοι ὁ ὀψοποιός· πῶς γὰρ πείσαι ἔχει τοὺς ἀνόητους ὅτι διὰ τὸ συμφέρον προσέφερον πικρὰ φάρμακα; ἀλλὰ πάντες καταψηφίσονται αὐτοῦ· οὕτως τοίνυν καὶ ἐμοῦ ἐὰν κατηγορήσωσι, διὰ τί τοὺς νέους διδάσκω, πότε πεισθήσονται ὅτι ὑπὲρ τοῦ συμφέροντος

αὐτῶν, ἵνα γένωνται καλοὶ καὶ ἀγαθοί; δεῖ τοίνυν ἐπὶ τῆς τοιαύτης πολιτείας τειχίον ἑαυτῷ ποιεῖν κάκει τὸν πάντα χρόνον ἡσυχάζειν. Ἡ ὥς διακονήσοντα καὶ πρὸς χάριν ὁμιλήσοντα [521 a 4—5]: φησὶν ὅτι ‘βούλει με διάκονον εἶναι Ἀθηναίων καὶ πρὸς χάριν λέγειν, ὃ ἐστὶ κόλακα εἶναι;’ καὶ ἰδοὺ ἐντεῦθεν νομίζουσιν αὐτὸν καὶ τοὺς δ’ ἐκείνους κόλακας λέγειν· εἰ γὰρ διακόνους αὐτοὺς εἶπεν ἄνω, νῦν δὲ τοὺς διακόνους κόλακας λέγει—εἶπεν γὰρ ὅτι ‘διακονήσοντα καὶ πρὸς χάριν ὁμιλήσοντα’, —ὥστε κάκεῖνοι διάκονοι ὄντες καὶ κόλακες ἦσαν.

[5]

45 3 φαμέν οὖν ὅτι ‘οὐ· εἶπεν γὰρ ὅτι “οὐδὲ τῇ κολακικῇ ἐχρῶντο”, νῦν δὲ τοῦτο περὶ ἑαυτοῦ λέγει. ἐκεῖνοι μὲν γὰρ οἱ δ’ οὐκ ἦσαν κόλακες, ἀλλὰ διάκονοι, ἐπειδὴ ὁ ὑπενόουν εἶναι ἀγαθόν, εἰ καὶ μὴ κατωρθωμένως, ὅμως γοῦν αὐτὸ συνεβούλευον· ὁ μέντοι Σωκράτης οἶδεν τὸ ὄντως ἀγαθόν. εἰ τοίνυν εἰδὼς τὸ ὄντως ἀγαθὸν ὁ Σωκράτης διακονήσοι τῇ πόλει καὶ τὰ συμφέροντα αὐτοῖς πράξοι καὶ παρίδοι τὸ ὄντως ἀγαθόν, ὁμολογουμένως κόλαξ ἐστὶν ὡς εἰδὼς μὲν τὸ ἀγαθὸν κρύπτων δὲ αὐτὸ διὰ τὴν κολακειάν. Εἴ σοι Μυσόν [521 b 2]: ἡ παροιμία αὕτη ἐκ τοῦ Τηλέφου ἐστὶν Εὐριπίδου· ἐκεῖ γὰρ ἐρωτᾷ τις περὶ τοῦ Τηλέφου καὶ φησιν τὸ ‘Μυσὸν Τήλεφον’· εἴτε δὲ Μυσὸς ἦν εἴτε ἄλλοθεν ποθεν, πῶς ὅτι ὁ Τήλεφος γνωρίζεται; οὕτως καὶ ἐνταῦθα, εἴτε κόλακα θέλεις εἰπεῖν τὸν τοιοῦτον εἴτε διάκονον εἴτε ὄντιναοῦν, δεῖ, φησὶν ὁ Καλλικλῆς, ‘τοιοῦτον εἶναι περὶ τὴν πόλιν’.

[5]

45 5 Οὐχ ἔξει ὃ τι χρήσεται αὐτοῖς [521 b 7—8]: τί οὖν; οὐ χρήσεται τοῖς χρήμασιν ὁ ἀφαιρῶν; φαμέν ὅτι κακῶς χρήται, τοῦτο δὲ οὐκ ἔστι χρήσασθαι· ἀδικῶν γὰρ τὴν οἰκίαν ψυχὴν χρήται αὐτοῖς. Καὶ φαύλου [521 c 5—6]: ἀντὶ τοῦ ‘εὐτελοῦς’, νῦν γὰρ οὐ σημαίνει τὸ ‘κακοῦ’· ἤδη γὰρ εἶπεν ‘μοχθηροῦ’.

45 7 Καὶ ἰσχυαίνων [521 e 8—522a 1]: γράφεται καὶ ‘ἰσχω’ καὶ ‘πνίγων’· ἀλλ’ εἰ μὲν ‘ἰσχω’ καὶ ‘ἰσχυαίνων’, πρὸς τοῦτο ἀποδίδωσι τὸ ‘πεινῆν καὶ διψῆν’· εἰ δὲ ‘πνίγων’, τὸ ‘προσφέρων πικρὰ φάρμακα’ δεῖ ἀποδοῦναι. Τὸ ὑμέτερον δὴ τοῦτο οὐ, ὧ ἄνδρες δικασταί [522 c 1—2]: ἔθος γὰρ τοῖς ῥήτορσι πανταχοῦ λέγειν τὸ ‘ὧ ἄνδρες δικασταί’· ἀναγκασθῆσομαι οὖν κἀγὼ μὴ δυνάμενος τάληθῇ λέγειν τούτοις κεχρησθαι τοῖς λόγοις’.

45 9 Ἀγανακτοῖν ἄν [522 d 7]: οὐ κατὰ τοῦ δημιουργοῦ λέγει ὡς ποιοῦντος αὐτὸν ἀποθνήσκειν, ἀλλὰ καθ’ ἑαυτοῦ, ὅτι ἀποθνήσκει μηδὲν ἀγαθὸν διαπραξάμενος. Τὸ γέμοντα τὴν ψυχὴν [522 e 3—4]: ‘τὸν ἄνθρωπον γέμοντα κατὰ τὴν ψυχὴν πολλῶν ἀδικημάτων ἀποθανεῖν ἔσχατον κακὸν ἐστίν’.

45 11 Ἀλλ’ ἐπεὶ περ γε καὶ τὰ ἄλλα ἐπέραναι [522 e 7]: ἔσχον τέλος οἱ λόγοι· λοιπὸν ἐντεῦθεν ὁ μῦθος διαδέχεται. Πρᾶξις σὺν θεῷ μὲν Ἄκουε δ’ ἡ, φασί, μάλα καλοῦ λόγου [523a 1].

46 1 Ἰστέον ὅτι ἡ ἀριστοκρατία μάλιστα παρὰ τοῖς Πυθαγορείοις ἦνθει. ἀριστοκρατία γάρ ἐστὶν ἡ ποιοῦσα καλοὺς καὶ ἀγαθοὺς τοὺς πολίτας· γίνονται δὲ καλοὶ καὶ ἀγαθοὶ τελείαν ἔχοντες τὴν ψυχὴν· τελειότης δὲ οὐκ ἂν γένοιτο ψυχῆς εἰ μὴ διὰ ζωῆς τε καὶ γνώσεως καὶ πάλιν γνώσεως οὐκ ἂν γένοιτο εἰ μὴ πρότερον διὰ ζωῆς κατωρθωμένης, ἐρρυπωμένη γὰρ ψυχὴ οὐκ ἐγγίνεται γνώσεως. πρότερον τοίνυν οἱ Πυθαγόρειοι τὴν ζωὴν ἐκάθαιρον διὰ τοῦ ἐθίζειν σιγὴν ἀσκεῖν καὶ ἀπογεύεσθαι τῶν ὄψων ἄκρῳ μόνῳ δακτύλῳ, καὶ λοιπὸν τὴν γνώσιν παρεδίδον· ὥστε ἀριστοκρατίαν συνέζων. Ταῦτα ἔδει προστεθῆναι καὶ προστέθηται ὥσπερ τις κολοφὼν τῶν ἤδη λελεγμένων· λοιπὸν ἔλθωμεν ἐπὶ τὸ προκείμενον.

[10]

46 2 ἀλλ’ ἐπειδὴ μῦθον ἐκτίθεται ὁ Πλάτων, πρότερον ζητήσωμεν πόθεν ὅλως ἦλθον οἱ παλαιοὶ εἰς τὸ μύθους πλάττειν, δεύτερον δὲ τίς ἡ διαφορὰ τῶν φιλοσόφων μύθων πρὸς τοὺς ποιητικούς, καὶ τρίτον τίς ὁ σκοπὸς τοῦ νῦν παραδιδομένου μύθου. Ἀρξώμεθα τοίνυν ἀπὸ τοῦ προτέρου προβλήματος καὶ εἰπώμεν πόθεν προετράπησαν εἰς τὸ ποιεῖν μύθους. δεῖ τοίνυν εἰδέναι ὅτι εἰς

δύο ταῦτα ἀποβλέψαντες μύθοις ἐχρήσαντο, εἷς τε τὴν φύσιν καὶ εἰς τὴν ἡμετέραν ψυχὴν. καὶ εἰς μὲν τὴν φύσιν τε καὶ δημιουργίαν οὕτως· δεῖ εἰδέναι ὅτι τὰ ἀφανῆ ἐκ τῶν φανερῶν πιστοῦνται καὶ τὰ ἀσώματα ἐκ τῶν σωμάτων. εἰσὶ γὰρ ἀσώματοι δυνάμεις, καὶ ὅτι εἰσὶν, ἐκ τῶν σωμάτων ἐν νῷ ἐρχόμεθα· ὁρῶμεν γὰρ αὐτὰ εὐτακτα, καὶ ἐννοοῦμεν ὅτι προϊστάται τις ἀσώματος δυνάμις οὕτως οὖν καὶ τῶν οὐρανίων προέστηκεν δυνάμις κινητική. ἐπεὶ οὖν ὁρῶμεν ὅτι τὸ σῶμα τὸ ἡμέτερον κινεῖται, καὶ μετὰ θάνατον οὐκέτι, ἐννοοῦμεν ὅτι ἦν τις ἀσώματος δυνάμις ἣτις αὐτὸ ἐκίνει· ἰδοὺ οὖν ὅτι ἐκ τῶν φανερῶν τε καὶ σωματικῶν τὰ ἀσώματά τε καὶ ἀφανῆ πιστούμεθα. καὶ οἱ μῦθοι τοίνυν γεγόνασιν ἵνα ἐκ τῶν φαινομένων εἰς ἀφανῆ τινὰ ἐρχόμεθα, οἷον ἀκούοντες μοιχείας θεῶν καὶ δεσμούς καὶ σπαραγμούς καὶ οὐρανοῦ ἀποτομὰς καὶ τὰ τοιαῦτα, ἐκ τῶν τοιούτων μὴ αὐτὸ τὸ φαινόμενον διώκομεν, ἀλλ' ἐπὶ τὸ ἀφανὲς ἐρχόμεθα καὶ ζητοῦμεν τὸ ἀληθές. οὕτως οὖν εἰς τὴν φύσιν ἀποβλέποντες μυθοποιίαις ἐχρήσαντο. Εἰς δὲ τὴν ἡμετέραν ψυχὴν οὕτως· παῖδες ὄντες κατὰ φαντασίαν ζῶμεν, τὸ δὲ φανταστικὸν μέρος ἐν μορφαῖς καὶ τύποις καὶ τοῖς τοιούτοις ἵνα οὖν τὸ ἐν ἡμῖν φανταστικὸν τηρῇται, μύθοις χρώμεθα, ὥς ἂν τοῦ φανταστικοῦ χαίροντος τοῖς μύθοις. ^[5]

46 3 ἄλλως τε καὶ μῦθος οὐδὲν ἕτερόν ἐστιν ἢ λόγος ψευδὴς εἰκονίζων ἀλήθειαν. εἰ οὖν εἰκὼν ἐστὶν ἀληθείας ὁ μῦθος, ἔστι δὲ καὶ ἡ ψυχὴ εἰκὼν τῶν πρὸ αὐτῆς, εἰκότως μύθοις χαίρει ἢ ψυχὴ ὡς εἰκὼν εἰκόνι. ἐπεὶ οὖν ἐκ παίδων καὶ ἀπαλῶν ὀνύχων συντρεφόμεθα μύθοις, δεῖ αὐτοὺς παραλαμβάνεσθαι. Ταῦτα μὲν οὖν εἴρηται εἰς τὸ δεῖξαι τὸ πρῶτον πρόβλημα τὸ ζητοῦν πόθεν εἰς ἔννοιαν ἦλθον τῶν μύθων· λοιπὸν δὲ εἰπεῖν τί διαφέρουσιν οἱ τῶν φιλοσόφων μῦθοι τῶν ποιητικῶν. ^[10]

46 4 φαιμέν ὅτι ἐκάτερος αὐτῶν καὶ πλεονεκτεῖ τὸν ἕτερον καὶ πάλιν ἔχει ἐλάττωμα. οἷον ὁ ποιητικὸς ἔχει πλεονέκτημα ὅτι τοιαῦτα λέγει ὡς καὶ τὸν τυχόντα μὴ πείθεσθαι ἀλλ' ἔρχεσθαι ἐπὶ κεκρυμμένην ἀλήθειαν. τίς γὰρ νοῦν ἔχων πιστεύει ὅτι ὁ Ζεὺς ἤθελεν Ἥρᾳ μιγῆναι καὶ ἐν αὐτῷ τῷ ἐδάφει, μηδὲ ἐπὶ τοῦ δωματίου ἐρχόμενος; ὥστε οὖν πλεονέκτημα ἔχει ὅτι τοιαῦτα λέγει ὁ ποιητικὸς μῦθος ἃ μὴ ἔᾶ εἰς τὸ φαινόμενον ἵστασθαι ἀλλὰ ζητεῖν ποιεῖ κεκρυμμένην ἀλήθειαν. οὐ μόνον δὲ περὶ θεῶν ταῦτα λέγουσιν ἀλλὰ καὶ περὶ ἡρώων· πῶς γὰρ στρατιωτὴς εἶχε λέγειν βασιλεῖ 'οἶνοβαρές, κυνὸς ὄμματ' ἔχων', πῶς δὲ καὶ διὰ γύναιον ἐδάκρυσεν ἥρως ἄνθρωπος καὶ οὐ σωφροσύνην ἠσπάζετο; καὶ μὴν αὐτὸς Ὀμηρὸς τὴν μὲν Ἄντειαν μαινομένην εἶπεν ὡς πόρνην, ἔφη γὰρ 'τῷ δὲ γυνὴ Προίτου ἐπεμήνατο δι' Ἄντεια', τὸν δὲ Βελλεροφόντην ὡς σώφρονα ἔφη 'ἀγαθὰ φρονέειν'. πῶς οὖν ὁ ταῦτα λέγων νῦν ἐπὶ Ἀχιλλέως τὰ ἐναντία φθέγγεται; ὥστε ἕτερόν τι σημαίνει, καὶ δεῖ τὸ κεκρυμμένον ζητεῖν. πλεονεκτοῦσιν οὖν κατὰ τοῦτο, οὐ γὰρ ᾔδεσαν ὅτι μοχθηρὸς ἔχει βίος ἀνθρώπων γενέσθαι ὃς τιμᾷ μόνον τὸ φαινόμενον καὶ οὐδὲ ὅλως ζητεῖ τὸ ἐν βάθει τοῦ μύθου κεκρυμμένον. Ὡστε πλεονεκτεῖ μὲν ὁ ποιητικὸς μῦθος κατὰ τοῦτο, ὅτι τοιαῦτα λέγει ἃ μὴ παραδέχεται μηδὲ τυχοῦσα ἀκοή, ἀλλ' ἐπὶ τὸ κεκρυμμένον ἔρχεται· ἔχει δὲ ἐλάττωμα ὅτι ἀπατᾷ νέαν ἀκοήν. ^[25]

46 5 ἀμέλει ὁ Πλάτων διὰ τοὺς τοιούτους μύθους ἐκβάλλει ἐκ τῆς ἑαυτοῦ πολιτείας τὸν Ὀμηρον. λέγει γὰρ ὅτι νέοι τοιούτων μύθων οὐ δύνανται γνησίως ἀκροᾶσθαι, ὥστε οὐ δεῖ τοὺς νέους ἀκούειν τοιούτων μύθων οὐδὲ ἄχρι 'ὑπονοίας' ἄγειν, ἀντὶ τοῦ 'ἄχρι ἀλληγορίας'. οὐδὲ γὰρ τῆς ἀλληγορίας ἀνέχονται, οὐ δεῖ οὖν αὐτοὺς ἀκούειν· οὐκ ἴσασι γὰρ οἱ νέοι κρίνειν, ὃ τί τε τοιοῦτόν ἐστι καὶ ὃ τί μή, καὶ ὃ ἂν κρατήσωσι δυσεκνίπτως ἔχουσιν. ἄλλους οὖν παρακελεύεται μύθους αὐτοὺς μανθάνειν. Οὕτως μὲν οὖν οἱ ποιητικοί· οἱ δὲ φιλόσοφοι μῦθοι τὸ ἀνάπαλιν ἔχουσιν ὅτι, κἂν μείνῃ τις ἐπὶ τῶν φαινομένων, οὐ βλάπτεται. ^[10]

46 6 ὑποτίθενται γὰρ ὑπὸ γῆν κολάσεις καὶ ποταμούς· εἰ οὖν καὶ ἄχρι τούτων μείνωμεν, οὐ βλαπτόμεθα. ὥστε τοῦτο ἔχουσιν οὗτοι πλεονέκτημα, ὅτι κἂν μείνωμεν ἐπὶ τοῦ φαινομένου, οὐ βλαπτόμεθα· ἔχουσι δὲ ἐλάττωμα ὅτι, ἐπειδὴ τὸ φαινόμενον αὐτῶν οὐ βλάπτει, πολλάκις ἐν

αὐτοῖς ἀπομένομεν καὶ οὐ ζητοῦμεν τὴν ἀλήθειαν. Οὕτως οὖν διαφέρουσιν οἱ μῦθοι. γεγόνاسι δὲ οὗτοι καὶ πρὸς τὸ μὴ ὡς ἔτυχεν παραδίδοσθαι τὰ δόγματα· ὥσπερ γὰρ ἐν ἱεροῖς τὰ τε ἱερατικά ὄργανα καὶ τὰ μυστήρια παραπετάσματα ἔχει, ἵνα μὴ οἱ ἀνάξιοι ὡς ἔτυχεν θεῶνται, οὕτως καὶ ἐνταῦθα προκαλύμματα εἰσιν οἱ μῦθοι τῶν δογμάτων, ἵνα μὴ γυμνὰ ὦσι καὶ βατὰ τοῖς βουλομένοις. καὶ ἄλλως οἱ φιλόσοφοι μῦθοι πρὸς τὰς γ' ἐνεργείας τῆς ψυχῆς ὀρῶσιν. εἰ μὲν γὰρ παντάπασιν ἤμεν μόνως νοῖ μηδὲν ἔχοντες φαντασιῶδες, οὐκ ἂν ἐχρήζομεν μύθων ἀεὶ τοῖς νοεροῖς ὁμιλοῦντες· εἰ δὲ πάλιν ἤμεν παντάπασιν ἄλογοι καὶ κατὰ φαντασίαν ζῶντες καὶ ταύτην μόνον πρόβολον ἔχοντες, ἔδει ἡμᾶς ἅπαντα τὸν βίον μυθῶδη ἔχειν· ἐπειδὴ δὲ ἔχομεν καὶ νοῦν καὶ δόξαν καὶ φαντασίαν, πρὸς μὲν τὸν νοῦν ἐδόθησαν αἱ ἀποδείξεις, —καὶ φησιν ὁ Πλάτων ὅτι 'εἰ βούλει κατὰ νοῦν ἐνεργῆσαι, ἔχεις ἀποδείξεις ἀδαμαντίνους δεσμοῖς θηραθείας, εἰ δὲ κατὰ δόξαν, ἔχεις ἐνδόξων προσώπων μαρτυρίας, εἰ δὲ κατὰ φαντασίαν, ἔχεις μύθους ἐγείροντας ταύτην, ὥστε ἐκ πάντων ἔχεις τὸ συμφέρον'. Ταῦτα καὶ περὶ τοῦ δευτέρου προβλήματος. ^[25]

46 7 λοιπὸν δεῖ ζητῆσαι τίς ὁ σκοπὸς τοῦ μύθου τούτου. κατ' ἀρχάς, εἰ μέμνησθε, ἐζητοῦμεν τὸ ποιητικὸν αἷτιον τῆς πολιτικῆς ἐπιστήμης καὶ ἔφαμεν ὅτι οὐκ ἔστιν ἡ ῥητορικὴ οὔτε ἡ διδασκαλικὴ οὔτε ἡ δημαγωγικὴ, ἀλλὰ ἦν εὐδαιμονία, καὶ ἀπεδείξαμεν τοῦτο· πάλιν ἐν τοῖς πρὸς Καλλικλέα λόγοις ἀπεδείχθη τὸ τελικὸν αὐτῆς αἷτιον, ὅτι οὐ τὸ ἡδὺ ἀλλὰ τὸ ἀγαθόν· νῦν τοίνυν διὰ τοῦ μύθου τούτου τὸ παραδειγματικὸν αἷτιον λέγει. καὶ ἥδη μὲν καὶ τοῦτο ἀποδέδεικται, ἔνθα ἤγαγεν τὸ πᾶν τοῦτο καὶ εἶπεν ὅτι κόσμος ἐστίν, οὐκ ἀκοσμία, καὶ δεῖ πρὸς τοῦτο ὁρᾶν· καὶ νῦν δὲ λέγει τὸ παραδειγματικόν. φησὶν οὖν ὅτι εἰσὶν καθολικοὶ ἄρχοντες, οἵτινες δικάζουσι μετὰ τὴν ἔξοδον τοῦ σώματος τούτου καὶ ἀπονέμουσι τὰ πρὸς ἀξίαν ἐκάστω. ἐπεὶ οὖν ὁ Καλλικλῆς ἔλεγεν ὅτι 'μεγάλῃ ἐστὶν ἡ ῥητορικὴ, ρύεται γὰρ ἀπὸ δικαστηρίων τοὺς ἀνθρώπους', φησὶν ὁ Σωκράτης ὅτι 'μὴ ἀπόβλεπε πρὸς τούτους τοὺς μερικοὺς δικαστὰς ἀλλὰ πρὸς τοὺς καθόλου· ἐπὶ ἐκείνων γὰρ ὁ εὖ βεβιωκὼς λήψεται τὴν ψῆφον καὶ οὐδενὸς ἀξία ἐστὶν ἡ ῥητορικὴ, ἀδωροδόκητοι γὰρ οἱ δικασταί. εἰ τοίνυν ἀποβλέψῃς πρὸς ἐκείνους, τότε εὐρήσεις καὶ τὸ θέσει νόμιμον συντρέχον τῇ φύσει, καὶ οὐκ εἴποισι ὅτι οὐκ εἰσὶν φύσει οἱ νόμοι ἀλλὰ θέσει'. διὰ τοῦτο τοίνυν ἐνταῦθα παραλαμβάνεται ὁ μῦθος· τί δὲ περιέχει ἐν τῇ κατὰ μέρος ἐξηγήσει λέξομεν. Τέως δὲ πρὸς τούτοις πᾶσι ζητήσωμεν καὶ τοῦτο· ἄρα νέκυια ἐστὶν ὁ μῦθος οὗτος ἢ μόνον μυθοποιία; ἵνα δὲ γνῶμεν τί ἐστὶ τὸ λεγόμενον, εἴπωμεν οὕτως. ^[20]

46 8 πολλαχοῦ ὁ Πλάτων φαίνεται μύθους ἐκτιθέμενος· εἶπε γὰρ μῦθον καὶ ἐν τῷ Πολιτικῷ λέγων ὅτι πάλαι ἐν τῷ χρυσῷ γένει οὐκ ἦν τοιαύτη ἡ κίνησις τῶν οὐρανίων ὡς ἐναντίαν εἶναι τὴν τῶν πλανήτων τῇ ἀπλανεῖ, ἀμέλει οὐκ ἦν θέρος οὐ χειμῶν· ὁμολογουμένως οὖν μῦθος ὁ τοιοῦτος, ἀλλὰ διὰ τούτων αἰνιττόμενος. εἶπεν δὲ καὶ ἐν τῷ Συμποσίῳ περὶ ἔρωτος μῦθον, λέγει καὶ ἐν ταῖς Πολιτείαις μῦθον, ἔφη καὶ ἐν τῷ Φαίδωνι, καὶ ἀνωτέρω δὲ ἐν τούτῳ τῷ διαλόγῳ ἐξέθετο μῦθον· ἰδοὺ καὶ νῦν. ἀλλὰ χρὴ γινώσκειν ὅτι οὐ πᾶσα μυθοποιία καὶ νέκυια ἐστὶν, ἀλλ' ἐκεῖνοι οἱ μῦθοι νέκυια καλοῦνται ὅσοι περὶ ψυχῆς τι διαλέγονται. ὁ τοίνυν ἐν τῷ Πολιτικῷ οὐκ ἔστι νέκυια, οὐ γὰρ περὶ ψυχῆς εἶπεν τι, ἀλλὰ περὶ οὐρανίων· ὡσαύτως οὐδὲ ὁ ἐν τῷ Συμποσίῳ. ^[15]

46 9 τρεῖς τοίνυν μόναι εἰσὶν νέκυια, μία ἐν ταῖς Πολιτείαις (ὁ γὰρ μῦθος τῆς Πολιτείας περὶ ψυχῶν διαλέγεται) καὶ μία ἐν τῷ Φαίδωνι καὶ ἡ ἐνταῦθα παραδιδομένη. ἰστέον δὲ ὅτι εἰσὶν ἐκεῖ δικασταί, εἰσὶ καὶ τὰ κολαστήρια, καὶ πρὸς τούτοις αὐτοὶ οἱ κρινόμενοι. ἐν μὲν οὖν τῷ Φαίδωνι περὶ αὐτῶν τῶν κολαστικῶν τόπων διαλέγεται, ὅτι εἰσὶ τέσσαρες ποταμοὶ καὶ ὅτι ἐν τῇ Ἀχερουσίᾳ λίμνῃ ἀποκαθαίρονται αἱ ψυχαί, καὶ ἄλλα ὅσα καὶ οἱ ποιηταὶ λέγουσιν. καὶ ὅτι μὲν εἰσὶν ὑπὸ γῆν πύρεια στοιχεῖα, πιστοῦται τοῦτο ἐκ τῶν Σικελικῶν τῆς Αἴτνης ὀρῶν· λέγει γὰρ ὅτι 'τὸ μὲν οἶεσθαι εἶναι πῦρ ὑπὸ γῆν ἔμφρονος ἀνδρός, τὸ δὲ διιχυρίζεσθαι ὅτι καὶ ἐν αὐτοῖς

τοῖς ποταμοῖς καὶ τοῖς τοιούτοις μέλλομεν κολάζεσθαι, οὐκ ἔχομεν λέγειν· ὅμως δὲ οἶδα ὅτι ἢ τῷ ὄντι ταῦτά ἐστιν ἢ, εἰ μὴ ταῦτα, ἀλλ' οὖν γε τοιαῦτα'. ὥστε ἐκεῖ περὶ τῶν τόπων διαλέγεται, ἐν μέντοι ταῖς Πολιτείαις περὶ τῶν κρινομένων, ἐνταῦθα δὲ περὶ τῶν δικαστῶν τῶν κρινόντων. Ἐπεὶ τοίνυν καὶ ταῦτα καλῶς εἴρηται, ἄξιον ζητῆσαι τί δήποτε, ὡς λέλεκται, τριῶν οὐσῶν νεκυῶν, φαίνεται ὁ Ἰάμβλικος ἐν τινι αὐτοῦ ἐπιστολῇ τῶν δύο μόνων μνημονεύων, τῆς τε ἐν τῷ Φαίδωνι καὶ τῆς ἐν τῇ Πολιτείᾳ, ταύτης δὲ οὐ. φαμέν οὖν ὅτι ἴσως ὁ ἄνθρωπος πρὸς ὃν ἐποιεῖτο τὴν ἐπιστολήν, περὶ τούτων τῶν δύο νεκυῶν ἦν αὐτὸν αἰτήσας εἰπεῖν τι, καὶ διὰ τοῦτο ἐκείνων μόνον ἐμνήσθη· οὐ γὰρ ὁ τηλικούτος φιλόσοφος ἡγνῶει ταύτην. Εἰσὶ δὲ ὑπὸ γῆν ἀλγύνσεις, ἐπειδὴ τὰ πάθη ἡμῶν διὰ γλυκυθυμίαν ἀνάπτεται· εἰ οὖν διὰ ἡδύνσεως τὰ πάθη, διὰ ἀλγύνσεως δηλονότι ἢ ἐκκοπὴ τῶν παθῶν καὶ ἐπὶ τὸ κάλλιον ἀναγωγὴ. κρατεῖ γὰρ κἀνταῦθα ἡ Ἱπποκρατεία διάταξις ἢ λέγουσα τὰ ἐναντία τῶν ἐναντίων εἶναι ἰάματα. Πρᾶξις σὺν θεῷ μὲν Ἄκουε δ' ἡ, φασί, μάλα καλοῦ λόγου [523 a 1 u. ^[30]

47 1 ad b 4]. Τὸ προοίμιον τοῦ μύθου {πρὸς} ἐπιστρεπτικὸν ποιεῖται τὸν ἀκροώμενον. ἐπειδὴ δέ, ὅταν θέλωμέν τινι τίποτε εἰπεῖν, φαμέν 'ἄκουε ἑταῖρε' καὶ οἰονεῖ λοιπὸν εἰς παροιμίαν ἐξῆλθεν τὸ 'ἄκουε' τοῦτο (πάντες γὰρ αὐτῷ κέχρηται προσδιαλεγόμενοι), διὰ τοῦτο εἶπεν τὸ 'φασίν', ἀντὶ τοῦ 'ἄκουε, οὕτως γὰρ οἱ προσδιαλεγόμενοί φασιν, "ἄκουε δὴ μάλα καλοῦ λόγου". διὰ τί δὲ εἶπεν 'μάλα καλοῦ'; φαμέν ὅτι πρὸς ἀντιδιαστολήν τῶν ποιητικῶν μύθων. ἐκεῖνοι γὰρ μόνως καλοὶ εἰσιν, οὐκέτι δὲ μάλα, οὐ γὰρ καὶ τὸ φαινόμενον ἔχουσι καλόν, ἀλλὰ μόνον τὸ βάθος· οἱ δὲ φιλόσοφοι καὶ τὸ φαινόμενον καλὸν ἔχοντες 'μάλα καλοὶ' εἰσιν. ὅτι γὰρ καὶ οἱ ποιηταὶ ὡς ἐν μύθου σχήματι τὰ περὶ θεῶν προφέρονται, δηλὸν ἐντεῦθεν· λέγουσι τοὺς θεοὺς 'αἰὲν ἐόντας', καὶ πάλιν φασὶν αὐτοὺς ἀποσπερμαίνειν. καὶ μὴν ἀσύγκλωστα ταῦτά ἐστι· τὸ γὰρ ἀποσπερμαίνειν ἀκμῆς ἐστίν, ἐν γὰρ τῇ ἀκμῇ ἀποσπερμαίνομεν, τὸ δὲ ἔχον ἀκμὴν καὶ παρακμὴν ἔχει, τὸ δὲ ἔχον παρακμὴν αἰεὶ εἶναι οὐ δύναται· πῶς οὖν ἀποσπερμαίνοντες 'θεοὶ αἰὲν ἐόντες' εἰσὶν; ὥστε ἄλλα διὰ τούτων τινὰ αἰνίττονται. ἐπεὶ τοίνυν ὁ Σωκράτης διὰ βάθους χωρεῖ τῶν μύθων καὶ οὐ προσέχει τῷ φαινομένῳ, διὰ τοῦτο λέγει ὅτι 'ἐγὼ οἶμαι λόγον ἀληθεῖ, σὺ δέ, ὦ Καλλίκλεις, μῦθον, ἐπειδὴ οὐχ οἷός τε εἶ τὸ κεκρυμμένον ἐλεῖν'. Ταῦτα μὲν οὖν περὶ τούτων. ^[25]

47 2 δεῖ δὲ εἰδέναι ὅτι οἱ φιλόσοφοι μίαν τῶν πάντων ἀρχὴν οἶονται εἶναι καὶ ἐν τὸ πρώτιστον αἴτιον ὑπερκόσμιον, 'ἐξ οὗ πάντα πέφυκεν', ὃ οὐδὲ ὀνόματι ἐκάλεσαν· τίς γὰρ ὀνοματοθεσία ἐκείνου; ἀμέλει καὶ φησὶν τις ἐν ὕμνῳ· 'πῶς σε τὸν ἐν πάντεσσιν ὑπείροχον ὕμνοπολεῦσω; τίς δὲ λόγος μέλπει σε τὸν οὐδὲ νόψ περιληπτόν'; ὥστε λέγουσι μίαν εἶναι τὴν πάντων ἀρχὴν, οὐκ ἀμέσως δὲ ταύτην παράγειν τὰ τῆδε· τοῦτο γὰρ ἂν ἄτακτον ἦν, εἰ ἡμεῖς αὐτόθεν ὑπὸ τοῦ πρώτου αἰτίου παρηγόμεθα. θέλει γὰρ ὅσον οἷόν τέ ἐστι τὸ αἰτιατὸν ἐξομοιοῦσθαι τῷ αἰτίῳ· ὅσον οὖν ἂν ἢ μείζον τὸ αἴτιον τοῦ αἰτίου, τοσοῦτον καὶ τὸ αἰτιατὸν τοῦ αἰτιατοῦ· οὕτω γοῦν καὶ ὁ μᾶλλον ἐπιστήμων μᾶλλον εὐδοκίμους μαθητὰς διδάσκει. ἐχρῆν οὖν ἄλλας μείζονας δυνάμεις ὑπὸ τοῦ πρώτου παραχθῆναι, εἴθ' οὕτως ὑπὸ τούτων ἡμᾶς· ἡμεῖς γὰρ τρύξ ἐσμεν τοῦ παντός, ἐπειδὴ ἔδει διὰ τὸ μὴ εἶναι ἀτελεῖ τὸν κόσμον. εἰσὶν οὖν μείζους ἄλλαι δυνάμεις, ἃς καὶ χρυσοῖν σειρὰν οἱ ποιηταὶ φασιν διὰ τὴν συνέχειαν αὐτῶν. ἔστιν οὖν πρώτη δύναμις νοερά, εἴτα ἡ ζωοποιὸς καὶ ἡ παιωνία καὶ ἐφεξῆς, ἃς ὀνόμασι θέλοντες σημᾶναι καλοῦσι συμβολικῶς· οὐ δεῖ οὖν ταράσσεσθαι πρὸς τὰ ὀνόματα ἀκούοντα Κρονίαν δύναμιν καὶ Δίαν καὶ τὰ τοιαῦτα, ἀλλὰ τῶν πραγμάτων φροντίζειν, ὅτι γὰρ ἄλλο τι οὖν σημαίνομεν ταῦτα λέγοντες. εἰ βούλει μὴ νόμιζε ταύτας τὰς δυνάμεις ἔχειν ἰδίας οὐσίας καὶ διακεκρίσθαι ἀπ' ἀλλήλων, ἀλλὰ ἀποτίθεσο αὐτὰς ἐν τῷ πρώτῳ αἰτίῳ καὶ λέγε ὅτι εἰσὶν ἐν αὐτῷ καὶ νοεραὶ καὶ ζωτικαὶ δυνάμεις. ^[25]

ὅταν οὖν Κρόνον λέγωμεν, μὴ ταράττου πρὸς τὸ ὄνομα, ἀλλὰ ζητεῖ τί λέγω· Κρόνος γάρ ἐστιν ὁ κόρος νοῦς, ὃ ἐστιν ὁ καθαρὸς· οὕτω γοῦν καὶ τὰς καθαρὰς καὶ παρθένους γυναῖκας κόρας καλοῦμεν. διὰ οὖν τοῦ ὀνόματος τούτου τὴν νοερὰν δύναμιν σημαίνομεν· διὰ γὰρ τοῦτο καὶ οἱ ποιηταὶ φασιν αὐτὸν καταπίνειν τὰ ἴδια τέκνα καὶ πάλιν ἐμεῖν, ἐπειδὴ ὁ νοῦς πρὸς ἑαυτὸν ἐπιστρέφει καὶ αὐτὸς ζητεῖ καὶ αὐτὸς ζητεῖται. διὰ τοῦτο οὖν λέγεται τὰ ἴδια τέκνα καταπίνειν, ἐμεῖν δὲ ὅτι οὐ μόνον ζητεῖ καὶ τίκτει, ἀλλὰ καὶ προάγει καὶ ὠφελεῖ. διὰ τοῦτο καὶ ‘ἀγκυλομήτην’ αὐτόν φασιν, ἐπειδὴ τὸ ἀγκύλον σχῆμα πρὸς ἑαυτὸ ἐπινεύει. καὶ πάλιν ἐπειδὴ οὐδὲν ἄτακτον καὶ νεώτερον ἐν τῷ νῷ, διὰ τοῦτο γέροντα αὐτὸν ἱστοροῦσιν καὶ βραδυκίνητον· ἀμέλει καὶ οἱ ἀποτελεσματικοὶ φασιν τοὺς ἔχοντας καλῶς τὸν Κρόνον φρονίμους καὶ νουνεχεῖς γίνεσθαι. ^[15]

47 4 ταῦτα οὖν σημαίνεται διὰ τούτων. πάλιν τὴν ζωὴν προσαγορεύουσι τῷ τοῦ Ζηνὸς ὀνόματι καὶ τῷ τοῦ Διὸς, ὅτι δι’ ἑαυτοῦ τὴν ζωὴν δίδωσι. καὶ πάλιν φασὶ τὸν μὲν Ἥλιον ἐπὶ δ’ πῶλων βεβηκέναι καὶ νέον αὐτὸν ἱστοροῦσι, τὰς δ’ τροπὰς καὶ τὸ ἀκμαῖον αὐτοῦ σημαίνοντες, τὴν δὲ Σελήνην ἐπὶ δύο ταύρων· ἐπὶ δύο μὲν διὰ τὴν αὔξησιν καὶ τὴν μείωσιν, ἐπὶ ταύρων δὲ ἐπειδὴ ὥσπερ οὗτοι τὴν γῆν ἐργάζονται, οὕτως καὶ αὕτη τὸν περίγειον κόσμον κυβερνᾷ. καὶ πάλιν τὸν μὲν Ἥλιον ἄρρενά φασι, τὴν δὲ Σελήνην θήλειαν, ἐπειδὴ προσῆκεν ἄρρενι μὲν διδόναι, τῷ δὲ θήλει δέχεσθαι· ἐπεὶ οὖν ὁ μὲν Ἥλιος δίδωσι τὸ φῶς, ἡ δὲ Σελήνη δέχεται, διὰ τοῦτο τὸν μὲν ἄρρενα, τὴν δὲ θήλειαν ὀνομάζουσιν. ταῦτα οὖν ἐστὶ τὰ ποιητικά, καὶ οὐ δεῖ ταράττεσθαι. Λέγει τοίνυν ὅτι ἀπὸ τοῦ Κρόνου διενείμαντο τὴν βασιλείαν ὁ Ζεὺς καὶ ὁ Ποσειδῶν καὶ ὁ Πλούτων. καὶ ἐπειδὴ ὁ Πλάτων ποιητικὸν οὐ πλάττει μῦθον ἀλλὰ φιλόσοφον, οὐκ εἶπεν, ὡς οἱ ποιηταί, ὅτι βίᾳ τινὶ ἔλαβον τὴν βασιλείαν τοῦ Κρόνου, ἀλλὰ ἔφη ‘διενείμαντο’. τί δὲ ἐστὶ τὸ ἀπὸ Κρόνου λαβεῖν τὸν νόμον; νόμος ἐστὶν ἡ τοῦ νοῦ διανομή, εἴρηται δὲ ὅτι ὁ Κρόνος σημαίνει τὸν νοῦν· διὰ τοῦτο οὖν ἐκεῖθεν ὁ νόμος. ἰστέον δὲ ὅτι τριττὴ ἡ φύσις τῶν ἐγκοσμίων μετὰ τὰ ὑπερκόσμια—ἐκεῖνα γὰρ καὶ ἄνευ σωμάτων παντελῶς, καὶ τῶν οὐρανίων, τυγχάνει ὄντα·—τριττὰ οὖν ἐστὶ τὰ ἐγκόσμια· τὰ μὲν οὐράνια, τὰ δὲ χθόνια, καὶ τὰ μεταξὺ τούτων, ἃ ἐστὶ πύρια, ἄερινα, ὑδάτινα. τὰ μὲν οὖν οὐράνια ἔχει ὁ Ζεὺς, τὰ δὲ χθόνια ὁ Πλούτων, τὰ δὲ μεταξὺ ὁ Ποσειδῶν. πάλιν διὰ τούτων δυνάμεις ἐφεστηκυῖαι τούτοις σημαίνονται· ὁ γὰρ Ζεὺς σκῆπτρον διὰ τοῦτο ἔχει ὡς σημαίνων τὸ δικαστικόν, ὁ δὲ Ποσειδῶν διὰ τοῦτο τρίαιναν ὡς ἔφορος τοῦ τριτοῦ τούτου τοῦ μεταξὺ, ὁ δὲ Πλούτων κυνέαν διὰ τὸ σκοτεινόν· ὥσπερ γὰρ ἡ κυνέα κρύπτει τὴν κεφαλὴν, οὕτως καὶ αὕτη ἡ δύναμις τῶν ἀφανῶν ἐστί. Καὶ μὴ νομίσητε ὅτι οἱ φιλόσοφοι λίθους τιμῶσι καὶ τὰ εἰδῶλα ὡς θεῖα· ἀλλ’ ἐπειδὴ κατ’ αἴσθησιν ζῶντες οὐ δυνάμεθα ἐφικέσθαι τῆς ἀσωμάτου καὶ ἀύλου δυνάμεως, πρὸς ὑπόμνησιν ἐκείνων τὰ εἰδῶλα ἐπινενόηται, ἵνα ὁρῶντες ταῦτα καὶ προσκυνοῦντες εἰς ἔννοιαν ἐρχώμεθα τῶν ἀσωμάτων καὶ ἀύλων δυνάμεων. ^[5]

47 5 Λέγεται τοίνυν καὶ τοῦτο παρὰ τῶν ποιητῶν, ὅτι ὁ Ζεὺς τῇ Θέμιδι μιγεῖς ἐποίησε τρεῖς θυγατέρας, Εὐνομίαν Δίκην Εἰρήνην. Εὐνομία μὲν οὖν πολιτεύεται ἐν τῇ ἀπλανεῖ, ἐκεῖ γὰρ αἰὶ καὶ ὡσαύτως ἡ αὐτὴ κίνησις καὶ οὐδὲν διηρημένον· ἐν μέντοι τῇ τῶν πλανωμένων ἡ Δίκη, ἐνταῦθα γὰρ ἡ τῶν ἀστέρων διάκρισις, ὅπου δὲ διάκρισις, ἐκεῖ χρεῖα δίκης τῆς πρὸς ἀξίαν νεμούσης· ἐνταῦθα δὲ ἡ Εἰρήνη, ἐπειδὴ καὶ ἡ μάχη ἐνταῦθα, ὅπου γὰρ μάχη, ἐκεῖ χρεῖα εἰρήνης—μάχη δὲ θερμοῦ ψυχροῦ, ὑγροῦ ξηροῦ, πλὴν καίπερ μάχη οὔσα συμβάλλεται. Ταῦτα οὖν ἐστὶ τὰ ὑπὸ τῶν ποιητῶν. διὰ τοῦτο καὶ τὸν Ὀδυσσεά λέγουσιν κατὰ θάλατταν πλανᾶσθαι βουλῇ τοῦ Ποσειδῶνος· σημαίνουσι γὰρ τὴν Ὀδύσσειον ζωὴν, ὅτι οὐδὲ χθονία ἦν ἀλλ’ οὐδὲ μὴν ἔτι οὐράνια, ἀλλὰ μέση· ἐπεὶ οὖν ὁ Ποσειδῶν τοῦ μεταξὺ τόπου κύριός ἐστι, διὰ τοῦτο καὶ τὸν Ὀδυσσεά φασὶ ‘πλανᾶσθαι’ βουλῇ Ποσειδῶνος, ἐπειδὴ τὸν κληρὸν τοῦ Ποσειδῶνος εἶχεν. οὕτω γοῦν καὶ τοὺς μὲν φασιν Διὸς υἱούς, τοὺς δὲ Ποσειδῶνος, τοὺς δὲ Πλούτωνος, πρὸς τοὺς

κλήρους ἐκάστου· τὸν μὲν γὰρ ἔχοντα θεῖαν καὶ οὐρανίαν πολιτείαν Διὸς φαμεν υἷόν, τὸν δὲ χθονίαν Πλούτωνος, τὸν δὲ τὴν μεταξὺ Ποσειδῶνος. καὶ πάλιν ὁ Ἥφαιστος δυνάμεις τίς ἐστιν τοῖς σώμασιν ἐφεστηκυῖα, καὶ διὰ τοῦτο εἶπεν περὶ αὐτοῦ ‘πᾶν δὲ ἡμᾶρ φερόμεν’, ἐπειδὴ αἰετῶν σωμάτων ἐπιμελεῖται· διὰ τοῦτο γὰρ καὶ ἐν φύσiais ἐργάζεται, ἀντὶ τοῦ ‘ἐν ταῖς φύσεσιν’, αὕτη γὰρ ἡ δύναμις προάγει τὴν φύσιν εἰς τὸ κήδεσθαι τῶν σωμάτων. Ἐπεὶ τοίνυν μέμνηται ἐνταῦθα μακάρων νήσων καὶ δίκης καὶ τίσεως καὶ δεσμομηρίου, εἴπωμεν τί ἐστὶν ἕκαστον αὐτῶν. ^[30]

47 6 οἱ μὲν οὖν γεωγράφοι φασὶ τὰς μακάρων νήσους περὶ τὸν Ὠκεανὸν εἶναι κάκει ἀπιέναι τὰς ψυχὰς τὰς εὖ βεβιωκυίας. τοῦτο δὲ ἀνόητον· Κνήμωνος γὰρ βίον οὕτως ἔζων αἱ ψυχαὶ ἐκεῖ ἐξωτάτω ἀπιούσαι ὥς μηδενὸς θέλουσαι μετέχειν. τί οὖν φαμέν; ἰστέον ὅτι οἱ φιλόσοφοι τὸν βίον τὸν ἀνθρώπειον θαλάττῃ ἀπεικάζουσιν διὰ τὸ ταραχῶδες καὶ γόνιμον καὶ ἀλμυρὸν καὶ ἐπίπονον. δεῖ δὲ εἰδέναι ὅτι αἱ νῆσοι ὑπερκύπτουσι τῆς θαλάσσης ἀνωτέρω οὔσαι· τὴν οὖν πολιτείαν τὴν ὑπερκύψασαν τοῦ βίου καὶ τῆς γενέσεως μακάρων νήσους καλοῦσιν. ταῦτόν δὲ ἐστὶ καὶ τὸ Ἥλύσιον πεδίον· διὰ τοι τοῦτο καὶ ὁ Ἡρακλῆς τελευταῖον ἄθλον ἐν τοῖς ἐσπερίοις μέρεσιν ἐποίησατο, ἀντὶ τοῦ κατηγωνίσασθαι τὸν σκοτεινὸν καὶ χθόνιον βίον, καὶ λοιπὸν ἐν ἡμέρᾳ, ὃ ἐστὶν ἐν ἀληθείᾳ καὶ φωτὶ, ἔζη. Ἰστέον δὲ ὅτι διαφέρει τίσις δίκης. ^[15]

47 7 ἡ μὲν γὰρ δίκη καθολικωτέρα ἐστίν, φέρεται γὰρ καὶ κατὰ τῶν ἀνοσίων ἡ δίκη τιμωρουμένη αὐτούς, φέρεται δὲ καὶ κατὰ τῶν δικαίων ἀπολαύειν παρέχουσα ἐπικαρπιῶν· ἡ δὲ τίσις μερική ἐστὶ κατὰ μόνων τῶν ἡμαρτηκότων γινομένη. Τί δὲ ἐστὶ τὸ εἶναι ἐν τῇ τίσει δεσμομηρίον; ἰστέον ὅτι οἱ φιλόσοφοι οἶονταί σήραγγας ἔχειν τὴν γῆν ὥσπερ τὴν κίσσηριν, καὶ ὅτι διατέτρηται ἄχρι τοῦ ἐσχάτου τοῦ κέντρου αὐτῆς· ἐνταῦθα δὲ κατὰ τὸ κέντρον διαφοροὺς τινὰς τόπους καὶ πυρίνους καὶ καταψύχρους καὶ Χαρωνίας δυνάμεις εἶναι, ὥς δηλοῦσιν αἱ ἀναθυμιάσεις τῆς γῆς. καλεῖται οὖν οὗτος ὁ τόπος ὁ ἔσχατος Τάρταρος. δεῖ τοίνυν εἰδέναι ὅτι μένουσιν ἐνταῦθα αἱ ψυχαὶ αἱ κακῶς βιώσασαι χρόνον τινά, ἄχρι οὗ τὸ ὄχημα αὐτῶν δῶ δίκην· ἐπειδὴ γὰρ, ὥς εἴρηται, διὰ γλυκυθυμίαν ἡμαρτον, δι’ ἀλγύνσεως καὶ κολάζονται. ἰστέον οὖν ὅτι τὸ δεσμούμενον ἀκίνητον μένει κρατούμενον· ἐπεὶ οὖν φερόμεναι ἐν τῷ Ταρτάρῳ οὐκέτι κινουῦνται—κέντρον γὰρ ἐστὶ τῆς γῆς καὶ οὐκ ἔστιν αὐτοῦ κατωτέρω· εἰ γὰρ κινήθωσιν, πάλιν ἄνω ἀπέρχονται, τὰ γὰρ ὑπὲρ τὸ κέντρον ἄνω ἐστίν·—διὰ τοῦτο οὖν ἐκεῖ ἐστὶ τὸ δεσμομηρίον, τῶν δαιμονίων καὶ χθονίων δυνάμεων ἐφισταμένων. τὰς δαιμονιώδεις γὰρ δυνάμεις διὰ τοῦ Κερβέρου κυνὸς καὶ τῶν τοιούτων σημαίνουσιν. καὶ ἰδοὺ ἔχεις ἐντεῦθεν διαφορὰν θείων καὶ νερτερίων δυνάμεων. Ἦν οὖν νόμος ὅδε [523 a 5]: εἴρηται πολλάκις ὅτι ἐπὶ τοῦ θεοῦ οὐδὲ τὸ ἦν οὐδὲ τὸ ἔσται λέγεται, ἐπειδὴ τὸ μὲν ἦν παρῆλθεν καὶ οὐκέτι ἐστίν, τὸ δὲ ἔσται ἀτελὲς καὶ μήπω ὄν· οὐδὲν δὲ τούτων ἐπὶ τοῦ θεοῦ ἐννοῆσαι δυνατόν. ^[5]

47 8 οὐδὲ οὖν τὸ ἦν οὐδὲ τὸ ἔσται ἐπὶ αὐτοῦ λέγεται, τὸ δὲ ἔστιν αἰεὶ. ἐπεὶ τοίνυν ὁ Πλάτων ὥς μῦθον προφέρει τοῦτον, διὰ τοῦτο εἶπεν τὸ ‘ἦν’, ἵνα δῶ χώραν τῷ μύθῳ· ἐπειδὴ δὲ οὐ ποιητικὸς ὁ μῦθος ἀλλὰ φιλόσοφος, ἐπήγαγεν καὶ τὸ ‘αἰεὶ ἐστίν’. ἢ τὸ ‘αἰεὶ ἐστίν’ εἶπεν, ἐπειδὴ ἀπὸ τοῦ Κρόνου εἶπεν προενηνέχθαι, ὃ ‘ἐστίν’ ἀπὸ τοῦ νοῦ· ταῦτα δὲ αἰεὶ ἐστίν. Καὶ ὁσὶως [523 a 7—b 1]: δίκαιος λέγεται ὁ περὶ ἀνθρώπους φυλάττων τὰ δίκαια, ὅστις δὲ καὶ περὶ τὸ θεῖον εὖ ἔχει, οὗτος καὶ ὅσιος· ἀμέλει ἀνοσίους τοὺς ἀθέους ἀποκαλοῦμεν. ^[10]

47 9 δίκαιος οὖν καὶ ὅσιός ἐστιν ὁ καὶ θεὸν τιμῶν καὶ ἀνθρώποις τὰ πρὸς ἀξίαν νέμων. Πρᾶξις σὺν θεῷ μὴ τούτων δὲ δικασταὶ ἐπὶ Κρόνου [523 b 4—e 6]. ^[5]

48 1 Ἡ πολιτικὴ ἢ τε θεία καὶ ἡ ἀνθρωπίνη διαίρεσιν ποιεῖ τῶν ὄντων καὶ διαιρεῖ εἰς τε τοὺς ἄρχοντας, ὃ ἐστὶ τοὺς δικάζοντας καὶ νομοθετοῦντας, καὶ εἰς τοὺς δικαζομένους. μῦθον τοίνυν παραδίδωσι τοιοῦτον, ὅτι πάλαι ὁ Πλούτων ἀπήγγειλεν τῷ Διὶ ὥς μοχθηρῶς αἱ δίκαι γίνονται

καὶ παρ' ἀξίαν· εἰσὶν γάρ τινες οἱ εὖ βιώσαντες εἰς τὸν Τάρταρον ἔρχονται καὶ οὐκ ἀπίασιν εἰς μακάρων νήσους, καὶ ἄλλοι αἰσchrῶς βιώσαντες καὶ ὀφείλοντες τοῦ Ταρτάρου ἀπολαῦσαι, καὶ εἰς τὰς μακάρων νήσους ἀπέρχονται. λέγει τοίνυν ὁ Ζεὺς ὅτι 'ἐγὼ παύσω τὴν δίκην ταύτην, παύσω δὲ ποιήσας μηκέτι τοὺς δικάζοντας ἐν σώμασι δικάζειν ἀλλὰ γυμνοὺς, καὶ τοὺς δικαζομένους ὁμοίως οὐκέτι ἐν σώμασιν ἀλλὰ καὶ αὐτοὺς γυμνοὺς πρὸς τοῦτοις δὲ καὶ ἀφελῶ τὴν πρόγνωσιν τοῦ θανάτου, ὥστε μὴ εἰδέναι πότε ἀποθνήσκουσιν'. Οὕτως μὲν οὖν ὁ μῦθος ὡς μῦθος προΐων τὰ ἅμα ὄντα ἀεὶ οὐ φυλάττει ἅμα, ἀλλὰ διαιρεῖ εἰς τὸ πρότερον καὶ ὕστερον, καὶ πρότερα τὰ ἀτελέστερα λέγει, εἴθ' οὕτως τὰ τέλεια· δεῖ γὰρ ἀπὸ τῶν ἀτελῶν ἐπὶ τὰ τέλεια προκόπτειν. ὁ δὲ λέγω τοῦτό ἐστιν· φησὶν ὁ μῦθος ὅτι πάλαι μὲν ἐν σώμασιν ἦσαν οἱ δικάζοντες, νῦν δὲ γυμνοί, καὶ ὅτι πάλαι μὲν μοχθηρῶς ἐγίνοντο αἱ δίκαι, νῦν δὲ ἀγαθῶς. ἰδοὺ τοίνυν ὅτι διαιρεῖ· δεῖ δὲ εἰδέναι ὅτι ὡς μῦθος τοῦτο ποιεῖ, ἐπεὶ κατὰ ἀλήθειαν, ὡς δεῖξομεν, καὶ ἀεὶ γυμνοὶ οἱ δικασταὶ καὶ ἀεὶ μετὰ σωμάτων, καὶ ἀεὶ οἱ δικαζόμενοι γυμνοὶ καὶ ἀεὶ μετὰ σωμάτων, καὶ ἀεὶ μοχθηραὶ δίκαι καὶ ἀεὶ κάλλισται. [25]

48 2 εἵπωμεν οὖν τὰς ἐξηγήσεις τοῦ μύθου, καὶ ἀναφαίνεται τοῦτο. Φησὶν ὁ Πλάτων ὅτι μοχθηραὶ γίνονται αἱ δίκαι, καὶ οἱ μὲν κακῶς βιοῦντες ἀποστέλλονται εἰς μακάρων νήσους, οἱ δὲ εὖ πολιτευσάμενοι εἰς Τάρταρον. τοῦτο σημαίνει τὴν δίκην τὴν ἡμετέραν τὴν τοῦ βίου τούτου· ἡμεῖς γὰρ πολλάκις μοχθηροῦ ἀνθρώπου ἀποθνήσκοντός φαμεν ὅτι 'βαβαί, οἷος ἄνθρωπος θεῖος ἀπέθανεν· ἀπέλθοι εἰς μακάρων νήσουσ'· καὶ ἰδοὺ ἡμεῖς κατὰ τὴν ἡμετέραν κρίσιν οὐ πέμπομεν αὐτὸν εἰς Τάρταρον ὡς ἄθλιον, ἀλλ' εἰς μακάρων νήσους. τοῦτο δὲ ποιοῦμεν ἐμπαθῶς κρίνοντες· πολλάκις γὰρ καὶ ἴσμεν ὅτι μοχθηρὸς ἦν, ἀλλ' ἐπειδὴ συνεκρότει ἡμᾶς ἡγουν τρέφων ἢ κέρδη περιποιῶν ἢ τι ἕτερον, εὐφημοῦμεν αὐτὸν ὡς ἀγαθόν. ἔστι δὲ ὅτε οὐκ ἐμπαθῶς ζῶντες ταῦτα ποιοῦμεν, ἀλλὰ ἀπαθῶς μὲν ἡπατημένως δέ· πολλάκις γὰρ νομίζομεν κατὰ τὸ φαινόμενον ἀγαθὸν αὐτὸν εἶναι καὶ διὰ τοῦτο ἐπαινοῦμεν, ἡπατήμεθα δέ· ἔχει γὰρ κεκρυμμένην κηλίδα. ἰδοὺ οὖν ὅτι ἡμεῖς κακῶς κρίνομεν· οἱ δὲ θεῖοι δικασταὶ καλῶς, ἴσασι γὰρ τοὺς τε ὀφείλοντας εἰς τὸν Τάρταρον ἀπελθεῖν καὶ τοὺς εἰς τὰς μακάρων νήσους. πρὸς οὖν τὴν ἡμετέραν κρίσιν ὁ μῦθος εἶπεν μοχθηρῶς γίνεσθαι τὰς δίκας. ὅρα τοίνυν ὅτι καὶ ἡμεῖς ἀεὶ διεστραμμένως καὶ μοχθηρῶς κρίνομεν καὶ τὰ θεῖα ἀεὶ θείως· ὁ μέντοι μῦθος ἀπὸ τῶν ἀτελῶν ἀρξάμενος καὶ εἰπὼν ὅτι 'πάλαι μοχθηρῶς αἱ δίκαι ἐγίνοντο', ἐπὶ τὰ τέλεια χωρεῖ φάσκων ὅτι 'νῦν δὲ δικαίως'. διὰ τί δὲ μὴ ὁ Ζεὺς ἀφ' ἑαυτοῦ τοῦτο ἐποίησεν, ἀλλ' ὁ Πλούτων ἀγγέλλει αὐτῷ; φαμέν ὅτι διὰ τούτου σημαίνεται ὅτι ἀεὶ τὰ χεῖρονα πρὸς τὰ κρεῖττονα ἐπιστρέφει· ὡς χεῖρων οὖν δύναμις ἐπὶ τὴν δικαστικὴν δύναμιν ἐπιστρέφει. Ταῦτα μὲν οὖν περὶ τοῦ εἰπεῖν τί σημαίνει τὸ τῶν μοχθηρῶν δικῶν, ἔλθωμεν δὲ πάλιν εἰς τὸ δεῖξαι τί ἐστὶ τὸ πάλαι μὲν ἐν σώμασι, νῦν δὲ γυμνοί. [30]

48 3 πάλιν κἀνταῦθα τὰ ἅμα ὁ μῦθος διαιρεῖ καὶ ἀπὸ τῶν ἀτελεστέρων ἡμᾶς ἐπὶ τὸ τέλειον προκαλεῖται. δεῖ τοίνυν εἰδέναι ὅτι κἀνταῦθα τὸν τε βίον ἡμῶν τοῦτον αἰνίττεται καὶ τὸν ἐκεῖ· ἡμεῖς μὲν γὰρ ἐν σώμασιν ὄντες κρίνομεν ἐν σώμασιν ὄντας τοὺς κρινομένους, ἐντεῦθεν δὲ ἀπάτη γίνεται, διὰ γὰρ τὸν πλοῦτον τὸν περικείμενον καὶ τὴν πολλὴν περιουσίαν τοῦ κρινομένου ἀναγκαζόμεθα κακῶς κρίνειν καὶ κεχαρισμένα λέγειν ἄρχουσι καὶ τοῖς τοιούτοις· ἐκεῖ δὲ γυμνοὶ οἱ δικασταί. ὥσπερ γὰρ οἱ διὰ σφέκλου ὀρῶντες οὐ καθαρῶς ὀρῶσιν, οὕτως καὶ οἱ μετὰ σωμάτων κρίνοντες οὐκ ἀκραφνῶς κρίνουσιν. γυμνοὶ οὖν οἱ ἐκεῖ δικασταί· ὡσαύτως καὶ οἱ κρινόμενοι, οὐ γὰρ ἐξαπατῶσι περιουσίᾳ χρημάτων τοὺς δικαστάς. ἰδοὺ οὖν καὶ περὶ τοῦ <ὅτι> ἀεὶ τε γυμνοὶ οἱ τε δικάζοντες καὶ οἱ δικαζόμενοι καὶ ἀεὶ μετὰ σωμάτων· ἀλλ' ὡς μῦθος τὸ ἀτελὲς προέταξεν ἐπὶ τὸ γυμνὸν καὶ τέλειον ὀδεύων. ταῦτα δὲ οἱ ἐξηγηταὶ ἠδυνήθησαν ἐλεῖν διὰ βάρους χωρήσαντες τῶν Πλατωνικῶν λέξεων· σαφῶς γὰρ ταῦτα βοᾷ καὶ οὐδὲν

ἕτερον. Ἐπεὶ τοίνυν εἰρήκαμεν περὶ τούτου, λοιπὸν καὶ τὸ γ' ζητήσωμεν, τί ἐστὶ τὸ ἀφελεῖν τὴν πρόγνωσιν τοῦ θανάτου. ^[20]

48 4 φαμέν γὰρ ὅτι ὥς ἀγαθὸν τι ἐποίησε τὴν πρόγνωσιν τοῦ θανάτου ἢ ὥς κακόν; εἰ μὲν γὰρ ὥς ἀγαθόν, διὰ τί νῦν ἀφήρηται αὐτὴν ἀγαθὴν οὖσαν; εἰ δὲ ὥς κακὸν αὐτὴν οὖσαν ἀφείλατο, διὰ τί ὅλως κακὸν τι οὖσαν αὐτὴν προήγαγεν ἐξ ἀρχῆς; ἔπει οὖν ταῦτα ἀπορεῖται κατὰ τὸ φαινόμενον, δεῖ εἰπεῖν τὴν κεκρυμμένην ἀλήθειαν. φασὶ τινες ὅτι ἑκατέρωθεν ἐποίησεν ἀφελόμενος τὴν πρόγνωσιν τοῦ θανάτου· εἰ γὰρ ἤδειμεν πότε ἀποθνήσκομεν, εἴχομεν αἰεὶ κακῶς καὶ ἀδίκως βιοῦν, καὶ πρὸς τῇ ὥρᾳ τοῦ θανάτου μικρὰν τινα μοῖραν ἀγαθοῦ ἐργάζεσθαι καὶ δοκεῖν ἀγαθῶς πολιτεύεσθαι· νῦν δὲ μέγιστον ἀγαθὸν τὸ μὴ εἰδέναι τὸν καιρὸν τοῦ θανάτου, ἀναγκαζόμεθα γὰρ αὐτοκινήτως ἐνεργεῖν καὶ τῷ ὄντι ὥς λογικοί. ἀμέλει καὶ ὁ Ἐπίκτητος φησιν ὅτι “μάλιστα τὸν θάνατον ἐν νῷ ἔχε καὶ οὐ ποιήσεις τι φαῦλον ἐν τῷ πανδοκεῖω τούτῳ”. καὶ ἄλλως μὲν οὖν καὶ τοῦτο λέγεται, δεῖ δὲ εἰπεῖν τί ἐστὶ τὸ πάλα μὲν εἶναι πρόγνωσιν, νῦν δὲ ἀφηρῆσθαι αὐτήν. χρὴ γινώσκειν ὅτι τρεῖς εἰσὶν ἀντιθέσεις· πρώτη μὲν ἡ ζητοῦσα εἰ ἄρα ἐνταῦθα μόνον μετὰ τοῦ σώματος βιοῖ ἡ ψυχὴ καὶ συμφθεῖρεται αὐτῷ ἢ καὶ χωρίζεται τοῦ σώματος καὶ μένει αὐτὴ καθ' αὐτήν; δευτέρα δὲ ὅτι ἄρα ἐνταῦθα μόνον ἐν τῷ βίῳ τούτῳ κρίνεται ἢ καὶ ἐν ἄλλῳ βίῳ; καὶ τρίτη ἄρα μόνοι ἄνθρωποι εἰσὶ κρίνοντες ἢ καὶ θεία δύναμις; τούτων τοίνυν τῶν ἀντιθέσεων αἱ μὲν ἕτεραι τρεῖς ἀλλήλαις ἀντιστρέφουσιν, αἱ δὲ ἄλλαι πάλιν ἀλλήλαις οἷον εἰ ἐνταῦθα μόνον βιοῖ ἡ ψυχὴ καὶ συμφθεῖρεται τῷ σώματι, δηλὸν ὅτι καὶ ἐνταῦθα μόνον κρίνεται καὶ ἀλλαχοῦ οὐ, καὶ ὅτι ἄνθρωποι μόνοι εἰσὶν οἱ κρίνοντες καὶ οὐ θεία δύναμις. πάλιν αἱ ἄλλαι τρεῖς ἀλλήλαις ἰσοδυναμοῦσιν· εἰ γὰρ αὐτὴ καθ' αὐτήν ἐστὶν ἡ ψυχὴ χωριζομένη τοῦ σώματος, δηλὸν ὅτι καὶ κρίνεται ἐν ἄλλῳ βίῳ, καὶ ὅτι θεία δύναμις κρίνει καὶ οὐκ ἄνθρωποι. πάλιν οὖν ἐνταῦθα ὁ μῦθος διακρίνει· ἡμεῖς μὲν γὰρ πρόγνωσιν θανάτου ταύτην οἰόμεθα τὴν ἐνταῦθα ἀπαλλαγὴν, νομίζοντες μηκέτι κρίνεσθαι αὐτήν, τὸ δὲ ἀληθὲς ἐκεῖ ἐστὶν ἡ ὄντως κρίσις· τὴν ἐνταῦθα οὖν πρόγνωσιν, ἀληθέστερον δὲ εἰπεῖν ἄγνοιαν, ἀφαιρεῖται ἡμῶν διδασκων ἡμᾶς ὅτι δεῖ πρὸς ἐκείνους τοὺς δικαστὰς βλέπειν. Ὁ μῦθος τοίνυν πρὸς τὸν Καλλικλέα, διδασκων ὥς οὐ δεῖ τοῖς παροῦσι πεῖθεσθαι δικασταῖς ἀλλὰ πρὸς τοὺς ἐκεῖ ὄραν· οὕτως γὰρ αὐτοκινήτως ἂν ἐνεργήσωμεν· ἐφ' ἡμῖν γὰρ ἐλέσθαι ἀρετὴν καὶ μή, οὐδὲ γὰρ ἀναγκαστικόν. ^[5]

48 5 οὐδὲ γὰρ ἡ ἀστρολογία ἔχει χώραν, ἐπεὶ οὕτως ἀνηρεῖτο ἡ πρόνοια καὶ οἱ νόμοι καὶ αἱ δίκαι. καὶ φησιν ὁ φιλόσοφος Ἀμμόνιος ὅτι ἔγὼ οἶδα ἀνθρώπους τινάς, ὅσον κατὰ τὴν ἀστρολογίαν θέματα μοιχῶν ἔχοντας, καὶ σωφρονοῦντας, περιγινόμενου τοῦ αὐτοκινήτου τῆς ψυχῆς· πρὸς τὴν ἀξίαν οὖν ἐκάστου καὶ τὸν κληρὸν δοκεῖ εἶναι τι ἡ ἀστρολογία· ἐπεὶ εἰ αὐτοκινήτως τις ἐνεργήσῃ, οὐδὲν ἐκ ταύτης ἀποβήσεται, καὶ ὁ Ἀριστοτέλης δὲ διὰ τοῦ εἰσφέρειν τὸ ἐνδεχόμενον ἀποσεῖεται αὐτήν. καὶ ὁ Πλωτῖνος δὲ ἐκ διαιρέσεως ἀναιρεῖ τὴν ἀστρολογίαν λέγων ὅτι ἑκατέρωθεν ἐμψυχὰ ἐστὶν ἡ ἀψυχὰ· εἰ μὲν γὰρ ἀψυχὰ, ὅπερ οὐδέ ἐστὶν, πῶς δύναται τι ποιῆσαι ἀψύχως ἐνεργοῦντα; εἰ δὲ ἐμψυχὰ ἐστὶ καὶ θειοτέρως ἢ καθ' ἡμᾶς ἐνεργεῖ, πῶς τῷδε μὲν τινι πλοῦτον καὶ ἄλλα τινὰ χαρίζονται, τῷδε δὲ πενίαν καὶ ἄλλα ἀτυχήματα; δεῖ οὖν ὥς αὐτοκινήτους ἡμᾶς ἐνεργεῖν ὥς εἰδότας ὅτι ἐφ' ἡμῖν τοῦτο. Ἐπειδὴ δὲ λέγει ὅτι τῷ Προμηθεῖ ἐκέλευσεν παῦσαι τὴν πρόγνωσιν, εἴπωμεν καὶ τὴν ἐξήγησιν τοῦ ποιητικοῦ κατὰ τὸν Προμηθεῖα μύθου. ^[20]

48 6 Προμηθεὺς ἐστὶν ὁ ἔφορος τῆς καθόδου τῶν λογικῶν ψυχῶν· τοῦτο γὰρ ἔργον τῆς λογικῆς ψυχῆς, τὸ προμηθεῖσθαι καὶ πρὸ ἄλλου ἑαυτὴν γινώσκειν. τὰ μὲν γὰρ ἄλογα πληττόμενα τῇ πληγῇ συναισθάνεται, ἐπεὶ πρὸ πληγῆς οὐδὲν γινώσκει, ἡ δὲ λογικὴ καὶ πρὸ ἄλλου δύναται ἐπιβάλλειν τοῖς χρηστοῖς, διὰ τοῦτο γοῦν καὶ ὁ Ἐπιμηθεὺς εἰς τὸν ἔφορον τῆς ἀλόγου ψυχῆς λαμβάνεται, ὅτι ἐπὶ τῇ πληγῇ γινώσκει καὶ οὐ πρὸ ταύτης. ἔστιν οὖν Προμηθεὺς μὲν ἡ δύναμις

ἡ ἐφεστηκυῖα τῇ καθόδῳ τῶν λογικῶν ψυχῶν· πῦρ δέ ἐστιν ἡ λογικὴ αὕτη ψυχὴ, ἐπειδὴ ὡσπερ τοῦτο ἀνώφορόν ἐστι, οὕτως καὶ ἡ ψυχὴ τὰ ἄνω διώκει καὶ τούτων ἀντέχεται. διὰ τί δὲ λέγεται κεκλοφέναι τὸ πῦρ; τὸ κλεπτόμενον ἀπὸ τοῦ οἰκείου τόπου εἰς ἀλλότριον μεταγέται· ἐπεὶ οὖν καὶ ἡ λογικὴ ψυχὴ ἀπὸ τῶν ἄνω, τῶν οἰκείων τόπων, καταπέμπεται ἐνταῦθα ὡς εἰς ἀλλότριον, διὰ τοῦτο λέγεται καὶ κεκλέφθαι τὸ πῦρ. διὰ τί δὲ διὰ νάρθηκος; ὁ νάρθηξ σφραγῶδης ἐστὶ· σημαίνει οὖν τὸ ῥευστὸν σῶμα εἰς ὃ φέρεται ἡ ψυχὴ. διὰ τί δὲ παρὰ γνώμην τοῦ Διὸς κεκλοφέναι; πάλιν ὁ μῦθος ὡς μῦθος διαγίνεται· ἀμφοτέροι μὲν γὰρ ἤθελον, ὃ τε Προμηθεὺς καὶ ὁ Ζεὺς, ἄνω μένειν τὴν ψυχὴν· ἀλλ' ἐπειδὴ ἔδει κατενεχθῆναι, ὁ μῦθος τὰ οἰκεῖα τοῖς προσώποις ἐποίησεν, καὶ τὸ μὲν κρεῖττον, ὃ ἐστὶ τὸν Δία, ὡς μὴ θέλοντα ποιεῖ (βούλεται γὰρ αὐτὴν αἰετῶς εἶναι), τὸ δὲ χεῖρον ἀναγκάζει κατέλκεσθαι αὐτήν. ^[25]

48 7 δέδωκε τοῖνυν τὴν Πανδώραν γυναῖκα, ἀντὶ τοῦ 'τὸ θηλυπρεπές· τί δέ ἐστι τοῦτο; ἡ ἄλογος ψυχὴ. ἐπειδὴ γὰρ ἡ ψυχὴ πέπτωκεν ἐνταῦθα, οὐκ ἡδύνατο δὲ ἀσώματος οὔσα καὶ θεία ἀμέσως σῶματι συναφθῆναι, συνάπτεται διὰ τῆς ἀλόγου ψυχῆς. διὰ τοῦτο γὰρ Πανδώρα λέγεται, ἐπειδὴ ἕκαστος, φησί, τῶν θεῶν δῶρον αὐτῇ ἐχαρίσατο· σημαίνεται δὲ διὰ τούτου ὅτι ἡ ἔλλαμψις τοῖς τῇδε διὰ τῶν οὐρανίων σωμάτων· ἔφη γὰρ ὅτι 'τρέπεσθε ὑμεῖς κατὰ τῶν καταδεεστέρων'. ἐπειδὴ γάρ, ὡς τὸ φῶς αὐτῇ τῇ ἐνεργείᾳ φωτίζει, οὕτως καὶ ὁ θεὸς αὐτῇ τῇ ἐνεργείᾳ κοσμοποιεῖ—ἔδει οὖν τέλειον εἶναι τὸν κόσμον, τὸ δὲ τέλειον ἔχει ἀρχὴν καὶ μέσα καὶ τέλη· ἔχρην οὖν καὶ τρύγα καὶ ἔσχατον ἔχειν τὸν κόσμον, ἵνα ἡ τὰ ἐν γενέσει καὶ φθορᾷ. εἶπεν δὲ ὁ Ἡσίοδος ὅτι δέδωκεν ἡμῖν αὐτὴν καὶ ἐλάβομεν αὐτήν 'ἐὼν κακὸν ἀμφαγαπῶντες', σημαίνων ὡς διὰ τῆς ἀλόγου ψυχῆς ἡ ἐμπαθὴς ἡμῖν ζωὴ προσγίνεται. Ταῦτα καὶ περὶ τούτων. ἐπεὶ δὲ καὶ Μίνωα καὶ 'Ραδάμανθον φησὶν ὁ μῦθος δικάζειν, φαμέν ὅτι ψυχὰς θεοφιλεῖς λέγει· οὐδὲν γὰρ θαυμαστὸν εὖ βεβιωκυῖας ψυχὰς εἰδέναι τὰ ἄλλων ψυχῶν ἀμαρτήματα. πλὴν μέντοι εἰ καὶ ἴσασι, καθ' ἑαυτὰς ἔχουσιν, οὐ δικάζουσιν· δικαστοῦ γὰρ ἐστὶν ἐπιθεῖναι τὴν ψῆφον. ὅτι γὰρ οὐκ ἔστιν ἄνθρωπος Μίνως ἢ 'Ραδάμανθος δῆλον, πρῶτον μὲν ὅτι ἐκεῖ ἄνθρωποι οὐ δικάζουσιν, ἔπειτα δὲ εἴ εἰσιν ἄνθρωποι δικάζοντες, ἄρα πρὶν οὗτοι ἀπέλθωσιν ἐκεῖ αἱ ψυχαὶ οὐκ ἐδικάζοντο καὶ ἐκρίνοντο; γνωρίζουσι δὲ καὶ ἀλλήλας αἱ ψυχαὶ ἐκεῖσε ἀσωμάτων ἐνεργοῦσαι μετὰ τὸ καθαρθῆναι. ταῦτα ἡμῖν εἴρηται καὶ οὐδὲν ἔτι δύσκολον ἐν τῷ λόγῳ. Ζῶντες γὰρ κρίνονται [523 c 4]: ἰδοὺ ἐκ τούτων πάντων ἐστὶν ἐλεῖν ὅτι περὶ τῶν ἐνταῦθα λέγει καὶ τῶν ἐκεῖσε. ^[30]

48 9 'Ὀφθαλμοὺς καὶ ὦτα καὶ ὄλον τὸ σῶμα [523 d 3]: ἰδοὺ πῶς περὶ τῶν ἐνταῦθα κρινόντων καὶ κρινομένων σαφῶς βοᾷ. 'Εκείνη τῇ ἡμέρᾳ [523 b 6]: αὕτη ἡ λέξις ἀνωτέρω κεῖται πλησίον τῆς ἀρχῆς τῆς πράξεως, ἀλλὰ κατὰ λήθην ἐν τῷ οἰκείῳ τόπῳ ἐξηγήσεως οὐκ ἔτυχεν.

48 10 'ἡμέραν ἐκείνην' καλεῖ ἡ τὸν βίον τοῦτον ἢ τὴν τοῦ θανάτου ὥραν· διὰ γὰρ τοῦτο ἔφη καὶ ὁ Σόλων 'ὅρα τέλος μακροῦ βίου'. φησὶν οὖν ὅτι οἱ ζῶντες ἐν τῇ ἡμέρᾳ τοῦ θανάτου ἐδίκασον κρίνοντες εἴτε καλὸς ἦν ὁ ἀποθνήσκων εἴτε φαῦλος, μὴ εἰδότες ὅτι ἄλλοι εἰσὶν οἱ ἐκεῖσε δικασταὶ πρὸς οὓς δεῖ ὁρᾶν. ἐκεῖνοι γὰρ ἀδεκάστως δικάζουσιν ὑπὸ μηδενὸς ἀπατώμενοι, οὐ γὰρ ἐστὶν ἐκείνους ποτὲ δωροδοκηθῆναι. Πρᾶξις σὺν θεῷ μὲν 'Εγὼ μὲν οὖν ταῦτα ἐγνωκῶς πρότερον ἢ ὑμεῖς [523 e 6—524 d 7]. ^[10]

49 1 Πάνυ φιλανθρώπως ποιῶν ὁ Πλάτων λέγει τι καὶ ἀληθὲς ἐν τῷ μύθῳ, ἵνα μὴ ἐμμένωμεν ἐν τῷ μύθῳ καὶ καταφρονῶμεν τῆς ἐν βάθει κεκρυμμένης ἀληθείας· ἐπεὶ τοῖνυν ἔφη ὁ μῦθος ὅτι πάλαι μὲν μοχθηρῶς ἐγίνοντο αἱ δίκαι, ὕστερον δὲ ὁ Πλούτων καὶ οἱ αὐτοῦ ἐπιμεληταί, ὃ ἐστὶν αἱ ἀγγελικαὶ δυνάμεις, ἦλθον πρὸς τὸν Δία καὶ εἰρήκασιν ὅτι 'κακῶς γίνονται καὶ δεῖ διορθωθῆναι'—ἐπεὶ οὖν ταῦτα εἶπεν ὁ μῦθος, ἵνα μὴ μείνωμεν ἐπὶ τοῦ φαινομένου, ποιεῖ τὸν Δία λέγοντα ὅτι 'ἐγὼ πρότερος ὑμῶν ἔγνωκα ταῦτα, καὶ ἐποίησα τοὺς ἐμαυτοῦ υἱοὺς δικαστάς'. ἰδοὺ οὖν ὅτι ὁ μὲν μῦθος ὡς μῦθος τὰ ἅμα τῇ φύσει διακρίνει καὶ ἀπὸ τῶν ἀτελεστέρων φέρει

ἡμᾶς ἐπὶ τὰ τελειότερα. ὥστε οὖν ἤδει ὁ θεός· εἰ γὰρ αὐτῷ τῷ εἶναι παράγει τὰ τῆδε, πῶς οὐκ οἶδεν πάντα τὰ γινόμενα; ὃς καὶ ἔφη ὅτι ‘καὶ κωφοῦ ξυνήμι καὶ οὐ λαλέοντος ἀκούω’. Ἐπεὶ τοίνυν εἴρηται ταῦτα, εἵπωμεν διὰ τί παῖδες μὲν Διὸς καλοῦνται οὗτοι, διὰ τί δὲ οἱ μὲν τοὺς ἐν Ἀσίᾳ κρίνουσιν, οἱ δὲ τοὺς ἀπὸ Εὐρώπης· οὐ δῆπου γὰρ ταῦτα οὕτως ἔχει. δεῖ γὰρ εἰδέναι ὅτι εἰ ταῦτα ὡς ἀληθῆ λάβωμεν, γελοῖος ἔσται ὁ λόγος, πρῶτον μὲν ποιοῦντων ἡμῶν ἀκαεῖ ἀνθρώπους πάλιν δικάζειν· ἔπειτα δὲ πῶς καὶ θεοὶ ἀνθρώπους τίκτουσι; γελοῖον γὰρ καὶ ἄπιστον. ἄλλως τε καὶ συμβαίνει τοὺς πρὸ τούτων τῶν ἀνδρῶν τεθνηκότας μὴ κεκρίσθαι, ἐπειδὴ οὐκ ἦν ὁ κρίνων. πρὸς τούτοις δὲ καὶ οὐ κρίνονται αἱ τοῦ παντὸς κόσμου ψυχαί· οὐδὲ γὰρ ὅλος ὁ κόσμος εἰς Ἀσίαν καὶ Εὐρώπην μεμέρισται, ἀλλ’ ἡ καθ’ ἡμᾶς οἰκουμένη, ἐπεὶ ἐν τῇ ἀντοικουμένη σφαιροειδοῦς οὔσης τῆς γῆς οὐκ ἔστιν Εὐρώπη ἢ Ἀσία· εὐρεθήσονται οὖν αἱ ψυχαὶ ἐκεῖναι μὴ κρινόμεναι. ^[30]

49 2 εἵπωμεν οὖν τὸ ἀληθές· πρὸς τὴν ζωὴν ἣν ἕκαστος ἔχει λέγεται πατέρα ἔχειν θεὸν συμβολικῶς, οἶον ὁ νοερῶς ἐνεργῶν λέγεται Κρόνου παῖς, ἐπειδὴ θεοειδῶς ἐνεργεῖ, ὡσαύτως καὶ ὁ δικαστικὸς λέγεται Διὸς υἱός. ἐπειδὴ οὖν οὗτοι οἱ τρεῖς, ὃ τε Μίνως καὶ ὁ Ῥαδάμανθυς, οἵτινες τοὺς ἐκ τῆς Ἀσίας ἔκρινον, καὶ ὁ Αἰακός, ὅστις τοὺς ἐκ τῆς Εὐρώπης, δικαστικὴν ζωὴν ἐσχέκασιν ἐνταῦθα, διὰ τοῦτο παῖδας Διὸς αὐτοὺς ὁ μῦθος λέγει καὶ δικάζειν ἐκεῖ. τί δὲ σημαίνει Ἀσία καὶ Εὐρώπη; ἰστέον ὅτι ἡ μὲν Ἀσία ὡς ἴσμεν ἀνατολική ἐστίν, ἡ δὲ Εὐρώπη δυτικωτέρα· ἀναλογεῖ δὲ τὰ μὲν ἀνατολικά διὰ τὸ φῶς τοῖς οὐρανίοις, ἡ δὲ Εὐρώπη διὰ τὴν κρύψιν τοῖς χθονίοις· διὰ οὖν τούτων τῶν δύο, τῆς τε Ἀσίας καὶ τῆς Εὐρώπης, τὴν τε οὐρανίαν καὶ τὴν χθονίαν πολιτείαν δηλοῖ. ἔστι δὲ καὶ μέση πολιτεία, ἣν σημαίνει διὰ τῆς τῶν ἄκρων διδασκαλίας· εἰρηκῶς γὰρ οὐρανίαν καὶ χθονίαν πολιτείαν δηλοῖ καὶ τὴν μέσην, ὡς περ καὶ ἀνωτέρω εἰρηκῶς τὰς μὲν εἰς μακάρων νήσους ἀπιέναι, τὰς δὲ εἰς τὸν Τάρταρον, ἐδήλωσεν καὶ τὰς μέσης ζωῆς οὔσας ψυχάς. ἄξιον δὲ ζητῆσαι διὰ τί <εἶπεν> δύο μὲν δικάζειν τοὺς ἐξ Ἀσίας, ἓνα δὲ τὸν ἐξ Εὐρώπης· καὶ γὰρ ἔδει τὸ ἀνάπαλιν εἰπεῖν, εἴ γε τὰ οὐράνια πρὸς τῇ μονάδι ἐστίν, τὰ δὲ χθόνια πρὸς τῇ δυάδι. λέγομεν τοίνυν ὅτι οὐδὲ ἐνταῦθα λαμβάνει δύο μονάδας καὶ τὴν μίαν μονάδα ἐξηρημένην· τί γὰρ εἶπεν ὁ μῦθος; ὅτι ‘τὰ πρεσβεῖα δώσω τῷ Μίνωι, ἵνα εἰ ἀπορήτον οἱ δύο, ὃ τε Ῥαδάμανθυς καὶ ὁ Αἰακός, ἀναφέρουσι τῷ Μίνωι’. ὁρᾷς πῶς ἡ δυὰς ἡρτηται ἐκ τῆς οὐρανίας μονάδος; ἀποροῦσιν οὖν οἱ ἐκεῖ δικασταί; φαμέν ὅτι ἐπειδὴ εἴωθεν ἡ ἀπορία γνῶσιν τίκτειν, τὴν καταδεεστέραν γνῶσιν ὡς πρὸς τὴν θεῖαν γνῶσιν καὶ ἐξηρημένην ἀπορίαν ἐκάλεσεν. ἐπεὶ οὖν αἱ καταδεέστεραι δυνάμεις ἡρτηνται τῆς μιᾶς πάντων ἀρχῆς, διὰ τοῦτο οὕτως εἶπεν. Λέγει δὲ καὶ τὸν τόπον ἔνθα δικάζουσιν οὗτοι, καὶ φησιν ὅτι ἐν τῷ λειμῶνι καθεζονται καὶ δικάζουσιν ἐν τριοδίᾳ. ^[30]

49 3 τί τοίνυν ἐστὶν ὁ λειμῶν; ἰστέον ὅτι τὴν γένεσιν ὑγρὰν καλοῦσιν οἱ παλαιοί· οὕτω γοῦν καὶ λέγεται περὶ τῆς ψυχῆς ‘ψυχῆσιν βροτέαις θάνατος ὑγρῆσι γενέσθαι’, διὰ τὸ ῥευστὸν καὶ ὑδρῆλόν καὶ διὰ τὸ ἀνθεῖν αὐτῶν ἐνταῦθα τὰς ζωάς. λέγεται τοίνυν ὁ δικαστικὸς τόπος ἐν τῷ αἰθέρι εἶναι μετὰ τὰ ὑπὸ σελήνην. ἐπεὶ οὖν ἐν τῷ τελευταίῳ τόπῳ τῆς γενέσεώς ἐστὶν ὁ δικαστικὸς τόπος, λειμῶν δὲ ἐστὶν οὗτος ὡς εἴρηται διὰ τὸ δίυγρον καὶ ποικίλον, διὰ τοῦτο λειμῶν λέγεται. ἔστιν δὲ ἐκεῖ τριοδία, ἐπειδὴ ἀπὸ τοῦ τόπου ἐκείνου αἱ μὲν ἀνάγονται ὡς ἄξια τῆς ἀναγωγῆς τῆς ἐπὶ τὰ οὐράνια, αἱ δὲ καταπέμπονται ἐπὶ τὰ χθόνια, αἱ δὲ ἐν τῷ μεταξὺ τόπῳ κατέρχονται, ὃ ἐστὶν ἐν τῇ γενέσει πάλιν. δικαστὴς δὲ λέγεται οἶον διχαστὴς νῦν τις ὢν, ἐπειδὴ διχάζει, καὶ τὸν μὲν ἀδικοῦντα κατακρίνει τὸν δὲ εὖ βιοῦντα γερῶν ἀξιοῖ. ταῦτα δὲ κατὰ ἀναλογίαν νόει, οὐ γὰρ τοπικῶς ἀνέρχονται ἢ κατάγονται. πάλιν τοι κἀνταῦθα εἰρηκῶς τριοδίαν εἶναι ἐν τῇ διδασκαλίᾳ τῆς τε οὐρανίας ὁδοῦ καὶ τῆς χθονίας μέμνηται, οὐκέτι δὲ καὶ τῆς ἐπὶ τὴν γένεσιν τῆς μεταξὺ, ὡς ἂν πάλιν ἡμῶν ὀφειλόντων ἐκ τῶν ἄκρων ἐπινοεῖν τὰ μέσα. Ἰστέον δὲ ὅτι καὶ τοῦτο οἱ φιλόσοφοι μῦθοι πλεον τῶν ποιητικῶν ἔχουσιν, ὅτι οἱ

φιλόσοφοι καὶ ἀποδείξεις ἐν τῷ μέσῳ τῶν μύθων προβάλλουσι, μιμούμενοι τὸ ἐπιμύθιον τῶν Αἰσωπείων μύθων. οὕτως τοίνυν κἀνταῦθα, ἐπειδὴ ἡμελλέ τις λέγειν ὅτι ‘κἀκεῖ ὄντες οἱ δικασταὶ αἰεὶ πῶς ἴσασιν τὰ τῇδε γινόμενα;’ φησὶν ὅτι ‘οὐδὲν ἕτερόν ἐστιν θάνατος ἢ χωρισμὸς ψυχῆς ἀπὸ σώματος ὥσπερ οὖν τὸ σῶμα ἔχει μετὰ θάνατον ἄχρι τινὸς χρόνου τὰ πάθη ἡγουν τὰ βοηθήματα, οἷον τὴν φαλακρότητα, εἰ ἦν φαλακρός, τὸ μέγα, εἰ ἦν μέγας, τὸ μικρόν, εἰ ἦν μικρός, οὐλὰς, εἰ εἶχεν ἐξ ἐλκῶν οὐλὰς, καὶ τὰ τοιαῦτα, οὕτως καὶ αἱ ψυχαὶ ἐξιοῦσαι ἔχουσι τὸ εἶδος αὐτῶν τῆς ζωῆς, οἷον τὸ συνειδός· καὶ λοιπὸν ὁρῶσιν οἱ δικασταὶ τὸ εἶδος τοῦτο καὶ τὸ συνειδὸς καὶ γινώσκουσι τὰς πράξεις’. ἰδοὺ οὖν ὅτι καὶ ἀπέδειξεν ὡς πρὸς μῦθον ἀπαντῶν· ἐπεὶ τίς οὐκ οἶδεν ὅτι θεῖαι οὖσαι δυνάμεις αἱ κρίνουσαι καὶ τὰ τῇδε καὶ τὰ πανταχοῦ ἴσασιν; ἀλλὰ ἀποδείκνυσιν ὡς πρὸς μῦθον ἀποτεινόμενος· τοῦτο γὰρ καὶ ἐν τῷ Φαίδωνι πεποίηκεν περὶ τοῦ πυρός, καὶ εἶπεν ὅτι οὐδὲν θαυμαστὸν εἶναι πῦρ ὑπὸ γῆν, ὡς δηλοῦσιν αἱ ἀναθυμιάσεις. Ταῦτά ἐστι ν , ὦ Καλλίκλεις [524 a 8]: ἐπειδὴ καὶ ὁ Καλλικλῆς ἥδει τοὺς μύθους τούτους, ἀλλὰ διὰ βάθους οὐκ ἤρχετο αὐτῶν, διὰ τοῦτο τούτους αὐτῷ προφέρει καὶ λέγει αὐτῷ τὸ βάθος, ἵνα γνῶ ὅτι ἐκεῖνοι οἱ δικασταὶ ἀδωροδόκητοὶ εἰσιν καὶ οὐδὲν ἐκεῖ ὠφελήσει ῥητορική θέλουσα ἀδικεῖν. ^[5]

49 5 Ἡ τὰ πολλὰ ἐπὶ τινὰ χρόνον [524 d 3]: καλῶς καὶ τὸ ‘ἐπὶ τινὰ χρόνον’· οὐ γὰρ διὰ παντός. καὶ ἄλλως καὶ τὸ ‘ἢ τὰ πολλὰ’· τί γάρ; ὅτι ἐπιπόλαιά τινα εἶχε πάθη, ἃ εὐθέως ἅμα τῷ ἀποθανεῖν συνέπεσεν καὶ ἀφανῆ ἐγένετο. Τὰ τε τῆς φύσεως [524 d 5—6]: μὴ νομίσης ἐκ τούτου ὅτι φυσικὴ ἐστὶν ἡ κακία τῇ ψυχῇ· ἐπεὶ εἰ ἀσώματός ἐστιν καὶ ἀθάνατος ἡ ψυχὴ, ἔχει δὲ καὶ ἐκ φύσεως τὴν κακίαν, καὶ ἡ κακία ἔσται ἀθάνατος, ὅπερ ἄτοπον· ἀλλ’ ἐκ φύσεως λέγει ἡ τὴν συζήσασαν τοῖς αἰσχροῖς, ὡς οἶονεὶ συνουσιωθῆναι αὐτῇ τὴν κακίαν, ἢ τὴν ταῖς κράσεσι τοῦ σώματος δουλεύσασαν. ^[5]

49 6 εἴρηται γὰρ ὅτι ‘ταῖς τοῦ σώματος κράσεσιν ἔπονται αἱ τῆς ψυχῆς δυνάμεις’· ἀλλὰ προστιθέασι ‘χωρὶς εἰ μὴ τὰ κατὰ φιλοσοφίαν ἀντιπράξοι’. δίδωσιν οὖν καὶ ὑπὲρ τούτου τιμωρίας ἡ ψυχῇ, ὅτι ὅλως αὐτοκίνητος οὖσα καὶ παραλαβοῦσα θυμὸν καὶ ἐπιθυμίαν καὶ τοιάσδε τινὰς κράσεις οὐκ ἐρρύθμισεν αὐτὰς τῷ αὐτοκινήτῳ καὶ ἐπὶ τὸ κάλλιον ἡγάγεν. ὥσπερ γὰρ τὸν ὀφθαλμιῶνα ὁ ἰατρὸς εἰκὸς μαστίζει, οὐχὶ διότι ὀφθαλμιᾶ, ἀλλ’ ὅτι ψηλαφᾷ τοὺς ὀφθαλμοὺς καὶ ἐρεθίζει καὶ οὐ φυλάττει τὸ ὑπὸ τοῦ ἱατροῦ γεγενὸς σχῆμα, οὕτω καὶ ὁ δημιουργὸς τιμωρεῖται τὰς ψυχὰς ὡς μὴ τῷ αὐτοκινήτῳ κρατησάσας τῶν ἐπ’ ἀγαθῷ δεδομένων παθῶν· ἔδει γὰρ κρατῆσαι καὶ ἐπ’ ἀγαθῷ χρήσασθαι καὶ μὴ ἐπὶ κακῷ. Πρᾶξις σὺν θεῷ ν’ Ἐπειδὰν οὖν ἀφίκωνται παρὰ τὸν δικαστὴν [524 d 7—527 e 7]. ^[15]

50 1 Μῦθον μὲν ἡμῖν ὁ Πλάτων παραδίδωσιν, οὐκ ἔῃ δὲ αὐτὸν ποιητικὸν εἶναι ἀλλὰ καὶ ἀποδείξεις προστίθῃσιν· τοῦτο γὰρ ἴδιον φιλοσόφων μύθων. ἐπεὶ τοίνυν εἶπεν περὶ τῶν κρινόντων, ὅτι γυμνοὶ εἰσιν οἱ κρίνοντες, εἶπεν δὲ καὶ περὶ τῶν κρινομένων, ὅτι ἀποφέρουσι τὸ συνειδὸς τὸ οἰκεῖον καὶ κρίνονται, θέλει τοίνυν εἰπεῖν ὅτι μάλιστα οἱ δυνάσται κρίνονται· οἱ γὰρ πτωχοὶ οὐδὲν δύνανται ἄξιον λόγου ἀμαρτεῖν, οὐ γὰρ ἔχουσιν ὄργανα τὰ ὑπηρετοῦντα αὐτοῖς πρὸς τὴν κακίαν ταύτην· καὶ φησιν ὅτι καὶ Ὅμηρος μαρτυρεῖ τούτῳ λέγων ὅτι ὁ Ὀδυσσεὺς κατελθὼν εἰς Ἄϊδου οὐκ εἶδε τὸν Θερσίτην κρινόμενον, ἐπειδὴ οὐδὲ ἦν δυνατός, καὶ τί εἶχεν ἀμαρτεῖν; ἀλλὰ τὸν Σίσυφον καὶ τὸν Τιτυὸν καὶ τὸν Τάνταλον. καὶ τὸν μὲν Τιτυὸν ἐπὶ τῆς γῆς εἶδεν κείμενον, καὶ ὅτι τὸ ἥπαρ αὐτοῦ ἦσθιε γύψ· τὸ μὲν οὖν ἥπαρ σημαίνει ὅτι κατὰ τὸ ἐπιθυμητικὸν μέρος ἔζησε καὶ διὰ τοῦτο ἐσωφρονίζετο, ἡ δὲ γῆ σημαίνει τὸ χθόνιον αὐτοῦ φρόνημα. ὁ δὲ Σίσυφος κατὰ τὸ φιλότιμον καὶ θυμοειδὲς ζήσας ἐκύλιε τὸν λίθον καὶ πάλιν κατέφερεν, ἐπειδὴ περὶ αὐτὰ καταρρεῖ ὁ κακῶς πολιτευόμενος· λίθον δὲ ἐκύλιε διὰ τὸ σκληρὸν καὶ ἀντίτυπον τῆς αὐτοῦ ζωῆς. τὸν δὲ Τάνταλον εἶδεν ἐν λίμναις, καὶ ὅτι ἐν δένδροις ἦσαν ὀπῶραι καὶ ἤθελε τρυγᾶν καὶ ἀφανεῖς ἐγίνοντο αἱ ὀπῶραι· τοῦτο δὲ σημαίνει τὴν κατὰ φαντασίαν ζωὴν, αὕτη δὲ

σημαίνει τὸ ὀλισθηρὸν καὶ δίυγρον καὶ θάττον ἀποπαυόμενον. λέγει δὲ ὅτι ὁ Ῥαδάμανθους ἐκεῖ κρίνει τὸν μέγαν βασιλέα (μέγας δὲ βασιλεὺς ἐστὶν ὁ τῶν Περσῶν), ἐπειδὴ εἶπεν τὸν Ῥαδάμανθον τοὺς τῆς Ἀσίας κρίνειν, ὁ δὲ Περσῶν βασιλεὺς ἐκράτει τῆς Ἀσίας. ^[25]

50 2 Ἐπειδὴ δὲ ἠπόρησέ τις ποτε ὅτι ‘διὰ ποίαν αἰτίαν τὸν Ῥαδάμανθον καὶ τὸν Μίνωα τῆς Ἀσίας λέγει κριτὰς; καίτοι ὁ μὲν Λίβυς ἦν, ὁ δὲ Κρήσ’, εἶπε ὅτι ‘ἐπειδὴ κατὰ τοὺς γεωγράφους τοὺς διαιροῦντας εἰς δύο τὴν καθ’ ἡμᾶς οἰκουμένην, εἰς Ἀσίαν καὶ Εὐρώπην, καὶ ἡ Λιβύη καὶ ἡ Κρήνη τῆς Ἀσίας εὐρίσκετο’. Δεῖ τοίνυν εἰδέναι ὅτι αἱ μὲν μέτρια ἡμαρτηκυῖαι ψυχαὶ ἐπ’ ὀλίγον χρόνον κρίνονται καὶ λοιπὸν καθαιρόμεναι ἀνάγονται (ὅταν δὲ λέγω ‘ἀνάγονται’, οὐ τοπικῶς, ἀλλὰ διὰ τῆς ζωῆς· καὶ γὰρ ὁ Πλωτῖνός φησιν ὅτι ‘ἀνάγεται δὲ ἡ ψυχὴ οὐ ποδὶ ἀλλὰ ζωῇ’), αἱ δὲ μέγιστα ἀμαρτήσασαι ‘εὐθὺς’ εἰς τὸν Τάρταρον πέμπονται (ἀντὶ τοῦ ‘θάττον’· τὸ δὲ ‘εὐθὺς’ εἶπεν ἐπειδὴ ἡ εὐθεΐα ἐλαχίστη ἐστὶν τῶν τὰ αὐτὰ πέρατα ἐχουσῶν) καὶ ‘αἰ’ αὗται κρίνονται μηδέποτε καθαιρόμεναι. καὶ ἄξιον ἀπορῆσαι διὰ τί λέγει ‘αἰ’· τί οὖν; οὐδέποτε λῆξις γίνεται τῆς κολάσεως; δεῖ γὰρ εἰδέναι ὅτι δεῖ μὲν δι’ ἀλγύνσεως ἡμᾶς ἐπιστραφῆναι, ἐπειδὴ διὰ γλυκυθυμίας γεγόνاسι τὰ πάθη, τὰ δὲ ἐναντία τῶν ἐναντίων ἰάματα· πλὴν μέντοι οὐκ αἰ κολαζόμεθα. κρεῖττον γὰρ λέγειν φθαρτὴν τὴν ψυχὴν ἢ τοῦτο πρεσβεύειν· εἰ γὰρ αἰ κολάζεται ἡ ψυχὴ καὶ οὐδέποτε ἀγαθοῦ ἀπολαύει, αἰ ἐν κακίᾳ ἐστίν· ἄλλως τε καὶ ἡ κόλασις πρὸς τι ἀγαθὸν βλέπει· οὐ δεῖ οὖν αἰ ἐν τῷ παρὰ φύσιν εἶναι, ἀλλὰ καὶ ἐπὶ τὸ κατὰ φύσιν ὁδεύειν. εἰ οὖν μηδὲν ἡμᾶς ὠφελεῖ ἡ κόλασις μηδὲ ἐπὶ τὸ κρεῖττον φέρει, μάτην γέγονεν, οὐδὲν δὲ μάτην οὐδὲ ὁ θεὸς οὐδὲ ἡ φύσις ποιεῖ. ^[30]

50 3 τί οὖν ἐστὶ τὸ λεγόμενον παρ’ αὐτοῦ ὅτι ‘αἰ’; φαμέν ὅτι ἐπτὰ εἰσι σφαῖραι, ἡ τῆς Σελήνης καὶ τοῦ Ἥλιου καὶ αἱ λοιπαί, ἔστιν δὲ ἡ ἢ τῆς ἀπλανοῦς. ἡ μὲν οὖν Σεληνιακὴ θάττον ἀποκαθίσταται, διὰ γὰρ λ’ ἡμερῶν· ἡ δὲ τοῦ Ἥλιου βραδύτερον, δι’ ἐνιαυτοῦ γάρ· ἔτι δὲ μᾶλλον ἡ τοῦ Διὸς, διὰ ἰβ’ γάρ· πολλῶ δὲ μᾶλλον ἡ τοῦ Κρόνου, διὰ λ’ γάρ. οὐκοῦν οὐδὲ συναποκαθίστανται οἱ ἀστέρες ἀλλήλοις, εἰ μὴ κατὰ τὸ σπάνιον. οὕτω γοῦν ὁ τοῦ Κρόνου καὶ ὁ τοῦ Διὸς διὰ ξ’ ἐτῶν συναποκαθίστανται· εἰ γὰρ ὁ τοῦ Διὸς ἀπὸ τοῦ αὐτοῦ ἐπὶ τὸ αὐτὸ διὰ ἰβ’ ἐτῶν ἔρχεται, ὁ δὲ τοῦ Κρόνου διὰ λ’, δῆλον ὅτι ὅσον ὁ Ζεὺς πεντάκις κινεῖται, ἐν τοσούτῳ ὁ Κρόνος δὶς, καὶ γίνεται δὶς μὲν λ’ ξ’, πεντάκις δὲ ἰβ’ ξ’, ὥστε συναποκαθίστανται διὰ ξ’ ἐτῶν. αἱ οὖν ψυχαὶ τοιαύτας τινὰς περιόδους κολάζονται. συναποκαθίστανται δὲ καὶ αἱ ζ’ σφαῖραι τῇ ἀπλανεῖ, ἀλλὰ διὰ πολλῶν μυριάδων ἐτῶν· ταύτην οὖν τὴν περίοδον τῆς συναποκαταστάσεως τῶν ζ’ μετὰ τῆς ἀπλανοῦς ‘τὸν αἰ χρόνον’ εἶπεν. αἱ οὖν πατροφόνοι ψυχαὶ ἢ μητροκτόνοι ἢ ἀπλῶς αἱ τοιαῦται ‘τὸν αἰ χρόνον’ κολάζονται, ἀντὶ τοῦ ‘τὴν περίοδον ταύτην’. εἰ δὲ τις εἴποι ὅτι ‘καὶ εἰ ἀποθάνοι σήμερον πατροφόνος ψυχὴ καὶ μετὰ ζ’ μῆνας ἤγουν ἔτη ἢ καὶ ἡμέρας γένηται ἢ συναποκατάστασις τῶν ζ’ μετὰ τῆς ἀπλανοῦς, ἐκεῖνον μόνον τὸν χρόνον κολάζονται;’ εἶπε ὅτι ‘οὐ τοῦτο λέγω, ἀλλ’ ὅτι τοσαῦτα ἔτη κολάζεται ὅσα ἄρκει πρὸς τὴν συναποκατάστασιν· οἷον εἰ διὰ χιλίων γίνεται ἢ συναποκατάστασις ἐτῶν, ὅτεδήποτε ἀποθάνῃ, χίλια ἔτη κολάζεται’. τοῦτον οὖν τὸν χρόνον καὶ ταύτην τὴν περίοδον ‘αἰ’ εἶπεν, ἐπεὶ ἀδύνατον ἐπ’ ἄπειρον κολάζεσθαι. Ἐπιστρέφει οὖν καὶ αὐτὴ πρὸς ἑαυτὴν ἡ ψυχὴ, ἀλλὰ κατὰ μικρόν, καὶ λοιπὸν πρὸς τὴν οἰκείαν ἀξίαν δέχεται πάλιν ἐνταῦθα ὄργανον· πρὸς τε τὴν προγεγενημένην αὐτῶν πολιτείαν τοῖα ἢ τοῖα, οἷον λελωβημένα ἢ πηρὰ ἢ ἕτερα δέχονται ὄργανα. δεῖ τοίνυν εἰδέναι καὶ τοῦτο, ὅτι ἐξήπται τῆς ψυχῆς πνευματικὸς χιτῶν· καὶ κολάζεται μὲν καὶ οὗτος ἢ θερμαινόμενος ἄγαν ἢ ψυχόμενος, ἔστιν δὲ εἰπεῖν ὅτι καὶ φαντάζονται τοιαῦτά τινα καὶ ἐκδειματοῦνται, ὥς φησι καὶ ὁ τραγικός, ‘τὰς αἱματωποὺς κόρας’ καὶ τὰ τοιαῦτα. Κάκεῖνο δὲ γίνωσκε, ὅτι οὐ μόνον ἐκεῖ κολάζονται αἱ ὀφείλουσαι καθαρθῆναι, ἀλλὰ καὶ ἐνταῦθα, καὶ ἔστιν ὅτε ἐνταῦθα καθαίρονται ἐκεῖσε μὴ καθαρθεῖσαι· δεῖ γὰρ εἰδέναι ὅτι ἡ κόλασις σωφρονεστέραν αὐτὴν ποιεῖ καὶ ἐπιτηδειοτέραν αὐτὴν ἐργάζεται εἰς τὸ καθαρθῆναι.

ἐπεὶ οὐδὲν αὐτὴν καθαίρει εἰ μὴ ἡ ἐπίγνωσις ἢ πρὸς ἑαυτήν, ἥτις δι' ἀρετῆς κατορθοῦται· διὰ γὰρ τοῦτο καὶ ἀρετὴ λέγεται αἰρετὴ τις οὕσα καὶ ληπτὴ δι' ἑαυτήν. ^[5]

50 4 μὴ οὖν νόμιζε ὅτι κολάσεις αὐτὴν καθάιρουσιν· εἰ γὰρ κολάζοιτο μὲν, μὴ ἐπιστρέφοι δέ, οὐ κεκάθαρται. ὅταν οὖν νήψῃ καὶ ἐπιστρέψῃ ὡς αὐτοκίνητος, τότε καθαίρεται, ἐπεὶ καὶ ἰατρὸς καθαίρει μοχθηρὸν σῶμα καὶ οὐκ ἀρκεῖται τῇ καθάρσει, ἀλλὰ ὁ κάμνων λοιπὸν αἷτιος γίνεται ὑγείας φυλάττων ἑαυτὸν καὶ μὴ πάλιν ἀτακτῶν καὶ πλημμελῶν κατὰ τὴν ἄχρηστον τροφήν. καὶ ὥσπερ πάλιν ὁ ἀπὸ ὑγείας ἐπὶ νόσον ἐρχόμενος ἐπιλανθάνεται τινῶν ὧν ἐν τῇ ὑγείᾳ ἐποίησεν, βαδίζων δὲ ἐπὶ ὑγίειαν πάλιν μέμνηται, οὕτως καὶ ἡ ψυχὴ ἐρχομένη ἐνταῦθα ἐπιλανθάνεται τῶν ἐκεῖσε κολάσεων καὶ οὕτως ἀμαρτάνει· εἰ γὰρ αἰεὶ συναίσθησιν εἶχεν, οὐκ ἂν ἡμάρτανεν. δεῖ τοίνυν εἰδέναι ὅτι ἐπ' ἀγαθῷ δέδοται αὐτῇ τὸ ἐπιλανθάνεσθαι· εἰ γὰρ ἐμέμνητο καὶ διὰ τὸν φόβον μὴ ἡμάρτανεν, διὰ δέος ἡϋρίσκετο φυλάττουσα τὸ ἀγαθὸν καὶ οὐκέτι δι' αὐτὸ τὸ καλῶς ἔχον καὶ ὡς αὐτοκίνητος· ἐπιλανθάνεται οὖν, ἵνα ζητήσῃ ὡς αὐτοκίνητος τὸ ἀγαθόν. ἐπεὶ καὶ οἰκέτας ἀγαπῶμεν καὶ πλείονος ἐσθῆτος ἀξιοῦμεν, οὐ τοὺς κατὰ φόβον δουλεύοντας ἀλλὰ τοὺς οἰκείᾳ γνώμῃ. ἰστέον οὖν ὅτι καὶ ἐνταῦθα κολάζονται, μάλιστα δὲ ἐκεῖ δοκοῦσι καθαίρεσθαι, ἐπειδὴ ἡ ἄνευ σώματος ζωὴ μᾶλλον αὐταῖς ἐστὶν οἰκειοτέρα. Εἰ δέ τις εἴποι ὅτι 'διὰ τί μὴ καὶ οἱ πτωχοὶ κολάζονται οἱ προαίρεσιν ἔχοντες ἀδικῆσαι, ἀλλὰ μόνοι οἱ δυνάσται; καὶ γὰρ καὶ οἱ πτωχοί, εἰ εἶχον ὄργανα τὰ ὑπηρετοῦντα, οἷον πλοῦτον καὶ τὰ τοιαῦτα, καὶ αὐτοὶ ἂν ἡμάρτανον', — φαμὲν οὖν ὅτι καὶ αὐτοί, εἰ ἔσχον ἄδικον προαίρεσιν, κολάζονται, ἀλλὰ διάφορα τὰ μέτρα· οὐ γὰρ ὁμοίως κολασθήσεται ὁ τε μόνην προαίρεσιν ἐσχηκὼς καὶ ὁ ἐνεργήσας καὶ πράξας. Λέγει τοίνυν ὁ Σωκράτης τῷ Καλλικλῆϊ ὅτι 'οὗτοι μῦθοι μὲν λογίζονται παρὰ σοί, λόγοι δὲ εἰσὶν ἀληθεῖς· οὐδὲ γὰρ Γοργίας οὐδὲ Πῶλος οὐδὲ σὺ οὐδὲ ἄλλος τις οὖν δύναται ταῦτα ἀνατρέψαι. εἰ οὖν κεκράτυνται ταῦτα, ἐχώμεθα ὡς ἀσφαλοῦς ἀγκύρας αὐτῶν. πρόσεχε οὖν, ὦ Καλλίκλεις, μὴ ἐκεῖ τυφθῇ καὶ ἐπὶ κόρρῃ παταχθῇ'. ταῦτα δὲ λέγει αὐτῷ, ἐπειδὴ ἀνωτέρω ἐκεῖνος τῷ Σωκράτει ἔλεγεν ὅτι 'καταπαίζῃ καὶ ἐπὶ κόρρῃ τύπτῃ'. τὸ οὖν ἐνταῦθα τυφθῆναι οὐδὲν ἐστι, πῶς ἵνα ἐκεῖ θείας λήξεως τύχωμεν. Θεᾶται ἐκάστου τὴν ψυχὴν [524e 2]: ἀντὶ τοῦ 'τῷ συνειδότι προσέχει'. ^[45]

50 5 οὐ ζητεῖ γὰρ, τίς τέ ἐστιν (ἀντὶ τοῦ εἰ εὐγενὴς εἰ ἀγενής, οὔτε εἰ πλούσιος οὔτε εἰ πένης) οὔτε ἐκ ποίων (ἀντὶ τοῦ ἐξ εὐγενῶν ἢ ἀγενῶν, ἢ κακῶν ἢ ἀγαθῶν) ἀλλὰ τὰς πράξεις ζητεῖ. Καὶ πάντα σκολιά [525a 2]: ἐρρυπωμένη γὰρ ψυχὴ καὶ τετραυματισμένη τοῖς πάθεσιν οὐδὲν ὀρθὸν ἔχει ἀλλὰ σκολιά πάντα. ^[5]

50 7 Παράδειγμα ἄλλοις γίνεται [525b 2—3]: καὶ γὰρ αὐτὴ σωφρονίζεται πάσχουσα καὶ ταῖς βλεπούσαις παράδειγμα γίνεται, ἐπειδὴ καὶ ἄρχων δημοσίᾳ κολάζει, ἵνα οἱ ὀρῶντες σωφρονέστεροι γένωνται. Εἰ ἀληθὴ λέγει Πῶλος [525 d 1—2]: ἰδοὺ πῶς ἀσφαλῶς εἶπερ κατὰ Πῶλον ἄδικός ἐστιν, οὐκ εὐδαίμων ὁ τοιοῦτος, ἀλλὰ δώσει δίκας.

50 9 Οὐδὲν μὲν κωλύει καὶ ἐν τούτοις ἀγαθούς [526a 2]: ἐπειδὴ κατεῖπεν τῶν δυναστῶν, ἡμελλέ τις λέγειν ὅτι 'τί οὖν; οὐδεὶς ἐν δυναστείᾳ ὧν ἀγαθῶς πολιτεύεται; πρὸς τοῦτο οὖν φησὶν ὅτι 'ναί, οὐδὲν κωλύει καὶ δυνατοὺς ἄνδρας εὖ πολιτεύεσθαι, καὶ δεῖ θαυμάζειν αὐτούς, ὦ Καλλίκλεις· θαυμαστὸν γὰρ τὸ ἔχοντας ἐξουσίαν αὐτοὺς πολλὴν καταφρονῆσαι καὶ θείως πολιτεύεσθαι. καὶ γεγόνασιν οὖν καλοὶ ἄνδρες δυνάσται καὶ εἰσι καὶ γενήσονται· οὕτως γοῦν καὶ παρὰ τοῖς Ἑλλήσι γέγονεν δυνάστης καλὸς Ἀριστείδης ὁ Λυσιμάχου'. καὶ ἰδοὺ ὅτι ἐπαινεῖ αὐτόν, οὐ μέντοι ὡς πολιτικὸν ἀλλ' ὡς τῶν ἄλλων πλεόν τι ἔχοντα. ὅτι δὲ καὶ αὐτὸς οὐκ ἦν εἰς ἄκρον πολιτικός, δῆλον ὅτι καὶ κακῶς ἔπαθεν, καὶ ὅτι ἡ κωμωδία φησὶ περὶ αὐτοῦ ὅτι ἐπὶ Ἀριστείδου οὐδὲν γέγονεν νεόττιον. Εἷς ἐλλόγιμος [526 b 1]: ἐλλόγιμον καλεῖ οὐ κατὰ τὴν συνήθειαν τὸν πολλὰ εἰδότα, ἀλλὰ τὸν λόγου ἄξιον. ^[10]

ῥάβδον ἔχων [526 c 6]: διὰ τῆς ῥάβδου σημαίνεται τὸ εὐθὺ καὶ ἴσον τῆς δίκης· οὐδὲν γὰρ ἐκεῖ ἄδικον. Χρυσοῦν σκῆπτρον [526 c 7—d 1]: πάλιν τὸ σκῆπτρον τὴν ἰσότητα δηλοῖ.

50 12 ‘χρυσοῦν’ δὲ ἀντὶ τοῦ ‘ἄυλον’. ἄυλος γὰρ ἡ ἰσότης παντὸς κέρδους ἀπηλλαγμένη. τὸ δὲ ἄυλον διὰ τοῦ χρυσοῦ σημαίνεται, ἐπειδὴ μόνος ὁ χρυσὸς ἰὸν οὐ ποιεῖ πασῶν τῶν ἄλλων ὑλῶν τοῦτο πασχουσῶν. Παρακαλῶ δὲ καὶ τοὺς ἄλλους [526 e 1]: ἐφήπλωται γὰρ τὸ Σωκρατικὸν ἀγαθὸν ἐπὶ πάντας καὶ βούλεται ἕκαστον εὖ πολιτεύεσθαι. ^[5]

50 14 Τὸν τῆς Αἰγίνης υἱόν [527a 1]: προσέθηκεν τὴν Αἴγιναν, ἐπειδὴ καὶ ὁ Καλλικλῆς ἀπὸ Αἰγίνης ἦν. Μόνος οὗτος ἡρεμεῖ ὁ λόγος [527 b 3—4]: ἀντὶ τοῦ ‘ἀσάλευτος μένει, ὑπὸ μηδενὸς ἐλεγχόμενος’.

50 16 Οὐδὲν γὰρ δεινὸν πείσει [527 d 1]: ‘οὐ γὰρ βλάβπη ἐνταῦθα τυπτόμενος’. Τούτῳ οὖν ἐπώμεθα [527 e 5]: ‘ὥς ἡγεμόνι τῷ λόγῳ τούτῳ καὶ ὑπὸ μηδενὸς νικηθέντι δεῖ ἔπεσθαι, καὶ πάντως καὶ ἐνταῦθα κάκεῖ ἔχομεν εὖ βιοῦν’.

50 17 ^[5t] Σχόλια εἰς τὸν Γοργίαν ἀπὸ φωνῆς Ὀλυμπιοδώρου τοῦ μεγάλου φιλοσόφου